



ದಾಯಿ ಪ್ರಕಾಶನ್

ಹೆಸರೇ ಹೆಸರಿನ ಹೊಮ್ಮು

ಪರ್ವ ಉರ್ವಾ



* ಚಿಕ್ಕೋ ಜಾಲಾ

* ದುಜಿ

ಹೊಮ್ಮು

ಪರ್ವ ಪರ್ವ ಪುಜಿಂ

4858
A-KON
PER

4858
Ad



ದಾಯಿ ಪ್ರಕಾಶನ್

ಪೆಪೆರೆ ಪೆಪೆ ಡುಮ್

ಚ್ಯಾರ್ ನಾಟಕಾಂಚೊ ಪುಂಚೊ

ಪರ್ಸಿ ಉರ್ವಾ

L.B. 03-19 (Kon. Ad)

4858
19 → Kon.
PER

ದಾಯಿ ಪ್ರಕಾಶನಾಚೊ ಸಾತ್ವೊ ಮಸ್ತಕ್

ಪೆಪೆರೆ ಪೆಪೆ ಧುಮ್ :

ದ. ಪರ್ಸಿ ಉರ್ವಾ ಹಾಣೆ ಲಿಖ್‌ಲ್ಲ್ಯಾ ಚ್ಯಾರ್ ನಾಟಕಾಂಚೊ ಪುಂಜೊ.

Pepere Pepe Dum :

a collection of four Konkani dramas by (Late) Percy Urwa.
(Percy Alexander D'Souza)

ಪರ್ಗಟ್ಣಾರ್ : ದಾಯ್ಜಿ ಪ್ರಕಾಶನ್, ಬೊಂದೆಲ್, ಮಂಗ್ಳುರ್ - 575 008
Publisher : Daiji Prakashan, Bondel, Mangaluru - 575 008

ಪಯ್ಲೊ ಛಾಪೊ : ಜನೆರ್, 2015
First Edition : January, 2015

ಹಕ್ಕಾಂ : ಪರ್ಗಟ್ಣಾರಾಚಿಂ
Copyright : Publisher

ಅಕ್ಷರಾಂ ಜುಳ್ಳಿ : ವಿತೊರಿ ಕಾರ್ಕಳ್
D.T.P. : Vitori Karkal

ಫೊರ್ ವಿನ್ಯಾಸ್ : ವಿಲ್ಸನ್, ಕಯ್ಯಾರ್
Cover Design : Wilson, Kayyar

ಪಾನಾಂ : viii + 156
Pages : viii + 156

ಪೇಪರ್ : 80 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ
Paper : 80 gsm NS Maplitho

ಫೊರ್ : 300 ಜಿಎಸ್‌ಎಮ್ ಆರ್ಟ್ ಕಾರ್ಡ್
Cover : 300 gsm Art Card

ಛಾಪ್ಣಾರ್ : ಆಸಿಸಿ ಪ್ರೆಸ್, ಬಿಜಯ್, ಮಂಗ್ಳುರ್ - 575 003
Printed at : Asissi Press, Bejai, Mangaluru - 575 003

Price : In India Rs. 125/-

In Dubai Dhs. 20

ದಾಯ್ಜಿ ದುಬಾಯ್ ಶೆವೊಟ್:

ಕೊಂಕ್ಣಿ ಸಾಹಿತ್ಯ, ಸಂಸ್ಕೃತಿ ಆನಿ ತಿಚೊ ಉಗ್ತಾನ್ ಪೋಸ್ ಕರ್ಚೊ ಸಾಹಿತಿಕಾರಾಂಚ್ಯಾ
ಬಹುಮುಖಿ ಗರ್ಜಾಂ ಖಾತಿರ್ ನಿರಂತರ್ ವಾವ್ರ್ ಕರ್ಚೊ
ದಾಯ್ಜಿ ಎಕ್ತಾರಾಚೊ ಮುಳಾವೊ ಶೆವೊಟ್.

ದಾಯ್ಜಿ ದುಬಾಯ್ ದಿಷ್ಟಾವೊ:

- ಕೊಂಕ್ಣಿ ಸಾಹಿತ್ಯ ಆನಿ ಸಂಸ್ಕೃತೆಚಿ ಪ್ರಗತಿ
- ಕೊಂಕ್ಣಿ ಲೇಖಕ್/ಸಾಹಿತಿಂಚಿ ಬಹುಮುಖಿ ಉದರ್ಗತಿ
- ಸಮಾಜೆಂತ್ ಕೊಂಕ್ಣಿ ಜಾಗೃತಿ
- ಅಂತರಾಷ್ಟ್ರೀಯ್ ಪಾಂವ್ಡಾರ್ ಕೊಂಕ್ಣಿ ಭಾಷೆಕ್ ಮಾನ್ ಮರ್ಯಾದ್
- ಮುಕ್ಲ್ಯಾ ಪಿಳ್ಗಿಕ್ ಕೊಂಕ್ಣಿ ಸಾಹಿತ್ಯ ಆನಿ ತಿಚ್ಯಾ ಅಸ್ತಿತ್ವಾಯೆಚಿ ವಳಕ್
- ಹೆ ವಯ್ಲೆ ಇರಾದೆ ಜ್ಯಾರಿ ಕರ್ಚೊ ಬಾಬಿನ್ ಆಧುನಿಕ್ ಆನಿ ವೆಗ್ಳಾನಿಕ್
ಉಪಲಬ್ಧಿಂಚೊ ಖರೊ ಆನಿ ಬರೊ ಪ್ರಯೋಗ್.

ದಾಯ್ಜಿ ಪ್ರಕಾಶನಾನ್ ಪರ್ಗಟ್ಲೆಲಿಂ ಮಸ್ತಕಾಂ

1. ರೆಂವೆರ್ ಫುಲ್ಲೆಲಿಂ ಸಾಳ್ಕಾಂ

ದಾಯ್ಜಿ ಬರವ್ಪಿ

18 ಕತಾ ಆನಿ 12 ಕವಿತಾಂಚೊ ಜಮೊ

ಪಾನಾಂ: vi + 144

ಎಪ್ರಿಲ್ 2007. ಮೋಲ್: ರು. 75/-




2. ಜಿಕ್ಲೆಲಿ ಸಲ್ವಣ್

ಸ್ಟೇನಿ ನೀರುಡೆ

ಕಾದಂಬರಿ. ಪಾನಾಂ: viii + 368

ಮಾರ್ಚ್ 2008. ಮೋಲ್: ರು. 100/-



3. ಮಾನ್ ಲಾಸ್ತಾನಾ

ಕ್ಯಾಥರಿನ್ ರೊಡ್ರಿಗಸ್, ಕಟ್ಟಾಡಿ.

ನೀಳ್ಕತಾ. ಪಾನಾಂ: x + 66

ಎಪ್ರಿಲ್ 2011. ಮೋಲ್: ರು. 50/-




4. ಹಿ ಮ್ಹಜಿ ಥಾಂವ್ಲಿ

ಸ್ಟೇನ್ ಆಗೇರಾ, ಮುಲ್ಕಿ

ಕಾದಂಬರಿ. ಪಾನಾಂ: x + 174

ಎಪ್ರಿಲ್ 2012. ಮೋಲ್: ರು 100/-



5. ದಾಯ್ಜಿ ದುಬಾಯ್

14 ಪ್ರಶಸ್ತಿ ವಿಜೇತಾಂಚ್ಯೊ ಕತಾ ಪುಂಜೊ

ಪಾನಾಂ: vi + 154

ಜನೆರ್ 2013. ಮೋಲ್: 125/-



6. ದೆವಾಚ್ಯಾ ಭಾಗೆವಂತಾಂನೊ

ನವೀನ್ ಕುಂಬರ್, ಕಿನ್ನಿಗೋಳಿ

17 ಕಾಣಿಯಾಂಚೊ ಪುಂಜೊ.

ಪಾನಾಂ: viii + 120

ಜನೆರ್ 2014. ಮೋಲ್: 100/-



7. ಪೆಪೆರೆ ಪೆಪೆ ಥುಮ್

ಪರ್ಸಿ ಉರ್ವಾ

4 ನಾಟಕ್. ಪಾನಾಂ: viii + 156

ಜನೆರ್ 2015. ಮೋಲ್: ರು 125/-



ಸಂಚಾಲಕಾಚಿಂ ಉತ್ರಾಂ

ಪ್ರೀತಿಪಾತ್ರ್ ವಾಚ್ಪ್ಯಾ, ಪ್ರಣಾಮ್ ತುಕಾ.

ದಾಯ್ಜಿ ಪ್ರಕಾಶನಾಚೆ ಹೆಂ ಸಾತ್ವೆಂ ಪುಸ್ತಕ್ ಪರ್ಗಟುಂಕ್ ಆಮ್ಕಾಂ ದಾಯ್ಜಾಂಕ್ ಖೊಬ್ ಸಂತೊಸ್ ಭೊಗ್ತಾ.

ಪಾಟ್ಲ್ಯಾ ಸೊಳಾ ವರ್ಸಾಂ ಥಾವ್ನ್ ದಾಯ್ಜಿ ದುಬಾಯ್ ಆಪ್ಲೊ ಶೆವೊಟ್ ಆನಿ ದಿಷ್ಟಾವೊ ಮತಿಂತ್ ದವರ್ನ್, ಕೊಂಕ್ಣಿ ಭಾಸ್, ಸಾಹಿತ್ಯ ಆನಿ ಸಂಸ್ಕೃತೆ ಥಂಯ್ ವಿಶೇಸ್ ವಾವ್ರ್ ಕರುನ್ ಆಸಾ. ಆರ್ಥಿಕ್ ಆಡ್ವಣೆಂತ್ ಕಷ್ಟೊಂಚ್ಯಾ ಕೊಂಕ್ಣಿ ಲೇಖಕಾಂಚ್ಯಾ ಗರ್ಜಾಂಕ್ ದಾಯ್ಜಿ ದುಬಾಯ್ ಪಾವ್ಲಾಂ. ತಶೆಂಚ್ ಬರೆಂ ಸಾಹಿತ್ಯ ಪುಸ್ತಕಾಂ ರುಪಾರ್ ಹಾಡುಂಕ್ ಪಾಟಿಂಚೊ ದಿಲಾ ಮಾತ್ ನ್ಹಯ್, ದಾಯ್ಜಿ ಪ್ರಕಾಶನ್ ಆರಂಭ್ ಕರುನ್ ಪುಸ್ತಕಾಂ ಪರ್ಗಟುನ್ ಕೊಂಕ್ಣಿ ಸಾಹಿತ್ಯ ಗಿರೇಸ್ತ್ ಕರ್ಚೊ ವಾವ್ರ್ ಕೆಲಾ. ಹೊ ವಾವ್ರ್ ಆನಿಕೀ ಘಡೆಂ ವೆತಲೊ.

ಕೊಂಕ್ಣಿ ನಾಟಕ್ ಶೆತಾಂತ್ ಪರ್ಸಿ ಉರ್ವಾ ಏಕ್ ವ್ಹಡ್ ನಾಂವ್. ಸಬಾರ್ ನಾಟಕ್ ಬರೊವ್ನ್, ಖೆಳೊವ್ನ್ ರಂಗ್‌ಮಾಂಚಿಯೆಚ್ಯಾ ವಾಡಾವಳಿಕ್ ತಾಣೆಂ ಆಪ್ಲೆಂ ಯೋಗ್‌ದಾನ್ ದಿಲಾಂ. ತಾಚೊ ಏಕ್ ನಾಟಕ್ ಆಮಿ ದಾಯ್ಜಿ ದುಬಾಯ್ ತರ್ಪೆನ್ ದುಬಾಯಾಂತ್ ಖೆಳಯಿಲ್ಲೊ ಆಸಾ. ತಾಚ್ಯಾ ಚ್ಯಾರ್ ನಾಟಕಾಂಚೊ ಹೊ ಘುಂಜೊ ಪರ್ಗಟುನ್ ಕೊಂಕ್ಣಿ ಸಾಹಿತ್ಯ ಗಿರೇಸ್ತ್ ಕರ್ಚೆಂ ಆಮ್ಚೆಂ ಮಿಸಾಂವ್ ಮುಕಾರಿತಾಂವ್.

ಹೊ ಪುಸ್ತಕ್ ದಾಯ್ಜಿ ಪ್ರಕಾಶನಾ ಥಾವ್ನ್ ಪರ್ಗಟುಂಕ್ ಘಡೆಂ ಸರ್‌ಲ್ಲ್ಯಾ ದೆ. ಪರ್ಸಿ ಉರ್ವಾಚಿ ಪತಿಣ್ ಮಾನೆಸ್ತಿಣ್ ಜೊಯ್ನ್ ಡಿಸೊಜಾ ಹಿಕಾ ಆಮಿ ದೇವ್ ಬರೆಂ ಕರುಂ ಮ್ಹಣ್ತಾಂವ್. ಜರ್ ಕೊಣ್‌ಯಿ ಹೆ ನಾಟಕ್ ಖೆಳಂವ್ಕ್ ಆಶೆತಾತ್ ತರ್ ತಿಕಾ ಜೊಕ್ತೆಂ ಸಂಭಾವನ್ ದೀವ್ನ್, ತಿಚಿ ಪರ್ವಣಿ ಘೆಂವ್ಚಿ ಪರ್ಸಿ ಉರ್ವಾಚ್ಯಾ ಕಲೆಕ್ ದಿಂವ್ಚಿ ಮರ್ಯಾದ್ ಮ್ಹಣ್ ಆಮಿ ಲೆಕ್ತಾಂವ್.

ತಶೆಂಚ್ ಹೊ ಪುಸ್ತಕ್ ತಯಾರ್ ಕರುಂಕ್ ವಾವುರ್‌ಲ್ಲ್ಯಾ ವಿತೊರಿ ಕಾರ್ಕಳ್, ಕಲಾಕಾರ್ ಎಲ್ವಿನ್ ಕಯ್ಯಾರ್, ನಾಟಕಿಸ್ತ್ ಜೊನ್ ಎಮ್. ಪೆರ್ಮನ್ಸೂರ್, ಪ್ರೀತಿ ಲೊಪೆರ್ಡು ಹಾಂಕಾಂ ದೇವ್ ಬರೆಂ ಕರುಂ ಮ್ಹಣ್ತಾಂವ್.

- ರೊನಿ, ಬೈಂದೂರ್

25 ಜನೆರ್ 2015

ದಾಯ್ಜಿ ದುಬಾಯ್ ಸೊಳಾವೊ ವರ್ಸುಗೆ ದೀಸ್

ಪರ್ಸಿಕ್ ಅಮರ್ ಕರ್ಪೂ ವಾವ್ರ್

ಪಾಂಚ್ ವರಾಂ ಆದಿಂ ಮ್ಹಣಾಸರ್ ಮಂಗ್ಳುರ್ಚ್ಯಾ ಕೊಂಕ್ಣಿ ಆನಿ ತುಳು ನಾಟಕ್ ಮೊಗಿಂಕ್ ಪರ್ಸಿ ಉರ್ವಾ ವಳ್ಳಿಚೆಂ ನಾಂವ್. ತಾಚೆಂ ಆನ್ಯೆಕ್ ನಾಂವ್ ಕ್ರಾಂತಿಕಾರಿ ನಾಟಕಿಸ್ತ್. ತೊ ನ್ಯೂ ಮಂಗ್ಳುರ್ ಫೊರ್ಟಾಂತ್ ಕಾಮ್ ಕರ್ತಾಲೊ. ನಾಟಕ್ ರಚನ್, ನಟನ್ ಆನಿ ನಿರ್ದೇಶನ್ ತಾಚೆ ಹವ್ಯಾಸ್ ಜಾವ್ನ್ ಆಸ್ಲೆ.

ಕೊಂಕ್ಣಿ ರಂಗ್‌ಮಾಂಚಿಯೆ ವಿಶ್ಯಾಂತ್ ಪರ್ಸಿಚ್ಯಾ ಮತಿಂತ್ ಗೂಂಡ್ ಚಿಂತಪ್ ಆಸ್ಲೆಂ. ತಾಚ್ಯಾ ಕೃತಿಯೆವಿಶ್ಯಾಂತ್ ಕೊಣಾಯ್‌ಲಾಗಿಂ ತೊ ರಾಜಿ ಜಾಯ್ತಾಲ್ಲ್ಯೊ. ದೆಕುನ್ ಕೊಣಾ ಪರ್ಸಿ ವಿಂಗಡ್‌ಚ್ ಉರ್ದೊ.

ತಾಚ್ಯಾ ನಾಟಕಾಂನಿ ಪ್ರೇಕ್ಷಕಾಂಕ್ ಕುಚುಲ್ಯೊ ಕರ್ಚೆ ತಸಲಿಂ ಉತ್ರಾಂ ಆನಿ ಹಾಸಂವ್ಚಿಂ ಸನ್ನಿವೇಶಾಂ ಧಾರಾಳ್ ಆಸ್ಲಿಂ. ಮನೋರಂಜನ್ ಭರ್ಪುರ್ ಆಸ್ಲೆಂ. ತಾಚೆ ಚಡಾವತ್ ನಾಟಕ್ ಪ್ರದರ್ಶನಾ ಪಯ್ಲೆಂ ಧಾರ್ಮಿಕ್ ವ್ಹಡಿಲಾಂ ಥಾವ್ನ್ ಸೆನ್ಸಾರ್ ಕರಿಚೆ ಪಡ್ತಾಲೆ.

ರಂಗಾಳ್ ವಸ್ತುರಾಂತ್, ಮೇಕಪಾಂತ್ ಆನಿ ವೀಜ್ ದಿವ್ಯಾಂಚ್ಯಾ ಉಜ್ವಾಡಾಂತ್ ಕಲಾಕಾರ್ ವೆದಿಚೆರ್ ಸೊಭಾತ್. ಪೂಣ್ ನೀಜ್ ಜಿವಿತಾಂತ್ ಕಲಾಕಾರ್ ವಾ ತಾಚೆಂ ಕುಟುಂಬ್ ಕಷ್ಟೊನ್ ಆಸ್ತಾ. ಹಾಕಾ ಹಾಂವ್ ಏಕ್ ಸಾಕ್ಸ್. ಪೂಣ್ ಹಾಂವ್ ಪರ್ಸಿಚಿ ಪತಿಣ್ ಮ್ಹಣ್ ಸಾಂಗುಂಕ್ ಅಭಿಮಾನ್ ಪಾವ್ತಾಂ.

ಪರ್ಸಿ ಮರಣ್ ಪಾವ್ತಾನಾ ತಾಣೆ ಮ್ಹಾಕಾ ದಿಲ್ಲೆಂ ದಿವೆಂ ಮ್ಹಳ್ಯಾರ್, ಬರಯಿಲ್ಲೆ ಥೊಡೆ ನಾಟಕ್. ಹೆ ಹಾಂವೆಂ ಸಾಂಬಾಳ್ನ್ ದವರ್ಲ್ಯಾತ್. ತಾಚ್ಯಾ ಜಾಯ್ತ್ಯಾ ನಾಟಕಾಂಚ್ಯೊ ಪ್ರತಿಯೊ ಕೊಣಾಲಾಗಿಂ ಆಸಾತ್ ಮ್ಹಳೆಂ ಹಾಂವ್ ನೆಣಾ. ಬರವ್ಪಿ ವಿತೊರಿ, ಕಾರ್ಕ್‌ಳ್ ಹಾಚ್ಯಾ ಮ್ಹಿನತೆನ್ ಆನಿ ದಾಯ್ಜಿ ದುಬಾಯ್ ಹಾಂಚ್ಯಾ ಸಹಕಾರಾನ್ ಪರ್ಸಿಚೆ ಚ್ಯಾರ್ ನಾಟಕ್ ಆಜ್ ಪುಸ್ತಕಾ ರುಪಾರ್ ಭಾಯ್ರ್ ಯೆತಾತ್.

ಪುಸ್ತಕಾ ರುಪಾರ್ ಪರ್ಸಿಕ್ ಆನಿ ತಾಚ್ಯಾ ನಾಟಕಾಂಕ್ ಸದಾಂ ಜಿವಂತ್ ದವ್ರುಂಕ್ ಕಾರಣ್ ಜಾಲ್ಲ್ಯಾ ಸಮೆಸ್ತಾಂಕ್ ದೇವ್ ಬರೆಂ ಕರುಂ ಮ್ಹಣ್ತಾ.

- ಜೊಯ್ನ್ ಡಿಸೊಜಾ
ಉರ್ವಾ



ಚೆರ್ಕೊ ಜಾಲಾ 1-56

ಇಜ್ಜ-ಮೇರಿ-ದುಜೆ 57-81

ಪೆಪೆರೆ... ಪೆಪೆ... ಥುಮ್ 82-130

ಜಾಂವ್ಯಾಂ ವ್ಹರ್ ವ್ಹರ್ ವ್ಹರ್ ಮ್ಹಜೆಂ... 131-156

ಜರ್ ಕೊಣ್ಣಯಿ ಹೆ ನಾಟಕ್ ಖೆಲಂವ್ಕ್ ಆಶೆತಾತ್ ತರ್,
ಶ್ರೀಮತಿ ಜೋಯ್ತೆ ಡಿಸೋಜಾ (0 97435 57368) ಹಿಚೆಲಾಗಿಂ ಬರ್ಪಿಂನಿಶಿಂ
ಪರ್ವಣ್ಣಿ ಘೆವ್ನ್, ತಿಕಾ ಜೊಕ್ತೆಂ ಸಂಭಾವನ್ ದಿಂವ್ಚಿ ಗರ್ಜ್ ಆಸಾ.

-ಪರ್ಗಟ್ಣಾರ್

ಚಿಕೂರ್ ಜಾಲಾ

ಪಾತ್ರೆದಾರಾಂ

1. ಫೆಲಿಸ್: ಭೋವ್ ಮೋವ್ ಮನಿಸ್. ಮುನಿಸಿಪಾಲಿಟಿಂತ್ ಕಾಮ್.
ಪ್ರಾಯ್ 35 ವರ್ಸಾಂ.
2. ಸೆಲ್ಲಿ: ಫೆಲಿಸಾಚಿ ಪತಿಣ್. ಖಾವ್ನ್ ಖಾವ್ನ್ ಚರ್ಬೆಲ್ಲಿ.
ಪ್ರಾಯ್ 32 ವರ್ಸಾಂ.
3. ಚಾರ್ಲಿ: ಮಿರ್ನ್ಯಾಮ್. ಬಾರಾ ಭುರ್ಗ್ಯಾಂಚೊ ಬಾಪುಯ್.
ಪ್ರಾಯ್ 50 ವರ್ಸಾಂ.
4. ಕಾರ್ಮಿಣ್: ವಿಧವ್ ಅಸ್ತಿ, ಫೆಲಿಸಾಗೆಲೆಂ ಕಾಮ್ ಕರ್ಪಾಚಿ.
ಪ್ರಾಯ್ 50 ವರ್ಸಾಂ.
5. ರಾಯ್‌ಮಂಡ್: ಬಾಂಟ್ಲಿಕ್ ಪೊಸ್ತಲ್ಯೆಚೊ ಫೋವ್. ಕಾಮ್ ಕರಿನಾತ್‌ಲ್ಲೊ, ದಾಡ್ಲೊ.
ಪ್ರಾಯ್ 45 ವರ್ಸಾಂ.
6. ಆಗ್ನೇಸ್: ಬಾಂಟ್ಲಿಕ್ ಪೊಸ್ತಲಿ. ಮಿಜಾಸ್ಕಿ ಬೋಳ್. ಕಾಮಾಂತ್ ಬೋಳ್.
ಪ್ರಾಯ್ 42 ವರ್ಸಾಂ.
7. ಬುಟ್ಟಿ ಸಾಲ್ದೊರ್: ಭುಟ್ಟೊ ಕರ್ಪಾಂತ್ ನಾಂವಾಡ್ಲೊ ಮನಿಸ್.
ಪ್ರಾಯ್ 30 ವರ್ಸಾಂ.
8. ಸಾಲ್ದೊರ್: ಫೆಲಿಕ್ಸಾಚೊ ಬಾಪು. ಘಾಟಾರ್ ರೈಟರ್.
ಪ್ರಾಯ್ 45 ವರ್ಸಾಂ.

ಪಯ್ಲೆಂ ದೃಶ್ಯ : ಮಾರೊಗ್

(ಫೆಲಿಸಾಚ್ಯಾ ಘರಾ ವೆಚೊ ಮಾರೊಗ್. ಮಿನಿ ಚಾರ್ಲ್ಯಾಬ್ ಪೂಡ್ ವೊಡಿತ್ ಶಿಂಕ್ ಕಾಡ್ತಾನಾ, ಫೆಲಿಸ್ ಕಾಮಾ ಧಾವ್ನ್ ಪಾಟಿಂ ಯೆಂವ್ಚೊ ಭೆಟಾ.)

ಚಾರ್ಲಿ : ಕಿತೆಂ ಫೆಲಿಸಾ... ಪಾಂಯ್ ವೊಡ್ತಾಯ್?

ಫೆಲಿಸ್ : ಪುರೊ ಜಾಲೆಂ. ಆಮ್ಚ್ಯಾ ಕಾಮಾಕ್ ಪುರ್ಸತ್ ಮೆಳ್‌ಲ್ಲಿ ಆಸಾವೇ?

ಚಾರ್ಲಿ : ನ್ಹಯ್, ತುಂ ಪಾಂಯ್ ಪಯ್ಸ್ ದವರ್ನ್ ಚಲ್ತಾನಾ ಹಾಂವೆಂ ಚಿಂತ್ಲೆಂ ತುಕಾ ಕಾಪಾತ್ ಕೆಲಾಂಗಿ ಮ್ಹಣುನ್.

ಫೆಲಿಸ್ : ಕಾಪಾತ್ ಕರುಂಕ್ ಹಾಂವ್ ಕಿತೆಂ ದುಕ್ತಾ ಪೀಲ್‌ವೆ? ತುಜೆಂ ಖುಶಾಲ್ ಆಟ್ರಾ ಭುರ್ಗಿಂ ಜಾಲ್ಯಾರೀ ಸೊಡುಂಕ್ ನಾಂಯ್ ತುವೆಂ. ಎಕಾ ಲೆಕಾನ್ ಕಾಪಾತ್ ಕರಿಜೆ ತುಕಾ!

ಚಾರ್ಲಿ : ನ್ಹಯ್ ರೆ ಫೆಲಿಸಾ... ಆತ್ತಾಂ ತುಮ್ಮಾ ಹಿತ್ತಾ ಲಾಗ್ತಿಲ್ಯಾನ್ ಪಾಶಾರ್ ಜಾತಾನಾ ತುಜ್ಯಾ ಬಾಯ್ಲೆಕ್ ಸೆಲ್ಲಿಕ್ ಪಳೆಲೆಂರೆ... ವಸ್ತುರ್ ಸುಕಾತ್ ಘಾಲ್ತಾಲೆಂಗೀ ವ ಕಾಡ್ತಾಲೆಂಗೀ ತೆಂ ಹಾಂವ್ ನೆಣಾಂ. ಪೂಣ್... ತಾಕಾ... ಪಳೆತಾನಾ...

ಫೆಲಿಸ್ : ಕಿತೆಂ ಜಾಲೆಂ? ತುಂಯಿ ಸಾಧಾರ್ಣ್ ನಾಂಯ್.

ಚಾರ್ಲಿ : ತಶೆಂ ಕಾಂಯ್ ನಾಂರೆ. ಮ್ಹಾಕಾ ಆಟ್ರಾ ಭುರ್ಗಿಂ ಜಾಲ್ಯಾಂತ್. ಆಟ್ರಾ! ದೇಡ್ ಡಜನ್.

ಫೆಲಿಸ್ : ತೆಂ ಹಾಂವ್ ಜಾಣಾಂಮೂ... ಪೂಣ್ ತುಕಾ ಸೆಲ್ಲಿಕ್ ಪಳೆಯ್ತಾನಾ ಕಿತೆಂ ಜಾಲೆಂ?

ಚಾರ್ಲಿ : ಭಿರ್ಮತ್ ದಿಸ್ಲಿ. ಕಾಜಾರ್ ಜಾತಾನಾ ಅಶೆಂ... ಪೊಪಾಯೆಚ್ಯಾ ದಾಂಡಾರ್ಯಾ ಭಾಶೆನ್ ಆಸ್‌ಲ್ಲೆಂ. ತುಜೆ ಕುಶಿಚಿ ಬೋರ್ ಮ್ಹಣ್ ಸಮಾ ಕಳ್ತಾಲೆಂ. ಆಮ್ಚ್ಯಾ ಬಾಯ್ಲುಚೆ ಕಾನ್ ತೊಪ್‌ಲ್ಲ್ಯಾ ದಿಸಾ ತುಮ್ಮೆಂ ಕಾಜಾರ್ ಜಾಲ್ಲೆಂ. ತಾಚೆ ಉಪ್ರಾಂತ್ ಮ್ಹಾಕಾ ಚೊವ್ಗಾಂ ಜಾಲಿಂ. ಪೂಣ್ ತುಂ... ದೀಸ್ ವೆತಾಂ ವೆತಾಂ ಸುಕುನ್ ಬಲ್ಚಾತ್ ಜಾತಾಯ್...

ಫೆಲಿಸ್ : ಪೊಟಾಕ್ ಸಮಾ ಪಡಾನಾ ಮಿರ್ನ್ಯಾಮಾ...

ಚಾರ್ಲಿ : ಕಿತೆಂ! ಸಾಂಬಾಳ್ ಪಾವಾನಾಂವೇ ತುಕಾ? ತುಜೆ ಬಾಯ್ಲ್ ವಾರೆಂ ಘಾಲ್ಲ್ಯಾ ಪೊಸ್ಕಾಟ್ಯಾಬರಿ ಪುಗ್ಲ್ಯಾ ಆನಿ ತುಂ...

ಫೆಲಿಸ್ : ತಾಕಾ ಸಗ್ಳೊ ದೀಸ್ ತೊಂಡ್ ಹಾಲೊಂವ್ಚೆಂಚ್ ಕಾಮ್... ಗಾಯ್ನ್ ಹಾಲಿಯಿಲ್ಲ್ಯಾಬರಿ.

ಚಾರ್ಲಿ : ತುಜೆ ಗಾಲ್ ಪೊಂಡಾಕ್ ಗೆಲ್ಯಾತ್.

- ಫೆಲಿಸ್ : ತೆಂ... ತೆಂ... ಸೆಲ್ಲಿ ದಾಂಬುನ್ ಉಮೆ ದಿತಾ. ತಶೆಂ ಜಾವ್ನ್.
- ಚಾರ್ಲಿ : ತುಜ್ಯಾ ಸೆಲ್ಲಿಚ್ಯಾ ತೊಂಡಾರ್, ತ್ಯಾ ಗಾಲಾರ್ ಆನಿ ಹ್ಯಾ ಗಾಲಾರ್ ರೊಸಾಚೆಂ ಆಪಾಂ ಪೊಮ್ಮಿಂ ಫಾಲ್ಲ್ಯಾಬರಿ ದಿಸ್ತಾತ್!
- ಫೆಲಿಸ್ : ತಾಚೆ ಗಾಲ್ಯೆ ಪಳಯ್ಲೆಂಯ್‌ಗೀ ತುವೆಂ. ತುಜಿ ದೀಷ್ಟ್ ಜಾವ್ಯೆತ್. ಸಾಧಾರ್ನ್ ನಾಂಯ್ ತುಂಯೀ... ಏಕ್ ಮಾತ್ ಮಿರ್ನ್ಯಾಮಾ... ಮ್ಹಜೆಂ ಸೆಲ್ಲಿ ರೋಸ್ ಫಾಲ್ಲ್ಯಾ ಶಿವಾಯ್ ಕಡಿ ಕರಿನಾ. ಪೂಣ್ ಸಾಂಜೆರ್ ಯೆತಾನಾ ಮ್ಹಾಕಾ ಮಾತ್ ದವ್ತಿನಾ.
- ಚಾರ್ಲಿ : ತುಜೆ ಹಾತ್ ಪಾಂಯ್ ಬೊಡಿಯೊ ಜಾಲ್ಯಾತ್.
- ಫೆಲಿಸ್ : ರಾಂದ್ಲಿಚೊ ಗೊಬರ್ ಉಸ್ತುಂಕ್ ಜಾತಿತ್ ಮ್ಹಣ್ತಾ ಸೆಲ್ಲಿ. ಹಾಂವ್ ತಾಕಾ ಪೊಟ್ಲನ್ ಧರ್ತಾನಾ ಆಂಗ್ ಹಿವ್ಕಾಯ್ತಾ.
- ಚಾರ್ಲಿ : ತಾಚೆ ಪಾಂಯ್ ಪಳೆತಾನಾ ಕಾಳ್ಜಾಕ್ ಫಾಯ್ ಜಾತಾತ್.
- ಫೆಲಿಸ್ : ಮ್ಹಾಕಾ ಭಿಯಾನ್ ವಾಯ್ ಸುಟ್ತಾತ್. ನ್ಹಯ್... ತಾಚೆ ಪಂಯ್ ಕೆದಾಳಾ ಪಳಯಿಲ್ಲೆಂಯ್ ತುವೆಂ? ಸಾಧಾರ್ನ್ ನಾಂಯ್ ತುಂಯೀ...
- ಚಾರ್ಲಿ : ಪೋರ್ ತೆಂ ವಸ್ತುರ್ ಉಂಬಳ್ನ್ ಆಸ್ಲೆಂ, ಮಟ್ಲೆಂ ಆಂಗ್ಲೆಂ ಫಾಲ್ನ್. ತೆದಾಳಾ ಪಳಯಿಲ್ಲೆಂ. ಆತಾಂ ತೆಂ ಆಸುಂದಿ... ವ್ಹಯ್ ರೆ ಫೆಲಿಸಾ, ತುಕಾ ಕಾಜಾರ್ ಜಾವ್ನ್ ವರ್ಸಾಂ ಚ್ಯಾರ್ ಜಾಲಿಂಮೂ... ಹ್ಯಾ ಚ್ಯಾರ್ ವರ್ಸಾಂನಿ ತುವೆಂ ಕೆಲ್ಲೆಂ ಕಿತೆಂ ಆಸಾ?
- ಫೆಲಿಸ್ : ಕೆಲ್ಲೆಂ ಕಿತೆಂ ಆಸಾ! ಘರಾ ಏಕ್ ಡಾಯ್ಸಿಂಗ್ ಟೇಬಲ್ ಹಾಡ್ಲಾಂ. ಫೆನ್ ಫಾಲಯ್ಲಾಂ. ಏಕ್ ಬಿರೊ ಕಾಣ್ಲೆಲಾ. ಇನ್ಸುರ್ ಕರಯ್ಲಾಂ. ಆನಿ ಆತಾಂ ಪೊರ್ವಾಂ ಲೋನ್ ಮೆಳ್ತಾ... ತೆದಾಳಾ ಏಕ್ ಟಿ.ವಿ.ಎಸ್. ಕಾಣ್ಲೆಜೆ ಮ್ಹಣ್ ಆಸಾ.
- ಚಾರ್ಲಿ : ಆತಾಂ ಕೆಲ್ಲೆಂ ತಿಲ್ಲೆಂಚ್‌ಗೀ?
- ಫೆಲಿಸ್ : ಆನಿ ತಾಚೆವರ್ತೆಂ ಕರುಂಕ್ ತಾಂಕಾಜೆಗೀ ನಾಕಾ?
- ಚಾರ್ಲಿ : ತಾಚೆ ವರ್ತೆಂ ಕರುಂಕ್ ತುಕಾ ತಾಂಕಾನಾ. ಹ್ಯಾ ಲೆಕಾರ್ ತುಮ್ಮಾಂ ಭುರ್ಗಿಂ ಕಶಿಂ ಜಾತಲಿಂ ರೇ?
- ಫೆಲಿಸ್ : ಚಡ್ ಭುರ್ಗಿಂ ಜಾಂವ್ಚಿಂ ನಾಕಾತ್. ಏಕ್‌ಚ್ ಏಕ್ ಚೆರ್ಕೊ ಜಾಲ್ಯಾರ್ ಪುರೊ. ಪೂಣ್ ಆತಾಂ ದೇವ್ ದೀನಾಮೂ ಮಿರ್ನ್ಯಾಮಾ...
- ಚಾರ್ಲಿ : ಎದ್ಲಿ ವ್ಹಡ್ಲಿ ಆಸ್ತಾ ಆಸಾ ತುಕಾ. ತುಜ್ಯೆ ಉಪ್ರಾಂತ್ ಕೊಣೆಯಿ ತರಿ ತಿ ಆಪ್ಣಾಯ್ಜಾಯ್ ನ್ಹಯ್‌ವೇ?
- ಫೆಲಿಸ್ : ತೆಂಚ್ ಆತಾಂ ಮ್ಹಾಕಾ ಚಿಂತ್ತಾನಾ ಆಂಗ್ ಶಿರ್ಶಿರ್ತಾ. ಸೆಲ್ಲಿಚೊ ಬಾಪುಯ್ ಮರ್ತಾನಾ ವೀಲ್ ಬರೊವ್ನ್ ದವರ್ನ್ ಗೆಲಾ. ವ್ಹಡ್ಲೊ ಶಿರಿಗುಂಡಿ ಮಾಂವ್.
- ಚಾರ್ಲಿ : ಕಿತೆಂ ಮ್ಹಣುನ್ ಬರೊವ್ನ್ ದವರ್ಲಾಂ?

ಫೆಲಿಸ್ : ಮ್ಹಾಕಾ ಚಿಕೋ ಜಾಲ್ಯಾರ್ ಮಾತ್ರೆ ತಿ ಆಸ್ತ್ ತ್ಯಾ ಚಿಕೋಕ್ ಮ್ಹಣ್ ಬರೊವ್ನ್ ಮೆಲಾ. ಆತಾಂ ಮ್ಹಾಕಾ ಚಿಕೋ ಜಾಯ್ನಾ ತರ್ ತಿ ಆಸ್ತ್ ಆಸ್ತಾಕ್ ವೆತಾ. ದೇವ್ ಮ್ಹಾಕಾ ಏಕ್ಯೊ ಭುರ್ಗೊ ಫಾವೊ ಕರಿನಾಮೂ.

ಚಾರ್ಲಿ : ಕಿತ್ಯಾಕ್ ಫಾವೊ ಕರಿನಾ? ಫೆಲಿಸಾ... ಹಾಂವ್ ತುಕಾ ಏಕ್ ಕೋಂತ್ ದಿತಾಂ. ಮ್ಹಜ್ಯಾ ಮಿವ್ಣ್ಯಾಚ್ಯಾ ಪುತಾನ್ ಲೂರ್ದಾಚೆ ಝರಿಂತ್ ಬುಡೊವ್ನ್ ಹಾಡ್ಲಾಂ. ಧರ್... ಪೂಣ್ ಮಾಗ್ಲಾರ್ ಮಾತ್ರೆ ಪಾವಾನಾ. ಆಮ್ಚೆ ಮ್ಹಾತಾರೊ ಪಾದ್ರ್ಯಾಚ್ ಆದಿಂ ಶಿಕ್‌ಲ್ಲ್ಯಾ ಲಾತ್ಯಾನ್ ಕೆದಾಳಾಯ್ ಶೆರ್ಮಾಂವ್ ಸಾಂಗ್ತಲೊ - ಓರಾ ಏತ್‌ಲಾ ಬೋರಾ ಮ್ಹಣುನ್.

ಫೆಲಿಸ್ : ತಶೆಂ ಮ್ಹಳ್ಯಾರ್...?

ಚಾರ್ಲಿ : ತಶೆಂ ಮ್ಹಳ್ಯಾರ್... ಮಾಗ್ ಆನಿ ವಾವ್ರ್ ಕರ್. ಫೆಲಿಸಾ ತುವೆಂ ಮ್ಹಿನತ್ ಕರಿಜೆ.

ಫೆಲಿಸ್ : ಮ್ಹಿನತ್ ಕರ್ತಾನಾ ಕಾನಾಂತ್ಲ್ಯಾನ್ ಧುಂವರ್ ಸುಟ್ತಾ.

ಚಾರ್ಲಿ : ಧುಂವರ್ ಸುಟ್ತಾ! ಕಾನಾಂಕ್ ಗುಡ್ಡೊ ಮಾರ್. ಫೆಲಿಸಾ... ತುವೆಂ ಉಲೊಂವ್ಚೆಂ ಆಯ್ಕತಾನಾ, ಮ್ಹಾಕಾ ತುಜೆ ಬಿರ್ಮತ್ ದಿಸ್ತಾ (ತೆವ್ಚಿನ್ ಪಳೆವ್ನ್). ಅಳೆ... ತುಮ್ಚ್ಯಾ ಕಾಮಾಚೆ ಕಾರ್ಮಿನಾಮಿ ಹೆವ್ಚಿನ್ ಯೆತಾ... ಹಾಂವ್ ವಚುಂಗೀ ರಾವುಂ?

ಫೆಲಿಸ್ : ರಾವ್ ಮಿರ್ನ್ಯಾಮಾ. ಮ್ಹಾಕಾ ಬಾಯ್ಲಾಂಚೆಂ ಭೈಂ ದಿಸ್ತಾ.

ಚಾರ್ಲಿ : ತಿಚೆಂ ಕಸಲೆಂ ಭೈಂ-ರೆ ತುಕಾ? ತಿ ತುಜ್ಯಾ ಕಾಮಾಚೆ ನ್ಹಯ್‌ವೇ?

ಫೆಲಿಸ್ : ತಶೆಂ ನ್ಹಯ್ ಮಿರ್ನ್ಯಾಮಾ. ತಿ ಕೆದಾಳಾಯ್ ಸೆಲ್ಲಿಚ್ಯಾ ಪಾಡ್ವಿನ್‌ಚ್ ಆಸ್ತಾ.

ಕಾರ್ಮಿಣ್ : (ಭಿತರ್ ಯೆತಾ, ಹಾಂಕಾಂ ಪಳೆನಾಸ್ತಾಂ) ಬಾರಾ ಬೊಂಡೆ, ಬಾರಾ ತಾಂತಿಯಾಂ, ಪಂಚ್ವೇಸ್ ಕೆಳಿಂ, ಅಧೊ ಕೆಲೊ ಲೊಣಿ, ಏಕ್ ಬ್ರೊಯ್ಲರ್ ಕೊಂಬಿ ಆನಿ ಕಹಲೆಂ ಸಾಂಗ್ಲಾಂಗಾಯ್...? (ಮಾತೆಂ ಮೊರ್ಪಿತಾ).

ಚಾರ್ಲಿ : ಸೆಲ್ಲಿ ಬಾಳಾಂದ್ ಜಾಲಾಂಯೆಗೆ ವ ತುಕಾ ಖರಾರ್ ಆಸಾ?

ಕಾರ್ಮಿಣ್ : ಕಿತೆಂಗಾ ಮಿರ್ನಿ? ಕಹಲೆಂ ಮ್ಹಣಾಲೊಯ್... ಮ್ಹಾಕಾ ಖರಾರ್? ಸೆಲ್ಲಿನ್ ಸಾಮಾನ್ ಹಾಡುಂಕ್ ಸಾಂಗ್ಲಾ. ಮ್ಹಾಕಾ ಚಿಟಿರ್ ಬರಯಿಲ್ಲೆಂ ವಾಚುಂಕ್ ಯೆತಾಯೆ? ಉಗ್ಡಾಸ್ ಉರುಂದಿ ಮ್ಹಣ್ ಜಿಬೆನ್ ಉಚಾರ್ನ್‌ಚ್ ಯೆತಾಲಿಂ... ಖರಾರ್ ಖಿಯಾ!

ಚಾರ್ಲಿ : (ತಿಚೆಲಾಗ್ಲೆಂ ಕಾಗದ್ ವೋಡ್ನ್ ಘೆವ್ನ್) ಕೆಳಿಂ, ತಾಂತಿಯಾಂ, ಕೊಂಬಿ, ಹೆಂ ಕಿತೆಂ! ಸೆಲ್ಲಿಕ್ ದುವಾಳೆಯೆಗೆ?

ಕಾರ್ಮಿಣ್ : (ರಾಗಾನ್) ದುವಾಳೆ ಜಾಂವ್ಕ್ ಪಯ್ಲೆಂ ಕಿರ್ಲಾಜೆ ನ್ಹಯ್‌ವೆ?

ಫೆಲಿಸ್ : ತುಂ ಕಿರ್ಲಾಯ್ನಾಕಾಗೆ! ತೆಂ ಪೊತೆಂ ಹೆವ್ನಿನ್ ದೀ (ಪೊತೆಂ ವೊಡ್ತಾ). ಸಾಮಾನ್ ಹಾಂವ್ ಹಾಡ್ತಾಂ. ತುಂ ಘರಾ ವಚ್. ಚಿಟಿ ದೀವ್ನ್ ಸಾಮಾನ್ ಹಾಡುಂಕ್ ಬರೊ ಜಾತಾ ತುಮ್ಮಾಂ. ಮ್ಹಯ್ನ್ಯಾಚ್ಯಾ ಪಯ್ಲ್ಯಾ ತಾರ್ಕೆರ್ ಕೊಂಕ್ಣಾಕ್ ಪಯ್ಲೆ ಯೇಟಿಜೆ ಹಾಂವೆಂ.

ಕಾರ್ಮಿಣ್ : ಕೊಣಾಚೊ ರಾಗ್ ಕೊಣಾಚೆರ್ ಕಾಡ್ತಾಯ್ ಫೆಲಿಸಾ ತುಂ. ಕಿರ್ಲಾತೆಲೆಂ. ಪೂಣ್ ಇಲ್ಲೆಲೆಂ ಆನಿಕೀ ಸವ್ಯಾಸ್ ಕಿರ್ಲುಂದಿ ಮ್ಹಣ್ ಮಾಗ್ಚೆಂ ಹಾಂವೆಂ.

ಫೆಲಿಸ್ : (ರಾಗಾನ್) ಕಿತೆಂ! ಆಮ್ಕಾಂ ಭುರ್ಗಿಂ ಜಾಂವ್ಕ್ ನಜೊ ಮ್ಹಣ್ ಮಾಗ್ತಾಯ್?

ಕಾರ್ಮಿಣ್ : ಅಳೆ... ಚ್ಯಾರ್ ಪಾವ್ಲಿಂ ಗುರ್ವಾಚಾರ್ ಆಯ್ಲೊಚ್ ಮ್ಹಣ್ ಸೆಲ್ಲಿ ಮ್ಹಣಾಲೆಂ. ತೆದಾಳಾ ಬಾಂಟ್ಲೆಕ್ ಪೊಸ್ತೆಲೆಕ್ 'ಬುಕ್ಕ್' ಕರ್ ಮ್ಹಣ್ತಾನಾ ತುಂ ಆಯ್ಕಾಲೊಯ್ವೆ? ಮ್ಹಜೆಕರ್ನಾ ಪೂರಾ ಕಾಮ್ ಕರಯ್ತಾಲೊಂ ಮ್ಹಣ್ ಚಿಂತ್ಲೆಂಯ್ ತುವೆಂ. ಹಾಂವ್ ಪುಣಿ ಬಾಂಟ್ಲೆಚೆಂ ಕಾಮ್ ಕರಿಶಿನಾ. ಖಂಡಿತ್ ಕರಿಶಿನಾ (ರಾಗಾನ್ ಚಲ್ತಾ).

ಚಾರ್ಲಿ : ಹಿ ಮ್ಹೂತಾರಿ ಕಿತೆಂ ಉಸಳ್ತಾರೆ ಅಶಿ?

ಫೆಲಿಸ್ : ತಿಕಾ ವೆಚೊ ಕಾಳ್ ಆಯ್ಲಾ.

ಚಾರ್ಲಿ : ನ್ಹಯ್ರೆ ಫೆಲಿಸಾ... ಹಿ ತುಜ್ಯಾ ಬಾಯ್ಲೆಚ್ಯಾ ಕಾನಾಂಕ್ ಬೊಡಿಯೊ ಘಾಲ್ತಾ ಆಸ್ತಲಿ. ಕಾಂಯ್ ಜಾಯ್ನಾ, ತುಂ ಘಟ್ವ್ ಬಾ ಮ್ಹಣ್ತಾ ಆಸ್ತಲಿ. ನಾ ಜಾಲ್ಯಾರ್ ಬಾರಾ ಬೊಂಡೆ, ಬಾರಾ ತಾಂತಿಯಾಂ, ಕೊಂಬಿ. ಏ... ಮಿಸರ್ ವಯ್ಲ್ಯಾ ಸೊಮಿಯಾ, ತುಕಾ ತಾನ್ ಲಾಗ್ತಾನಾ ಮೆಳ್‌ಲ್ಲೊ ಆಂಬೊಟ್ ಶಿಕೊ. ಆತಾಂ... ಹ್ಯಾ ಬಾಯ್ಲೆಚಿ ಚರಾಬ್ ಪಳೆ. ತಿಚ್ಯಾ ಹ್ಯಾ ಸುಕ್ಡ್ಯಾ ಘೊವಾಕ್ ಮುನಿಸಿಪಾಲಿಟಿಂತ್ ಕಾಮ್. ಆನಿ ತಶೆಂ ಜಾಲ್ಲ್ಯಾನ್ ಸಾಂಬಾಳಾ ವಯ್ರ್ ಲೋಂಚ್ ಮೆಳ್‌ಲ್ಲಾನ್ ಜಾಲೆಂ. ಆನಿ ಮ್ಹಜೆಬರಿ ಮಿನಿಚೊ ಮುಕ್ಯಾಂಡೆ ಸಾಂಬಾಳ್, ಉಟುಂಕ್ ತಾಂಕಾನಾತ್ಲಿ ಬಾಯ್ಲ್, ಆನಿ ಆಟಾ ಭುರ್ಗಿಂ ಆಸ್ಲಾರ್ ಕಳ್ತೆಂ. ಫೆಲಿಸಾ... (ಆಪಯ್ತಾ).

ಫೆಲಿಸ್ : (ಎರಾರ್ ಜಾಲಾ. ಜಾಪ್ ದೀನಾ).

ಚಾರ್ಲಿ : ಫೆಲಿಸಾ...

ಫೆಲಿಸ್ : ಹೂಂ...

ಚಾರ್ಲಿ : ತುಜಿ ಬಾಯ್ಲ್ ಚರ್ಬೆಲ್ಯಾರೆ! ತಿಕಾ ತಾಪ್‌ಲ್ಲ್ಯಾ ಕಾಯ್ಲಿರ್ ತೀನ್ ಪಾವ್ಲಿಂ ಪರ್ತಿಲ್ಯಾರ್ ಚ್ಯಾರ್ ಬೊತ್ತಿ ಚರಾಬ್ ಸುಟಾತ್ (ಫೆಲಿಸಾಕ್ ಲಾಗಿಂ ಆಪೊವ್ನ್) ಫೆಲಿಸಾ... ದಾಕ್ತರಾಕರ್ನಾಂ ಟೆಸ್ಟ್ ಕರಯ್ಲಾಂಯೆರೆ?

ಫೆಲಿಸ್ : ಕೊಣಾಕ್ ತಾಕಾ?

ಚಾರ್ಲಿ : ತಾಕಾ ನ್ಹಯ್ ತುಕಾ.

ಫೆಲಿಸ್ : ಕರಯ್ಯಾಂ. ತೀನ್ ಪಾವ್ವಿಂ.

ಚಾರ್ಲಿ : ದಾಕ್ತೆರಾಕ್ ತುಜೊ ಕಾಂಯ್ ದುಬಾವ್ ಮಾರುಂಕ್ ನಾಮೂ?

ಫೆಲಿಸ್ : ದುಬಾವ್ ಮಾರ್ಚೊ ಸೊಡ್. ದಾಕ್ತೆರಾಕ್ ಖುಶಿ ಜಾಲ್ಯಾ.

ಚಾರ್ಲಿ : ಸೆಲ್ಲಿಕ್ ಟೆಸ್ಟ್ ಕರಯ್ಯಾಂಯೆರೆ?

ಫೆಲಿಸ್ : ತೆಂ ಯೆನಾ ಮ್ಹಣ್ತಾ.

ಚಾರ್ಲಿ : ಯೆನಾ ಮ್ಹಣ್ತಾ! ನ್ಹಯರೆ... ಹ್ಯಾ ರಿತಿರ್ ತುಮ್ಕಾಂ ಸರ್ಗಿಂ ಪಾವ್ಲ್ಯಾರೀ ಭುರ್ಗಿಂ ಜಾಂವ್ಚಿಂ ನಾಂತ್. ಫೆಲಿಸಾ... ತುಮ್ಮೆರ್ ಬಾಂಯ್ ನಾವೇ?

ಫೆಲಿಸ್ : ಬಾಂಯ್! ಕಿತ್ಯಾಕ್ ಮ್ಹಣಾಂಯ್?

ಚಾರ್ಲಿ : ಉಡುಂಕ್ ನ್ಹಯ್.

ಫೆಲಿಸ್ : ಆಸಾ ಸಾಡೆ ಸ ಮುಂಡಾಂಚಿ ಬಾಂಯ್ ಆಸಾ.

ಚಾರ್ಲಿ : ತರ್ ಮೊಟ್ಟಿ ದೊರಿ ಫೆ. ಆನಿ ಏಕ್ ಕೊಳ್ಸೊ ಫೆ.

ಫೆಲಿಸ್ : ಮ್ಹಜ್ಯಾನ್ ಉದಕ್ ವೊಡುಂಕ್ ತಾಂಕಾನಾ ಮಿರ್ನ್ಯಾಮಾ.

ಚಾರ್ಲಿ : ತುಂ ವೊಡಿನಾಕಾ ಬೆಪ್ಪಾ ವೊಡಯ್. ಸೆಲ್ಲಿ ಕರ್ನಾ ವೊಡಯ್. ಘರಾ ಮುಕಾರ್ ಮೊಗ್ರಿ ಲಾಯ್. ತುಂ ಲಾಯ್ತಾಕಾ. ತಾಚೆ ಕರ್ನಾ ಲಾವಯ್. ಉದಕ್ ವೊಡಯ್. ಮಾತಿ ಖೊಂಡಯ್, ಕಳೆ ಖುಂಟಯ್... ಆನಿ ಸಮಾ ಆಯ್ಕ್. ತುಂ ದಿಸಾಚೆಂ ದೋನ್ ಬೊಂಡೆ ಪಿಯೆ. ಪಾರಾಸ್ಕಾಮಾಚ್ಯಾ ಹೊಟೆಲಾಂತ್ ಬೀಫಾಚ್ಯೊ ಸ್ಟೇಕಿ ಮೆಳ್ತಾತ್. ದಿಸಾಕ್ ದೊದೋನ್ ಖಾ. ತುಂ ಮ್ಹಿನತ್ ಕರಿನಾಕಾ. ತಾಚಿ ಚರಾಬ್ ಜಿರಯ್. ಆನಿ ವೊಡೊಲ್ ದಿಲ್ಲೆಂ ಕೋಂತ್ ಆಸಾಮೂ... ಆಂಕ್ವಾರ್ ಮಾಯೆ ಲಾಗಿಂ ಮಾಗ್. ತುಜ್ಯಾ ಮ್ಹಿನತೆನ್ ನ್ಹಂಯ್ ಜಾಲ್ಯಾರೀ ಪವಿತ್ರ್ ಅತ್ಮಾಚ್ಯಾ ಕುರ್ಪೆನ್ ತುಕಾ ವೆಗ್ಲಿಂ ಏಕ್ ಚಿಕೋ ಜಾಂವ್ಚಿ.

ಫೆಲಿಸ್ : ತರ್ ಮಿರ್ನ್ಯಾಮಾ... ಹ್ಯಾ ಚಿಟಿರ್ ಬರಯಿಲ್ಲೆಂ ಖಾಣ್ ವರ್ಚೆಂ ನಾಕಾ ಮ್ಹಣ್ತಾಯ್‌ಗೀ ತುಂ?

ಚಾರ್ಲಿ : ತಾಕಾ ಹಾಡ್ನ್ ಖಾವಯ್ತಾಕಾ. ತುಂ ಧಾದೊಶಿ ಖಾ. ಮೊಟೊ ಜಾ.

ಫೆಲಿಸ್ : ಜಾಯ್ ತಶೆಂಚ್ ಕರ್ತಾಂ. ಶಿಕಯ್ತಾಂ ತಾಕಾ ಬೂದ್. (ತೊ ಧಾಂವ್ತಾನಾ)

ಚಾರ್ಲಿ : ತುಂ ಧಾಂವ್ತಾಯ್ ಖಂಯರೆ? ಹಾಂಗಾ ಯೇ ಕೊಂತಾಚೆ ಪಂದ್ರಾ ರುಪಯ್ ದೀ. ಫೊರಿನ್‌ಚೆಂ ತೆಂ. ಮ್ಹಜ್ಯಾ ಮಿವ್ಲ್ಯಾಚ್ಯಾ ಪುತಾನ್ ಲೂರ್ದಾಚ್ಯಾ ಝರಿಂತ್ ಬುಡೊವ್ನ್ ಹಾಡ್ಲಾಂ. ತುವೆಂ ಹ್ಯಾ ಕೊಂತಾನ್ ಮಾಗ್ಲ್ಯಾರ್, ತುಮಿ ಮಾಗ್ಲೆಂ ಕರೆಕ್ಟ್ ಎಡ್ರೆಸಾಕ್ ಪಾವ್ತಾ.

ಫೆಲಿಸ್ : ಪಂದ್ರಾ ರುಪಯ್ ಚಡ್ ಜಾಲ್ನಾಂತ್‌ಗೀ ಮಿರ್ನ್ಯಾಮಾ...

ಚಾರ್ಲಿ : ಫಾಮ್ ಕಾಡ್‌ಲ್ಲೆಂಯೆರೆ ತೆ? ಮುನಿಸಿಪಾಲಿಟಿಚ್ಯಾ ಲೊಂಚಾಚೆ ನ್ಹಯ್‌ವೇ?

(ಫೆಲಿಸ್ ದೀವ್ನ್ ಚಲ್ತಾ. ಮಿರ್ನ್ಯಾಮ್ ನೋಟ್ ಬೊಲ್ನಾಂತ್ ಚೆಪುನ್ ಪೂಡ್ ವೊಡ್ತಾ ಆನಿ ಶಿಂಕ್ ಕಾಡ್ತಾ.)

ಪೋರ್ ಇಗರ್ಜೆಂತ್ ಏಕ್ ಖರಾರ್ ಆಸ್‌ಲ್ಲೆಂ. ನೊವ್ರ್ಯಾನ್ ಹೊಕ್ಲೆಕ್ ಇನಾಮ್ ಜಾವ್ನ್ ತೆಂ ಕೋಂತ್ ದಿಲ್ಲೆಂ. ಗಳುನ್ ಪಡ್‌ಲ್ಲೆಂ ತೆಂ ಮ್ಹಾಕಾ ಮೆಳ್ಳೆಂ. ಪೊರಿನ್‌ಚೆಂ ಮ್ಹಣ್ತಾನಾ 'ಮಂಗ' ಸತ್ತ್ ಪಾತ್ಯೆಲೊ. (ಹಾತ್ ಹಾಲೊವ್ನ್ ವೆತಾ.)

ದುಸ್ರೆಂ ದೃಶ್ಯ: ಫೆಲಿಸಾಚೆಂ ಘರ್

(ಪಡ್ಲೊ ಉಗ್ತೊ ಜಾತಾನಾ ಸೆಲ್ಲಿ ಬಸುನ್ ಕೆಳಿಂ ಖಾತಾ. ತೆದ್ನಾಂ ಫೆಲಿಸ್ ಪ್ರವೇಶ್ ಜಾತಾ. ಫೆಲಿಸಾಚ್ಯಾ ಹಾತಾಂತ್ ಪಿಕ್ಯಾಸ್, ದೊರಿ, ಕೊಳ್ಳೊ ಆನಿ ಪೊತೆಂ. ಪೊತ್ಯಾಂತ್ ದೋನ್ ಮುನ್ಕುಟೆ ಆಸಾತ್. ಫೆಲಿಸ್ ಹಾಡ್‌ಲ್ಲೊ ವಸ್ತು ಆವಾಜಾನ್ ಧರ್ಣಿರ್ ಗಳಯ್ತಾ.)

ಸೆಲ್ಲಿ : ಹೆಂ ಕಹಲೆಂ ಹಾಡ್ಲಾಂಯ್?

ಫೆಲಿಸ್ : ಚರಾಬ್ ಜಿರೊಂವ್ಕ್ ವಕತ್ ಹಾಡ್ಲಾಂ.

ಸೆಲ್ಲಿ : ಕೊಣಾಚಿ?

ಫೆಲಿಸ್ : ಕೊಣಾಚಿ ಮ್ಹಳ್ಯಾರ್ ತುಜಿ! ಆನಿ ಮ್ಹಜಿ ಮ್ಹಳ್ಯಾರ್ ದೇವ್ ಮಾರಿತ್. ಮ್ಹಜ್ಯಾ ಬಾಪಾಯ್ಚಿ ಮ್ಹಣ್ಲೊಂ ಮ್ಹಳ್ಯಾರ್ ತೊ ಸರ್ಗಾಕ್ ವಚುನ್ ಕಿಸುಳ್ ಮಾರ್ತಾ. ತುಜ್ಯಾ ಬಾಪಾಯ್ಚಿ ಮ್ಹಣ್ಲೊಂ ಮ್ಹಳ್ಯಾರ್ ತೊ ವಯ್ರ್ ಸಾಂ. ಪೆದ್ರುಚಿ ಪಾಂಯ್ ದಾಂಬ್ರಾ. ಸೆಲ್ಲೇ... ಸಮಾ ಆಯ್ಕ್ ಹೆಂ ಸಕ್ಕಡ್ ಹಾಡ್ಲಾಂ ತುಜಿ ಚರಾಬ್ ಜಿರೊಂವ್ಕ್.

ಸೆಲ್ಲಿ : ತುಂ ಕಿತೆಂ ಆಜ್ ಘರಾ ಭಿತರ್ ಸರ್ತಾನಾಂಚ್ ಘಡ್ಗಡೊ ಹಾಡ್ನ್ ಆಯ್ಲಾಯ್?

ಫೆಲಿಸ್ : ಘಡ್ಗಡೊ ಹಾಡುಂಕ್ ಘಾಟಾಕ್ ವಚುಂಕ್ ನಾತ್‌ಲ್ಲೊಂ. ಕಾಮಾಕ್ ಗೆಲ್ಲೊಂ. ಬರೊ ಫಾಮ್ ಪೀಳ್ನ್ ಆಯ್ಲಾಂ.

ಸೆಲ್ಲಿ : (ಬಸಲ್ಯಾಕಡ್ಲೆಂ ಉಟಾ) ನ್ಹಯ್, ತುಕಾ ಕಾರ್ಮಿಣ್ ಬಾಯೆಕಡ್ಲೆಂ ಪೊತೆಂ ವೋಡ್ನ್ ಕಾಣ್ಲೆಂವ್ಕ್ ಕೊಣೆಂ ಸಾಂಗ್‌ಲ್ಲೆಂ?

ಫೆಲಿಸ್ : ಆಯ್ಲ್ಯಾ ಉಪ್ರಾಂತ್ ಮ್ಹಾಕಾ ಕೊಣೆಂಯ್ ಸಾಂಗಾಜೆ ಮ್ಹಣ್ ನಾ.

ಸೆಲ್ಲಿ : (ಪೊತ್ಯಾಂತ್ ಹಾತ್ ಫಾಲ್ನ್ ಸೊದ್ತಾ) ತಾಂತಿಯಾಂ ಹಾಡುಂಕ್ ನಾಂತ್‌ವೇ?

- ಫೆಲಿಸ್ : ತುವೆಂ ಆನಿ ತಾಂತಿಯಾಂ ಖಾಯ್ನಾಯೆ. ತಾಂತುಂ ಚರ್ಬೆಚೊ ಬೋಳ್ ಆಸಾ. ತೊ ತುಜ್ಯಾ ಶಿರಾಂಕ್ ಮಾಂಡ್ತಾ.
- ಸೆಲ್ಲಿ : ಲೋಣಿ ಹಾಡುಂಕ್ ನಾಂಯ್‌ವೇ?
- ಫೆಲಿಸ್ : ಲೋಣಿ ಖೆಲ್ಯಾರ್ ತುಜಿ ಪೊಡ್ಲೊಳಿ ವಾಡ್ತಾ. ತಿ ಖಾಯ್ನಾಯೆ.
- ಸೆಲ್ಲಿ : (ಲಾಗಿಂ ಯೆತಾ) ಹಾಂವೆಂ ತಿಳಾಚೆ ಲಾಡು ಹಾಡುಂಕ್ ಸಾಂಗ್‌ಲ್ಲೆ.
- ಫೆಲಿಸ್ : ಲಾಡ್ವಾಂಕ್ ಮಾತ್ರಿ ಫಾಲ್. ತಾಂತುಂ ಕೊಲೆಸ್ಪೆರೊಲ್ ಆಸಾ.
- ಸೆಲ್ಲಿ : ತಶೆಂ ಮ್ಹಳ್ಯಾರ್...?
- ಫೆಲಿಸ್ : ತೆಂ ಮಿರ್ನ್ಯಾಮಾಲಾಗಿಂ ವಿಚಾರ್. ತಾಂಕಾಂ ಆಟ್ರಾ ಭುರ್ಗಿಂ ಜಾತಾ ಮ್ಹಣಾಸರ್ ಮಿರ್ನ್ಯಾಮಾಚ್ಯಾ ಬಾಯ್ಲೆನ್ ಏಕ್‌ಚ್ ಏಕ್ ತಿಳಾಚೊ ಲಾಡು ಖಾವ್ನಾ ಖಿಂಯ್.
- ಸೆಲ್ಲಿ : ಫಾಲ್ಯಾಂ ಆಯ್ತಾರ್. ನಿಸ್ತಾಕ್ ಕೊಂಬಿ ಹಾಡ್ ಮ್ಹಳ್ಳಿ.
- ಫೆಲಿಸ್ : ನಿಸ್ತಾಕ್ ಹಾಚೆ ಉಪ್ರಾಂತ್ ಬ್ರೊಯ್ಲರ್ ಕೊಂಬಿ ಹಾಡಿನಾಯೆ. ತಾಂತುಂ ಧವಿ ಚರಾಬ್ ಆಸ್ತಾ. ಫಾಲ್ಯಾಂ ಸಕಾಳಿಂ ಮಾರ್ಕೆಟಿಕ್ ವಚುನ್ ಸೇಲಮಾಚಿ ಏಕ್ ಭಾಗೆಟಿ ಕೊಂಬಿ ಹಾಡ್ತಾ.
- (ಕಾರ್ಮಿಣಾಮಿ ಭಿತರ್ ಥಾವ್ನ್ ಧಾಂವುನ್ ಯೆತಾ.)
- ಕಾರ್ಮಿಣ್ : ತಿ ಕೊಂಬಿ ಪುಣಿ ಫರಾ ಭಿತರ್ ಹಾಡಿನಾಕಾ. ಅರ್ಧೊ ಹಾಂಡೊ ಗ್ಯಾಸ್ ಕಾಬಾರ್ ಜಾಲ್ಯಾರೀ ಉಕ್ಡಾನಾ. ಬ್ರೊಯ್ಲರ್ ಜಾಲ್ಯಾರ್ ಎಕಾ ಉಬೆನ್ ಕಾಪ್ಸಾಬರಿ ಜಾತಾ.
- ಫೆಲಿಸ್ : (ರಾಗಾನ್) ತುಂ ಉಸಾಳ್‌ಗೆ ಭಿತರ್. ಭಾರೀ ಬ್ರೊಯ್ಲರ್ ಕೊಂಬಿ ಖಾವ್ನ್ ಆಸ್‌ಲ್ಲಿ ತುಂ. ಬ್ರೊಯ್ಲರ್ ಖಿಂಯ್ ಬ್ರೊಯ್ಲರ್. (ಕಾರ್ಮಿಣ್ ಭಿತರ್ ವೆತಾ). ಹ್ಯಾ ಮಾರಿಲಾಗಿಂ ಕಾಜಾರ್ ಜಾಲ್ಯಾ ಉಪ್ರಾಂತ್ ಮ್ಹಜೆಂ ಸತ್ತ್ಯಾನಾಸ್ ಜಾಲೆಂ. ಆತಾಂ ಗಾಂವ್ ಸಗ್ಳೊ ಮ್ಹಾಕಾ ಕಾವ್ಯಾನ್ ಬೊಂಚಾಯಿಲ್ಲಾಬರಿ ಬೊಂಚಾಯ್ತಾ.
- ಸೆಲ್ಲಿ : ಆತಾಂ... ಸಗ್ಳೊ ಗಾಂವ್ ತುಕಾ ಉಲಯ್ತಾ ಮ್ಹಣುನ್ ಫರಾ ಜಾಯ್ ಜಾಲ್ಲೊ ಸಾಮಾನ್ ಹಾಡುಂಕ್‌ನಾಂಯ್‌ಮೂ... ಉಲೊಂವ್ಚೊ ಲೊಕಾಗೆರ್‌ಚ್ ವಚುನ್ ಜೇವ್.
- ಫೆಲಿಸ್ : ಲೊಕಾಗೆರ್ ಕಿತ್ಯಾಕ್ ವಚಾಚೆ? ಮ್ಹಾಕಾ ಫರ್ ನಾಂವೆ?
- ಸೆಲ್ಲಿ : ಫರ್! ಕೊಣಾಚೆಂ ಫರ್? ಹೆಂ ಫರ್ ಮ್ಹಜ್ಯಾ ಬಾಪಾಯ್ಚೆಂ. ತಾಚೆ ವಯ್ಲಾನ್ ದೋತ್ ದಿಲ್ಯಾ ತುಕಾ.
- ಫೆಲಿಸ್ : ತುಜ್ಯಾ ಬಾಪಾಯ್ ದಿಲ್ಲೆಂ ತುಜ್ಯಾ ಹರ್ದ್ಯಾರ್ ದವರ್ಲಾಂ. ತುಜ್ಯಾ ಹಾತಾಂಚೆರ್ ಉಮ್ಕಾಳಾ. ತುಜ್ಯಾ ಗಳ್ಯಾಂತ್ ರೆಂವಡ್ಲಾಂ. ಆನಿ ತುಜೊ ಬಾಪುಯ್ ಮರತಾನಾ ಶಿರಿಗುಂಡಿ ದವರ್ನ್‌ಚ್ ಮೆಲಾ. ದೆವಾ ಮ್ಹಜ್ಯಾ... ಚಿಕೋ ಜಾಂವ್ಚೊ ಸೊಡ್. ಹ್ಯಾ ಮ್ಹಜ್ಯಾ ಬಾಯ್ಲೆಕ್

ಗುರ್ವಾಚಾರ್ಚ್ ಯೇನಾಮೂ.

ಸೆಲ್ಲಿ : ಯೆಂವ್ಚ್ಯಾ ವೆಳಾರ್ ಯೆತಲೊ. ಮ್ಹಜ್ಯಾ ಬಾಪಾಯ್ನ್ ಕಷ್ಟಾಂನಿ ಕೆಲ್ಲಿ ಆಸ್ತಾ ಹಿ. ಚೆಕೊ ಜಾಯ್ನಾ ಜಾಲ್ಯಾರ್ ವಚಾನಾ ಪೆಲ್ಯಾನ್ ತ್ಯಾ ಆಸ್ತಾಕ್.

ಫೆಲಿಸ್ : ಅಳೆ ಸೆಲ್ಲಿ... ತುಂ ಮ್ಹಜಿ ತಕ್ಲಿ ಪಿಸಾಂತುರ್ ಕರಿನಾಕಾ. ಗಾಂವಾರ್ ಲೋಕ್ ಮ್ಹಾಕಾ ಕಿತೆಂ ಉಲಯ್ತಾ ಮ್ಹಣ್ ತುಂ ನೆಣಾಂಯ್. ತೊ... ರಬ್ಬರ್ ಕಂಪೆನಿಂತ್ ಕಾಮ್ ಕರ್ಚೊ ಜೊನಾ ಮ್ಹಾಕಾ 'ಪವರ್' ನಾ ಮ್ಹಣ್ತಾ.

ಸೆಲ್ಲಿ : ತ್ಯಾ ಜೊನಾಕ್ ಭಾರೀ ಪವರ್ ಆಸಾ ಖಂಯ್‌ಗಿ?

ಫೆಲಿಸ್ : ಆನಿ ವೋ... ತೆಂ ಚಿಚೊಂದ್ರಿ... ಗಸ್ಪರಾಮಾಚಿ ಧುವ್... ತೆಂ... ಲೀಜನರಿಂತ್ ಆಸಾ ಪಳೆ... ಕಹಲೆಂ ನಾಂವ್ ತಾಚೆಂ... ಕೋಣ್ ಚೆಪ್ತಾ.

ಸೆಲ್ಲಿ : ಕೋಣ್ ಚೆಪ್ತಾ!!!

ಫೆಲಿಸ್ : ಕಹಲೆಂ ನಾಪಾಸ್ ನಾಂವ್ ದವರ್ಲಾಂಗೀ ತಾಕಾ. ಕಹಲೆಂ ಕನಸೆಪ್ಪಾ ಖಂಯ್. ಆಪಯ್ತಾನಾ ಕೋಣ್ ಚೆಪ್ತಾ, ಕೋಣ್ ಚೆಪ್ತಾ, ಮ್ಹಣುನ್‌ಚ್ ಆಯ್ಕಾತಾ. ತೆಂ ಮ್ಹಾಕಾ ಕಿತೆಂ ಮ್ಹಣ್ತಾ ಜಾಣಾಂಯ್ ತುಂ... ಮ್ಹಾಕಾ ಕರೆಂಟ್ ನಾ ಖಂಯ್.

ಸೆಲ್ಲಿ : ತೆಂ ವ್ಹಯ್ ಕೊಣ್ಣಾ.

ಫೆಲಿಸ್ : ತೊಂಡ್ ಬಂಧ್ ಕರ್. ನ್ಹಯ್... ಕಾಲ್... ಎಕ್ಲೊ ಇಸ್ಕೊಲಾಚೊ ಭುರ್ಗೊ ಹಾಂವ್ ಪಾಶಾರ್ ಜಾತಾನಾ ಆನೈಕಾ ಭುರ್ಗ್ಯಾಲಾಗಿಂ ವಿಚಾರ್ತಾ 'ವ್ಹಯ್‌ರೇ ಘೊಡ್ಯಾಂಕ್ ಕಾಜಾರ್ ಜಾವ್ನ್ ಚ್ಯಾರ್ ವರ್ಸಾಂ ಜಾಲ್ಯಾರೀ ಭುರ್ಗಿಂ ಕಿತೆಂ ಜಾಯ್ನಾಂತ್‌ರೆ' ಮ್ಹಣುನ್...

ಸೆಲ್ಲಿ : ಭುರ್ಗೆ ತೆ. ಉಲಯ್ನಾಂತ್.

ಫೆಲಿಸ್ : ಹಾಂಗಾ ಆಯ್ಕ್. ತ್ಯಾ ಭುರ್ಗ್ಯಾನ್ ವಿಚಾರ್ಲ್ಲ್ಯಾಕ್ ಆನೈಕ್ಲೊ ಕಿತೆಂ ಜಾಪ್ ದಿತಾ ಜಾಣಾಂಯ್‌ವೇ? 'ತಾಚಿ ಗರಿ ಬಡ್ಡ್ ಜಾಲ್ಯಾರೇ' ಖಂಯ್.

ಸೆಲ್ಲಿ : ತಾಕಾ ಹಾಂವ್ ಕಾರಣ್‌ಗೀ?

ಫೆಲಿಸ್ : ಸರ್ವಾಂಕೀ ತುಂಚ್ ಕಾರಣ್. ದೆಕುನ್ ಅಳೆ... ಹೊ ಸಾಮಾನ್ ಹಾಡ್ಲಾ. ದಿಸಾಕ್ ಪಾಂಚ್ ಪಾವ್ಲಿಂ ಜೆವ್ತಾಯ್.

ಸೆಲ್ಲಿ : ಅಳೆ... ಹಾಂಕ್ರನಾಕಾ ಹಾಂ...

ಫೆಲಿಸ್ : ಅಡೇಜ್ ಲೀಟರ್ ದೂದ್ ಭುರ್ಕಿತಾಯ್.

ಸೆಲ್ಲಿ : ಆತ್ತಾಂ ವೊಂಕುನ್ ಭಾಯ್ರ್ ಘಾಲುಂಕ್ ಆಸಾ (ವೊರೊಡ್ ಕಾಡ್ಲಾ).

ಫೆಲಿಸ್ : ಆಯ್ತಾರಾ ಆಯ್ತಾರಾ ಬ್ರೂಯ್ಲರ್ ಕೊಂಬಿ ಗಿಳ್ತಾಯ್.

ಸೆಲ್ಲಿ : (ದುಖಾನ್) ಏ ಮ್ಹಜ್ಯಾ ಸರ್ಗಾವಯ್ಲೆ ಆವಯ್... ಹ್ಯಾ ಮ್ಹಾ ಫೊವಾಚ್ಯಾ ದೊಳ್ಯಾಂತ್ ರಗ್ತಾಚಿ ಲಯ್ ನಾ. ಹಾಂವೆಂ ಪಿಯೆಂವ್ಚ್ಯಾ ಹೊ 'ಭುರ್ಕಿತಾ' ಮ್ಹಣ್ತಾ. ಹಾಂವೆಂ ಖಾಂವ್ಚ್ಯಾಕ್ ಹೊ 'ಗಿಳ್ತಾ' ಮ್ಹಣ್ತಾ. ಹಾಚಿಂ ಉತ್ರಾಂ ಆಯ್ಕುನ್, ಆನಿ ಹಾಚಿ ಜೀಬ್ ಲಾಗು ಹಾಂವ್ ಭಾಗೊನ್ ಕಾಂಟೊ ಜಾಲಿಂ.

ಫೆಲಿಸ್ : ವ್ಹಯ್ ವ್ಹಯ್ ವ್ಹಯ್ ವ್ಹಯ್ ವ್ಹಯ್... ತುಂ ಭಾಗೊನ್ ಕಾಂಟೊ ಜಾಲ್ಲೆಂಯ್ ಜಾಲ್ಯಾರ್, ಅಶಿ ಧರ್ಣಿಚಿ ಸಿಮೆಂಟ್ ಉಕಲ್ತಿನಾ. ಆ ಎದೊಳ್ ತುಕಾ ಅರ್ಧಿಂ ಡಜನ್ ಭುರ್ಗಿಂ ಜಾತಿಂ. ಅಳೆ ದೆಕುನ್ ಜೆ ಹೆ ದೋನ್ ಮುನ್ನುಟೆ ಹಾಡ್ಲ್ಯಾತ್.

ಸೆಲ್ಲಿ : ಮುನ್ನುಟೆ ಕಿತ್ಯಾಕ್? ಹರ್ದ್ಯಾರ್ ಧಾಡಾಂವ್ಕ್?

ಫೆಲಿಸ್ : ಹರ್ದ್ಯಾರ್ ಧಾಡಾಂವ್ಕ್ ನ್ಹಯ್, ದಂಡ್ ಕಾಡುಂಕ್. ಸದಾಂಚ್ ಸಕಾಳಿಂ ಆರ್ಶ್ಯಾ ಮುಕಾರ್ ರಾವುನ್ ಪನ್ನಾಸ್ ದಂಡ್ ಕಾಡಿಜೆ.

ಸೆಲ್ಲಿ : ಮ್ಹಜೆವರ್ವಿಂ ಜಾಯ್ನಾ.

ಫೆಲಿಸ್ : ಅಳೆ... ದೊರಿ ಹಾಡ್ಲ್ಯಾ... ಕೊಳ್ಳೊಯಿ ಹಾಡ್ಲ್ಯಾ. ದಿಸಾಕ್ ಶೆಂಬರ್ ಕೊಳ್ಳೆ ಉದಕ್ ವೊಡಿಜಯ್.

ಸೆಲ್ಲಿ : ಕೊಣಾಚೆಂ ಮೊಡೆಂ ನ್ಹಾಣೊಂವ್ಕ್ ಆಸಾ?

ಫೆಲಿಸ್ : ಮೊಡೆಂ ನ್ಹಾಣೊಂವ್ಕ್ ನ್ಹಯ್. ಫರಾ ಮುಕಾರ್ ಮೊಗ್ರಿಂ ಲಾಯ್ತಾಂ. ತಾಕಾ ಉದಕ್ ಫಾಲಿಜೆ. ಹಿತಾಲ್‌ಭರ್ ಕಾವಾತೆ ಲಾಯ್ತಾಂ. ಉದಕ್ ಫಾಲಿಜೆ. ಜಾಯ್ನಾ ಮ್ಹಳ್ಯಾರ್ ಕಿತೆಂ ತೆಂ ಹಾಂವ್ ಪಳೆವ್ನ್ ಕಾಣ್ಲೆತಾಂ.

ಸೆಲ್ಲಿ : ಮ್ಹಜ್ಯಾ ಜೆಜು... ಮ್ಹಾಕಾ ಸೊಸುಂಕ್ ಜಾಯ್ನಾ. ಹಾಂವ್‌ಚ್ ದೋರಿ ಕಾಣ್ಲೆತಾಂ (ಸೆಲ್ಲಿ ದೊರಿ ಹಾತಾಂತ್ ಘೆತಾ. ಫೆಲಿಸ್ ಧಾಂವುನ್ ಯೇವ್ನ್ ತಾಚೆಲಾಗ್ಚಿ ದೊರಿ ವೋಡ್ನ್ ಕಾಣ್ಲೆತಾ).

ಫೆಲಿಸ್ : ದೊರಿ ಬಾಂಯ್ಕ್ ಫಾಲುಂಕ್ ಹಾಡ್ಲ್ಯಾ... ತುಜ್ಯಾ ಗಳ್ಯಾಕ್ ಫಾಲುಂಕ್ ನ್ಹಯ್.

(ಸೆಲ್ಲಿ ರಡುಂಕ್ ಸುರು ಕರ್ತಾ).

ಫೆಲಿಸ್ : ರಡಾನಾಕಾ... ಹಾಂಗಾ ಕೋಣ್ ಮೆಲಾ ಮ್ಹಣ್ ರಡ್ತಾಯ್? ತುಜೊ ಬಾಪುಯ್ ಕಸೊಯಿ ಗೆಲಾ.

ಸೆಲ್ಲಿ : (ರಡುನ್‌ಚ್) ಮ್ಹಜ್ಯಾ ಬಾಪಾಯ್ಕ್ ನಾಂವಾಡಿನಾಕಾ ಹಾಂ.

ಫೆಲಿಸ್ : ನಾಂವಾಡಿನಾಸ್ತಾಂ? ಕೋಣ್ ಬಾಪುಯ್ ಜಾಲ್ಯಾರೀ ವೀಲ್ ಕರ್ತಾನಾ ಧುವೆಚ್ಯಾ ನ್ಹಯ್ ತರ್ ಪುತಾಚ್ಯಾ ನಾಂವಾರ್ ವೀಲ್ ಕರ್ತಾ. ಪೂಣ್ ತುಜ್ಯಾ ಬಾಪಾಯ್ಕ್ 'ನಾತು ಜಾಲ್ಯಾರ್ ನಾತ್ವಾಕ್ ನಾ ತರ್ ಆಸ್ತಾ

ಪೂರಾ ಆಸ್ಟ್ರಾಕ್' ಮ್ಹಣುನ್ ವೀಲ್ ಕೆಲಾ.

ಸೆಲ್ಲಿ : ಮ್ಹಜೊ ಬಾಪುಯ್ ನಿಜಾಯ್ಕಿ ಬುದ್ಧಂತ್!

ಫೆಲಿಸ್ : ಬುದ್ಧಂತ್ ನ್ಹಯ್, ತುಜ್ಯಾ ಬಾಪಾಯ್ಕಿ ಇಸ್ಕುರ್ ಸಡಿಲ್.

ಸೆಲ್ಲಿ : (ಪರತ್ ಉಡ್ತಾ)

ಫೆಲಿಸ್ : ತೊ ಮಿರೊಣ್ ಚಾರ್ಲ್ಯಾಬ್ ಸಯ್ತ್ ಆಮ್ಚಿ ಪಿಡಾ ಜಾಣಾ. ತುಕಾ ಚರಾಬ್ ಮಾಂಡ್ಲ್ಯಾನ್ ಆಮ್ಕಾಂ ಭುರ್ಗಿಂ ಜಾಯ್ನಾಂತ್ ಮ್ಹಣ್ತಾ ತೊ.

ಸೆಲ್ಲಿ : ತೊ ಫಾಂಟ್ ವೊಡ್ತಲೊ ಭಾರಿ ಜಾಣಾ.

ಫೆಲಿಸ್ : ಜಾಣಾ ನಾಸ್ತಾನಾ ಆಟ್ರಾ ಭುರ್ಗ್ಯಾಂಚೊ ಬಾಪುಯ್ ಜಾವ್ನಾ ತೊ. ತಾಕಾ ಬರೊ ಅನ್ವೋಗ್ ಆಸಾ. ಆನಿ ತಾಚಿ ಬಾಯ್ಲ್ ಇತ್ತಿ ಬಾಳಾಂದ್ ಜಾಲಿ ಜಾಲ್ಯಾರೀ ಆತಾಂಯ್ ಆಸಾ ಕಶಿ... ಲೆಗುನ್ ಕೊಂಬಿಯೆ ಬರಿ. ಆನಿ ತುಂ... ಖಾವ್ನ್ ಖಾವ್ನ್ ವ್ಹಡ್ಲ್ಯಾ ಪೆರ್ಮಾರೆಬರಿ ಜಾಲಾಂಯ್. ಗೊಡ್ಡು ಬಾಯ್ಲಿ.

(ಸೆಲ್ಲಿ ವ್ಹಡ್ಲ್ಯಾನ್ ರಡುಂಕ್ ಸುರು ಕರ್ತಾ. ಕಾರ್ಮಿಣ್ ಭಾಯ್ತ್ ಯೆತಾ.)

ಕಾರ್ಮಿಣ್: ಕಿತ್ಯಾಕ್ ಪುತಾ ತುಮಿ ಹ್ಯಾ ರಿತಿನ್ ಝಗಡ್ತಾತ್? ತುಮಿ ಕಿತೆಂ ಆತಾಂಚ್ ಮ್ಹಾತಾರಿ ಜಾಲ್ಯಾತ್‌ವೇ? (ಸೆಲ್ಲಿಚೆಂ ಮಾತೆಂ ಪೊಶೆತಾ).

ಸೆಲ್ಲಿ : ಅಳೆ ಕಾರ್ಮಿಣ್ ಬಾಯೆ... ತೊ ಮ್ಹಾಕಾ ಇನ್ನಲ್ತ್ ಕರ್ತಾ.

ಕಾರ್ಮಿಣ್: ಫೆಲಿಸಾ... ತಶೆಂ ಪೂರಾ ದೊಳೆ ಪೊಡ್ನ್ ಉಲಯ್ನಾಯೆ ಪುತಾ.

ಫೆಲಿಸ್ : ಉಲಯ್ನಾಂ, ತಾಕಾ ಪುಲಾಂ ಘಾಲ್ತಾಂ. ತಾಚಿ ಚರಾಬ್ ಜರ್ ಹಾಂವ್ ಜಿರಯ್ನಾ, ಹಾಂವ್ ಮ್ಹಜ್ಯಾ ಬಾಪಾಯ್ಕ್ ಜಾವ್ನಾ.

ಕಾರ್ಮಿಣ್: ಅಯ್ಯೋ ದೆವಾ, ಹಿ ಕರಂದಾಯ್ ಕಶಿ ಸೊಸ್ತಿ ಹಾಬಾ! ಮ್ಹಾಕಾ ಕಳಾನಾ.

ಫೆಲಿಸ್ : ತುಕಾ ಕಳೆಂ ನಾಕಾಗೇ. ಗಾಂವ್ ಸಗ್ಳೊ ಮ್ಹಾಕಾ ಹಿಣ್ಣಿತಾ. ತುಕಾ ಕಿತೆಂ ಆಯ್ಕುನ್ ಮೊರಾಜೆ ಹಾಂವೆಂ. ತುಂ ಭಿತರ್ ವಚ್‌ಗೆ. ಆಯ್ಚ್ಯಾ ಉಪ್ರಾಂತ್ ಆಮ್ಕಾಂ ಭುರ್ಗಿಂ ಜಾಯ್ನಾಯೆ ಮ್ಹಣ್ ಮಾಗ್ತಿ ಜಾಲ್ಯಾರ್ ಜಾಗ್ರುತ್. ತುವೆಂ ಕಾಂಯ್ ಬಾಂಳ್ತಿಕ್ ಪೊಸ್ತೆಂ ನಾಕಾ. ಚಲ್ ಭಿತರ್.

ಕಾರ್ಮಿಣ್: ಭಿತರ್ ಕಿತ್ಯಾಕ್ ವೆಚೆಂ? ಮ್ಹಾಕಾ ಘರಾ ವಚುಂಕ್ ವೇಳ್ ಜಾಲೊ. ಮ್ಹಾಕಾ ಕಿತ್ಯಾಕ್ ಹ್ಯಾ ಪ್ರಾಯೆರ್... ತುಮ್ಮಿ ಗಜಾಲ್. ತುಮಿಂಚ್ ಪಳೆಯಾ (ಕಾರ್ಮಿಣ್ ವೆತಾ).

ಫೆಲಿಸ್ : (ಘೊಡ್ಯಾ ವೆಳಾ ಉಪ್ರಾಂತ್) ಆನಿ ತುಂ ಹಾಂಗಾ ಕೊಣಾಚೆಂ ಮೊಡೆಂ ರಾಕುನ್ ಬಸ್ಲಾಂಯ್ ಹಾಂಗಾ? ಉಸಾಳ್ ಭಿತರ್. ಆಜ್

ಧಾವ್ನ್ ಘರಾ ಕುಸ್ಕುಟಾಚಿ ಕಾಡಿ ಹಾಡಿನಾ. ತುವೆಂಯಿ ಜೆಂವ್ನ್ ನಾಕಾ. ಹಾಂವೀ ಜೆವಿನಾ. ಪಳೆಯಾಂ... ಕಿತೆಂ ಜಾತಾಂ ತೆ (ವಚುನ್ ಕದಲಾರ್ ಬಸ್ತಾ).

ಸೆಲ್ಲಿ : (ಸವ್ಯಾಸ್ ಫೆಲಿಸಾಲಾಗಿಂ ವಚುನ್) ಸೊರಿಬಾ... ಫೆಲಿಸಾ.

ಫೆಲಿಸ್ : (ಎಕಾಚ್ ಪಾವ್ಟಿಂ ಮೋವ್ ಜಾವ್ನ್) ಕಿತ್ಯಾಕ್?

ಸೆಲ್ಲಿ : ಹಾಂವ್ ಆಜ್ ಧಾವ್ನ್ ತುವೆಂ ಸಾಂಗ್‌ಲ್ಲಾಬರಿಚ್ ಆಯ್ಕಾತಾಂಬಾ (ಫೆಲಿಸಾ ಸಂಗಿಂ ಎಕಾಚ್‌ಘರಾ ಬಸ್ತಾನಾ ಫೆಲಿಸ್ ತಿಚ್ಯಾ ಜಡಾಯೆಕ ಭಿಯೆತಾ).

ಫೆಲಿಸ್ : ಮ್ಹಾಕಾ ಭೈಂ ದಿಸ್ತಾ.

ಸೆಲ್ಲಿ : ಭೈಂ ಕಿತ್ಯಾಚೆಂ ಬಾ?

ಫೆಲಿಸ್ : ತುಂ ಬಸ್ತಾನಾ ಸೊಫಾ ಮೊಡಾತ್ ಮ್ಹಣುನ್.

ಸೆಲ್ಲಿ : ತಮಾಶೆ ಕರಿನಾಕಾಬಾ. ಪಯ್ಲೆಂಚ್ ಸಗ್ಳೊ ಗಾಂವ್ ಮ್ಹಜೆ ತಮಾಶೆ ಕರ್ತಾ.

ಫೆಲಿಸ್ : ತುಜೆ ಮಾತ್ ನ್ಹಯ್... ಮ್ಹಜೆಯಿ ತಮಾಶೆ ಕರ್ತಾ.

ಸೆಲ್ಲಿ : ಉಟ್‌ಲ್ಲೊ ಬಸ್‌ಲ್ಲೊ ಮ್ಹಾಕಾ ಗೊಡ್ಡು ಮ್ಹಣ್ತಾ.

ಫೆಲಿಸ್ : ಮ್ಹಾಕಾ ತಿಕ್ಸಣ್ ನಾತ್‌ಲ್ಲಿ ಮಿಸಾಂಗ್ ಮ್ಹಣ್ತಾತ್.

ಸೆಲ್ಲಿ : ಹಾಂವ್ ದುದಾಕ್ ಉಪ್ಕಾರ್ನಾ... ಮಾಸಾಕ್ ಸಾಂಗ್‌ಲ್ಲಿ ಖಿಂಯ್.

ಫೆಲಿಸ್ : ಮ್ಹಾಕಾ... ಖೊರಾಚೊ ದಾಂಡೊ ಮ್ಹಣ್ತಾತ್.

ಸೆಲ್ಲಿ : ಮ್ಹಾಕಾ ಡಬ್ಬಲ್ ಡೆಕ್ಕರ್ ಮ್ಹಣ್ ವೊಲಾಯ್ತಾತ್.

ಫೆಲಿಸ್ : ಮ್ಹಾಕಾ ಖಾರಾಕಡ್ಡಿ ಮ್ಹಣ್ ಕೊಲಾಯ್ತಾತ್.

ಸೆಲ್ಲಿ : ಮ್ಹಾಕಾ ತುಪಾಚೊ ಡಬ್ಬೊ ಮ್ಹಣ್ತಾತ್.

ಫೆಲಿಸ್ : ಮ್ಹಾಕಾ ಬೆಟ್ರಿ ನಾತ್‌ಲ್ಲೊ ಟೊರ್ಚ್ ಮ್ಹಣ್ತಾತ್.

ಸೆಲ್ಲಿ : ಮ್ಹಾಕಾ ತಾಂದ್ಯಾಚೊ ಮುಡೊ ಮ್ಹಣ್ತಾತ್.

ಫೆಲಿಸ್ : ಸೆಲ್ಲೇ... ಮ್ಹಣ್ತಲೆ ಮ್ಹಣುನ್‌ಂಚ್ ರಾವುಂದಿತ್. ಪೂಣ್ ಆನಿ ಪುಣೀ ಇಲ್ಲಿಂ ಖಾಂವ್ಚೆಂ ಉಣೆಂ ಕರಿಜೆಬಾ.

ಸೆಲ್ಲಿ : ಜಾಯ್. ಪೂಣ್ ಮ್ಹಾಕಾ ದಂಡ್ ಕಾಡುಂಕ್ ಜಾಯ್ನಾಂತ್ ಬಾ.

ಫೆಲಿಸ್ : ಜಾಯ್. ಆತ್ತಾಂ ಹಾಡ್‌ಲ್ಲಿ ಮುನ್ಕುಟೆ ಮಾಸ್ ಚಾಚಾಂವ್ಕ್ ಜಾಲೆ. ಆತಾಂ ಹಾಂಗಾ ಆಯ್ಕ್. ಹಾಂವೆಂ ದಾಕ್ಟರಾಲಾಗಿಂ ವಚುನ್ ತೀನ್ ಪಾವ್ಟಿಂ ಪರೀಕ್ಷಾ ಕರಯ್ಲ್ಯಾ. ದಾಕ್ಟರ್ ಕಿತೆಂ ಮ್ಹಣ್ತಾ ಜಾಣಾಂಯ್?

ಸೆಲ್ಲಿ : ಕಿತೆಂ ಮ್ಹಣ್ತಾ?

ಫೆಲಿಸ್ : 'ತುಂ ಬಾರಿಕ್ ಜಾಲ್ಯಾರೀ ಘಟ್ ಆಸಾಯ್. ತುಕಾ ಕಾಂಯ್ ಉಣೆಪಣ್ ನಾ' ಮ್ಹಣ್ತಾ. ದೆಕುನ್ ಸೆಲ್ಲೇ... ತುವೆಂಯಿ ಪರೀಕ್ಷಾ

ಕರಯ್ಯೆ.

ಸೆಲ್ಲಿ : ಲೇಡಿ ದಾಕ್ತರಾಲಾಗಿಂ ಯಾ. ಹಾಂವೆಂ ಕಾಂಯ್ ನಾಕಾ ಮ್ಹಳಾಂವೇ?

ಫೆಲಿಸ್ : (ಬೊಲ್ಗಾಂತ್ಲೆಂ ಕೊಂತ್ ಕಾಡ್ತಾ ಆನಿ ಸೆಲ್ಲಿಕ್ ದಿತಾನಾ) ಅಳೇ...
ಧರ್... ಹೆಂ ಪೊರಿನ್‌ಚೆಂ ಕೊಂತ್. ಮಿರ್ನ್ಯಾಮಾನ್ ದಿಲ್ಲೆಂ ಮ್ಹಾಕಾ.
ಆಜ್ ರಾತಿಂ ತುಂ ಹ್ಯಾ ಕೊಂತಾನ್ ಮಾಗ್. ಫಾಲ್ಯಾಂ ಸಕಾಳಿಂ
ಮ್ಹಾಕಾ ಪಾಟಿಂ ದೀ. ಆತಾಂ ಆಮಿ ಸದಾಂಚೆಂ ಮಾಗ್ಲೆಂ ಮ್ಹಣ್ತಾಂ.

ದೊಗಾಂಯ್: ಪದ್ವೆದಾರಾ ಬಾಪಾ, ಆಮ್ಕಾಂ ಏಕ್ ಚೆರ್ಕೊ ಜಾಂವ್ಪಿ. ನಾ ತರ್
ಹಿ ಆಸ್ತಾ ಆಸ್ತಾಕ್ ವೆತಲಿ. ಮೊಗಾಳಾ ಬಾಪಾ, ಆಮ್ಚೆಂ ಮಾಗ್ಲೆಂ
ದಯೆನ್ ಆಯ್ಕ್.

(ಸೆಲ್ಲಿ ಕೊಂತ್ ಘೆತಾ ಆನಿ ಭಿತರ್ ವಚುಂಕ್ ಘುಂವ್ತಾ ಮ್ಹಣ್ತಾನಾ).

ಪಡ್ಲೊ ಪಡ್ತಾ.

ತಿಸ್ರೆಂ ದೃಶ್ಯ: ಮಾರೊಗ್

(ಮಾರ್ಗಾರ್ ಮಿರೊಣ್ ಚಾರ್ಲಿ ಚಲ್ತಾ ಚಲ್ತಾ ರಾವ್ತಾ. ಆನಿ ಏಕ್
ಚಿಮ್ಮಿ ಪೂಡ್ ವೊಡ್ತಾ. ತೆದ್ನಾಂಚ್ ಫೆಲಿಸ್ ಪ್ರವೇಶ್ ಜಾತಾ.)

ಫೆಲಿಸ್ : ತಳ್ಳಟ್ಕಾಕ್ ಲಾಗಾತ್ ಮಿರ್ನ್ಯಾಮಾ... ಘಾಂಟ್ ವೋಡ್ಸ್ ಜಾಲಿಯೆ?

ಚಾರ್ಲಿ : ಆಜ್ ಆಮೊರಿಚಿ ಘಾಂಟ್ ಪಾಂಚ್ ಮಿನುಟಾಂ ಪಯ್ಲಿ ಮಾರ್ಲಿ
ಮ್ಹಣ್ ಪಾದ್ರ್ಯಾಬಾಕ್ ರಾಗ್ ಮ್ಹಜೆರ್.

ಫೆಲಿಸ್ : ತೆಂ ಕಿತೆಂ? ಪಾಂಚ್ ಮಿನುಟಾಂ ಹೆಣೆ ತೆಣೆ ಜಾಲ್ಯಾರ್ ಮೊಳ್ಳಾಚಿಂ
ನೆಕೆತ್ರಾಂ ಝಡ್ತಾತ್‌ವೆ?

ಚಾರ್ಲಿ : ಘಾಂಟಿಚೊ ರಾಗ್ ನ್ಹಯ್ ಫೆಲಿಸಾ ತೊ.

ಫೆಲಿಸ್ : ಆನಿ ಕಹಲ್ಯಾಚೊ?

ಚಾರ್ಲಿ : ಮ್ಹಾಕಾ ಆಟ್ರಾ ಭುರ್ಗಿಂಗೀ ನಾ...

ಫೆಲಿಸ್ : ತುಕಾ ಆಟ್ರಾ ಭುರ್ಗಿಂ ಜಾಲ್ಯಾರ್ ಪಾದ್ರ್ಯಾಬಾಕ್ ಕಿತೆಂ ಜಾಲೆಂ?

ಚಾರ್ಲಿ : ಹಾಂವೆಂ ಮ್ಹಳೆಂ 'ಫಾದರ್ ಮ್ಹಾಕಾ ಆಟ್ರಾ ಭುರ್ಗಿ. ಆನಿ ತುಮಿ
ಮ್ಹಾಕಾ ದಿಂವ್ಚೊ ಹೊ ಸಾಂಬಾಳ್ ಪಾವಾನಾ. ಪಂಚ್ವೇಸ್ ರುಪಯ್
ಚಡಯಾ' ಮ್ಹಳೆಂ.

ಫೆಲಿಸ್ : ಕಿತೆಂ ಮ್ಹಣಾಲೊ?

ಚಾರ್ಲಿ : ಉಲಯ್ಲೊಚ್ ನಾ. ಹಾಂವೆಂ ಪಯ್ಲೆಂ ಇಲ್ಲೊಸೊ ಮೋವ್ ಜಾವ್ನ್
ವಿಚಾರ್ಲೆಂ. ಮಾಗಿರ್ ಇಲ್ಲೊಸೊ ತಾಳೊ ವ್ಹಡ್ ಕೆಲೊ. ಸಾಂಬಾಳ್
ಚಡ್ ಕರಿಜೆ ಜಾಲ್ಯಾರ್ 'ಭಿಸ್ಪಾಕ್ ಬರಯ್ಚೆ' ಮ್ಹಣಾಲೊ. 'ಆಟ್ರಾ
ಭುರ್ಗಿಂ ಜಾಲ್ಲ್ಯಾ ಖಾತಿರ್ ಇನಾಮ್ ಜಾವ್ನ್ ರೊಮಾ ಥಾವ್ನ್

ಪೊಂತ್ರಿಕಾಲ್ ಮಿರಿಸ್ ಜಾಲ್ಯಾರ್ ಹಾಡೊವ್ನ್ ದಿತಾಂ' ಮ್ಹಣಾಲೊ ಮ್ಹಾಕಾ ರಾಗ್ ಯೇವ್ನ್ ಸಂತಾಪ್. 'ಮಿರಿಸ್ ಕಿತ್ಯಾಕ್ ಮ್ಹಜ್ ಹದ್ಯಾಕ್ ಧಾಡಾಂವ್ಕಾವೇ' ಮ್ಹಳೆಂ. ತಿತ್ಲೆಂ ಮ್ಹಳೆಂಚ್ ಮ್ಹಳೆಂ ಹಾತಾಂತ್ಲಿ ಚಿರುಟ್ ಧರ್ಣಿಕ್ ಮಾರ್ನ್ ರಪಕ್ಚಾ ಭಿತರ್ ಗೆಲೊ. ತೇ ಏಕ್ ಜಾಲೆಂಮೂ... ಪೋರ್ ಮ್ಹಜ್ಯಾ ನಿಮಾಣ್ಯಾ ಭುರ್ಗ್ಯಾಕ್ ಪೋಲ್ ಲಾಂವ್ಕ್ ವರ್ನ್ ಗೆಲ್ಲೊಂ. ಭುರ್ಗ್ಯಾಕ್ ಮ್ಹಜ್ಯಾ ಆಜಾಚೆ ನಾಂವ್ 'ಬಾವ್ತಿಸ್' ಮ್ಹಣುನ್‌ಂಚ್ ದವರ್‌ಲ್ಲೆಂ. ಪೂಣ್ ಫೆಲಿಸಾ.. ಏಕ್ ಗಜಾಲ್ ಘಡ್ಲಿ. ಪೋಲ್ ಲಾಂವ್ಕ್ ದೋನ್ ದಿಸಾಂನಿ ಮ್ಹಾಕಾ ಸದನ್ನ್ ಉಗ್ಡಾಸ್ ಆಯ್ಲೊರೆ ಕೀ ಮ್ಹಜ್ಯಾ ಪಾಂಚ್ವ್ಯಾ ಚೆರ್ಕ್ಯಾಕ್‌ಯಿ 'ಬಾವ್ತಿಸ್' ಮ್ಹಣುನ್‌ಂಚ್ ನಾಂವ್ ದವರ್‌ಲ್ಲೆಂ. ವರ್ಸಾಂ ಚವ್ಕ್ ಜಾಲಿಂ. ಪ್ರಾಯ್ ಜಾತಾ ಜಾತಾ ಉಗ್ಡಾಸ್ ಉಣೊ ಜಾಯ್ನಾಯೆ ತರ್. ಸಾಂಗ್ತಾ ಆಯ್ಕ್. ತಶೆಂ ಉಟಾಲುಟಿಂ ಇಗರ್ಜೆಕ್ ಧಾಂವ್ಲೊ. ಪಾದ್ರ್ಯಾಬಾಕಡೆ ವಚುನ್ 'ಮ್ಹಜ್ಯಾ ಭುರ್ಗ್ಯಾಚೆಂ ನಾಂವ್ ಬದ್ಲಿ ಕರಿಜೆ ಫಾದರ್' ಮ್ಹಳೆಂಚ್ ಮ್ಹಳೆಂ ರಾಗಾನ್ ತಾಂಬ್ಲೊ ಜಾಲೊ.

- ಫೆಲಿಸ್ : ಬದ್ಲಿ ಕರುಂಕ್ ಆಯ್ಕುನಾ ನ್ಹಯ್‌ಗೀ! ಉಪ್ರಾಂತ್...
- ಚಾರ್ಲಿ : ಉಪ್ರಾಂತ್ ಮಾತ್ರಿ ಆತಾಂ ದೊಗಾಂ ಭುರ್ಗ್ಯಾಂಕ್ ಏಕ್‌ಚ್ ನಾಂವ್ ದಿಲ್ಯಾರ್ ತೊಂದ್ರೆ ಜಾಯ್ನಾಂತ್‌ವೇ?
- ಫೆಲಿಸ್ : ಬಾವ್ತಿಸ್ ನಂಬರ್ ಏಕ್, ಆನಿ ಬಾವ್ತಿಸ್ ನಂಬರ್ ದೋನ್ ಮ್ಹಣುನ್ ಆಪವ್ಯೆತ್ ನ್ಹಯ್‌ವೇ ಮಿರ್ನಾಮಾ.
- ಚಾರ್ಲಿ : ತುಜೆಂ ಮಿಶಾಲ್ ಆತಾಂ ಉಲಯ್ತಾಕಾ. ಉಪ್ರಾಂತ್ ಹಾಂವೆಂ ಪಾದ್ರ್ಯಾಬಾಲಾಗಿಂ ಪರತ್ ಉಪ್ಕಾರ್ ಮಾಗ್ಲೊ. ದೆಕುನ್ ಹೊ ಮ್ಹಾಲ್‌ಡೊ ಮನಿಸ್ ಕಿತೆಂ ಮ್ಹಣಾಲೊ ಜಾಣಾಂಯ್‌ವೇ?
- ಫೆಲಿಸ್ : ಕಿತೆಂ ಮ್ಹಣಾಲೊ?
- ಚಾರ್ಲಿ : ಬಾವ್ತಿಸ್ 'ಎ' ಆನಿ ಬಾವ್ತಿಸ್ 'ಬಿ' ಮ್ಹಣುನ್ ಆಪಯ್ ಮ್ಹಣಾಲೊ.
- ಫೆಲಿಸ್ : ವ್ಹಯ್ ಎಕಾ ಲೆಕಾರ್ ತಶೆಯಿ ಆಪವ್ಯೆತ್ ತುಕಾ.
- ಚಾರ್ಲಿ : ಆತ್ತಾಂ ಬಾವ್ತಿಸ್ ಎ (ಲಾಂಬಯ್ತಾ) ಮ್ಹಣ್ ಆಪಯ್ತಾನಾ ದೊಗೀ ಬಾವ್ತಿಸ್ ಧಾಂವುನ್ ಯೆತಿತ್ ಜಾಲ್ಯಾರ್ ಹಾಂವೆಂ ಕಿತೆಂ ಕರ್ಚೆಂ?
- ಫೆಲಿಸ್ : ಎಕಾ ಲೆಕಾರ್ ತೆಯಿ ವ್ಹಯ್. ಮಾಗಿರ್ ಆತಾಂ ಕಶಿ ಆಲೋಚನ್ ಕೆಲ್ಯಾಯ್?
- ಚಾರ್ಲಿ : ಎಕ್ಲ್ಯಾಕ್ 'ಬಾವ್ತಿಸಾ' ಮ್ಹಣ್ಲೆಂ, ಆನೈಕ್ಲ್ಯಾಕ್ 'ಬಾತ್ರಿ' ಮ್ಹಣ್ ಆಪೊಂವ್ಚೆಂ.
- ಫೆಲಿಸ್ : ಎಕಾ ಲೆಕಾರ್ ತೆಯೀ ಸಮಾ. ಇಂಗ್ಲಿಷಾನ್ ಆಪೊಂವ್ಚೆಂ ಜಾಲ್ಯಾರ್ ಬ್ಯಾಪ್ಟಿಸ್ ಮ್ಹಣ್ಲೆತ್.
- ಚಾರ್ಲಿ : ತೆಂ ಆಸುಂದಿ. ಕಾಲ್ ರಾತಿಂ ತುಜೊ ಭಾರಿ ಗಲಾಟೊ ಖಂಯ್

ಘರಾ!!!

ಫೆಲಿಸ್ : ತುಕಾ ಕಶಿ ಖಬರ್?

ಚಾರ್ಲಿ : ಮ್ಹಾಕಾ ಫಾಂತ್ಯಾರ್ ಖಬರ್.

ಫೆಲಿಸ್ : ಮ್ಹಳ್ಳಾರ್ ಮಿಸಾಕ್ ಆಯಿಲ್ಲಾ ಆಮ್ಚಾ ಸೆಜಾರ್ಚಾ ಬಾಯಾಂನಿ ಸಾಂಗ್ಲೆಂಮೂ?

ಚಾರ್ಲಿ : ಬಾಯ್ಲಾಂಕ್ ಭೆಶೆಂಚ್ ದುರ್ಸಾನಾಕಾರೆ. ದಿಸಾಕ್ ಕಿತ್ಲೆಂ ತಾಂಕಾಂ ಸಸಾರ್ ಕೆಲಾರೀ ರಾತಿಂ ಮಾಂದ್ರಿ ಸೊಡಯ್ಲಾ ಉಪ್ರಾಂತ್ ಆಮ್ಕಾಂ ಗರ್ಜ್ ಪಡ್ಲಿ ತಾಂಚಿಚ್ ನ್ಹಯ್ವೇ?

ಫೆಲಿಸ್ : ಕಾಲ್ ಆಮ್ಗರೀ ತಶೆಂಚ್ ಜಾಲೆಂ ಮಿರ್ನ್ಯಾಮಾ. ಮ್ಹಾಕಾ ತುವೆಂ 'ಅಶೆಂ ಕರ್. ತಶೆಂ ಕರ್' ಮ್ಹಣ್ ಶಿಕಯಿಲ್ಲೆಂಯ್‌ಮೂ... ಪೂಣ್ ಮ್ಹಾಕಾ ಫುಟ್ಕಾತಾವೆ? ತುವೆಂ ಉದಕ್ ವೊಡಯ್ ಮ್ಹಳೆಂಯ್. ಹಾಂವೆಂ ಹಾಡ್‌ಲ್ಲೊ ಕೊಳ್ಸೊ ಪಳೆವ್ನ್‌ಚ್ ಸೆಲ್ಲಿ ಫಾಮೆಲೆಂ. ತೆಂ ತಶೆಂ ಫಾಮೆತಾನಾ ಮ್ಹಾಕಾ ಪಳೆಂವ್ಕ್ ಜಾತಾಯೆ?

ಚಾರ್ಲಿ : ದೆಕುನ್ ತುವೆಂ ಕಿತೆಂ ಕೆಲೆಂಯ್? ಫಾಮ್ ಪುಸ್ಲೆಯ್‌ಗೀ ತಾಚೊ?

ಫೆಲಿಸ್ : ನಾ... ಉದಕ್ ಹಾಂವೆಂಚ್ ವೊಡ್ಲೆಂ.

ಚಾರ್ಲಿ : ಮ್ಹಾಕಾ ಗೊತ್ತಾಸ್‌ಲ್ಲೆಂ. ತುಂ ಪ್ರಯೋಜನಾಕ್ ಪಡ್ಲೊ ನ್ಹಯ್‌ರೆ.

ಫೆಲಿಸ್ : ತೆಂ... ಮೇಣ್ ಕಡ್‌ಲ್ಲಾಬರಿ ರಡ್ತಾನಾ ಮ್ಹಾಕಾ ಪಳೆಂವ್ಕ್ ಜಾತಾಯೆ?

ಚಾರ್ಲಿ : ದೆಕುನ್ ತುವೆಂ ಕಿತೆಂ ಕೆಲೆಂಯ್?

ಫೆಲಿಸ್ : ತಾಚೆ ಸಾಂಗಾತಾ ಹಾಂವೆಂಯಿ ದೋನ್ ದುಖಾಂ ಗಳಯ್ಲಿಂ.

ಚಾರ್ಲಿ : ಇತ್ಯಪ್ಪಾ! ವೊಂಟಾರ್ ಮಿಶಿಯೊ ಆಸುನ್‌ಯಿ ಪ್ರಯೋಜನ್ ನಾ.

ಫೆಲಿಸ್ : ಪ್ರಯೋಜನ್ ಆಸಾ ಮಿರ್ನ್ಯಾಮಾ. ಹಾಂವೆಂ ತಾಕಾ ಸಾಂಗಾತ್ ದಿಲ್ಲ್ಯಾನ್ ತೆಂ ದಾಕ್ತಿರಾಲಾಗಿಂ ಪರೀಕ್ಷಾ ಕರಂವ್ಕ್ ವೊಪ್ಲೆಂ.

ಚಾರ್ಲಿ : ಭಾರೀ ವ್ಹಡ್ಲೆಂ ಕಾಮ್ ಕೆಲೆಂಯ್ ತುವೆಂ. ಭಾರಿ ವ್ಹಡ್ಲೆಂ ಕಾಮ್ ಕೆಲೆಂಯ್.

ಫೆಲಿಸ್ : ಸಾಂಗ್ತಾ ಮಿರ್ನ್ಯಾಮಾ... ಆಯ್ಕ್. ತಶೆಂ ರಾತಿಂ ಹಾಂವ್ ಎಕಾ ಕುಡಾಂತ್, ಆನಿ ತೆಂ ಎಕಾ ಕುಡಾಂತ್ ನಿದ್‌ಲ್ಲಾಂವ್. ಸಕಾಳಿಂ ಉಟಾನಾ ತಾಚೆ ಕಾಂಬೊಳ್ ಮ್ಹಜ್ಯೆ ಪಾಟಿ ಪಂದಾ, ಆನಿ ಮ್ಹಜೆ ವೋಲ್ ತಾಚ್ಯಾ ಆಂಗಾರ್!

ಚಾರ್ಲಿ : ತರ್, ರಾತಿಚ್ ರಾಜಿ ಜಾಲ್ಯಾತ್ ತುಮಿ. ತೆಂ ವ್ಹಯ್‌ಮೂ... ಆತಾಂ ರಾತಿಂ ತುಜ್ಯಾ ಕುಡಾಕ್ ತೆಂ ಆಯಿಲ್ಲೆಂಗೀ? ವ ತಾಚ್ಯಾ ಕುಡಾಕ್ ತುಂ ಗೆಲ್ಲೊಯ್?

ಫೆಲಿಸ್ : ತೆಂ ನಿದೆಂತ್ ಜಾಲ್ಲೆಂ ಆತಾಂ ಕೊಣಾಕ್ ಉಗ್ಡಾಸ್ ಆಸಾ ಮ್ಹಣುನ್ (ಬೊಲ್ಸಾಂತ್ಲೆಂ ಕೋಂತ್ ಕಾಡುನ್) ಮಿರ್ನ್ಯಾಮಾ... ತುವೆಂ ದಿಲ್ಲ್ಯಾ

ಕೊಂತಾಚ್ಯೊ ತೀನ್ ಮಣಿಯೊ ಗಳ್ಳ್ಯಾತ್. ತುಜೆಂ ವಕತ್ ನಾಟ್ವಾನಾ ಮಿರ್ನ್ಯಾಮಾ.

ಚಾರ್ಲಿ : ಮ್ಹಳ್ಯಾರ್...?

ಫೆಲಿಸ್ : ಸೆಲ್ಲಿಕ್ ಉದಕ್ ವೊಡುಂಕ್ ಸಾಂಗ್ತಾನಾಚ್ ತಾಚೆಂ ರಡ್ಲೆಂ ಸುರು ಜಾತಾ.

ಚಾರ್ಲಿ : ಉದಕ್ ಮರುಂದಿ. ಕಾವ್ಯಾತ್ಯಾಂಕ್ ಫೋಂಡ್ ಕಾಡಯ್ಚೆ ಆಸ್ಲೆ.

ಫೆಲಿಸ್ : ಯೇ ದೆವಾ... ಪಿಕ್ಲಾಸ್ ಧರ್ಣಿ ಥಾವ್ನ್ ಸ ಇಂಚಾಂ ವಯ್ರ್ ಉಕಲ್ತಾನಾಂಚ್ ಸೆಲ್ಲಿ ವಿರ್ಶತಾ.

ಚಾರ್ಲಿ : ಫೆಲಿಸಾ. ತುಂ ಲೆಕಾ ಭಾಯ್ರ್ ಗೆಲೊಯ್.

ಫೆಲಿಸ್ : ತಶೆಂ ಮ್ಹಳ್ಯಾರ್?

ಚಾರ್ಲಿ : ತಶೆಂ ಮ್ಹಳ್ಯಾರ್ ತುಂ ಕಣ್ಗೆ.

ಫೆಲಿಸ್ : ಕಹಲೆಂ ಮ್ಹಣ್ತಾಯ್ ಮಿರ್ನ್ಯಾಮಾ?

ಚಾರ್ಲಿ : ಕಣ್ಗೆ ಉಕೊಡ್ಲೆಲ್ಯಾ ಉಪ್ರಾಂತ್ ಜಾತಾ ಪಳೆ ತಶಿ. ತುಂ ಕ್ಯಾವೆಂಡಿಶ್ ಕೆಳೆಂ.

ಫೆಲಿಸ್ : ಕ್ಯಾವೆಂಡಿಶ್ ಕೆಳೆಂ!!!

ಚಾರ್ಲಿ : ಕೆಳೆಂ ಸಮಾ ಪಿಕ್ಲಾ ಉಪ್ರಾಂತ್ ಜಾತಾ ಪಳೆ ತಶೆಂ. ತುಂ ಭೆಶೆಂ ಬೊಬೊ.

ಫೆಲಿಸ್ : ಕಹಲೆಂ ಮ್ಹಣ್ತಾಯ್ ಮಿರ್ನ್ಯಾಮಾ?

ಚಾರ್ಲಿ : ಬೊಬೊ ಮ್ಹಳ್ಯಾರ್ ಸಮಾ ಉಕೊಡ್ಚಾ ಪಯ್ಲೆಂ ಆಸ್ತಾ ಪಳೆ ತಸೊ ತುಂ.

ಫೆಲಿಸ್ : ಹಾಂ!!!

ಚಾರ್ಲಿ : ಫೆಲಿಸಾ... ಹಾಂವ್ ಆಟ್ರಾ ಭುರ್ಗ್ಯಾಂಚೊ ಬಾಪುಯ್. ನೀಜ್ ಬಾಪುಯ್. ಮ್ಹಾಕಾ ಆಸ್ಲಲ್ಯಾ ಅನ್ನೋಗಾನ್ ತುಕಾ ಸಾಂಗ್ತಾ ಫೆಲಿಸಾ... ತುಜೆ ವರ್ವಿಂ ಖಿಂಚಿಯಿ ಕಾಮ್ ಜಾಯ್ನಾ.

ಫೆಲಿಸ್ : ಖಿಂಚಿಯೀ ಜಾಯ್ನಾ!!!

ಚಾರ್ಲಿ : ಚೆಡ್ಯಾಂಬರಿ ಜಿಯೆಜೆರೆ... ಚೆಡ್ಯಾಂಬರಿ ನ್ಹಯ್.

ಫೆಲಿಸ್ : ಮ್ಹಳ್ಯಾರ್...?

ಚಾರ್ಲಿ : ಫೆಲಿಸಾ... ತುಂ ತುಜ್ಯಾ ಬಾಯ್ಲೆಚೊ ಫಾವೊ ತ್ಯಾ ಪರಿಂ ಮೋಗ್ ಕರಿನಾಯ್.

ಫೆಲಿಸ್ : ಆನಿ ಕಸೊ ಕರ್ಚೊ? ಮ್ಹಾಕಾ ಶಿಕಯ್ ಮಿರ್ನ್ಯಾಮಾ...

ಚಾರ್ಲಿ : ಮೋಗ್ ಮ್ಹಳ್ಯಾರ್ ಬಾಂದುನ್ ದಿಂವ್ಚಿ ಭುತಿ ನ್ಹಯರೆ ಆಪಾ. ತುಕಾ ಹಾಂವೆಂ ಸಾಂಗ್ಲೆಂ ನಾಟ್ವಾನಾ. ಚರ್ಚೆಲ್ಲ್ಯಾ ಬಾಯ್ಲೆಕರ್ನಾ ದೋನ್

ಕೊಳ್ಳೆ ಉದಕ್ ವೊಡೊಂವ್ಕ್ ತುಕಾ ತಾಂಕಾನಾ. ಶ್ರೀ ಲಜ್ ದಿಸ್ತಾ ಮ್ಹಾಕಾ.

ಫೆಲಿಸ್ : ಮ್ಹಾಕಾ ಸೆಲ್ಲಿಚಿ ಭಿರ್ಮೊತ್ ದಿಸ್ತಾ.

ಚಾರ್ಲಿ : ಕೋಂತ್ ಕಾಣ್ಲೆವ್ನ್ ಮಾಗುಂಕ್ ತುಕಾ ಕಳಾನಾ. ತಾಚ್ಯೊಯಿ ಮಣಿಯೊ ಝಡ್ತಾತ್.

ಫೆಲಿಸ್ : ಮ್ಹಾಕಾ ಮಾಗುಂಕ್ ಸಮಾ ಕಳಾನಾ.

ಚಾರ್ಲಿ : ಮುನಿಸಿಪಾಲಿಟಿಂತ್ ಲೋಂಚ್ ಮಾಗುಂಕ್ ಕಳ್ತಾ ತುಕಾ.

ಫೆಲಿಸ್ : ಲೋಂಚ್ ಹಾಂವ್ ಮಾಗಾನಾ. ದಿಲ್ಕಾರ್ ಮಾತ್ ಕಾಣ್ಲೆಂವ್ಚೊ.

ಚಾರ್ಲಿ : ಫೆಲಿಸಾ... ತುಂ ತುಜ್ಯಾ ಬಾಯ್ಲೆಕ್ ಪೊಲೆನಾಯ್... ಬಹುಶಾ ತುವೆಂ ತಾಕಾ ಏಕ್ ಪಾವ್ಪಿಯಿ ಪೊಟ್ಟುನ್ ಧರುಂಕ್ ನಾಂಯ್.

ಫೆಲಿಸ್ : ಪೊಟ್ಟುನ್ ಧರುಂಕ್ ಆಶಾ ಆಸಾಮೂ... ಪಾಪ್ಲಿತ್ ಮ್ಹಣ್ ಭ್ಯಂ ದಿಸ್ತಾ.

ಚಾರ್ಲಿ : ಭಿಯೆಲ್ಲಾಂಕ್ ಭುರ್ಗಿಂ ಜಾಯ್ನಾಂತ್. ಭಿಲ್ಕುಲ್ ಜಾಯ್ನಾಂತ್.

ಫೆಲಿಸ್ : ಆತಾಂ ಹಾಂವೆಂ ಕಿತೆಂ ಕರಿಜೆ ಮಿರ್ನ್ಯಾಮಾ?

ಚಾರ್ಲಿ : ಫೆಲಿಸಾ... ಹಾಂವೆಂ ಸಾಂಗ್ಲೆಂ ಆಯ್ಕಿ. ಇತ್ಲ್ಯಾ ಮೊಲಾಚಿ ಆಸ್ತ್ ತ್ಯಾ 'ಆಸ್ರಾಕ್ ವೆತಾ' ಮ್ಹಣ್ತಾನಾ ಕೊಣಾಯ್ಕಿ ಬೆಜಾರ್ ಜಾಯ್. ತುಜ್ಯಾ ಮಾಂವಾಚೆಂ ಇತ್ಲೆಂ ಮೊಲಾಧಿಕ್ ದಿವೆಂ ಅಶೆಂ ಪುಸ್ಕ್ ಜಾಂವ್ಕ್ ನಜೊ ದೆಕುನ್ ತುಕಾ ಚೆರ್ಕೊಚ್ ಜಾಯ್ ತುವೆಂ ಪ್ರೇತನ್ ಕರಿಜೆ.

ಫೆಲಿಸ್ : ಕಹಲೆಂ ಪ್ರೇತನ್ ಕರ್ಚೆಂ ಮಿರ್ನ್ಯಾಮಾ?

ಚಾರ್ಲಿ : ಆತಾಂ ಉರ್ಲಾಂ ಏಕ್‌ಚ್ ವಕತ್. ನಿಮಾಣೆಂ ವಕತ್. ಹೆಂ ಜರ್ ತರ್ ತುಜೆ ವರ್ವಿಂ ಕರುಂಕ್ ತಾಂಕಾನಾ, ಆಯ್ಚ್ಯಾ ದಿಸಾ ಥಾವ್ನ್ ತುವೆಂ ಮ್ಹಜೆಲಾಗಿಂ ಕಸಲೆಂಯ್ ವಿಚಾರುಂಕ್ ನಜೊ.

ಫೆಲಿಸ್ : ಸಾಂಗ್ ಮಿರ್ನ್ಯಾಮಾ... ಖಂಡಿತ್ ಕರ್ತಾಂ.

ಚಾರ್ಲಿ : ತರ್ ಸಾಂಗ್ತಾ ಆಯ್. ಸೆಲ್ಲಿಕ್ ಸಾಂಜೆಚೊ ಇಲ್ಲೊ ಸೊರೊ ದೀ.

ಫೆಲಿಸ್ : ತಾಕಾ ಸೊರೊ ದಿಲ್ಕಾರ್ ಮ್ಹಜೆ ಗತ್?

ಚಾರ್ಲಿ : ಭಿಯೆನಾಕಾ ತುಂ ತಾಚ್ಯಾಕೀ ಇಲ್ಲೊಸೊ ಚಡ್ ಪಿಯೆ. ಸೊರೊ ಪಿಯೆಲ್ಯಾರ್ ಕಿತೆಂ ಕರುಂಕೀ ಧಯ್ತ್ ಯೆತಾ ಫೆಲಿಸಾ...

ಫೆಲಿಸ್ : ತಶೆಂ ತರ್... ಆಜ್‌ಚ್ ವರ್ತಾಂ.

ಚಾರ್ಲಿ : ಖಿಂಚೆಂ ವರ್ತಾಯ್?

ಫೆಲಿಸ್ : ಖಿಂಚೆಂ ವರಿಜೆ?

ಚಾರ್ಲಿ : ಡಾಕ್ಟರ್ ಬ್ರಾಂಡಿ ವರ್.

- ಫೆಲಿಸ್ : ತಾಕಾ ಮೊಲ್ ಚಡ್ ನ್ಹಯ್‌ವೇ?
- ಚಾರ್ಲಿ : ಮೊಲ್ ಚಡ್ ಜಾಲ್ಯಾರ್ ಕಾಂಯ್ ಮೊರ್ನಾಂಯ್ ತುಂ. ದೆವಾನ್ ತುಕಾ ಕಾಂಯ್ ಉಣೆಂ ಕರುಂಕ್ ನಾ. ಫಾಲ್ಯಾಂ ಲೋಂಚ್ ಇಲ್ಲೆಂ ಚಡ್ ಕಾಣ್.
- ಫೆಲಿಸ್ : ತಶೆಂ ತರ್. ಹಾಂವ್ ವೆತಾಂ ಮಿರ್ನ್ಯಾಮಾ.
- ಚಾರ್ಲಿ : ರಾವ್... ಹಾಂವ್‌ಯಿ ಯೆತಾಂ. ಮ್ಹಾಕಾಯ್ ಆಜ್ ತಾಳ್ಕಾ ಕಡೆ ಕಿತೆಂಗೀ ಖೊಜುಲ್ಲ್ಯಾಬರಿ ಜಾತಾ... ಯಾ...ಯಾ...
- ಫೆಲಿಸ್ : ತುಂಯಿ ಯೆತಾಯ್‌ಗೀ?
- (ಎಕೆಕಾ ಬೊಲ್ಸಾಂನಿ ಹಾತ್ ಫಾಲುನ್ ಪಯ್ ಮೆಜಿತ್ ವೆತಾ.)
- ಪಡ್ನೊ ಪಡ್ನಾ

ಚವ್ತೆಂ ದೃಶ್ಯ: ಫೆಲಿಸಾಚೆಂ ಘರ್

(ಕಾರ್ಮಿಣ್ ಬಾಯ್ ಪಾಟಿಂ ತಿಚ್ಯಾ ಘರಾ ವಚುಂಕ್ ರಾಕ್ತಾ. ಘರಾಂತ್ ದುಸ್ರಿಂ ಕೊಣ್‌ಯೀ ನಾಂತ್. ತಿತ್ಲಾರ್ ಫೆಲಿಸ್ ಪ್ರವೇಶ್ ಜಾತಾ.)

ಕಾರ್ಮಿಣ್: ಕಿತ್ಲೊ ವೇಳ್ ಫೆಲಿಸಾ ಹೊ? ಮ್ಹಾಕಾ ಆನಿಕ್ ಘರಾ ವಚುನ್ ಪೇಜ್ ಕರಿಜೆ.

ಫೆಲಿಸ್ : ಪೇಜ್ ಕರಿನಾಕಾ. ಆಜ್ ಹಾಂಗಾಚ್ ರಾತಿಂಯೀ ಜೇವ್ನ್ ವಚ್. ತುಕಾ ಕಿತೆಂ, ಮಾರ್ಚೊಲೊ ಫೊವ್ ಆಸಾ ವ ರಡ್ತೆಲಿಂ ಭುರ್ಗಿಂ ಆಸಾತ್? ಸೆಲ್ಲಿ ಖಂಯ್ ಗೆಲಾಂ?

ಕಾರ್ಮಿಣ್: ಮ್ಹಾಕಾ ಗೊತ್ತುನಾ.

ಫೆಲಿಸ್ : ಗೊತ್ತುನಾ!!! ತುಂ ಸಂದಾಯಾಕ್ ಸಂದಾಯ್ ದಿತಾಯ್, ಕೊಡ್ತಿಂತ್ ವಕಿಲಾನ್ ದಿಲ್ಲೆಲ್ಯಾಪರಿಂ. ತುಂ ಆಜ್ ವಚಾನಾಕಾ ಕಾರ್ಮಿಣ್ ಬಾಯೆ. ಹಾಂಗಾಚ್ ರಾವ್.

ಕಾರ್ಮಿಣ್: ವಚಾನಾ ಜಾಲ್ಯಾರ್ ಜಾಯ್. ಕಾಳೊಕ್ ಪಡುಂಕ್ ಪುರ್ಸತ್ ನಾ. ಸೆಜಾರ್ಚೆಂ ಚೆಡೆ ಯೇವ್ನ್ ಮ್ಹಜ್ಯಾ ಹಿತ್ತಾಂತ್ಲಾ ಮಾಡಾಂಚೆಂ ಬೊಂಡೆ ಚೊರ್ತಾತ್.

ಫೆಲಿಸ್ : (ಹಾಸುನ್‌ಶೆಂ) ಪೆರಾಂ ಪಾಕೆ ಖಾತಾತ್ ಮ್ಹಣುನ್ ಪೊತಿಯೊ ಶಿರ್ಕಾಯ್ತಾತ್. ಕಾರ್ಮಿಣ್‌ಬಾಯೆ ತುಂ ಏಕ್ ಕಾಮ್ ಕರ್.

ಕಾರ್ಮಿಣ್: ಕಹಲೆಂ?

ಫೆಲಿಸ್ : ಬೊಂಡ್ಯಾಕ್ ಬಾಚ್ಚೊ ಶಿಂವಯ್.

ಕಾರ್ಮಿಣ್: (ಫೆಲಿಸಾಕ್ ಪಳೊವ್ನ್) ಕಿತೆಂ ಸೊರೊ ಪಿಯೆವ್ನ್ ಉಲಯಿಲ್ಲ್ಯಾಪರಿಂ

ಉಲಯ್ತಾಯ್ ತುಂ ಆಜ್.

ಫೆಲಿಸ್ : ಸಮಾ ಸಾಂಗ್ಲೆಯ್ ತುವೆಂ. ಹಾಂವೆಂ ಆಜ್ ಇಲ್ಲಿಶೆಂ ಚಾಕ್ಲಾಂ. ತೆಂಯೀ ಕೊಣಾ ಸಾಂಗಾತಾ ಜಾಣಾಂಯ್‌ವೇ? ಮಿರ್ನ್ಯಾಮಾ ಸಾಂಗಾತಾ.

ಕಾರ್ಮಿಣ್ : ತೊ ಮಿರೊಣ್ ತುಕಾ ಕಾಡ್ತಾ ಲಗಾಡ್. ತೊ ತುಜೊ ಬೊಂಡು ಖಾತಾ.

ಫೆಲಿಸ್ : ಗೊಡ್ಡು ಬಾಯ್ಲೆಚ್ಯಾ ಘೊವಾಚ್ಯಾ ತಳ್ಳೆಚ್ಯಾಂತ್ ಬೊಂಡು ಆಸುನೀ ಫಾಯ್ದೊ ಕಸಲೊ ಕಾರ್ಮಿಣ್‌ಬಾಯ್? ಅಳೆ... ತುಂ ಆಜ್ ರಾವ್. ಆಜ್ ರಾತಿಂ ತುಜ್ಯಾ ಹಿತ್ತಾಂತ್ಲೆ ಬೊಂಡೆ ಕೊಣೆಂಯೀ ಚೊರ್ಲ್ಯಾರ್ ತಾಕಾ ಹಾಂವ್ ಜವಾಬ್ದಾರ್. ಆತಾಂ ಪಯ್ಲೆಂ ಮ್ಹಾಕಾ ಸಾಂಗ್ ಸೆಲ್ಲಿ ಖಂಯ್ ಗೆಲಾಂ?

ಕಾರ್ಮಿಣ್ : ಸೆಲ್ಲಿ ಧಾಂವ್ಲಾಂ!

ಫೆಲಿಸ್ : (ಅಜ್ಯಾಪಾನ್) ಧಾಂವ್ಲಾಂ! ಖಂಯ್ ಧಾಂವ್ಲಾಂ?

ಕಾರ್ಮಿಣ್ : ಧಾಂವುಂಕ್ ಗೆಲಾಂ!!!

ಫೆಲಿಸ್ : ಧಾಂವುಂಕ್ ಗೆಲಾಂ!!! ಕಿತೆಂ ಖೆಲ್ಲೆಂ ಜಿರಾನಾ ಖಂಯ್‌ಗೀ ತಾಕಾ?

ಕಾರ್ಮಿಣ್ : ತುಂ ತಾಚ್ಯಾ ಪಾಟ್ಲ್ಯಾನ್ ಅಶೆಂ ಮ್ಹಣ್ತಾಯ್. ಆನಿ ಬಾ, ಬಾ ಮ್ಹಣುನ್ ತ್ಯೊ ಗೊಡ್ಡ್ಯೊ ಜಿಲೇಬಿ ಹಾಡ್ನ್ ತಾಕಾ ಖಾವಯ್ತಾಯ್.

ಫೆಲಿಸ್ : ಎಕಾ ಲೆಕಾನ್ ತುವೆಂ ಸಾಂಗ್ಲೆಯೀ ಸಮಾ. ಗೊಡ್ಡೆಂ ಖೆಲ್ಯಾರ್ ಚರಾಬ್ ಮಾಂಡ್ತಾ ಮ್ಹಣುನ್ ಮಿರ್ನ್ಯಾಮಾಯಿ ಮ್ಹಣ್ತಾಲೊ.

ಕಾರ್ಮಿಣ್ : ತ್ಯಾ ಮಿನಿಕ್ ಮಾರ್ ಗುಳಿ.

ಫೆಲಿಸ್ : ತಾಕಾ ಗುಳಿ ಮಾರ್ಲ್ಯಾರ್ಯೀ ಲಾಗ್ತಿನಾ. ಆಟ್ರಾ ಭುರ್ಗ್ಯಾಂಚೊ ಬಾಪುಯ್ ತೊ. ತುಕಾಯೀ ಎಕ್ಲೆ ನಾ... ಮ್ಹಾಕಾಯೀ ಎಕ್ಲೆ ನಾ.

ಕಾರ್ಮಿಣ್ : ಮ್ಹಾಕಾ ಭುರ್ಗಿಂ ಜಾಂವ್ಕ್ ಹಾಂವ್ ಆಸಾ ಎಕ್ಸರಿಂ. ಕಿತೆಂ ಕರ್ಚೆಂ, ಮ್ಹಜೆಂ ನಶೀಬ್. ಕಾಜಾರ್ ಜಾವ್ನ್ ತೀನ್ ದಿಸಾನಿಂಚ್ ಮ್ಹಜೊ ಘೊವ್ ದೆವಾಗೆರ್ ಗೆಲೊ. ತೊ ಮಿರೊಣ್ ಆಸಾ ಪಳೆ. ತೊ ವೊತಾಂತ್ ಪೊಡ್ಲೆಂ ಖಡಪ್. ದೆಕುನ್ ತಾಚಿ ಬಾಯ್ಲೆ ಮಾಜ್ರಾನ್ ಪಿಲಾಂ ಕಾಡ್‌ಲ್ಲಾಪರಿಂ ಪಿಲಾಂ ಕಾಡ್ತಾ.

ಫೆಲಿಸ್ : ಕಿತೆಂಯೀ ಜಾಂವ್, ಹ್ಯಾ ಭುರ್ಗಿಂ ಜಾಂವ್ಚ್ಯಾ ಗಜಾಲಿಂತ್ ತುಕಾ ಆಯ್ಕುಂಚ್ಯಾ ಪ್ರಾಸ್ ತ್ಯಾ ಮಿರ್ನ್ಯಾಮಾಚೆಂಚ್ ಆಯ್ಕುಂಚೆಂ ಬರೆಂ. ಆಟ್ರಾ ಭುರ್ಗ್ಯಾಂಚೊ ಬಾಪುಯ್ ತೊ ಭಾರೀ ಅನ್ವೊಗ್ ಆಸಾ ತಾಕಾ. ದೆಕುನ್ ತಾಣೆಂ ಸಾಂಗ್‌ಲ್ಲೆಂ ವಕತ್ ಘರಾಂತ್ ಹಾಡ್ಲಾಂ ಆಜ್.

(ಬ್ರಾಂಡಿಚಿ ಬೋತ್ಲೆ ದಾಕಯ್ತಾ. ಆನಿ ಆಸಾ ತಶಿಚ್ ಪೊತ್ಯಾಂತ್ ಪಾಟಿಂ ಫಾಲ್ತಾ.)

ಕಾರ್ಮಿಣ್: ಕಹಲೆಂ ತೆಂ?

ಫೆಲಿಸ್ : ಡಾಕ್ಟರ್ ಬ್ರಾಂಡಿ.

ಕಾರ್ಮಿಣ್: ತಿ ಬೋತ್ಲೆ ವರ್ನ್ ತ್ಯಾ ಮಿನಿಚ್ಯಾ ಹರ್ವಾರ್ಡ್ ಮಾರ್. ಸೊರೊ ಪಿಯೆಲ್ಯಾರ್ ಭುರ್ಗಿಂ ಜಾಯ್ನಾಂತ್. ಮಾಗ್ಲೆಂ ಮಾತ್ ಕೆಲ್ಯಾರ್ ಭುರ್ಗಿಂ ಜಾಯ್ನಾಂತ್ ತುಜ್ಯೆ ಜಿಬೆಕ್ ಆಸ್ಲೆಂ ಬಳ್ ತುಜ್ಯೆ ಕುಡಿಕ್ ನಾ.

ಫೆಲಿಸ್ : ಕಹಲೆಂ ಮ್ಹಣ್ತಾಯ್‌ಗೆ?

ಕಾರ್ಮಿಣ್: ಫೆಲಿಸಾ, ತುಕಾ ರಾಗ್ ಆಯ್ಲಾರೀ ವ್ಹಡ್ ನಾ. ತುಜಿ ಜೀಬ್ ಕಿತ್ತಿ ಹಾಲ್ತಾ ಪಳೆ, ತಿತ್ತಿ ತುಜಿ ಕೂಡ್ ಹಾಲಾನಾ. ತುವೆಂ ಸೆಲ್ಲಿಕ್ ಕರ್ಚಿ ನಿಂದಾ ಮ್ಹಾಕಾ ಪುಣೀ ಕೆಲ್ಲಿ ಜಾಲ್ಯಾರ್ ಎದೊಳ್ ತುಜಿಂ ಹಾಡಾಂ ಕಾಫಿಯೆ ಝಡಾಂಕ್ ಸಾರೆಂ ಜಾತೆಂ. ಉಟ್‌ಲ್ಲ್ಯಾ ಬಸ್‌ಲ್ಲ್ಯಾಕ್ ತುಕಾ 'ಚರ್ಚೆಲಾಂ ಚರ್ಚೆಲಾಂ' ಮ್ಹಣ್ತಾಯ್. ವೊರಾಕ್ ಏಕ್ ಪಾವ್ಲಿಂ ತಾಕಾ 'ಗೊಡ್ಡು' ಮ್ಹಣ್ತಾಯ್. ಸಮಾ ಆಯ್ಕ್ ಫೆಲಿಸಾ... ಬೆಲಿಯೆಚ್ಯಾ ಆಕಾರಾಂತ್ ಗೊಡ್ಡಾಣ್ ಆಸಾನಾ. ಮಿಸಾಂಗೆಚ್ಯಾ ಲ್ಹಾನ್‌ಪಣಾಂತ್ ಜಾಂವ್ ವ್ಹಡ್‌ಪಣಾಂತ್ ತಿಕ್ಲಾಣ್ ಆಸಾನಾ. ತುಂ, ತುಜೆಂ ಅವಲಕ್ಷಣ್ ಲಿಪೊವ್ನ್ ತಾಚೆಂ ಪಾಳಾಂ ಉಸ್ತಿತಾಯ್. ದೆಕುನ್ ತೆಂ ಆತಾಂ ಧಾಂವುಂಕ್ ಗೆಲಾಂ.

ಫೆಲಿಸ್ : ತಾಕಾ ಹಾಂವೆಂ ದಂಡ್ ಕಾಡುಂಕ್ ಸಾಂಗ್ಲೆಂ ನ್ಹಯ್‌ವೇ?

ಕಾರ್ಮಿಣ್: ದಂಡ್ ಕಾಡುಂಕ್ ತೆಂ ಕಿತೆಂ ಮ್ಹೊಶಿ ಪೊಸ್ಚ್ಯಾ ಭಯ್ಯಾಚಿ ಬಾಯ್ಲೆವೇ? ತೆಂ... ಆತಾಂಚ್ಯಾ ಕಾಲೆತಿ ಪ್ರಕಾರ್ ಜೊಗಿಂಗಾಕ್ ಗೆಲಾ.

ಫೆಲಿಸ್ : ಕಹಲೆಂ? ಜೊಗಿಂಗಾಕ್ ಗೆಲಾ.

ಕಾರ್ಮಿಣ್: ಆನಿ ವೆತಾನಾ ಕಸಲೆಂಗಿ ರಬ್ಬರಾಚೆಂ ನ್ಹೆಸುನ್ ಗೆಲಾ. ಟಾಯ್ವ್ ಪ್ಯಾಂಟ್.

ಫೆಲಿಸ್ : ರಬ್ಬರಾಚೆಂ ಪ್ಯಾಂಟ್! ಓ ಏಕ್ ಕಹಲೆಂ ಖಿಂಯ್?

ಕಾರ್ಮಿಣ್: ಮ್ಹಾಕಾ ಸಾಂಗುಂಕ್ ಕಳಾನಾ ತೆಂ. ಕಹಲೆಂಗಿ ಪಾತಳ್... ವೊಡ್‌ಲ್ಲ್ಯಾ ತಿತ್ತೆಂ ಲಾಂಬ್ ಯೆತಾ... ಆಂಗಾಕ್ ಅಂಟ್ ಜಾವ್ನ್ ರಾವ್ತಾ... (ಭಾಯ್ ಪಳೆತಾ. ಸೆಲ್ಲಿ ಯೆಂವ್ಚೆಂ ದಿಸ್ತಾ) ಅಳೆ... ಅಳೆ... ಆಯ್ಲೆಂಚ್ (ಟೈಟ್ ಸೂಟ್ ನ್ಹೆಸುನ್ ಸೆಲ್ಲಿ ಖರ್ಚೆವ್ನ್ ಖರ್ಚೆವ್ನ್ ಯೆತಾ.)

ಫೆಲಿಸ್ : ಏ ಮ್ಹಜ್ಯಾ ದೆವಾ, ವೊ ಕಸಲೊ ವೇಸ್ ಸೆಲ್ಲಿ?

ಸೆಲ್ಲಿ : ವೇಸ್? ಹೊ ಟ್ರಿಕ್‌ಸೂಟ್ ದಿಸಾನಾಂವೆ?

ಫೆಲಿಸ್ : ಏ ಮ್ಹಜ್ಯಾ ಮಾಂಯ್‌ಗೇ, ಶೆಣೆತಾಂ ವೊಡ್‌ಲ್ಲ್ಯಾ ಕಾಂಡಿಯೆಪರಿ ದಿಸ್ತಾಯ್‌ಮೂ ಸೆಲ್ಲಿ. ಹೆಂ ನ್ಹೆಸುನ್ ಖಿಂಯ್ ಗೆಲ್ಲೆಂಯ್ ತುಂ?

ಸೆಲ್ಲಿ : ಮಂಗಳ ಸ್ಟೇಡಿಯಮಾಕ್. ಆತಾಂ ಜೊಗಿಂಗ್ ಸುರು ಕೆಲಾಂ.

- ಫೆಲಿಸ್ : ಜೋಗಿಂಗ್ ಸುರು ಕರುಂಕ್ ಕಿತೆಂ ರೋಗ್ ಲಾಗ್ಲಾಗೀ ತುಕಾ?
- ಸೆಲ್ಲಿ : ತುವೆಂ ದಂಡ್ ಕಾಡುಂಕ್ ಹಾಡ್ಲೆಂ ಮುನ್ನುಟೆ ಪಳೆವ್ನ್‌ಂಚ್ ಮ್ಹಾಕಾ ಪುರೊ ಜಾಲೆಂ.
- ಫೆಲಿಸ್ : ನ್ಹಯ್... ತುಂ ಅಶೆಂಚ್ ಧಾಂವುನ್ ಧಾಂವುನ್ ಏಕ್ ದೀಸ್ ಮ್ಹಾಕಾಯೀ ಸೊಡ್ನ್ ಧಾಂವ್ಲೆಂ ನಾಂಯ್‌ಮೂ?
- ಸೆಲ್ಲಿ : ಧಾಂವ್ಲ್ಯಾರ್ ಕಿತೆಂ? ತುಂ ದುಸ್ರ್ಯಾಲಾಗಿಂ ಕಾಜಾರ್ ಜಾ. ಹಾಂವ್ ಕಶೆಯೀ ಗೊಡ್ಡು! ಮಿನುಟಾಕ್ ಏಕ್ ಪಾಪ್ಪಿಂ ಸಾಂಗುನ್ ದಾಕಯ್ತಾಯ್ ನ್ಹಯ್‌ವೇ? ಹಾಂವ್ ಚರ್ಚೆಲ್ಲಿಂ, ಮ್ಹೊಸ್ ಜಾಲ್ಲಿಂ, ಮೊಗ್ರಿಂ ಪೊಸುಂಕ್ ಸಾಂಗ್ಲೆಂ, ಉದಕ್ ವೊಡುಂಕ್ ಫಾವೊ ಜಾಲ್ಲಿಂ ಮ್ಹಣುನ್ ಘಡಿಯೆ ಘಡಿಯೆ ಮ್ಹಾಕಾ ಹಿಣ್ಣಿತಾಯ್ ನ್ಹಯ್‌ವೇ... ತಸಲ್ಯಾ ಬಾಯ್ಲೆ ಸಂಗಿಂ ರಾವಾನಾಕಾ. ತುಂ ದುಸ್ರ್ಯಾಲಾಗಿಂ ಕಾಜಾರ್ ಜಾ. ಆನಿ ತ್ಯಾ ಮಿನಿಫಕ್ ಜಾಲ್ಲ್ಯಾಬರಿ ತುಕಾಯೀ ಆಟ್ರಾ ಭುರ್ಗಿಂ ಜಾಂವ್ಪಿತ್. ಮ್ಹಾಕಾ ತಿತ್ತಿಂ ನಾಕಾತ್. (ತಿತ್ತೆಂ ಮ್ಹಳ್ಳೆಂಚ್ ಸೆಲ್ಲಿ ರಾಗಾನ್ ಭಿತರ್ ಚಲ್ತಾ. ಭಿತರ್ ಕುಡಾಂತ್ ಕಾರ್ಮಿಣ್‌ಬಾಯೆ ಕರ್ನಾ ಆಪ್ಲೆಂ ಫಾಲ್ಲೆಂ ಪೆಂಟ್ ವೊಡಯ್ತಾ. ಕುಡಾಭಿತರ್ ಧಾವ್ನ್ ಸೆಲ್ಲಿಚೆ ಆಕ್ಲಾಸ್ ಆಯ್ಕಾತಾತ್.)
- ಸೆಲ್ಲಿ : ಮೆಲಿಂಗೆ ಮಾಂಯ್... ಚಿಕ್ಕೆರೆಂ ಲೋವ್ ವೋಡ್ ಕಾರ್ಮಿಣ್‌ಬಾಯೆ.
- ಕಾರ್ಮಿಣ್ : ರಾವ್... ರಾವ್... ಪಾಂಯ್ ಸಮಾ ನೀಟ್ ಧರ್.
- ಸೆಲ್ಲಿ : ವಳೂ... ಆಯ್... ಹಾಬ್ಲ್ಯಾ... ಹಾಂ.
- ಫೆಲಿಸ್ : ಕಹಲೆಂಗೆ ಕಹಲೆಂಗೆ? ವೊಡಯ್... ವೊಡಯ್... ಶಿರ್ಕಾಯ್ತಾನಾ ಬರೆಂ ಜಾಲೆಂ ಆಸ್ತೆಂ. ಹುಂ ವೋಡ್ ವೋಡ್.
- ಕಾರ್ಮಿಣ್ : ಪಳಯಾಂ... ತೊ ಪಾಂಯ್ ದೀ. ಭುರ್ಗ್ಯಾಂಪರಿಂ ಕರಿನಾಕಾ ಸೆಲ್ಲಿ. ರಾವ್... ರಾವ್... ಆಯ್ಲೆಂ... ಆಯ್ಲೆಂ.
- ಫೆಲಿಸ್ : ಆಯ್ಲೆಂ!... ಆಯ್ಲೆಂ!!... ಯೇಂವ್ಪಿ.
- (ಫೊಡ್ಯಾ ವೆಳಾನ್ ಕಾರ್ಮಿಣ್ ಖರ್ಚೆವ್ನ್ ಭಾಯ್ರ್ ಯೆತಾ.)
- ಕಾರ್ಮಿಣ್ : ಏ ಮ್ಹಜ್ಯಾ ದೆವಾ, ವೊಡ್ಲ್ಯಾ ಪೊರ್ಸಾಕ್ ಮ್ಹಜೊ ಮಾಂಡ್ಲೊ ಪುಟುನ್ ವೆತೊ.
- ಫೆಲಿಸ್ : ಕಸೊ?
- ಕಾರ್ಮಿಣ್ : ಕಸೊ ಮ್ಹಳ್ಳಾರ್ ವೊಡ್ಲ್ಯಾ ಪೊರ್ಸಾಕ್! ವೊಡ್ಲ್ಯಾ ತಿತ್ತೆಂ, ವೊಡ್ಲ್ಯಾ ತಿತ್ತೆಂ ಲಾಂಬ್ ಯೆತಾ ಮ್ಹಣ್ತಾಂ.
- ಫೆಲಿಸ್ : ತುಂಯೀ ಏಕ್ ಕಾಣ್ಣೆಗೆ. ಆನಿ ಸದಾಂಯ್ ಸೆಲ್ಲಿ ಸಾಂಗಾತಾ ತುಂಯೀ ಸ್ಪೇಡಿಯಮಾಕ್ ವಚ್.
- ಕಾರ್ಮಿಣ್ : ಮ್ಹಾಕಾ ಕಾಂಯ್ ಚರಾಬ್ ಮಾಂಡುಂಕ್ ನಾ... ಕಾತಿಕ್ ಮಿರಿಯೊ

ಪಡ್ವಾತ್. ಫೆಲಿಸಾ... ಮ್ಹಜೆ ತಮಾಶೆ ಕರಿನಾಕಾ ಹಾಂ!

ಫೆಲಿಸ್ : ನ್ಹಯ್... ಹರೈಕಾ ಸಂಗಿಂತ್ಯಾ ತುಂ ಆನಿ ಸೆಲ್ಲಿ ಸಾಂಗಾತಾ ಆಸ್ತಾತ್ ನ್ಹಯ್ವೇ, ದೆಕುನ್ ಹಾಂವೆಂ ಸಾಂಗ್ಲೆಂ.

ಕಾರ್ಮಿಣ್ : ತುಜೆಂ ಆಯ್ಕಾಲ್ಯಾರ್ ಜಾಯ್ತ್. ಬರೀ ಪುರ್ಸತ್ ಆಸಾ ತುಕಾ. ಕಾಳೊಕ್ ಜಾವ್ನ್ ಆಯ್ಲೊ... ಹಾಂವ್ ವೆತಾಂ... ಜಾಯ್ನಾಯ್..

ಫೆಲಿಸ್ : ವೆತಾಯ್ ಜಾಲ್ಯಾರ್ ವಚ್. ಬೊಂಡೆ ಉರ್ತಾತ್ ಜಾಲ್ಯಾರ್ ಉರುಂದಿತ್. ಮ್ಹಾಕಾ ಆಜ್ ಸೆಲ್ಲಿಲಾಗಿಂ ಇಲ್ಲೆಂ ಉಲಯ್ತೆ. ಫಾಲ್ಯಾಂ ಸಕಾಳಿಂ ವೆಗ್ಗಿಂ ಯೆತಾಯ್‌ಮೂ?

ಕಾರ್ಮಿಣ್ : ಸದಾಂಚೆಪರಿಂಚ್ ಯೆತಾಂ... ತುಕಾ ಕಿತೆಂ?

(ಭಿತರ್ ವಚುನ್ ಸೆಲ್ಲಿಕಡೆ ಸಾಂಗ್ತಾ. ಆನಿ ಭಾಯ್ರ್ ಯೇವ್ನ್ ಶೀದಾ ವೆತಾ.)

ಫೆಲಿಸ್ : ಸೆಲ್ಲಿ... ಸೆಲ್ಲಿ...

ಸೆಲ್ಲಿ : (ಭಿತರ್ ಥಾವ್ನ್‌ಚ್) ಆಯ್ಲಿಂ...

ಫೆಲಿಸ್ : ಸವ್ಕಾಸ್ ಯೇ... ತೆಂ ನಾಪಾಸ್ ವಸ್ತುರ್ ಕಾಡ್ನ್ ಉಡಯ್. ನ್ಹಯ್... ಪಯ್ಲೆಂಚ್ ಇತ್ಲೆಂ ಮೊಟೆಂ ಆಸಾ. ಆನಿ ತೆಂ ವಸ್ತುರ್ ಫಾಲ್ಯಾರ್ ಸಾಂಗ್ಲೆಂ ನಾಕಾ. ಸೆಲ್ಲೇ... ಸೆಲ್ಲೇ... ಚಿಕ್ಕಶೆಂ ಭಾಯ್ರ್ ಯೇ ಪಳೆಯಾಂ.

ಸೆಲ್ಲಿ : (ರಾಗಾನ್‌ಚ್ ಆಸ್ತಾ. ಭಾಯ್ರ್ ಯೇವ್ನ್ ತೊಂಡ್ ವಾಂಕ್ಡೆಂ ಕರ್ನ್ ಕದೆಲಾರ್ ಬಸ್ತಾ.) ಕಿತೆಂ?

ಫೆಲಿಸ್ : ಅಳೆ... ಸೆಲ್ಲೆ... (ಸೆಲ್ಲಿಚ್ಯಾ ಲಾಗಿಂ ವೆತಾ) ಹಾಂವೆಂ ತುಜೆಖಾತಿರ್ ಕಹಲೆಂ ಹಾಡ್ಲಾಂ ಪಳೆ (ಕಾಪಾಡ್ ದಿತಾ).

ಸೆಲ್ಲಿ : (ಕಾಪಾಡ್ ಪಳೆವ್ನ್) ಅರ್ರೇ... ಕಾಪಾಡ್!! ಆಜ್ ಕಿತೆಂ ಪುನವ್ ಜಾಲ್ಯಾ ವ ಗೃಹಣ್ ಸುಟ್ಲಾಂ!!

ಫೆಲಿಸ್ : ಆನಿಕ್‌ಯೀ ಆಸಾ... ಧರ್.

ಸೆಲ್ಲಿ : ಹೆಂ ಕಿತೆಂ ... ಹಲ್ವೊ?

ಫೆಲಿಸ್ : ವ್ಹಯ್ ಗೊಂವಾಚೊ ಹಲ್ವೊ ತೊ. ಆನ್ಯೆಕ್ ಕಾಬುಚ್ಯಾ ಮೊಯಾಂಚೊ.

ಸೆಲ್ಲಿ : (ದುಬಾವಾನ್) ಖಾಯ್ನಾಕಾ, ಖಾಯ್ನಾಕಾ ಮ್ಹಣ್ತಾಲೊಯ್.

ಫೆಲಿಸ್ : ತುವೆಂ ಬರೆಂ ಖಾಯ್ಲೆ. ಆಜ್ ಥಾವ್ನ್ ತುವೆಂ ಕಿತ್ಲೆಂ ಖೆಲ್ಯಾರೀ ಹಾಂವ್ ತುಕಾ ಖಾವ್ಣೆಂ ಮ್ಹಣಾಸೊನಾ.

ಸೆಲ್ಲಿ : ಮ್ಹಜೊ ಫೆಲಿಸ್... ಇತ್ಲೊ ಶೆಗುಣಿ ಕಸೊ ಜಾಲೊ?

ಫೆಲಿಸ್ : ಹಾಂವ್ ತುಕಾ ಆಯ್ಚ್ಯಾ ದಿಸಾ ಥಾವ್ನ್ 'ಚರ್ಚೆಲಾಂಯ್' ಮ್ಹಣಾಸೊನಾ.

ಸೆಲ್ಲಿ : ಏ ಪೊಂಪೈ ಸಾಯ್ಲಿಣಿ. ಕಿತ್ಲೊ ಸುಧಾರ್ಲಾ ಪಳೆ ಮ್ಹಜೊ ಘೊವ್.

- ಫೆಲಿಸ್ : ಹಾಂವ್ ತುಕಾ ಆನಿ ಮುಕಾರ್ ಗೊಡ್ಡು ಮ್ಹಣಾಸೊನಾ.
- ಸೆಲ್ಲಿ : ಸಾಂತ್ ಆಂತೊನಿನ್ ಆಜ್ಯಾಪ್ ಕೆಲಾಂ. ಹೊ ಕಿತ್ಯಾಚೊ ಪ್ರಭಾವ್ ಬಾ.
- ಫೆಲಿಸ್ : (ಬೊಲ್ಸಾಂತ್ಲೆಂ ಕೋಂತ್ ಕಾಡ್ಸ್) ಪ್ರಭಾವ್ ಹಾಚೊ. ಆಜ್ ಆಫಿಸಾಂತ್ ಮೊಸ್ತು ಮಾಗ್ಲೆಂ... ದೆವಾನ್ ವಾಟ್ ದಾಕಯ್ಲಿ.
- ಸೆಲ್ಲಿ : ದೆವಾಕ್ ಅರ್ಗಾಂ.
- ಫೆಲಿಸ್ : ಅಳೆ ಸೆಲ್ಲೇ... ಆಜ್ ತ್ಯಾಚ್ ಮಿರ್ನಾಮಾನ್ ಸಾಂಗ್ಲೆಂ ಆನ್ಯೇಕ್ ವಕತ್ ಘೆವ್ನ್ ಆಯ್ಲಾಂ (ಬ್ರಾಂಡಿಚಿ ಬೋತ್ಲ್ ಭಾಯ್ರ್ ಕಾಡ್ತಾ).
- ಸೆಲ್ಲಿ : ಸೊರೊ!!!?
- ಫೆಲಿಸ್ : ವ್ಹಯ್. ಭುರ್ಗಿಂ ಜಾಂವ್ಕ್ ಬರೊ.
- ಸೆಲ್ಲಿ : ಆತಾಂ ತುಜೊ ಸಯ್ಲಾಪ್ ಪುರೊ.
- ಫೆಲಿಸ್ : ಮಿರ್ನಾಮಾನ್ ಸಾಂಗ್ಲೆಂ ವಕತ್ ಹೆಂ. ಚಲ್ ದೋನ್ ಗ್ಲಾಸ್ ಹಾಡ್ ಉದಕ್ಯೀ ಹಾಡ್.
- ಸೆಲ್ಲಿ : ಗ್ಲಾಸ್ ಹಾಡ್ತಾಂ. ಪೂಣ್ ಹಾಂವ್ ಸೊರೊ ಪಿಯೆನಾ.
(ಸೆಲ್ಲಿ ಭಿತರ್ ವಚುನ್ ಗ್ಲಾಸ್ ಆನಿ ಉದಕ್ ಹಾಡ್ತಾ.)
- ಫೆಲಿಸ್ : (ಗ್ಲಾಸಾಕ್ ವೊತುನ್) ಹೆಂ ವಕತ್ ಆಮ್ಕಾಂ ದೊಗಾಂಯ್ಲಿ. ಕಿತ್ಯಾಕ್, ಮ್ಹಳ್ಯಾರ್, ಆಮ್ಕಾಂ ಭುರ್ಗಿಂ ಜಾಯ್ನಾತ್ಲಿ ಪಿಡಾ ಲಾಗ್ಲಾ. ಧರ್... ಪಿಯೆ.. ಮಿರ್ನಾಮಾಚೆಂ ನಾಂವ್ ಕಾಡ್ ಆನಿ ಗುಟ್ ಕರ್. ತಾಕಾ ಆಟ್ರಾ ಜಾಲ್ಯಾಂತ್. ಆಮ್ಕಾಂ ಏಕ್ ಚೆರ್ಕೊ ಜಾಂವ್ಪಿ.
(ಫೆಲಿಸ್ ವತ್ತಾಯೆನ್ ತಾಕಾ ಗ್ಲಾಸ್ ದಿತಾ.)
- ಸೆಲ್ಲಿ : ತುವೆಂ ಡ್ಯಾಡಿ ಜಾಲ್ಯಾರ್ ಮ್ಹಾಕಾ ಕಿತ್ಲೊ ಸಂತೊಸ್ ಗೊತ್ತಾಸಾಯೆಬಾ...
- ಫೆಲಿಸ್ : ತುವೆಂ ಮಾಮ್ಮಿ ಜಾಲ್ಯಾರ್ ಮ್ಹಾಕಾಯೀ ಸಂತೊಸ್ ಬಾ... ಪಿಯೆ...
(ಗ್ಲಾಸ್ ತೊಂಡಾಕ್ ವರ್ತಾನಾ...)

ಪಡ್ಲೊ ಪಡ್ಲಾ

ಪಾಂಚ್ಚೆಂ ದೃಶ್ಯ: ಮಾರೊಗ್

(ಮಾರ್ಗಾರ್ ಮುಖಾಮುಖಿ ಫೆಲಿಸ್ ಆನಿ ಮಿರ್ನಾಮ್ ಪ್ರವೇಶ್.)

- ಫೆಲಿಸ್ : ಹಾತ್ ದೀ ಮಿರ್ನಾಮಾ... ದೀ ಹಾತ್! ತುಜೆಂ ವಕತ್ ನಾಟ್ವಾಲೆಂ.
- ಚಾರ್ಲಿ : ಕಿತೆಂರೆ? ಕಿತೆಂ ಜಾಲೆಂರೆ?
- ಫೆಲಿಸ್ : ಹೆಪ್ಪಿ ನ್ಯೂಸ್, ಬರಿ ಖಬರ್, ಬರಿ ಖಬರ್.

- ಚಾರ್ಲಿ : ಬರಿ ಖಬರ್! ಕಿತೆಂ, ಗಾಯ್ನ್ ವಾಸ್ತುಂ ಘಾಲೆಂವೆ?
- ಫೆಲಿಸ್ : ನ್ಹಯ್ ಮಿರ್ನ್ಯಾಮಾ... ಸೆಲ್ಲಿಕ್ ಮ್ಹಯ್ನೊ ಭರ್ಲಾ.
- ಚಾರ್ಲಿ : ಶಹಬ್ಬಾಸ್! ಶಹಬ್ಬಾಸ್! ಆನಿಕ್ ಜಾಲ್ಯಾರ್ ತುಕಾ ಕಾರ್ಭಾರಿ ಮನಿಸ್ ಮ್ಹಣುನ್ ಧಯ್ತಾನ್ ಸಾಂಗೈತ್. ತೆಂ ವ್ಹಯ್‌ಮೂ... ಮಾಗ್ಲ್ಯಾನ್ ಕೆಲೆಂ, ದೆವಾನ್ ದಿಲೆಂ ವ ಸ್ಪಿರಿತ್ ಸಾಂತಾನ್ ಬೆಸಾಂವ್ ಘಾಲೆಂ?
- ಫೆಲಿಸ್ : ತೆಂ ಮ್ಹಾಕಾ ಗೊತ್ತುನಾ...ಪೂಣ್ ಚಡಿತ್ ವಾಂಟ್ಕಾನ್ ಸೊರ್ಯಾನ್ ಕೆಲೆಂ.
- ಚಾರ್ಲಿ : ಶಹಬ್ಬಾಸ್! ತಶೆಂ ತರ್ ತುವೆಂ ಆಜ್ ಮ್ಹಾಕಾ ಸೊರ್ಯಾನ್ ನ್ಹಾಣಯ್ಚೆ.
- ಫೆಲಿಸ್ : ನ್ಹಾಣಂವ್ಚೆಂ ಸೊಡ್, ತುಕಾ ವೊಂಕಯ್ತಾಂ ಆಜ್.
- ಚಾರ್ಲಿ : ಜಾಂವ್ಪಿ, ಜಾಂವ್ಪಿ ತುಕಾ ಏಕ್ ಚಿಕೋ ಜಾಂವ್ಪಿ.
- ಫೆಲಿಸ್ : ಮ್ಹಾಕಾ ಚಿಕೋಚ್ ಜಾತಲೊ. ಒಟ್ಟಾರೆ ಎಕಾ ಭುರ್ಗ್ಯಾಚೊ ತರೀ ಬಾಪುಯ್ ಜಾಯ್ ಮ್ಹಾಕಾ. ಮೊರ್ಚ್ಯಾ ವೆಳಾರ್ ತಾಳ್ಯಾಕ್ ಇಲ್ಲೊಸೊ ನೀಸ್ ಸೊಡುಂಕ್ ಕೊಣೀ ಆಸ್ಲಾರ್ ಜಾಲೆಂ.
- ಚಾರ್ಲಿ : ಚಿಕೋ ಮ್ಹಣ್ತಾನಾ ಸಗ್ಳೊ ಸಂಸಾರ್‌ಚ್ ಭುಲ್ತಾ.
- ಫೆಲಿಸ್ : ಆಮ್ಚ್ಯಾ ಸೆಲ್ಲಿಕ್‌ಯಿ ಚಿಕೋಚ್ ಜಾಯ್ ಮ್ಹಳ್ಳಿ ಆಶಾ.
- ಚಾರ್ಲಿ : ಹೆಂ ಸಾಂಗ್‌ಲ್ಲಾಪರಿಂ... ಪೊರ್ವಾಂ ಆಯ್ತಾರಾ ದುಜೆಗೆರ್ ದುಕೊರ್ ಮಾತಾತ್ ಖಿಂಯ್. ದೋನ್ ಕಿಲೊ ಮಾಸ್ ಸಾಂಗಾನಾಂಯ್.
- ಫೆಲಿಸ್ : ದೋನ್ ಕಿಲೊ ಕೊಣೆಂ ಖಾಂವ್ಚೆಂ? ಆತಾಂತಾಂ ಸೆಲ್ಲಿಯಿ ದುಕ್ರಾಮಾಸ್ ಖಾಯ್ನಾ.
- ಚಾರ್ಲಿ : ಹಾಂವ್ ನಾಂವೆರೆ ಫೆಲಿಸಾ... ಮ್ಹಾಕಾ ಆಪಯ್.
- ಫೆಲಿಸ್ : ಹಾಂ ಹಾಂ ತಶೆಂ. ಸಾಧಾರ್ಣ್ ನಾಂಯ್ ತುಂಯೀ. ಜಾಯ್ತ್ ಜಾಯ್ತ್ ಯೀ ಮಿರ್ನ್ಯಾಮಾ.
- ಚಾರ್ಲಿ : ಯೇಂವ್ಕ್ ಯೆತಾಂ. ಪೂಣ್ ಖಾಲಿ ದುಕ್ರಾಮಾಸ್ ಪಾವಾನಾ.
- ಫೆಲಿಸ್ : ಖಾಲಿ ಮಾಸ್ ನ್ಹಯ್. ಬೀಟ್‌ರೊಟಾಚೊ ಸಲಾದ್ ಕರಯ್ತಾಂ. ತೆಂಡ್ಲ್ಯಾಂಕ್ ಮಿರಿಯಾ ಪಿಟೊ ಘಾಲಯ್ತಾಂ.
- ಚಾರ್ಲಿ : ತುಜೊ ಸಲಾದ್ ಆನಿ ತೆಂಡ್ಲೆಂ ಮ್ಹಾಕಾ ರುಚ್ಚೆಂನಾ. ಕಾಂಯ್ ಇಲ್ಲಿ ಸೊರೊ ಆಸ್ಲಾರ್...
- ಫೆಲಿಸ್ : ಹಾಂ ಹಾಂ ತಶೆಂ. ಮಾಗಿರ್ ದುಕ್ರಾಮಾಸ್ ಮ್ಹಳ್ಳಾ ಉಪ್ರಾಂತ್ ಸೊರೊ ನಾ... ಜಾಲ್ಯಾರ್ ಜಿಬೆಕ್ ರುಚ್ತಾವೇ ಮಿರ್ನ್ಯಾಮಾ? ತೆಂಯೀ ಆಮ್ಕಾಂ! ತುಕಾ ದೀನಾತ್ಲೊ ಸೊರೊ ಕಹಲ್ಯಾಕ್ ಮ್ಹಜ್ಯಾ ಮಾತ್ಯಾರ್ ವೊತುಂಕ್‌ವೇ? ಪೂಣ್ ಮಿರ್ನ್ಯಾಮಾ... ಆತ್ಮಾಂ ಉಗ್ಡಾಸ್ ಆಯ್ಲೊ... ಆತಾಂ ತುಜೆವರ್ವಿಂ ಆನ್ಯೇಕ್ ಗರ್ಜೆಂ ಕಾಮ್ ಜಾಯ್.
- ಚಾರ್ಲಿ : ಸಾಂಗ್, ತುಜೆ ಖಾತಿರ್ ಹಾಂವ್ ಜೀವ್ ದೀಂವ್ಕ್‌ಯಿ ತಯಾರ್.

- ಫೆಲಿಸ್ : ಆಮ್ಲಿ ಕಾರ್ಮಿಕನಾಮಿ ಆಸಾ ಪಳೆ...
- ಚಾರ್ಲಿ : ಕಿತೆಂ ಜಾಲೆಂ! ತಿಕಾ ಆಂಕ್ವಾರ್ಲೆಕ್ ಸಯ್ರಿಕ್ ಸೊದಿಜೆ ಮ್ಹಣ್ತಾಯ್‌ವೇ?
- ಫೆಲಿಸ್ : ತಿಕಾ ಆನಿಕ್ ಖಂಯ್ ಸಯ್ರಿಕ್? ತಶೆಂ ನ್ಹಯ್... ಅಳೇ... ಆತಾಂ ಸೆಲ್ಲಿಕ್ ಮ್ಹಯ್ನೊ ಭರ್ದೊ. ಸೆಲ್ಲಿ ಬಾಳಾಂದ್ ಜಾತಚ್, ತುವೆಂ ಬಾಂಟ್ಲಿಕ್ ಪೊಸಿಜೆ ಮ್ಹಣ್ ಹಾಂವೆಂ ಕಾರ್ಮಿಕನಾಮಿಯೆಲಾಗಿಂ ಉಪ್ಕಾರ್ ಮಾಗ್ಲೊ.
- ಚಾರ್ಲಿ : ದೆಕುನ್ ಕಿತೆಂ ಮ್ಹಣಾಲಿ?
- ಫೆಲಿಸ್ : ಮ್ಹಜೆವರ್ವಿಂ ತಾಂಕಾನಾ ಮ್ಹಣಾಲಿ.
- ಚಾರ್ಲಿ : ಅನುಪ್ಕಾರಿ ಜಾತ್. ಆತ್ತಾಂ ಮರ್ರಾಂ ಮ್ಹಳ್ಯಾರ್ ತಾಳ್ಯಾಕ್ ಉದಕ್ ಸೊಡ್ಚಿ ಗ್ರಾಯ್ಲಿಣ್ ನ್ಹಯ್ ತಿ.
- ಫೆಲಿಸ್ : ತಿಕಾ ಭುರ್ಗ್ಯಾಚ್ಯೊ ಆಂಗೊಚ್ಯೊ ಉಂಬಳ್ತಾನಾ ಕಾಂಟಾಳೊ ಯೆತಾ ಖಂಯ್.
- ಚಾರ್ಲಿ : ತಿಚ್ಯಾ ತೊಂಡಾಕ್ ಮಾತ್ತಿ ಪಡುಂಕ್.
- ಫೆಲಿಸ್ : ತಿಕಾ ಬಾಂಟ್ಲಿಕ್ ನ್ಹಾಣೊಂವ್ಕ್ ಕಳಾನಾ ಖಂಯ್.
- ಚಾರ್ಲಿ : ತೀನ್ ಪಾವ್ಟಿಂ ಗಿಳುಂಕ್ ಕಳ್ತಾ ಖಂಯ್‌ಗೀ ತಿಕಾ?
- ಫೆಲಿಸ್ : ತಿಕಾ ರಾಂದೊ ಕರುಂಕ್ ಸಮ್ಜಾನಾ ಖಂಯ್.
- ಚಾರ್ಲಿ : ಕೊಣಾ ಕೊಣಾಚ್ಯೊ ಖಬ್ರು ಉಲೊಂವ್ಕ್ ಸಮ್ಜಾತಾ ಖಂಯ್‌ಗೀ ತಿಕಾ?
- ಫೆಲಿಸ್ : ತಿ ಮರುಂದಿ ಮಿರ್ನ್ಯಾಮಾ. ಆತಾಂ ಕಶೆಂ ಪುಣೀ ಕರ್ನ್ ತುವೆಂ ಎಕಾ ಬಾಂಟ್ಲಿಕ್ ಪೊಸ್ತಲೆಕ್ ಸೊದುನ್ ದೀಜೆ.
- ಚಾರ್ಲಿ : ಪಳಯಾಂರೆ... ಆನಿಕ್ ದೀಸ್ ನಾಂತ್‌ವೇ? ಆತಾಂ ಮ್ಹಯ್ನೊ ಜಾಲಾ ಮಾತ್!
- ಫೆಲಿಸ್ : ಸೆಲ್ಲಿ ಮ್ಹಣ್ತಾ ಆತಾಂಚ್ ಸಾಂಗುನ್ ದವ್ರಿಜೆ ಮ್ಹಣುನ್. ಪೋರ್ ಎಕಾ ನೊವ್ರ್ಯಾನ್ ಪರ್ತಾಪಣಾಚ್ಯಾ ದುಸ್ರ್ಯಾಚ್ ದಿಸಾ ಬಾಂಟ್ಲಿಕ್ ಪೊಸ್ತಲೆಕ್ ಎಡ್ವಾನ್ಸ್ ದಿಲ್ಲೆಂ ಖಂಯ್.
- ಚಾರ್ಲಿ : ವ್ಹಯ್‌ಗೀ ಕಿತೆಂ! ತೆಂ ಆಸುಂ... ಆತಾಂ... ತಾಚಾಕೀ ಪಯ್ಲೆಂ ಹೆರ್ ಕಾಮಾಂ ನಾಂತ್‌ವೇ?
- ಫೆಲಿಸ್ : ಹೆರ್ ಕಾಮಾಂ ಕಸಲಿಂ?
- ಚಾರ್ಲಿ : ಮ್ಹಯ್ನೊ ಮ್ಹಯ್ನೊಕ್ ಸೆಲ್ಲಿಕ್ ಆಪೊವ್ನ್ ವರ್ನ್ ದಾಕ್ತೆರಾ ಕರ್ನಾಂ ಟೆಸ್ಟ್ ಕರಯ್ಚೆ.
- ಫೆಲಿಸ್ : ವ್ಹಯ್‌ಗೀ ಕಿತೆಂ?
- ಚಾರ್ಲಿ : ಆನಿ ಕಿತೆಂ ಭುರ್ಗಿಂ ಮ್ಹಳ್ಯಾರ್ ಸಸಾರಾಯೆನ್ ಜಾತಾತ್ತ್ಯೆ? ತೆಂ ಸಗ್ಳೆಂ ಆಮ್ಚ್ಯಾ ಕಾಳಾರ್ ಜಾಲೆಂ. ಆತಾಂಚೆಂ ಫೆಶನ್ ಹೆಂ. ಆದಿಂ

ಟೆಸ್ಟ್‌ಯೀ ನಾತ್‌ಲ್ಲೆಂ... ಹಿಂ ನರ್ಸಿಂಗ್ ಹೋಮಾಂಯೀ ನಾತ್‌ಲ್ಲೆಂ ಆತಾಂಚ್ಯಾ ಕಾಳಾರ್ ಬಾಂಟ್ಲೆಕ್ ಪೊಸ್ತಲಿಂ ಮ್ಹಾರಗ್ ಜಾಲ್ಯಾಂತ್ ದೋನ್ ಹಜಾರ್ ಖಂಯ್.

ಫೆಲಿಸ್ : ದೋನ್ ಹಜಾರ್ ಕಹಲೆಂ?

ಚಾರ್ಲಿ : ದೋನ್ ಹಜಾರ್ ಕಹಲೆಂ ಮ್ಹಳ್ಳಾರ್ ರುಪಯ್. ಆನಿ ಕಿತೆಂ ಖುಬ್ ಮ್ಹಣುನ್ ಚಿಂತ್ಲೆಂಯ್‌ವೇ? ತಿತ್ಲೆಂಚ್ ನ್ಹಯ್... ತ್ಯಾ ಪಯ್ಲ್ಯಾಂ ವಯ್ಲ್ಯಾನ್ ಏಕ್ ಕಾಪಾಡ್‌ಯಿ ದೀಂವ್ಕ್ ಆಸಾ.

ಫೆಲಿಸ್ : ಕಾಪಾಡ್! ಮೆಲೊಂಮೂ ದೆವಾ ಹಾಂವ್.

ಚಾರ್ಲಿ : ಮೊರಾನಾಕಾ. ಪಯ್ಲೆಂ ಭುರ್ಗ್ಯಾಚೊ ಬಾಪುಯ್ ಜಾ. ಉಪ್ರಾಂತ್ ಜಾಲ್ಯಾರ್ ಮರ್. ವ್ಹಯ್‌ರೇ... ತುಕಾ ಸಾಂಗುಂಕ್ ಸುಲಭ್. ಬಾಂಟ್ಲೆಚೆಂ ಕಾಮ್ ಮ್ಹಳ್ಳಾರ್ ಕಿತೆಂ ಸಸಾರ್ ಮ್ಹಣ್ ಚಿಂತ್ಲೆಂಯ್‌ವೇ ತುವೆಂ? ತ್ಯಾ ಕಾಮಾಕ್ ಹುಶಾರಾಯ್ ಜಾಯ್.

ಫೆಲಿಸ್ : ಹಿ ವ್ಹಡ್ಲಿ ಫಜಿಂತ್ ಜಾಲಿಮೂ ಆತಾಂ. ಇತ್ಲೊ ಖರ್ಚ್ ಆಸಾ ಮ್ಹಳ್ಳೊ ಜಾಲ್ಯಾರ್, ಮ್ಹಾಕಾ ಭುರ್ಗೆಂಚ್ ನಾಕಾ ಆಸ್‌ಲ್ಲೆಂಮೂ... ಕೊಣಾಯ್ಚಿ ಪೊಸ್ಕೆಂ ಕರ್ನ್ ಕಾಣ್ತೊಂ.

ಚಾರ್ಲಿ : ಪೊಸ್ಕೆಂ ಕರ್ನ್ ಘೆತ್ಲಾರ್ ತುಜ್ಯಾ ಮಾಂವಾಚಿ ಆಸ್ತ್ ಮೆಳ್ತಾವೆ? ಆತಾಂ... ಫಜಿಂತ್ ಭಿಜಿಂತ್ ಕಾಂಯ್ ನಾ. ದಿಸಾಕ್ ಮೆಳ್ತಾ ಲೊಂಚಾಂತ್ಲೆ ಥೊಡೆ ಪಯ್ಲೆ ಉರಯ್. ಆನಿಕೀ ಆಟ್ ಮ್ಹಯ್ ನಾಂತ್‌ವೇ? ಆತಾಂಚ್ಯಾ ಕಾಳಾರ್ ಬಾಂಟ್ಲೆಕ್ ಪೊಸ್ತಲೆನ್ ಮಾಗ್ಲ್ಯಾ ದುಡ್ವಾನ್, ಆದಿಂ ಎಕಾ ಚೆಡ್ವಾಕ್ ಕಾಜಾರ್ ಕರ್ಯೆತೆಂ. ತಶೆಂ (ಉಗ್ಡಾಸ್ ಕಾಡ್ತಾ) ಮ್ಹಜ್ಯಾ ವಳ್ಕಿಚಿಂ ಎಸ್ತು, ಉಪ್ರಾಂತ್ ಹೆಲೆನ್ ಆನಿ ಮಿಲಿಯಾನ್ ಆಸಾತ್. ಪೂಣ್ ಗರ್ಜೆಕ್ ಗೆಲ್ಯಾರ್ ತಾಂಚಿ ಮರ್ಜಿ ವ್ಹಡ್. ಹಾಂ... ಸಾಂಗ್‌ಲ್ಲೆಪರಿಂ ಕುಲ್ಯಾ ಗುಡ್ಯಾರ್ ಆಗ್ನಿನ್ ಬಾಯ್ ಮ್ಹಳ್ಳಿ ಎಕ್ಲಿ ಆಸಾ. ತಿಚೆಯೀ ಫೀಸ್ ಕಾಂಯ್ ಉಣೆಂ ನಾಂತ್. ಪೂಣ್ ಮನಿಸ್ ಜಾವ್ತೆ. ಭಾರೀ ಬರಿ ಮನಿಸ್. ತಿಚೆಕಡೆ ಉಲೊವ್ನ್ ಪಳಯಾಂಗೀ?

ಫೆಲಿಸ್ : ಕಶೆಂಯ್ ಕರ್ನ್ ತುವೆಂಚ್ ಸೊದುನ್ ದೀಜಿ ಮಿರ್ನ್ಯಾಮಾ. ಮ್ಹಾಕಾ ಬಾಯ್ಲೆ ಮನ್ಶಾಂಕಡೆನ್ ಉಲೊಂವ್ಚೆಂ ಮ್ಹಳ್ಳಾರ್ ಜಿವಾರ್ ಯೆತಾ.

ಚಾರ್ಲಿ : ಉಲೊಂವ್ಕ್ ಹಾಂವ್ ನಾ ವರೆ? ಹಾಂವ್ ಆಸ್ತಾನಾ ತುಂ ಭಿಯೆನಾಕಾ. ಪೂಣ್ ಘಟ್ಲೆ ಉಲಯ್ಜೆ ಜಾಲ್ಯಾರ್ ತಾಳೊ ಸಮಾ ಸುಟಾಜೆ ಪಳೆ.

ಫೆಲಿಸ್ : ತಾಕಾ ಕಹಲೆಂ ಕರ್ಚೆಂ ಆತಾಂ?

ಚಾರ್ಲಿ : ಕರ್ಚೆಂ ಕಾಂಯ್ನಾ. ಶೀದಾ ಬಾರಾಕ್ ಯಾ... ಥಂಯ್ ಇಲ್ಲೆಶೆಂ ಕಾಣ್ವೆವ್ನ್ ಉಪ್ರಾಂತ್ ಆಗ್ನಿನ್‌ಬಾಯೆಕರ್ ಯಾ.

- ಫಿಲಿಪ್ : ಆತಾಂಚ್ ವೆಚೆಂ ಮ್ಹಣ್ತಾಯ್‌ಗೀ ತುಂ?
- ಚಾರ್ಲ್ಸ್ : ಆನಿಕ್ ಕಿತ್ಯಾಕ್ ಪಾಟಿಂ ಪಾಟಿಂ ಘಾಲ್ಚೆಂ? ಮ್ಹಾಕಾ ಏಕ್ ಆದಿಂ ಥಾವ್ನ್ ಸವಯ್. ಖಿಂಚೆಂ ಕಾಮ್ ಜಾಲ್ಯಾರೀ ಜಟ್‌ಪಟ್ ಜಾಯ್.
- ಫಿಲಿಪ್ : ತೆಂ ಮ್ಹಾಕಾಯೀ ಗೊತ್ತಾಮೂ. ತುಂ ಜಟ್‌ಪಟ್ ಜಾಲ್ಲ್ಯಾನ್‌ಂಚ್ ನ್ಹಯ್‌ವೆ ತುಕಾ ಪಾಟಾಪಾಟ್ ಆಟ್ರಾ ಜಾಲಿಂ.
- ಚಾರ್ಲ್ಸ್ : ಯಾ... ಯಾ... ತುಜೆ ತಮಾಶೆ ಪುರೊ ಆತಾಂ. ಪಯ್ಲೆಂ ಆಮ್ಚೆಂ ಕಾಮ್ ಜಾಂವ್ಚಿ. ಯಾ... ಯಾ... (ದೋಗೀ ವೆತಾತ್).

ಸವೆಂ ದೃಶ್ಯ: ಆಗ್ನೇಸ್‌ಬಾಯೆಚೆಂ ಘರ್

(ಆಗ್ನೇಸ್‌ಬಾಯೆಚೊ ಪತಿ ಆರಾಮ್ ಕದಲಾರ್ ಬಸುನ್ ತಕ್ಲೆ ಪಂದಾ ಫಾಲ್ಸ್ ಕಸಲ್ಯಾಗೀ ಧ್ಯಾನಾರ್ ಆಸಾ. ತವಳ್ ಚಾರ್ಲ್ಸ್ ಆನಿ ಫೆಲಿಸ್ ಪ್ರವೇಶ್.)

- ಚಾರ್ಲ್ಸ್ : (ಭಿತರ್ ಸರ್ತಾಂ ಸರ್ತಾಂ) ಕೋಣ್ ಘರಾ?
- ರಾಯ್ಮಂಡ್ : ಕೋಣ್ ಘರಾ? (ತಕ್ಲೆ ಉಕ್ಲಿನಾ) ಯೆದೊ ವ್ಹಡ್ಲೊ ದಡಂಗ್ ಮನಿಸ್ ಕುಡಿ ಅತ್ಯಾ ಸವೆಂ ಹಾಂಗಾಸರ್ ಬಸ್ಲಾ ದಿಸಾನಾಂವೆ? ಕೋಣ್ ಥಂಯ್?
- ಚಾರ್ಲ್ಸ್ : ಹಾಂಗಾ ಆಮಿ...
- ರಾಯ್ಮಂಡ್ : ಆಮಿ ಮ್ಹಣುಂಕ್ ತುಮಿ ಕಿತೆಂ ಹ್ಯಾ ಘರ್ಚೆ ಯೆಜ್ಞಾನಿವೆ?
- ಚಾರ್ಲ್ಸ್ : ತಶೆಂ ಕಾಂಯ್ ನಾ. ಹೆಂ... ಆಗ್ನೇಸ್‌ಬಾಯ್ ನಾಂವೆ?
- ರಾಯ್ಮಂಡ್ : ತುಮ್ಕಾ ಕೋಣ್ ಆಗ್ನೇಸ್ ಜಾಯ್ ಆಸ್‌ಲ್ಲೆಂ? ಸಿಕರಿಗೆಲೆಂಗಿ, ಸೊಜಾಗೆಲೆಂಗಿ, ಫೆರ್ನಾಂದಾಗೆಲೆಂಗಿ, ಲುದ್ರಿಗಾಗೆಲೆಂಗಿ, ಪಾಯ್ಸಾಗೆಲೆಂಗಿ, ಲೋಬಾಗೆಲೆಂಗಿ, ರೇಗಾಗೆಲೆಂಗಿ, ಸಲ್ವಾನ್ಟಾಗೆಲೆಂಗಿ, ಕ್ವಾಡ್ರಸಾಗೆಲೆಂಗಿ ವ ವಾಸಾಂಗೆಲೆಂ?
- ಚಾರ್ಲ್ಸ್ : ಆಮಿ ತಿಚೆಂ ಆಲ್ಫುಂಜ್ ನೆಣಾಂವ್. ಪೂಣ್ ಹೆಂ ಆಗ್ನೇಸ್‌ಬಾಯೆಚೆಂ ಘರ್ ನ್ಹಯ್‌ವೆ?
- ರಾಯ್ಮಂಡ್ : ಆಗ್ನೇಸಾಚೆಂ ಘರ್ ನ್ಹಯ್ ಹೆಂ. ಹೆಂ ಮ್ಹಜೆಂ, ಮ್ಹಳ್ಯಾರ್ ರಾಯ್ಮಂಡ್ ಮೆಂದೊಸಾಚೆಂ ಘರ್. ಆಗ್ನೇಸ್ ಮ್ಹಜಿ ಯೆಜ್ಞಾನ್... ಆಗ್ನೇಸ್ ಮೆಂದೊಸ್.
- ಚಾರ್ಲ್ಸ್ : ತುಜಿ ಯೆಜ್ಞಾನ್ ಬಾಂಟ್ಲಿಕ್ ಪೊಸ್ತಾ ನ್ಹಯ್‌ವೆ?
- ರಾಯ್ಮಂಡ್ : ವ್ಹಯ್. ಕಿತ್ಯಾ ಮ್ಹಣಾಂಯ್? ತಿಚೊ ವಿಚಾರ್ ತುಕಾ ಕಿತ್ಯಾಕ್?
- ಚಾರ್ಲ್ಸ್ : ತಿ ನಾಂವೆ?
- ರಾಯ್ಮಂಡ್ : ನಾ.

ಚಾರ್ಲಿ : ಖಿಯ ಗೆಲ್ಯಾ?

ರಾಯ್‌ಮ್‌ಡ್: ಆಜ್ ತಾರೀಕ್ ಕಿತ್ತಿ?

ಚಾರ್ಲಿ : ಇಕ್ಸಾ.

ರಾಯ್‌ಮ್‌ಡ್: ಖಿಂಚ್ಯಾ ಮ್ಹಯ್ನಾಚಿ?

ಚಾರ್ಲಿ : ಫೆಬ್ರವರಿಚಿ.

ರಾಯ್‌ಮ್‌ಡ್: ತರ್ ತಿ ಕುವೈಟ್ ಗೆಲ್ಯಾ. ತುಮಿ ಕಿತೆಂ ಆಯ್ಲಾತ್?

ಚಾರ್ಲಿ : ಆಮಿ ತಿಚೆಲಾಗಿಂ ದೋನ್ ಸಬ್ದ ಉಲೊವ್ಯಾಂ ಮ್ಹಣ್ ಆಯ್ಲಾಂವ್.

ರಾಯ್‌ಮ್‌ಡ್: ತರ್ ಬಸಾ. ಆತ್ತಾಂ ಯೆತೆಲಿ. ಪೂಣ್ ತುಮಿ ದೋನ್ ಸಬ್ದ ಉಲಯಾ ನಾ ತರ್ ದೊನ್ತಿ ಸಬ್ದ ಉಲಯಾ... ಪೂಣ್ ಮ್ಹಾಕ್ ಆಯ್ಕಾ ಸಾರ್ಕೆಂ ಉಲಯ್ಚೆ... ಕಳ್ಳೆಂವೆ? ಬಸಾ... ಬಸಾ...

(ದೋಗೀ ಲಾಗಿಲ್ಯಾ ಬಾಂಕಾರ್ ಬಸ್ತಾತ್).

ಚಾರ್ಲಿ : (ರಾಯ್‌ಮ್‌ಡಾಚ್ಯಾ ತಕ್ಲೆಕ್ ಪಳೆವ್ನ್) ತುಜ್ಯಾ ತಕ್ಲೆಕ್ ಕಿತೆಂ ಜಾಲಾ?

ರಾಯ್‌ಮ್‌ಡ್: (ಆತಾಂ ತಕ್ಲಿ ಉಕಲ್ತಾ. ಉಟುನ್ ಉಬೊ ರಾವ್ತಾ) ತಕ್ಲೆಕ್ ಕಿತೆಂ ಜಾಲಾ! ಮ್ಹಜ್ಯಾ ಬಾಯ್ಲೆಲಾಗಿಂ ಹಾಂವ್ ಕಾಜಾರ್ ಜಾವ್ನ್ ಚೊವೀಸ್ ವರ್ಸಾಂ ಜಾಲಿಂ. ಆನಿಕ್ ಸಾತ್ ಮ್ಹಯ್ನಿ ಉರ್ಲ್ಯಾತ್ ಜುಬ್ಲೆವಾಕ್. ತರೀ ಆಜ್ ಪರ್ಯಾಂತ್ ಮ್ಹಜೆ ತಕ್ಲೆಕ್ ಕಿತೆಂ ಜಾಲಾಂ ಮ್ಹಣ್ ವಿಚಾರ್ಲೆಂ ಕೊಣೀ ನಾ. ಹೆಂ... ತುಂ ಕೋಣ್?

ಚಾರ್ಲಿ : ಹಾಂವ್ ಘಾಂಟ್ ಮಾರ್ತಾಂ.

ರಾಯ್‌ಮ್‌ಡ್: ದಿವ್ಯಾಚಿಗಿ ಇಗರ್ಜೆಚಿ?

ಚಾರ್ಲಿ : ಇಗರ್ಜೆಚಿ.

ರಾಯ್‌ಮ್‌ಡ್: ಹೊ ಹೊ ಹೊ ತಶೆಂ ತರ್. ಮಿರೋಣ್ ತುಂ. ಹೆಂ... ತುಕಾ ಸಾಂಬಾಳ್ ಕಿತ್ಲೊ?

ಚಾರ್ಲಿ : (ಸಾಂಬಾಳ್ ಸಾಂಗುಂಕ್ ಪಾದ್ವೆತಾ) ಸಾಂಬಾಳ್...

ರಾಯ್‌ಮ್‌ಡ್: ತುಂ ಸಾಂಬಾಳ್ ಸಾಂಗುಂಕ್ ಕಿತ್ಯಾಕ್ ಪಾದ್ವೆತಾಯ್? ಹಾಂವೆಂಯಿ ಪಂದ್ರಾ ವರ್ಸಾಂ ಸಾಂಬಾಳ್ ಘೆತ್ಲಾ ಬೊಟ್ಟೆರಾಚ್ಯಾ ಪೊಸಿಶನಾಚೆರ್. ಹೆಂ... ತುಕಾ ಭುರ್ಗಿಂ ಕಿತ್ತಿಂ?

ಚಾರ್ಲಿ : ಭುರ್ಗಿಂ ಆಟಾ.

ರಾಯ್‌ಮ್‌ಡ್: ಆಟಾ!!!

ಚಾರ್ಲಿ : ವ್ಹಯ್ ಆಟಾ.

ರಾಯ್‌ಮ್‌ಡ್: ಇಗರ್ಜೆಂತ್ ಕಾಮ್ ಕರ್ತಲ್ಯಾಂಕ್ ಭುರ್ಗಿಂ ಚಡ್ ಮ್ಹಣ್ ಜಾಣಾಂ ಹಾಂವ್. ಪೂಣ್ ಮ್ಹಾಕಾ ಎಕ್ಲೀ ಕಿರ್ಲುಂಕ್ ನಾ. ಕಿತೆಂಯ್ ಜಾಂವ್... (ಉಟುಂಕ್ ಪ್ರೇತನ್ ಕರ್ತಾನಾ... ಪಾಂಯ್ ಪರತ್ ಇಲ್ಲೊ ದುಖ್ತಾ). ಮ್ಹಜೊ ಏಕ್ ಪಾಂಯ್ ದೂಕ್.

ಚಾರ್ಲಿ : ಕಿತೆಂ ಜಾಲಾಂ ಪಾಂಯಾಂಕ್?

ರಾಯ್‌ಮ್‌ಡ್ : ಪಾಂಯಾಂಕ್ ನ್ಹಯ್... ಪಾಂಯಾಕ್ ಮ್ಹಣ್... ಪಾಂಯಾಕ್ ಕೊಳಿಂದ್ರ ಚಾಬ್ಲಾ.

ಚಾರ್ಲಿ : ಕೊಳಿಂದ್ರ ಚಾಬ್ಲಾ!!!

ರಾಯ್‌ಮ್‌ಡ್ : ಫ್ಲಯ್, ಮ್ಹಜೊ ನ್ಹಯ್ ಪಾದ್ರ್ಯಾಬಾಚೊ... ಆತಾಂ ತುಜೆಲಾಗಿಂ ಏಕ್ ವಿಚಾರ್ತಾಂ - ಹಾಂವ್ ಪಾದ್ರ್ಯಾಬಾಚೆಂ ಕಾಮ್ ಕರ್ತಾನಾ, ಪಾದ್ರ್ಯಾಬಾನ್ ಪೊಸುನ್ ಫಾಲ್ಲ್ಯಾ ಕೊಳಿಂದ್ರಾನ್ ಮ್ಹಜ್ಯಾ ಪಾಂಯಾಂಕ್ ಚಾಬ್ಲ್ಯಾರ್ 'ಕೊಂಪೆನ್ಸೇಶನ್' ಕೊಣೆಂ ದೀಜೆ ಸಾಂಗ್. ಸಾಂಗ್... ಗಾ. ತುಮಿ ಕಿತೆಂ ಉಲಯ್ತಾಂತ್?

ಚಾರ್ಲಿ : ಕಹಲೆಂ ಉಲೊಂವ್ಚೆಂ?

ರಾಯ್‌ಮ್‌ಡ್ : ಕಹಲೆಂ ಉಲೊಂವ್ಕ್ ನಜೊ? ತುಮಿ ಕಿತೆಂ ಮ್ಹಜೆಬರಿ ಪೊಟ್ಪಾವೇ? ತೆಂ ಆಸುಂದಿ. ಆತಾಂ ಕೊಣಾಚಿ ಬಾಯ್ಲ ಗುರ್ವಾರ್? ತುಜಿಗೀ... ತಾಚಿ?

ಚಾರ್ಲಿ : ಮ್ಹಜಿ ನ್ಹಯ್... ಹಾಚಿ.

ರಾಯ್‌ಮ್‌ಡ್ : ತೊ ಉಲೊಂವ್ಕ್ ಚ ಉಲಯ್ತಾ. ತೊ ಮೊನೊವೇ?

ಚಾರ್ಲಿ : ನಾ ಹಾಬಾ... ಸಮಾ ಆಸಾ... ಉಲಯ್ತಾ... ಸವ್ಯಾಸ್ ಉಲಯ್ತಲೊ.

ರಾಯ್‌ಮ್‌ಡ್ : ಹೆಂ ತುಕಾ ಭುರ್ಗಿಂ ಕಿತ್ತಿಂ ಮ್ಹಣಾಂಯ್?

ಚಾರ್ಲಿ : ಆಟ್ರಾ!

ರಾಯ್‌ಮ್‌ಡ್ : ಆಟ್ರಾ! ಆನಿ ತುಂ ಏಕಾ ಸಾದ್ಯಾ ಬಾಂಕಾರ್ ಬಸ್ಲಾಯ್! ತುಕಾ ವ್ಹಡ್ಲೆಂ ಕದಲ್ ಹಾಡ್ತಾಂ.

ಚಾರ್ಲಿ : ನಾಕಾ ನಾಕಾ ಮ್ಹಾಕಾ ಹೆಂಚ್ ಪುರೊ.

ರಾಯ್‌ಮ್‌ಡ್ : ತುಕಾ ಪಾವ್ತಾಮೊ... ಪೂಣ್ ಮ್ಹಾಕಾ ಫುಟ್ಬಾಚೆ ನ್ಹಯ್‌ವೇ? ಆಟ್ರಾ ಭುರ್ಗ್ಯಾಂಚ್ಯಾ ಬಾಪಾಯ್ಸ್ ಆಮ್ಗರ್ ಯೇವ್ನ್ ಬಾಂಕಾರ್ ಬಸ್ಲೆಂ ಮ್ಹಳ್ಯಾರ್! (ಭಿತರ್ ವಚುನ್ ಕದಲ್ ಹಾಡ್ತಾ) ಆಟ್ರಾ ಭುರ್ಗಿಂ! ಆತಾಂಚ್ಯಾ ರೇಟರ್ ಬಾಂಕ್ಲಿಕ್ ಪೊಸ್ಟಲೆಕ್ ಸತ್ತೀಸ್ ಹಜಾರ್ ಜಾಲೆ. ಉಪ್ರಾಂತ್ ಆಟ್ರಾ ಕಾಪ್ಡಾಂಕ್ ಆನ್ಯೇಕ್ ನೋವ್ ಹಜಾರ್ ಆನಿ ಸೊರೊ, ಪಾನ್ ಪೋಡ್, ಫೂಡ್... ಹೆಂ ತೆಂ ಮ್ಹಣ್ತಾನಾ ಭರ್ತಿ ಅರ್ಧೊ ಲಾಖ್!

ಚಾರ್ಲಿ : ಆಮಿ ಖಂಯ್ ಬಾಂಕ್ಲಿಕ್ ಪೊಸ್ಟಲೆಕ್ ಹಾಡ್ಲಾಂ?

ರಾಯ್‌ಮ್‌ಡ್ : ಆನಿ ಕಾಮ್ ಕೊಣೆಂ ಕೆಲೆಂ? ಬಾಂಕ್ಲಿಕ್ ನ್ಹಾಣಯ್ಚೆ, ಉದಕ್ ಮಾರಿಜೆ, ಭುರ್ಗ್ಯಾಕ್ ತೆಲ್ ರಗ್ಗಿಜೆ, ಕಾಲ್ಡ್ ಕರಿಜೆ.

ಚಾರ್ಲಿ : ತೆಂ ಮ್ಹಜಿ ಮಾಂಯ್ ಆಸ್‌ಲ್ಲಿ.

ರಾಯ್‌ಮ್‌ಡ್ : ತುಜೆಂ ನಶೀಬ್ ಬರೆಂ. ಆನಿ ಮ್ಹಜ್ಯಾ ಪುಣೀ ಬಾಯ್ಲೆಕ್ ವೆಲ್ಲೆಂಯ್

ಜಾಲ್ಯಾರ್, ತುಜಿ ದಿವಾಳಿ ಜಾತಿ.

ತಿಚೊ ಸೊರೊ ಬೋಳ್. ರೇಟ್‌ಯಿ ಪಾಂಯ್ಚಿ ರುಪಯ್ ಚಡ್‌ಚಿ
ಹಾಂವೆಂಚ್ ನ್ಹಯ್‌ವೇ ಫಿಕ್ಸ್ ಕರ್ಚಿ!

ತೆಂ ಆಸುಂದಿ... ಪೊಡೊಲ್ ಹಾಂವ್ ಮ್ಹಜ್ಯಾ ಪಾಂಯಾ ವಿಶ್ಯಾಂತ್
ಸಾಂಗ್ತಾಲೊಂ. ತ್ಯಾ ವಿಗಾರಾನ್ ಕೊಳಿಂದ್ರ್ ಪೊಸ್‌ಲ್ಲೆ...

ಜಾರ್ಲಿ : ಕಹಲೆಂ ಉಲಯ್ತಾಯ್ ರಾಯ್ಕಂದಾಮಾ... ವಿಗಾರ್ ಕಿತೆಂ ಕೊಳಿಂದ್ರ್
ಪೊಸ್ತಾವೆ? ಹಾಂವ್‌ಯಿ ಇಗರ್ಜೆಂತ್ ಕಾಮ್ ಕರ್ಚೊ ಮನಿಸ್.

ರಾಯ್ಕಂದ್ : ತುಂ ಕಾಮ್ ಕರ್ತಾಯ್ ಮಿನಿಚೆಂ. ಪೂಣ್ ಹಾಂವ್ ಪಾದ್ರ್ಯಾಬಾಕ್
ರಾಂದುನ್ ವಾಡ್ತಾಲೊಂ. ವಿಗಾರಾನ್ ನಿದ್ವಾಚಿ ಖಿಟ್ಲಾ ಪಂದಾ
ಕೊಳಿಂದ್ರ್ ಸದಾಂಯ್ ಗುಟಿಯೊ ಖೆಲ್ತಾಲೆ. ಆತಾಂ... ತುಂ
ಸಾಂಗಾ, ಇಗರ್ಜೆಂತ್ಲೊ ಕೊಳಿಂದ್ರ್ ಹಾಂವ್ ನಿದ್‌ಲ್ಲ್ಯಾಕಡೆಂ ಯೇವ್ನ್
ಮ್ಹಜ್ಯಾ ಪಾಂಯಾಂಕ್ ಚಾಬ್ಲೊ ಜಾಲ್ಯಾರ್ ಕೊಳಿಂದ್ರಾನ್ ದೀಜೆಗೀ,
ಪಾದ್ರ್ಯಾಬಾನ್ ದೀಜೆ?

ಜಾರ್ಲಿ : ಕಹಲೆಂ?

ರಾಯ್ಕಂದ್ : ಕೊಂಪೆನ್ನೇಶನ್! ತುಂ ಕಿತೆಂ ಮ್ಹಣ್ತಾಯ್? (ಫೆಲಿಸಾಲಾಗಿಂ ವಿಚಾರ್ತಾ)

ಫೆಲಿಸ್ : ಹಾಂವ್ ಕಿತೆಂ ಮ್ಹಣ್ತಾಲೊಂ?

ರಾಯ್ಕಂದ್ : ಕಿತ್ಯಾಕ್ ಮ್ಹಣಾನಾಂಯ್? ಮ್ಹಳ್ಯಾರ್ ಹಾಂವ್ ಎಕಾ ಲ್ಹಾನ್
ಬಾಂಟ್ಲಿಕ್ ಪೊಸ್ತಲೆಚೊ ಫೊವ್. ಆನಿ ತುಂ ವೆಗಿಂಚ್ ಎಕಾ
ಭುರ್ಗ್ಯಾಚೊ ಬಾಪುಯ್ ಜಾಂವ್ಚ್ಯಾರ್ ಆಸಾಯ್. ದೆಕುನ್ ತುಕಾ
ಇಲ್ಲಿ ಮಿಜಾಸ್ಚಿ.

ಫೆಲಿಸ್ : ತಶೆಂ ಕಾಂಯ್ ನಾ ರಾಯ್ಕಂದಾಮಾ. ಕೊಂಪೆನ್ನೇಶನ್ ಕೊಳಿಂದ್ರಾನ್
ಕಶೆಂ ದಿಂವ್ಚೆಂ?

ರಾಯ್ಕಂದ್ : ಹಾಂ... ತಶೆಂ ಮ್ಹಣ್. ಆತಾಂ ಜಾಲ್ಯಾರ್ ಸಮಾ ಉಲಯ್ಲೊಯ್.
ಹರ್ಯೆಕಾ ಸಂಗಿಂತ್‌ಯಿ ನ್ಯಾಯ್ ನೀತ್ ಮ್ಹಳಿ ಆಸಾ ನ್ಹಯ್‌ವೇ?
ಕೊಂಪೆನ್ನೇಶನ್ ಕೊಳಿಂದ್ರಾನ್ ದಿಂವ್ಚೆಂ ನ್ಹಯ್ ಜಾಲ್ಯಾರ್ ಪಾದ್ರ್ಯಾಬಾನ್
ದೀಜೆ. ದೆಕುನ್ ಹಿ ಕೇಜ್ ಆತಾಂ ಕೊಡ್ತಿಂತ್ ಆಸಾ.

ಫೆಲಿಸ್ : ಕೊಡ್ತಿಂತ್ ಆಸಾ!

ಜಾರ್ಲಿ : ಆತಾಂ ಕೇಜ್‌ಯೀ ಕೆಲ್ಯಾಯ್‌ಗೀ?

ರಾಯ್ಕಂದ್ : ಕರಿನಾಸ್ತಾನಾ ಸೊಡ್ತಾವೆ? ಇತ್ಲೊ ತೇಂಪ್ ಥಾವ್ನ್ ದೂಕ್
ಸೊಸಿನಾಂವೆ ಹಾಂವ್? ಹ್ಯಾ ಕೊಡ್ತಿಂತ್ ಜಿಕಾನಾ ಜಾಲ್ಯಾರ್
ಹಾಯ್ ಕೊಡ್ತಿಕ್ ವೆತಾಂ. ಥಂಯ್ ಸಲ್ವಲ್ಯಾರ್ ಸುಪ್ರಿಮ್ ಕೊಡ್ತಿಕ್
ವೆತಾಂ.

ಫೆಲಿಸ್ : ಕೊಂಪೆನ್ನೇಶನ್ ಕಿತ್ಲೆಂ ವಿಚಾರ್ತಾಯ್?

ರಾಯ್ಕಂದ್ : ದೋನ್ ಲಾಖ್. ನಾ ತರ್ ಧಾ ಸೆಂಟ್ಸ್ ಜಾಗೊ. ಆನಿ ಏಕ್ ಘರ್.

ಫೆಲಿಸ್ : ಹಾಬ್ಬಾ!!

ರಾಯ್ಡ್ : ಹಾಬ್ಬಾ ಗಿಬ್ಬಾ ಕಾಂಯ್ ನಾ. ಆಮ್ಚೊ ಡಿಮಾಂಡ್ ಚಡ್. ತಶೆಂಚ್ ಮ್ಹಜ್ಯಾ ಬಾಯ್ಲೆಚಿಯೀ ರೇಟ್ ಚಡ್. ನಾ ಜಾಲ್ಯಾರ್ ಆತಾಂಚ್ಯಾ ಕಾಳಾರ್ ಪಾವ್ತಾವೆ? ಇತ್ಲೆಂ ಕಾಮ್ ಕರ್ನ್ಚೆ, ಆಟ್ರಾ ಭುರ್ಗ್ಯಾಂಚ್ಯಾ ಬಾಪಾಯ್ಕ್ ಫೆನ್ ಸೊಡ್ಯಾಂ ಮ್ಹಳ್ಯಾರ್ ಆಮ್ಚೆರ್ ನಾ. ಟಿ.ವಿ. ಕಶಿಯೀ ನಾ. ಏಕ್ ಪರ್ಕಾಟ್ ರೇಡಿಯೋಯಿ ನಾ (ಭಾಯ್ ಪಳೆವ್ನ್) ಅಳೆ ಆಯ್ಲಿ. ಕಿತೆಂ ಉಲೊಂವ್ಚೆಂ ಆಸ್ಲೆಂ ಆತಾಂಚ್ ಉಲಯಾ. ಪೊಡೊಲ್ ಸಾಂಗ್ಲೊ ಉಗ್ಡಾಸ್ ಆಸಾಮಾ?

(ಆಗ್ನೆಸ್ ಬಾಯ್ ಪ್ರವೇಶ್ ಜಾತಾ).

ಆಗ್ನೆಸ್ : ಅರೆರೆರೆ ಮಿರ್ನ್ಯಾಮ್? ಗುಡ್ ಈವ್ನಿಂಗ್ (ಫೆಲಿಸಾಕ್ ಪಳೆವ್ನ್).

ಚಾರ್ಲಿ : ಗುಡ್ ಈವ್ನಿಂಗ್.

ಆಗ್ನೆಸ್ : ಹೊ ಕೋಣ್ ತರ್ನಾಟೊ?

ಚಾರ್ಲಿ : ಹೊ ಆಮ್ಚೊ ಸೆಜಾರಿ. ಮ್ಹಜ್ಯಾ ಮೊಗಾಚೊ.

ಫೆಲಿಸ್ : ಗುಡ್ ಈವ್ನಿಂಗ್.

ಆಗ್ನೆಸ್ : ಗುಡ್ ಈವ್ನಿಂಗ್.

ಚಾರ್ಲಿ : ಹಾಚ್ಯಾ ಹೊಕ್ಲೆಕ್ ಸೆಲ್ಲಿಕ್ ಏಕ್ ಮ್ಹಯ್ನೊ ಭರ್ಲೊ ಮಾತ್.

ಆಗ್ನೆಸ್ : ಖಾಲಿ... ಏಕ್ ಮ್ಹಯ್ನೊ ಮಾತ್.

ಚಾರ್ಲಿ : ಪೂಣ್ ಶಿತ್ ಶಿಜ್ಲ್ಯಾ ಉಪ್ರಾಂತ್ ವಾಳ್ಲಿ ಸೊದುಂಕ್ ಗೆಲ್ಯಾರ್ ಜಾತಾವೇ? ದೆಕುನ್ ಆಮಿ ಆಟ್ ಮ್ಹಯ್ನಾ ಆದಿಂಚ್ ಆಯ್ಲಾಂವ್.

ಆಗ್ನೆಸ್ : ಪೂಣ್ ಮ್ಹಾಕಾ ಆನಿಕ್ ಏಕ್ ವರಸ್ ಮ್ಹಣಾಸರ್ ಜಾಯ್ನಾಂಮೊ. ಕಾಮಾಂ ಆಸಾತ್ ಕಿತ್ತಿಂ! ತಾಚೆ ಇಡ್ಯಾಂತ್ ಮ್ಹಜ್ಯಾ ಕುಮಾದ್ರಿಚೆಂ ಧುವೆಕ್ ಸೆಲಿನಾಕ್ ದೋನ್ ಮ್ಹಯ್ನೊ ಜಾಲ್ಯಾತ್. ತಾಕಾ ಸಯ್ ಆತ್ತಾಂ ಜಾಯ್ನಾ ಮ್ಹಣುನ್ ಸಾಂಗುನ್ ಆಯ್ಲಿಂ.

ರಾಯ್ಡ್ : ತುಕಾ ಜಾಯ್ನಾ ಮ್ಹಣುಂಕ್ ಕೊಣೆಂ ಸಾಂಗ್ಲೆಂ?

ಆಗ್ನೆಸ್ : ಹೊ ಎಕ್ಲೊ ಉಟೊ. ತ್ಯಾಚ್ ವೆಳಾರ್ - ಆಪ್ಲಾಕ್ ಬಾಂಟ್ಲಿಕ್ ಪೊಸುಂಕ್ ಯೇಜೆ - ಮ್ಹಣುನ್ ಕಾರ್ಲಿನಾನ್ ಕಾಗದ್ ಬರೊಂವ್ಕ್ ನಾಂವೇ?

ರಾಯ್ಡ್ : ಆತಾಂ ಕಾಮ್ ಕರ್ಚೆಂ ತುವೆಂ ಜಾಲ್ಯಾರೀ ಫಿಕ್ ಕರ್ಚೆಂ ಹಾಂವೆಂ ನ್ಹಯ್ವೇ?

ಆಗ್ನೆಸ್ : ತಾಂತುಂ ಫಿಕ್ ಕರುಂಕ್ ಕಹಲೆಂ ಆಸಾ ಸಾಯ್ನಾ?

ರಾಯ್ಡ್ : ಕಹಲೆಂ ಮ್ಹಳ್ಯಾರ್? ತುಜೊ ಪಾಸ್‌ಪೋರ್ಟ್ ಜಾಲಾ ವ್ಹಯ್. ಪೂಣ್ ತಾಣಿ ತುಕಾ ವೀಜಾ ಧಾಡ್ಲಾವೇ?

ಆಗ್ನೆಸ್ : ವಿಜಾ ಧಾಡ್ಲೊ. ಕಾರ್ಲಿನಾಚ್ಯಾ ಘೊವಾಕ್ ಕಿತೆಂ ಹಾಂವ್

ವಳ್ಳನಾಂವೆ?

ರಾಯ್ಕಂದ್: ತುಂ ಸಗ್ಳಾಂಚ್ಯಾ ಘೊವಾಂಕ್ ವಳ್ಳತಾಯ್. ತುಜ್ಯಾ ಘೊವಾಂಕ್ ಮಾತ್ ತುಂಕ್ ವಳ್ಳನಾಂಯ್. ತ್ಯಾ ಕಾರ್ಲಿನಾಚ್ಯಾ ಘೊವಾಂಕ್ ತುಜ್ಯಾಕೀ ಚಡ್ ಹಾಂವ್ ವಳ್ಳತಾಂ. ಮ್ಹಜೆ ಮುಕಾರ್ ಎದೊಸೊ ಕಾಜುಚೊ ಮುಟ್ಪೊ ತೊ. ಆನಿ ತೆದ್ನಾಂ ಹಾಂವ್ ತಾಚೆ ಮಿಸಾಂಗ್ ಚಡ್ವಿತಾಲೊಂ.

ಆಗ್ನೇಸ್ : ತುಜೆಂ ತೆಂ ಪೂರಾ ಬಂದ್ ಕರ್. ಆತಾಂ ಹಾಂಕಾಂ ಕಿತೆಂ ಮ್ಹಣ್ಣೆಂ. ತೆ ಪಾಪ್ ವೊಡೊಲ್ ಧಾವ್ನ್ ವೊಗೆಚ್ಚ್ ಬಸ್ಲಾತ್. ಆಯಿಲ್ಲಾಂಕಡೆಂ ಉಲೊಂವ್ಚೆಂ ಸೊಡ್ನ್ ತೊ ತಾಚೆಂ ರಾಮಾಯಣ ಉಸ್ತಿತಾ.

ಚಾರ್ಲಿ : ವೊಡೊಲ್ ಧಾವ್ನ್ ತೊ ಉಲೊವ್ನ್ಚ್ ಆಸ್ಲೊ.

ರಾಯ್ಕಂದ್: ಫಾಲ್ಯಾಂ ಸಕಾಳಿಂ ಕಾರ್ಲಿನಾಕ್ ತುಜೆ ಗರ್ಜ್ ಪಡ್ಲಿಚ್ ಮ್ಹಣ್ ಚಿಂತ್ಯಾಂ ಕಿತೆಂ ಕರ್ತಾಯ್?

ಆಗ್ನೇಸ್ : ವೆಚೆಂ ಕಾಮಾಕ್.

ರಾಯ್ಕಂದ್: ಕಾರ್ಲಿನಾಕ್ ತುಜೆ ಗರ್ಜ್ ನಾಕಾ ಮ್ಹಣ್ ಜಾಲಿ. ತೆದಾಳಾ ಕಾಮ್ ಸೊದುನ್ ಖಿಯ್ ವೆತಾಯ್?

ಆಗ್ನೇಸ್ : ಅಳೆ ಮಿರ್ನ್ಯಾಮಾ... ಮಾರ್ಚಾಂತ್ ಆಯ್ಡಾಕ್ ದೀಸ್ ಭರ್ತಾತ್. ಥಂಯ್ ಫಿಕ್ ಜಾಲಾ.

ರಾಯ್ಕಂದ್: ತುವೆಂ ಫಿಕ್ ಕೆಲ್ಲೆಂ ಗೊಂಯ್ಬಾಂ ಫಿಕ್ ಕೆಲ್ಲೆಂ ಹಾಂವೆಂ.

ಆಗ್ನೇಸ್ : ಪೂಣ್ ತಾಂಕಾ ಉತರ್ ದೀವ್ನ್ ಹಾಂವ್ ಆತಾಂ ಶಿರ್ಕುನ್ ಪಡ್ಲಾಂ. ಆಯ್ಡಾಚೊ ಘೊವ್ ಸೊರೊ ಮ್ಹಳ್ಯಾರ್ ಕಾಂಟಾಳ್ತಾ ಖಿಯ್.

ರಾಯ್ಕಂದ್: ಕಾಂಟಾಳಾನಾ... ತುಕಾ ಕಿತೆಂ?

ಆಗ್ನೇಸ್ : ಮ್ಹಾಕಾ ಇಲ್ಲೊ ಕಾಣ್ಣೆನಾ ಜಾಲ್ಯಾರ್ ರಾತಿ ನೀದ್ ಪಡಾನಾ.

ರಾಯ್ಕಂದ್: ಉತ್ರಾ ವಾಂಟೊ ಕಾಡ್ಲೊ ಹಾಂವೆಂ. ತಾಣೆಂ ತುಕಾ ಸೊರೊ ದಿತಾ ಮ್ಹಳಾಂ.

ಆಗ್ನೇಸ್ : ಆತಾಂ ಸಾಂಗ್ತಾ. ಉಪ್ರಾಂತ್ ಪಳಯ್. ಮಿರ್ನ್ಯಾಮಾ... ತುಮ್ಗೆರ್ ಯೆಂವ್ಚೆ ಜಾಲ್ಯಾರ್ ಸೊರೊ ನಾ ತರ್ ಮ್ಹಾಕಾ ಯೇಂವ್ಚೆ ಜಾಂವ್ಚೆಂ ನಾ. ದೆಕುನ್ ಪಯ್ಲೆಂಚ್ ಸಾಂಗ್ತಾಂ.

ರಾಯ್ಕಂದ್: ಮಿರ್ನ್ಯಾಮಾ... ಆಮ್ಗೆಲೆಕ್ ಪಿರಾಯ್ ಜಾವ್ನಾ. ಬರಿ ಘಟ್ ಆಸಾ, ತಾಂದ್ಯಾ ಮುಡ್ಯಾಪರಿಂ. ಪೂಣ್ ತಿಕಾ ಸಾಂಜೆಚೆಂ ಇಲ್ಲೆಂ ಪಿಯೆನಾ ಜಾಲ್ಯಾರ್ ಶಿರಾಂಚಿ ದೂಕ್ ಸುರು ಜಾತಾ.

ಚಾರ್ಲಿ : ಸೊರೊ ನ್ಹಯ್ವೇ? ಹಾಡ್ಯಾಂ ಹಾಡ್ಯಾಂ. ಆಮ್ಚೊ ಫೆಲಿಸ್ ತಸಲ್ಯಾ ಸಂಗಿಂನಿ ಪೂರಾ ಸುರಾತ್ ಕರಿನಾ.

ಆಗ್ನೇಶ್ : ಪೂಣ್ ಆತಾಂ ಹಾಂವೆಂ ನಿಫಂಟ್ ಕರುಂಕ್ ನಾ.

ರಾಯ್ಕಂದ್ : ತುಂ ಕರಿನಾಕಾ. ಅಳೆ ಮಿರ್ನ್ಯಾಮಾ... ಮ್ಹಜ್ಯಾ ಬಾಂಟ್ಲೆಕ್ ಸಕಾಳಿಂ ಏಕ್ ಚಾ ಜಾಯ್. ಚಾ ಕೊಣೆ ತರೀ ಕರ್ನ್ ದೀಜೆ. ಚಾ ಪಿಯೆಲಿ ಜಾಲ್ಯಾರ್ ತಿ ಮಾಗಿರ್ ರೆಡೊ ಜಾಲ್ಯಾರೀ ಮಾರ್ನ್ ಸಾತ್ ನಮುನ್ಯಾಂಚಿಂ ನಿಸ್ತಿಂ ಕರಿತ್.

ಚಾರ್ಲಿ : ಕಿತೆಂ ಮ್ಹಣ್ತಾಯ್ ಫೆಲಿಸಾ?

ಫೆಲಿಸ್ : ಚಾ ಜಾಲ್ಯಾರ್ ಹಾಂವ್ ಕರ್ನ್ ದಿತಾಂ.

ಆಗ್ನೇಶ್ : ಪೂಣ್ ಹಾಂವೆಂ ಆನಿಕೇ ಫಿಕ್ಸ್ ಕರುಂಕ್ ನಾ.

ರಾಯ್ಕಂದ್ : ಫಿಕ್ಸ್ ತುಂ ಕರಿನಾಕಾ. ಹಾಂವ್ ಕರ್ತಾಂ. ಅಳೆ ಮಿರ್ನ್ಯಾಮಾ... ಬಾಂಯ್ಲೆಂ ಉದಕ್ ಜಾಲ್ಯಾರ್ ಆಗ್ನೇಸಾಕ್ ಪೊಡುಂಕ್ ಜಾಯ್ನಾ. ನಳಾಚೆಂ ಉದಕ್ ಆಸ್ಲಾರ್...

ಫೆಲಿಸ್ : ಆಮ್ಕರ್ ನಳೆ ನಾ. ಬಾಂಯ್ ಮಾತ್ ಆಸ್ತಿ.

ಆಗ್ನೇಶ್ : ಬಾಂಯ್ಲೆಂ ಉದಕ್ ಜಾಲ್ಯಾರ್ ಮ್ಹಜೆವರ್ವಿಂ ಪೊಡುಂಕ್ ಜಾಯ್ನಾ.

ರಾಯ್ಕಂದ್ : ತುಂ ಏಕ್ ಕಹಲೆ ಬೆಜೆ ಬೆಜೆ ಕರ್ನ್ ಉಲಯ್ತಾಯ್ ಸಾಯ್ಬಣಿ? ಉಲಯ್ಲೆಂ ಮ್ಹಳ್ಳ್ಯಾಫರಾ ಫಿಕ್ಸ್ ಜಾಲೆಂಯೆ? ಅಳೆ ಮಿಸ್ಟರ್... ಉದಕ್ ಭರ್ನ್ ದಿಂವ್ಚಿ ವಿಲೆವಾರಿ ಕರುಂಕ್ ಜಾಯ್ತವೇ?

ಚಾರ್ಲಿ : ತೆಂ ಉಪ್ರಾಂತ್ ಪಳೆಯಾಂ...

ಆಗ್ನೇಶ್ : ಪಳೆಯಾಂ ಮ್ಹಳ್ಳಾರ್ ಫಿಕ್ಸ್ ಕರುಂಕ್ ಜಾಯ್ನಾ.

ರಾಯ್ಕಂದ್ : ಫಿಕ್ಸ್ ತುಂ ಕರಿನಾಕಾ ಮ್ಹಳ್ಳೆಂನೇ. ಫಿಕ್ಸ್ ಹಾಂವ್ ಕರ್ತಾಂ. ಅಳೆ ಮಿಸ್ಟರ್, ಪಯ್ಲೆಂಚ್ ಉತ್ರಾ ವಾಂಟೊ ಕಾಡ್ಲೊ ಬರೊ.

ಚಾರ್ಲಿ : ಕಿತೆಂ ಮ್ಹಣ್ತಾಯ್ ಫೆಲಿಸಾ?

ಫೆಲಿಸ್ : (ಕಂಗಾಲ್ ಜಾವ್ನ್) ಉದಕ್ ಜಾಲ್ಯಾರ್ ಹಾಂವ್ ಪೋಡ್ನ್ ದಿತಾಂ.

ರಾಯ್ಕಂದ್ : (ಆಗ್ನೇಸಾಲಾಗಿಂ) ಆನಿಕ್ ತುಜೆಂ ಕಿತೆಂಯ್ ಆಸ್ಲಾರ್ ಆತಾಂಚ್ ಸಾಂಗ್.

ಆಗ್ನೇಶ್ : ಮಿರ್ನ್ಯಾಮಾ... ಹಾಂವ್ ಹೆರ್ ಬಾಂಟ್ಲೆಕ್ ಪೊಸ್ತೆಲ್ಯಾಂಪರಿ ನ್ಹಯ್. ಆತಾಂಚ್ಯಾ ಬಾಂಟ್ಲೆಕ್ ಪೊಸ್ತೆಲೆಂಕ್ ಬಾಂಟ್ಲೆಕ್ ಉದಕ್ ಮಾರುಂಕ್ ಕಳಾನಾ. ಕಾಲ್ಡ್ ಕರುಂಕ್ ಕಳಾನಾ. ರಾಂದೊ ಕರುಂಕ್ ಸಮ್ಜಾನಾ. ಪೂಣ್ ಮ್ಹಾಕಾ ಸಗ್ಳೆಂ ಗೊತ್ತಾಸಾ. ಪೂಣ್... ಏಕ್ ಮಾತ್... ಬಾಂಟ್ಲೆಚೆಂ ಜಾಂವ್, ಭುರ್ಗ್ಯಾಚೆಂ ಜಾಂವ್, ವಸ್ತರ್ ಹಾಂವ್ ಉಂಬೊಳಿನಾ. ಮ್ಹಜ್ಯಾ ಹಾತಾಚ್ಯೊ ಸಾಲಿ ವೆತಾತ್. ದೆಕುನ್ ತಾಂಚೆಂ ವಸ್ತರ್ ಆನಿ ಸಾಂಗಾತಾಚ್ ಮ್ಹಜೆಂಯಿ ವಸ್ತರ್ ಉಂಬೊಳ್ ದಿಂವ್ಚಿ ವೆವಸ್ತಾ ಕೆಲ್ಯಾರ್ ಫಿಕ್ಸ್ ಕರ್ತಾಂ.

ರಾಯ್ಕಂದ್ : ಅರೇ ದೆವಾ ಮ್ಹಜ್ಯಾ. ಫಿಕ್ಸ್ ತುಂ ಕರಿನಾಕಾ. ಹಾಂವ್ ಫಿಕ್ಸ್ ಕರ್ತಾಂ.

ಕಿತೆಂ ಮಿರ್ನಾಮಾ... ವಿಲೆವಾರಿ ಜಾಯ್ತೆವೇ?

ಚಾರ್ಲಿ : ಕಿತೆಂ ಮ್ಹಣ್ತಾಯ್ ಫೆಲಿಸಾ?

ಫೆಲಿಸ್ : (ಸಗ್ಳೊ ಕಂಗಾಲ್ ಜಾವ್ನ್) ಜಾಯ್ತೆ. ವಸ್ತುರ್ ಉಂಬೊಳ್ಳಿ ವಿಲೆವಾ ಕರ್ಯಾಂ.

ರಾಯ್ಮಂದ್ : ಮ್ಹಜಿ ಬಾಯ್ಲ್ ಕಾಮಾಂತ್ ತಿಲ್ಲಿ ಹುಶಾರ್ ಆಸ್‌ಲ್ಲ್ಯಾನ್ ಸಗ್ಳಾ ಗಾಂವ್ಚ್ಯಾ ಲೊಕಾನ್ ತಿಕಾಚ್ ಆಪೊಂವ್ಕ್ ಯೆಂವ್ಚೆಂ.

ಚಾರ್ಲಿ : ಆಮಿಯೀ ತೆಂ ಜಾಣಾ ಆಸುನ್‌ಚ್ ನ್ಹಯ್‌ವೇ ಹಾಂಗಾ ಆಮಿಲ್ಲ್ಯಾಂವ್.

ರಾಯ್ಮಂದ್ : ಮಿರ್ನಾಮಾ... ಹೊ ಆಮ್ಚೊ ಪೊಟಾಚೊ ದಂಧೊ. ಆಮ್ಚೆ ಚಾರ್ಜ್ ಆಡೇಜ್ ಹಜಾರ್.

ಚಾರ್ಲಿ : ಆಡೇಜ್ ಹಜಾರ್ ಚಡ್ ಜಾಲ್ಯಾಂತ್‌ವೇ?

ರಾಯ್ಮಂದ್ : ಚಡ್ ಕಶೆ ಜಾಂವ್ಚೆಂ? ಆಮ್ಚೆಂ ಕಾಮ್ ಪಳೆವ್ನ್ ಪಯ್ಲೆ ದಿಯಾ. ಹೆಂ... ಆನೈಕ್... ಉಗ್ಡಾಸ್ ವಿಸರ್ಲೊ. ಕಾಪಾಡ್‌ಯೀ ದೀಂವ್ಕ್ ಆಸಾ. ಸಂಯ್ಕಿಂ ರುಪ್ಯಾಂಚೆಂ.

ಚಾರ್ಲಿ : ಸಂಯ್ಕಿಂ ರುಪ್ಯಾಂಚೆಂ ಕಾಪಾಡ್!! ತೊ ಸಾಡೊ.

ರಾಯ್ಮಂದ್ : ಕಾಪಾಡ್ ದೀಂವ್ಕ್ ಮನ್ ನಾ ಜಾಲ್ಯಾರ್ ಪಯ್ಲೆಚ್ ದಿಯಾ. ಆಮ್ಗಲೆಕ್ ಕಾಪಾಂಚಿ ಕಾಂಯ್ ಗಿರಾಂತ್ ನಾ.

ಚಾರ್ಲಿ : ಕಿತೆಂ ಮ್ಹಣ್ತಾಯ್ ಫೆಲಿಸಾ?

ಫೆಲಿಸ್ : ಕಾಪಾಡ್ ದೀಜೆಚ್ ಜಾಲ್ಯಾರ್ ದಿಂವ್ಚೆಂ.

ರಾಯ್ಮಂದ್ : ಆತಾಂ ಸಕ್ಡಾಕೀ ತಕ್ಲಿ ಹಾಲಯ್ತಾತ್. ಮಾಗಿರ್ ಮೋಸ್ ಕರ್ತಾತ್. ಹಾಂವ್ ಕಾಂಯ್ ತುಮ್ಮಾಂ ಠಶಾಚ್ಯಾ ಕಾಗ್ದಾರ್ ಬರೊವ್ನ್ ದೀಂವ್ಕ್ ಸಾಂಗಾನಾ. ಪೂಣ್ ಸೊರೊ, ಸಕಾಳಿಂ ಚಾ, ಉದಕ್ ಭರ್ನ್ ದಿಂವ್ಚೆಂ, ವಸ್ತುರ್ ಉಂಬ್ಳುಂಕ್ ವಿಲೆವಾರಿ ಕರ್ಚಿ... ಹೆಂ ಸಗ್ಳೆಂ ಕರ್ತಾಂ ಮ್ಹಣುನ್ ಮಾಗಿರ್ ಮೋಸ್ ಕೆಲ್ಯಾರ್.

ಚಾರ್ಲಿ : ಛೆ ಛೆ ಛೆ... ನಾ ಹಾಬಾ 'ಜಾಯ್ತೆ' ಮ್ಹಳ್ಯಾ ಉಪ್ರಾಂತ್ ಫೆಲಿಸ್ ಚುಕುನ್ ಪಡ್ಲೊ ಭುರ್ಗೊಚ್ ನ್ಹಯ್.

ರಾಯ್ಮಂದ್ : ಹಾಂವೆಂ ಕೊಣಾಯ್ಚ್ಯಾ ಪೊಟಾಂತ್ ಹಾತ್ ಫಾಲಾವೇ? ಎಕಾದಾವೆಳಾ ದಿಲ್ಲ್ಯಾ ಉತ್ತಾಕ್ ಚುಕ್ಲ್ಯಾರ್... ಮಾಗಿರ್ ಆಗ್ನೇಯಿ ಸೊಡ್ನ್ ದಿಂವ್ಚೆಂ ಮನಿಸ್ ನ್ಹಯ್.

ಚಾರ್ಲಿ : ತಶೆಂ ಕಾಂಯ್ ನಾ ಹಾಬಾ... ತಶೆಂ ತರ್. ಉತ್ತಾ ವಾಂಟೊ ಕಾಡ್ವಾಂಗೀ?

ರಾಯ್ಮಂದ್ : ಎಡ್ವಾಸ್ ದೀಜೆ ತುಮಿ! ಪಾಂಯ್ಕಿಂ ರುಪಯ್ ದಿಯಾ.

ಚಾರ್ಲಿ : ಕಿತೆಂ ಮ್ಹಣ್ತಾಯ್ ಫೆಲಿಸಾ?

ಫೆಲಿಸ್ : ತುಂ ಕಶೆಂ ಸಾಂಗ್ತಾಯ್ ತಶೆಂ. ಆಮಿ ಏಕ್ ಪಾವ್ತಿಂ ಹಾಂಗಾ

ಥಾವ್ನ್ ಯಾ.

ರಾಯ್ಡ್: ತರ್ ಪಯ್ ದಿಯಾ.

ಫೆಲಿಸ್ : ಪಯ್ ಆತಾಂ ಹಾಡುಂಕ್ ನಾಂತ್. ಫಾಲ್ಯಾಂ ದಿವ್ಯಾಂ.

ರಾಯ್ಡ್: ಫಾಲ್ಯಾಂ ತುಂ ಯೆಂವ್ಚ್ಯಾ ಭಿತರ್, ಆನಿ ಕೊಣಿ ದುಸ್ರಿಂ ಯೇವ್ನ್ ಎಡ್ವಾನ್ಸ್ ದಿತಿತ್ ಜಾಲ್ಯಾರ್... ಉಪ್ರಾಂತ್ ತೊಂದ್ರೆ ಜಾತೆಲೆ.

ಫೆಲಿಸ್ : ಫಾಲ್ಯಾಂ ಸಕಾಳಿಂ ಯೆತಾಂ.

ಚಾರ್ಲಿ : ಕಾಂಯ್ ನಾಂತ್ಯೆರೆ? ಆಸ್‌ಲ್ಲ್ಯಾ ತಿತ್ಲೆ ದೀವ್ನ್ ಸೊಡ್.

(ಫೆಲಿಸ್ ಮಿರ್ನ್ಯಾಮಾಲಾಗಿಂ 25 ರುಪಯ್ ಕಾಡ್ನ್ ದಿತಾ.)

ಚಾರ್ಲಿ : (ಪಯ್ ರಾಯ್ಡ್‌ದಾಕ್ ದಿತಾನಾ) ಅಳೆ ರಾಯ್ಡ್‌ದಾಮಾ... ಹಾಂತುಂ ಪಂಜ್ವೀಸ್ ರುಪಯ್ ಆಸಾತ್ (ಪಯ್ ದಿತಾ).

ಫೆಲಿಸ್ : ಬಾಕಿಚೆ ಫಾಲ್ಯಾಂ ಸಕಾಳಿಂ ಪಾವಿತ್ ಕರ್ತಾಂ.

ರಾಯ್ಡ್: ಬರೆಂ ತರ್... ಫಾಲ್ಯಾಂ ಸಕಾಳಿಂ...

ಚಾರ್ಲಿ : ಬರೆಂ ತರ್... ಆಮಿ ಆನಿ ವೆತಾಂವ್. ಮೊಸ್ತು ದೇವ್ ಬರೆಂ ಕರುಂ.

ಆಗ್ನೇಸ್ : ಬರೆಂ... ತುಮ್ಕಾಯಿ ಮೊಸ್ತು ದೇವ್ ಬರೆಂ ಕರುಂ.

(ಫೆಲಿಸ್ ಪಯ್ಲೆಂಚ್ ವಚುನ್ ಬಾಗ್ಲಾಕಡೆ ರಾವ್ತಾ).

ಚಾರ್ಲಿ : ಬರೆಂ ತರ್... ವೆತಾಂವ್ ಆಮಿ. (ತೆ ದೊಗೀ ವೆತಾನಾ)

ಪಡ್ಲೊ ಪಡ್ತಾ.

ಸಾತ್ವೆಂ ದೃಶ್ಯ: ಮಾರೊಗ್

(ಆಗ್ನೇಸ್‌ಬಾಯೆಚ್ಯಾ ಘರಾ ಥಾವ್ನ್ ಪಾಟಿಂ - ಫೆಲಿಸ್ ಆನಿ ಮಿರ್ನ್ಯಾಮ್)

ಚಾರ್ಲಿ : ಆಗ್ನೇಸ್ ಅಶೆಂ ಜಾಯ್ತ್ ಮ್ಹಣುನ್ ಹಾಂವೆಂ ಸ್ವಪ್ನಾಂತ್ಯಾಯಿ ಚಿಂತುಂಕ್ ನಾ ಫೆಲಿಸಾ.

ಫೆಲಿಸ್ : ತಿಚೆಂ ಉಲೊವ್ಣೆಂ ಆಯ್ಕುನ್ ಮ್ಹಾಕಾ ಕುಲ್ಕುಲೊ ಭರ್ಲೊ.

ಚಾರ್ಲಿ : ಆಗ್ನೇಸಾಕ್ ಹಂಕಾರಾನ್ ಶಿಂಗಾಂ ಫುಟ್ಲಾಂತ್.

ಫೆಲಿಸ್ : ತಿಚಿ ರೇಟ್ ಆಯ್ಕಾತಾನಾ ಮ್ಹಾಕಾ ಫಾಮ್ ಸುಟ್ಲೊ.

ಚಾರ್ಲಿ : ಆಗ್ನೇಸಾಕ್ ಖೊವ್ಣಾಂ ಮಾಂಡ್ಲಾಂತ್.

ಫೆಲಿಸ್ : ಖೊವ್ಣಾಂ ಮಾಂಡ್ಲ್ಯಾರ್ ಮಾಂಡುಂದಿತ್‌ಮೂ... ಪೂಣ್ ಮ್ಹಜೆ ಪಂಜ್ವೀಸ್ ರುಪಯ್ ಉದ್ಕಾಂತ್ ವೆತಾತ್‌ಗೀ ಮ್ಹಣುನ್.

ಚಾರ್ಲಿ : ಹ್ಯಾ ಬಾಂಟ್ ಪೊಸ್ತೆಲೆಂಕ್ ಪೊರಿನ್‌ಗಾರಾಂನಿ ಪಾಡ್ ಕೆಲೆಂ. ನಾ

ಜಾಲ್ಯಾರ್ ಹಾಂಕಾ ಇತ್ಲೊ ಹಂಕಾರ್ ಮಾಂಡ್ತೊನಾ.

ಫೆಲಿಸ್ : ಹಾಂವೆಂಯಿ ಆಯ್ಕಾಲಾಂ, ಹಿಂ ಕಾಮಾಕ್ ಗೆಲ್ಲೆ ಕಡೆನ್ ಬಾಂಳ್ ಭಾಗುನ್ ಕಾಂಟೊ ಜಾತಾತ್ ಖಂಯ್. ಆನಿ ಹಾಂಕಾಂ ಖಾವ್ನ್ ಖಾವ್ನ್ ಗಾಬ್ಲಾಂ ದೆಂವ್ತಾತ್ ಖಂಯ್.

ಚಾರ್ಲಿ : ಗಾಬ್ಲಾಂ ದೆಂವುಂಕ್ ಬಾಂಳ್ತಾಕ್ ಮ್ಹಣ್ ರಾಂದ್ಲ್ಯಾ ನಿಸ್ತಾಚಿ ರೂಚ್ ಚಾಕ್ರಿ ಪಯ್ಲಿ ಹಾಣಿಂ ನ್ಹಯ್‌ವೇ? ಫೆಲಿಸಾ, ತುಂ ಆಮ್ಸೊರೊಯ್... ತಿಕಾ ಪಂಜ್ಜೀಸ್ ರುಪಯ್ ದಿಂವ್ಚ್ಯಾ ಬದ್ಲಾಕ್, ದೆವಾಚ್ಯಾ ಘರಾ ವಾವುರ್ಚ್ಯಾ ಮ್ಹಜ್ಯೆ ತಸಲ್ಯಾ ದುರ್ಬಲ್ಯಾ ಮಿನಿಚ್ಯಾ ತಾಳ್ಯಾಕ್ ತುಕಾ ಇಲ್ಲಿಂ ಆಗ್ತೆಂತ್ ಸೊಡುನ್ ಪೂನ್ ಜೊಡ್ಯೆತೆಂ.

ಫೆಲಿಸ್ : ತುವೆಂಚ್ ವೊಡೊಲ್ ದೀ ಮ್ಹಳೆಂಯ್. ಆನಿ ಆತಾಂ ಮ್ಹಾಕಾ ದುರ್ಸಾತಾಯ್.

ಚಾರ್ಲಿ : ಆನಿ ತಿ ಪಾಟಿಕ್‌ಚ್ ಲಾಗ್ತಾನಾ ಕಿತೆಂ ಮೊರ್ಚೆಂ ಸಾಂಗ್.

ಫೆಲಿಸ್ : ತೆಂ ಆಸುಂದಿ. ಆತಾಂ ತಿಕಾ ಉರ್‌ಲ್ಲೆ ಎಡ್ವಾನ್ಸ್ ದಿಂವ್ಚೆಗೀ ನಾಕಾತ್?

ಚಾರ್ಲಿ : ಕಿತೆಂಗೀ ಮ್ಹಾಕಾ ಭೈಂ ದಿಸ್ತಾ.

ಫೆಲಿಸ್ : ತುಂ ಭೈಂ ದಿಸ್ತಾ ಮ್ಹಣ್ತಾನಾ, ಮ್ಹಜೆ ಹಾಂಗಾ ಹಾತ್ ಪಾಂಯ್ ಕಾಂಪ್ತಾತ್. ಆಸ್ಟ್ ಮೆಳ್ಳ್ಯಾರ್ ಪೂತ್ ಪಂಯಾರ್ ಪಾಂಯ್ ಫಾಲ್ಸ್ ಬಸುನ್ ಖಾತಲೊ. ಆತಾಂ ಖರ್ಚುನ್ ಮೊರಾಜೆ ಹಾಂವೆಂ ನ್ಹಯ್‌ವೆ?

ಚಾರ್ಲಿ : ಅಳೆ ಫೆಲಿಸಾ ಸಾಂಗ್ಲೆಂ ಆಯ್ಕ್. ತಿಕಾ ಪಯ್ಲೆ ದಿಂವ್ಚೆ ನಾಕಾತ್. ಗೆಲ್ಯಾರ್ ವೊಡೊಲ್ ದಿಲ್ಲಿ ಪಂಜ್ಜೀಸ್ ವಚುಂದಿತ್.

ಫೆಲಿಸ್ : ಪೂಣ್ ಸೆಲ್ಲಿಕ್ ನ್ಹಾಣೊಂವ್ಚೆಂ ಕೊಣೆಂ ಮಿರ್ನ್ಯಾಮಾ?

ಚಾರ್ಲಿ : ದೇವ್ ನ್ಹಾಣಯ್ತೊ. ರಚ್‌ಲ್ಲ್ಯಾ ದೆವಾಕ್ ಪೊಸುಂಕ್ ಕಳ್ತಾ ಖಂಯ್. ನ್ಹಾಣೊಂವ್ಕ್ ಕಳಾನಾಂವೆ?

ಫೆಲಿಸ್ : ತುಂ ತುಜಿ ಫಿಸ್ಕೊಲೊಜಿ ಉಲಯ್ತಾಯ್. ದೇವ್ ಕಿತೆಂ ಹಾಂಗಾ ಜಣ್ ಧಾಡ್ತಾವೆ? ಪೂಣ್ ಆನಿ ಮುಕ್ಲೆ ಸೆಲ್ಲಿಚೆ ಆಕ್ಲಾಸ್ ಚಿಂತ್ತಾನಾ ಮ್ಹಾಕಾ ಬಿರ್ಮತ್ ದಿಸ್ತಾ.

ಚಾರ್ಲಿ : ಫೆಲಿಸಾ... ತ್ಯಾ ಘುಗಿಕ್ ಪಯ್ಲೆ ದಿಂವ್ಚೆ ನಾಕಾತ್.

ಫೆಲಿಸ್ : ನಾಕಾಚ್ ಮ್ಹಣ್ತಾಯ್‌ಗೀ?

ಚಾರ್ಲಿ : ನಾಕಾ ಮ್ಹಳ್ಯಾ ಉಪ್ರಾಂತ್ ನಾಕಾ. ಭಾಣಾಚ್ಯಾ ರಾಂದ್ಲಿಕ್ ಪಿಡೆ ಲೊಟಾತ್. ಪಾಂಯ್ ಲೊಟಿನಾಂತ್.

ಫೆಲಿಸ್ : ತರ್ ಕಿತೆಂ ಕರ್ಚೆಂ ಮಿರ್ನ್ಯಾಮಾ...?

ಚಾರ್ಲಿ : ಫೆಲಿಸಾ...

- ಫೆಲಿಸ್ : ಓ... ಕಿತೆಂ?
- ಚಾರ್ಲಿ : ಆಮಿ ದೆವಾಲಾಗಿಂ ಮಾಗ್ಯಾಂ. ಮ್ಹೊಶಿನ್ ದೀನಾತ್ಲೆಂ ದೂದ್ ಜಾಯ್ತೆ ಪಾವ್ಲಿಂ ಮಾಗ್ಲೆಂ ದಿತಾ. ಫೆಲಿಸಾ ಹಾಂವ್ ಮಾಗ್ಲೆಂ ಶಿಕಯ್ತಾಂ... ತುಂ ಸವ್ಯಾಸ್ ಮ್ಹಣ್ (ಮಾಗ್ಲೆಂ ಪ್ರಾರಂಭ್ ಕರ್ತಾ) ಸರ್ಗಿಂಚ್ಯಾ ಬಾಪಾ... ಸರ್ವೆಸ್ಪರಾ... ಸಾಲ್ವೊರಾ...
- ಫೆಲಿಸ್ : ಸರ್ಗಿಂಚ್ಯಾ ಬಾಪಾ... ಸರ್ವೆಸ್ಪರಾ... ಸಾಲ್ವೊರಾ.
- ಚಾರ್ಲಿ : ತೋಂಡ್ ಯೇನಾತ್‌ಲ್ಲಾ ಮ್ಹೊಶಿಂಕ್, ಗೊರ್ವಾಂಕ್, ವಾಗಾಂಕ್ ಆನಿ ಹಸ್ತಿಂಕ್ ತುಂ ಬಾಂಳ್ತಾಕ್ ಪೊಸ್ತಲೆಚಿ ಗರ್ಜ್ ನಾಸ್ತಾನಾಂಚ್ ಪಿಲಾಂ ದಿತಾಯ್.
- ಫೆಲಿಸ್ : ತೋಂಡ್ ಯೇನಾತ್‌ಲ್ಲಾ ಮನ್ಜಾತಿಂಕ್ ತುಂ ಬಾಂಳ್ತಾಕ್ ಪೊಸ್ತಲಿ ನಾಸ್ತಾನಾಂಚ್ ಪಿಲಾಂ ದಿತಾಯ್.
- ಚಾರ್ಲಿ : ಸಮಾ ಮ್ಹಣ್. ಉತ್ತಾಂ ಗಿಳಾನಾಕಾ. ಸರ್ಗಿಂಚ್ಯಾ ಬಾಪಾ... ಸರ್ವೆಸ್ಪರಾ... ಸಾಲ್ವೊರಾ...
- ಫೆಲಿಸ್ : ಸರ್ಗಿಂಚ್ಯಾ ಬಾಪಾ.. ಸರ್ವೆಸ್ಪರಾ... ಸಾಲ್ವೊರಾ.
- ಚಾರ್ಲಿ : ಹ್ಯಾ ಪುಡೆಂ ಕೊಣಾಯ್ಕಿ ದೊಗಾಂ ವಯ್ರ್ ಭುರ್ಗಿಂ ದೀನಾಕಾ. ತುಜಿ ಖುಶಿ ವ್ಹಯ್ ಜಾಲ್ಯಾರ್, ಹ್ಯಾ ಫೆಲಿಸಾಕ್, ಏಕ್ ಹಜಾರ್ ರೂಪಯ್ ಆನಿ ಏಕ್ ಮಾಗಾಚೆಂ ಕಾಪಾಡ್ ಮಾತ್ರ್ ಘೆಂವ್ಚಿ ಏಕ್ ಹಳ್ತಾಚಿ ಬಾಂಳ್ತಾಕ್ ಪೊಸ್ತಲಿ ದಯಾ ಕರ್. ಫೆಲಿಸಾ... ಆತಾಂ ಮ್ಹಣ್ ನಾ ತರ್ ಗೊರ್ವಾಂಕ್ ಕೆಲ್ಲ್ಯಾಬರಿ ಸೆಲ್ಲಿಕ್‌ಯಿ ಬಾಳಂದ್ ಕರ್.
- ಫೆಲಿಸ್ : ಗೊರ್ವಾಂಕ್ ಕೆಲ್ಲ್ಯಾಬರಿ ಸೆಲ್ಲಿಕ್‌ಯಿ ಬಾಳಂದ್ ಕರ್.
- ಚಾರ್ಲಿ : ಸರ್ಗಿಂಚ್ಯಾ ಬಾಪಾ...
- ಫೆಲಿಸ್ : ಸರ್ಗಿಂಚ್ಯಾ ಬಾಪಾ...
- ಚಾರ್ಲಿ : ಸರ್ವೆಸ್ಪರಾ...
- ಫೆಲಿಸ್ : ಸರ್ವೆಸ್ಪರಾ...
- ಚಾರ್ಲಿ : ಸಾಲ್ವೊರಾ...
- ಫೆಲಿಸ್ : ಸಾಲ್ವೊರಾ... (ಮ್ಹಣುನ್ ಆಖೇರ್ ಜಾಯ್ತೆ ತರ್ ಬುಟ್ಟಿ ಸಾಲ್ವೊರ್ ಪ್ರವೇಶ್ ಜಾತಾ.)
- ಸಾಲ್ವೊರ್ : ಓ... ಮ್ಹಾಕಾ ಆಪಯ್ಲೆಂವೇ?
- ಚಾರ್ಲಿ : ಅರೆರೆರೆರೆ ಬುಟ್ಟಿ ಸಾಲ್ವೊರ್!
- ಸಾಲ್ವೊರ್ : ಬುಟ್ಟೊ ಕೆಲ್ಲ್ಯೊಚ್ ಆಯ್ಲೊ. ಖರ್ಚಾಕ್ ತಾರ್ ರುವಿ ದಿತೆಲ್ಯಾಚಿ ಗತ್ ನಾ.
- ಚಾರ್ಲಿ : ಪಯ್ಸ್ ಪಾವ್ಲೊಯ್ ಸಾಲ್ವೊರಿ.
- ಸಾಲ್ವೊರ್ : ಗೆಲ್ಲೊಂ. ಕಲ್ಪಾಣಾಂತ್ಲ್ಯಾ ಲುಜಾಮೆಚೊ ಪೆಟೊ ಕೊಣಾಚಾಗೀ

ಪ್ಲಾಸ್ಟಿಕ್ ಕೊಳ್ಳಾಂಕ್ ತೋಂಡ್ ಫಾಲುಂಕ್ ಗೆಲ್ಲೊ ಮಿರ್ನ್ಯಾಮ್
(ಮಿರ್ನ್ಯಾಮ್ ಕಾನ್ ದೊಳೆ ಸೊಡ್ನ್ ಆಯ್ಕಾತಾ) ಪೆಟ್ರಾನ್ ತೊಂಡ್
ಕೊಳ್ಳಾಂತ್ ಫಾಲುಂಕ್ ಫಾಲಾಂ... ಭಾಯ್ರ್ ಕಾಡುಂಕ್ ಯೇವ್.

ಚಾರ್ಲಿ : ವ್ಹಯ್‌ಗೀ ಕಿತೆಂ! ಮಾಗಿರ್?

ಸಾಯ್ಬೊರ್ : ಲುಜಾಮೆನ್ ಮ್ಹಾಕಾ ಆಪೊಂವ್ಕ್ ಧಾಡ್ಲೆಂ. ಹಾಂವ್ ಗೆಲೊಂ.

ಚಾರ್ಲಿ : ಉಪ್ರಾಂತ್ ಕಿತೆಂ ಕೆಲೆಯ್?

ಸಾಯ್ಬೊರ್ : ಎಕಾಚ್ ಮಾರಾನ್ ಕೊಳ್ಳೊ ಘೊಡ್ಲೊ. ಆನಿ ಪೆಟ್ರಾಚೆಂ ತೋಂಡ್
ಭಾಯ್ರ್ ಕಾಡ್ಲೆಂ. ಪೆಟ್ರಾಚೆ ದೋನ್ ದಾಂತ್ ಮಾತ್ ಝಡ್ಲೆ.

ಚಾರ್ಲಿ : ಜಾವೈತ್ ತುಂ... ಹೆಂ ಪಯ್ಲೆ ಕಿತ್ಲೆ ವಸೂಲ್ ಕೆಲೆಯ್?

ಸಾಯ್ಬೊರ್ : ವಸೂಲ್ ಮಾತ್ಲಿ. ದೋನ್ ರುಪಯ್ ದಿಲೆ. ಲೊಕಾಕ್ ಆಸಾ ಪಳೆ
ಮ್ಹಜಿ ಭುಕ್ ಕಳ್ತಾ. ತಾನ್ ಕಳಾನಾ.

ಚಾರ್ಲಿ : ತುಕಾ ತಾನ್ ಇಲ್ಲಿಶಿ ಬಳ್ ದಿಸ್ತಾ ನ್ಹಯ್‌ಗೀ?

ಸಾಯ್ಬೊರ್ : ಸಕಾಳಿಂ ಧರ್‌ಲ್ಲೆಂ ಸಾಂಜ್ ಪರ್ಯಾಂತ್ ಬುಟ್ಟೊ ಕರ್ನ್
ಮೊರಾನಾಕಯೆ ಮಿರ್ನ್ಯಾಮಾ... ತಶೆಂ ಮ್ಹಾಕಾ ಎಕ್ದಮ್ ತಾನ್...
ಎಕ್ದಮ್ ತಾನ್. ಹಾಂವೆಂ ಪೊಟಾಕ್ ಖಾಂವ್ಚೆಂ ಉಣೆಂ.

ಚಾರ್ಲಿ : ಆತಾಂ ಸಾಂಗ್ತಾಂ ಆಯ್ಕ್. ಆಮ್ಚೆಂ ಏಕ್ ಕಾಮ್ ಆಸಾ ಕರ್ತಿವೆ?

ಸಾಯ್ಬೊರ್ : ಓ ಯೆಸ್. ಕಾಮಾಕ್ ಕರುಂಕ್‌ಚ್ ಮ್ಹಜ್ಯಾ ಬಾಬಾನ್ ಮ್ಹಾಕಾ
ಜಲ್ಮಯ್ಲಾಂ.

ಚಾರ್ಲಿ : ತುಕಾ ತಾನ್ ಕಿತ್ಲಿ ಲಾಗ್ತಾ ಪಳೆ, ತಿ ಹಾಂವ್ ಭಾಗಾಯ್ತಾಂ.

ಸಾಯ್ಬೊರ್ : ಸಯ್. ಕಾಮ್ ಕಹಲೆಂ ಸಾಂಗ್.

ಚಾರ್ಲಿ : (ಫೆಲಿಸಾಕ್ ದಾಕೊವ್ನ್) ಅಳೆ... ಹೊ ಫೆಲಿಸ್.

ಸಾಯ್ಬೊರ್ : ವ್ಹಯ್... ಅರೆರೆರೆ ಹೊ ಮುನಿಸಿಪಾಲಿಟಿಂತ್ಲೊ ಫೆಲಿಸ್ ನ್ಹಯ್‌ವೇ?
ಹಾಕಾ ಹಾಂವ್ ವಳ್ಕಾತಾಂ. ಪೋರ್ ಕೊಟ್ಟಾರ ಬಸ್‌ಸ್ಟೆಂಡಾಂತ್
ಹೊ ಬಸುನ್ ಆಸ್‌ಲ್ಲ್ಯಾ ಕಡೆ ಹಾಚ್ಯಾ ಗಂಜಿ ಬುರಾಕಾಭಿತರ್
ವ್ಹಾಗೊಣಿ ರಿಗ್‌ಲ್ಲಿ... ಹಾಂವೆಂ ನ್ಹಯ್‌ವೆ ಹಾತ್ ಫಾಲ್ಸ್ ಕಾಡ್‌ಲ್ಲಿ.

ಫೆಲಿಸ್ : ತುಂ ವೆಳಾರ್ ಪಾವುಂಕ್ ನಾತ್‌ಲ್ಲೊಯ್ ಜಾಲ್ಯಾರ್...

ಸಾಯ್ಬೊರ್ : ಖಿಂಯ್ ಖಿಂಯ್ ಚಾಬ್ತಿ ಆಸ್‌ಲ್ಲಿ. ಪೂಣ್... ತುಕಾ ಹಾಂವೆಂ
ಎದ್ಯಾ ವ್ಹಡ್ಲ್ಯಾ ಅನ್ವಾರಾಂತ್ಲೆಂ ರಾಕ್ಲೆಂ. ಖರ್ಚಾಕ್ ಕಾಂಯ್
ದಿಲೆನಾಂತ್.

ಫೆಲಿಸ್ : ಪಾಂಚ್ ರುಪಯ್ ದಿಲ್ಲಿ ನ್ಹಯ್‌ವೆ?

ಸಾಯ್ಬೊರ್ : ತೆ ಭುಕೆಕ್ ಜಾಲೆ... ತಾನೆಕ್?

ಚಾರ್ಲಿ : ಆತಾಂ ಹಾಂಗಾ ಆಯ್ಕ್. ತುಜೆ ತಾನೆಕ್ ಏಕ್ ಬುಯಾಂವ್‌ಚ್

ಕಾಣ್ವೆವ್ವ ದಿತಾಂ. ಅಳೆ... ಹ್ಯಾ ಫೆಲಿಸಾಚಿ ಬಾಯ್ಲ ಗುರ್ವಾರ್!

ಸಾಲ್ವೆರ್ : ಬರಿ ಖಬರ್... ಬರಿ ಖಬರ್.

ಸಾಲ್ವೆ : ತಾಚೆ ಸಾಂಗಾತಾ ಏಕ್ ದುಕಾಚಿ ಖಬರ್ಯಿ ಆಸಾ.

ಸಾಲ್ವೆರ್ : ದುಕಾಚಿ?

ಸಾಲ್ವೆ : ವ್ಹಯ್. ಆನಿಕೀ ಬಾಂಟ್ಲಿಕ್ ಪೊಸ್ತೆಲಿ ಮೆಳುಂಕ್ ನಾ.

ಸಾಲ್ವೆರ್ : ಚೆಕ್! ತಿತ್ಲೆಂಚ್‌ಗೀ... ಆಮ್ಚೆಂ ದೆಲ್ಹಿನ್ ಆಸಾ.

ಸಾಲ್ವೆ : ಆಮ್ಚೆಂ ಮ್ಹಳ್ಯಾರ್?

ಸಾಲ್ವೆರ್ : ಆಮ್ಚೆಂ ಮ್ಹಳ್ಯಾರ್ ಮ್ಹಜಿ ಮಿವ್ಲಿ. ಸಾಂಗ್ತಾ ಆಯ್ಕ್. ಪೋರ್... ತಾಚ್ಯಾ ತಾಳ್ಯಾಕ್ ಸಾಂಕ್ರಾಚೊ ಕಾಂಟೊ ಶಿರ್ಕಾಲ್ಲೊ. ದಾಕ್ತೆರಾವರ್ವಿಂ ಕಾಡುಂಕ್ ಜಾವ್ನಾ.

ಸಾಲ್ವೆ : ಮಾಗಿರ್?

ಸಾಲ್ವೆರ್ : ಮಾಗಿರ್ ಹಾಂವೆಂ ನ್ಹಯ್‌ವೇ ಬೊಟ್ ಫಾಲ್ಸ್ ಪೋಡ್ಸ್ ಕಾಡ್‌ಲ್ಲೊ.

ಸಾಲ್ವೆ : ತಶೆಂ ಜಾಲ್ಯಾರ್ ಕಿತೆಂಯ್ ಶಿರ್ಕಾಲ್ಯಾರ್ ಪೋಡ್ಸ್ ಕಾಡುಂಕ್ ಕಳ್ತಾ ತುಕಾ.

ಸಾಲ್ವೆರ್ : ಹಾಂವೆಂ ಕೆಲ್ಲಿಂ ಕಾರ್ಭಾರಾಂ ಪೂರಾ ಸಾಂಗಿಜೆ ತುಕಾ?

ಸಾಲ್ವೆ : ನಾಕಾ ನಾಕಾ.. ಆತಾಂ ನಾಕಾ. ಪಯ್ಲೆಂ... ಆತಾಂ ಸಾಂಗ್‌ಲ್ಲೊ ಉಪ್ಕಾರ್ ಕರ್.

ಸಾಲ್ವೆರ್ : ತ್ಯಾ ವಿಶ್ಯಾಂತ್ ತುಮಿ ಭಿಯೆಂವ್ಚೆಂಚ್ ನಾಕಾ. ಬಾಂಟ್ಲಿಕ್ ಪೊಸ್ತೆಲೆಕ್ ಹಾಂವ್ ತಲಾಸ್ ಕರ್ನ್ ದಿತಾಂ.

ಸಾಲ್ವೆ : ತುಜೊ ವ್ಹಡ್ಲೊ ಉಪ್ಕಾರ್ ಸಾಲ್ವೆರಿ.

ಸಾಲ್ವೆರ್ : ಉಪ್ಕಾರ್! ಉಪ್ಕಾರ್ ಉಪ್ಕಾರ್ ನಾಕಾಚ್ ನಾಕಾ. ಖರ್ಚಾಕ್ ಕಾಂಯ್ ದಿಲ್ಯಾರ್ ಜಾಲೆಂ. (ಫೆಲಿಸ್ ಆಮ್ನೊರಾನ್ ಧಾ ರುಪಯ್ ಕಾಡ್ನ್ ದಿತಾ).

ಫೆಲಿಸ್ : ಧರ್... ಆಸುಂದಿತ್.

ಸಾಲ್ವೆರ್ : (ಪಯ್ಲೆ ಫೆವ್ನ್ ಎಕಾಚ್‌ಫರಾ ಬೊಲ್ಸಾಂತ್ ಚೆಪ್ತಾ. ಆನಿ ಪರತ್ ಹಾತ್ ವೊಡ್ಡಾಯ್ತಾ) ಹೆ ಭುಕೆಕ್ ಜಾಲೆ... ತಾನೆಕ್? (ಫೆಲಿಸ್ ಪರತ್ ಧಾ ರುಪಯ್ ದಿತಾ).

ಸಾಲ್ವೆ : ಸಾಂಗ್‌ಲ್ಲೆಂ ವಿಸ್ತುಂಚೊ ನಾಂಯ್‌ಮೂ?

ಸಾಲ್ವೆರ್ : ವಿಸ್ತುಂಕ್ ಹಾಂವ್ ಸಾಲ್ವೆರ್ ಕಳೆಂಮೂ?

ಸಾಲ್ವೆ : ವ್ಹಯ್ ವ್ಹಯ್ ಬುಟ್ಟಿ ಸಾಲ್ವೆರ್.

ಸಾಲ್ವೆರ್ : ಆತಾಂ ಮ್ಹಜೆಂ ನಾಂವ್ ಬದ್ಲಿಲಾಂ ಮಿರ್ನ್ಯಾಮಾ... ಹಾಂವೆಂ ನ್ಹಯ್... ಲೊಕಾನ್.

ಚಾರ್ಲಿ : ಕಿತೆಂ ಮ್ಹಣ್ತಾತ್?

ಸಾಲ್ವೆಡ್ : ಎಕ್ಲಿ ಇಂಗ್ಲಿಷ್ ಮದಾಮ್... ತಿಕಾ ಕೊಂಕ್ಣಿ ಸಮಾ ಉಲೊಲಿ ಯೇನಾ. ತಿ ಕಿತೆಂ ಮ್ಹಣ್ತಾ ಜಾಣಾಂಯ್‌ವೇ... ಹಾಯ್... ಸಾಲ್ವೆಡ್ ಖಿಯ್.

ಚಾರ್ಲಿ : ಬಿಟ್ಟಿ ಸಾಲ್ವೆಡ್ (ಫೆಲಿಸ್ ಆನಿ ಚಾರ್ಲಿ ದೊಗೀ ಹಾಸ್ತಾತ್).

ಸಾಲ್ವೆಡ್ : ತೆಂ ಜಾಲೆಂಮೂ... ಆನೈಕ್ಲೊ ಮಲಯಾಳ್ಕಾಂಚೊ ಆಸಾ... ಮ್ಹಾಕಾ - ಹೆ... ಬಿಪ್ಪಿ ಸಾಲ್ವೆಡ್ - ಖಿಯ್.

ಚಾರ್ಲಿ : ಸಾಧಾರ್ಣ್ ಸೊಭಿತ್ ಆಸಾಯ್ ತುಂ. ಪಳೆತಾನಾ ಕಳ್ಳಾಂಯ್.

ಸಾಲ್ವೆಡ್ : ಜಾಯ್ ತರ್. ಹಾಂವ್ ಆನಿ ವೆತಾಂ. ಮ್ಹಾಕಾ ವೇಳ್ ಜಾಲಿ (ವೆತಾ).

ಚಾರ್ಲಿ : ಮಾಗ್ಲ್ಯಾರ್ ಮೆಳ್ತಾ ಫೆಲಿಸಾ.

ಫೆಲಿಸ್ : ಫ್ಲಯ್ ಮಿರ್ನಾಮಾ...

ಚಾರ್ಲಿ : ತಶೆಂ ತರ್ ಪರತ್ ಮಾಗ್ಲೆಂ ಸುರು ಕರ್ಯಾಂ... ಸರ್ಗಿಂಚ್ಯಾ ಬಾಪಾ.

ಫೆಲಿಸ್ : ಸರ್ಗಿಂಚ್ಯಾ ಬಾಪಾ...

ಚಾರ್ಲಿ : ಸರ್ವೆಸ್ಪರಾ...

ಫೆಲಿಸ್ : ಸರ್ವೆಸ್ಪರಾ...

ಚಾರ್ಲಿ : ಸಾಲ್ವೆಡ್‌ರಾ...

ಫೆಲಿಸ್ : ಸಾಲ್ವೆಡ್‌ರಾ... (ಮ್ಹಣುನ್ ಆಖೇರ್ ಜಾಯ್ ತರ್ ಸಾಲ್ವೆಡ್ ಬಾಪಾ ಪ್ರವೇಶ್).

ಸಾಲ್ವೆಡ್ : ಹಾಂ... ಆಪಯ್ಲೆಂವೆ?

ಫೆಲಿಸ್ : (ಬಾಪ್ಪುಕ್ ಪಳೆವ್ನ್ ಅಜಾಪ್ ಪಾವ್ತಾ) ಅರೇ ಬಾಪ್ಪು! ಕೆದಾಳಾ ಆಯಿಲ್ಲೊಯ್ ಬಾಪ್ಪೋ?

ಸಾಲ್ವೆಡ್ : ಚಿಕ್ಕೆಶೆಂ ವೊಡೊಲ್ ಆಯಿಲ್ಲೊಂ.

ಫೆಲಿಸ್ : ಮಿರ್ನಾಮಾ... ಹೊ ಮ್ಹಜೊ ಸಾಲ್ವೆಡ್ ಬಾಪ್ಪು... ಚಿಕ್‌ಮಗ್ಬುರೊ.

ಚಾರ್ಲಿ : ದೇವ್ ಬರಿ ರಾತ್ ದೀಂವ್.

ಸಾಲ್ವೆಡ್ : ಫೆಲಿಸಾ... ಆನಿಕ್ ಹಾಂವ್ ಚಿಕ್‌ಮಗ್ಬುರೊ ಬಾಪ್ಪು ನ್ಹಯರೆ ಕುವೆಟ್‌ಚೊ ಬಾಪ್ಪು... ಕುವೆಟ್‌ಚೊ ಬಾಪ್ಪು.

ಫೆಲಿಸ್ : ತಶೆಂ ಮ್ಹಳ್ಳಾರ್!?

ಸಾಲ್ವೆಡ್ : ಹಾಂವ್ ಪೊರ್ವಾಂ ಆಯ್ತಾರಾ ಕುವೆಟ್ ವೆತಾಂ. ಮ್ಹಾಕಾ ಬೊಟ್ಟೆರಾಚಿ ವೀಜಾ ಆಯ್ಲಾ.

ಫೆಲಿಸ್ : ಜಾವೆತ್ ಬಾಪ್ಪು ತುಂ... ಹ್ಯಾ ಪ್ರಾಯೆರೀ...

ಸಾಲ್ವೆಡ್ : ಕಿತೆಂರೆ... ಹಾಂವ್ ಮ್ಹಾತಾರೊ ಮ್ಹಣುನ್ ಚಿಂತ್ಲೆಂಯ್‌ಯೆರೆ? ಬರೊ.

ಫಾಟ್ ಆಸಾ ಹಾಂವ್.

ಫೆಲಿಸ್ : ಯಾ... ಬಾಪ್ಪ... ಫರಾ ಯಾ... ಆತಾಂ ರಾತಿಕ್ ಖಿಂಯ್ ತುಂ?

ಸಾಲ್ವೆರ್ : ನಾ ಹಾಬಾ... ಮ್ಹಾಕಾ ಆಜ್ ವಚಾಜಾಯಿಚ್ಚ್. ತುಮ್ಗೆರ್ ಫರಾ ವಚುನ್ ಆಯ್ಲೊಂ. ಫರಾ ಬಾಗಿಲ್ ಫಾಲಾ. ನ್ಹಯ್ರೆ ಫೆಲಿಸಾ... ತುಮ್ಮಿ ಗಜಾಲ್ ಕಿತೆಂರೆ? ಕಾಜಾರ್ ಜಾವ್ನ್ ವರ್ಸಾಂ ಚ್ಯಾರ್ ಜಾಲಿಂ. ಕಾಂಯ್ ಬರಿ ಖಬರ್ ದಿಸಾನಾ ತುಮ್ಮಿ.

ಫೆಲಿಸ್ : (ಸಂತೋಸಾನ್ ಸಾಂಗ್ತಾ) ಹ್ಯಾ ಪಾವ್ಲಿಂ ಆಸಾ ನ್ಹಯ್ರೆ ಬಾಪ್ಪೊ. ಸೆಲ್ವಿಕ್ ಏಕ್ ಮ್ಹಯ್ಣೊ.

ಸಾಲ್ವೆರ್ : ಶಹಬ್ಬಾಸ್. ಶಹಬ್ಬಾಸ್ ತುಕಾ ಏಕ್ ಚಿಕೊ ಜಾಂವ್ಚಿ.

ಫೆಲಿಸ್ : ತುಂ ಶಹಬ್ಬಾಸ್ ಮ್ಹಣ್ತಾಯ್. ಪೂಣ್ ಮ್ಹಜ್ಯಾ ಪಾಂಯಾಂಕ್ ವಾಕ್ಯಾಂ ಆಯ್ಲಿಂ.

ಸಾಲ್ವೆರ್ : ಏಕ್ ಭುರ್ಗೊಂ ಜಾಂವ್ಚ್ಯಾ ಪಯ್ಲೆಂಚ್ ವಾಕ್ಯಾಂ ಯೇಂವ್ಕ್ ಸುರು ಜಾಲಿಂಗೆ?

ಫೆಲಿಸ್ : ತಶೆಂ ನ್ಹಯ್ ಬಾಪ್ಪ. ಬಾಂಳ್ತಕ್ ಪೊಸ್ತಲೆಕ್ ಸೊದುನ್ ಸೊದುನ್.

ಚಾರ್ಲಿ : ತಾಕಾ ವಾಕ್ಯಾಂ ಆಯ್ಲಿಂ. ಆನಿ ಮ್ಹಜೆಂ ಪೆಂಕಾಡ್ ಪೊಡುಂಕ್ ಸುರು ಜಾಲೆಂ.

ಫೆಲಿಸ್ : ಎದೊಳ್ ಎಡ್ವಾನ್ ಮ್ಹಣುನ್ ಚಾಳಿಸ್ ಆನಿ ಪಾಂಚ್ ರುಪಯ್ ಗೆಲೆ.

ಸಾಲ್ವೆರ್ : ತಿತ್ಲೊಯ್ ಬರ್ಗಾಲ್ ಆಯ್ಲೊಗೀ ಕಿತೆಂ? ಬಾಂಳ್ತಕ್ ಪೊಸ್ತಲೆಂಕ್? ಸಾಂಗ್ಲ್ಲ್ಯಾ ಬರಿ ತುಮ್ಮಿ ಸೆಜಾರಾ ಪಯ್ಲೆಂ ಮೆರ್ಶಿನ್ ಆಸ್ಲೆಂ ನ್ಹಯ್ರೆ?

ಚಾರ್ಲಿ : ಮೆರ್ಶಿನ್ ಪೋರ್ ಜೊವ್ಯಾಂಕ್ ಬಾಳಾಂದ್ ಜಾಲಾಂ.

ಸಾಲ್ವೆರ್ : ಆಗ್ನೇಸ್...?

ಚಾರ್ಲಿ : ತೆಂ ಕುವೈಟ್ ವೆತಾ ಖಿಂಯ್.

ಸಾಲ್ವೆರ್ : ಎಲ್ಲಿನ್?

ಚಾರ್ಲಿ : ತಾಕಾ ತೆಗಾಂನಿ ಎಡ್ವಾನ್ ದಿಲಾ ಖಿಂಯ್.

ಸಾಲ್ವೆರ್ : ವ್ಹಯ್ಗೀ ಕಿತೆಂ? ತಾಕಾ ಮಾತ್ರಿ ಪೊಡುಂ... ಫೆಲಿಸಾ... ತುಂ ಕಾಂಯ್ ಭಿಯೆನಾಕಾ. ಮ್ಹಜಿ ಬಾಯ್ಲ್ ಮ್ಹಳ್ಯಾರ್ ತುಜಿ ಮಾವ್.

ಫೆಲಿಸ್ : ವ್ಹಯ್ ಮ್ಹಜಿ ಮಾವ್.

ಸಾಲ್ವೆರ್ : ತುಜಿ ಮಾವ್ಚೆ ಪಯ್ಲೆಂ ಬಾಂಳ್ತಕ್ ಪೊಸ್ತಲೆಚೆಂ ಕಾಮ್ ಕರ್ತಾಲಿ. ಫಾಟಾರ್. ಆತಾಂ ಹಾಂವ್ ಕುವೈಟ್ ವೆಚ್ಯಾರ್ ಆಸಾಂ ಮ್ಹಣುನ್ ತಿ ಆತಾಂ ಖಿಯೇ ಕಾಮ್ ಕರುಂಕ್ ವಚಾನಾ. ವೀಜಾ ಯೇಂವ್ಕ್ ವೇಳ್ ಲಾಗ್ಲೊ ಮ್ಹಾಕಾ. ನಾ ತರ್ ಹಾಂವ್ ಎದೊಳ್ ವಚಾನಾವೆ?

ಅಳೆರೆ ಫೆಲಿಸಾ... ತುಜ್ಯಾ ಬಾಯ್ಲೆಕ್ ಸೆಲ್ಲಿಕ್ ಬಾಂಟ್ ಪೊಸುಂ
ಹಾಂವ್ ತುಜ್ಯಾ ಮಾವ್ಕ್ ಧಾಡ್ತಾಂ.

ಫೆಲಿಸ್ : ತಿಕಾ ತಾಂಕಾತ್‌ಮೂ ಬಾಪ್ತು?

ಸಾಯ್ಬರ್ : ತಾಂಕಾನಾಸ್ತಾಂ ಕಿತೆಂ? ತಿಯೀ ಜಿವಾನ್ ಘಟ್ತ್ ಆಸಾ. ತಿ ಸಕ್ಕು
ಕಾಮ್ ಕರ್ತಲಿ. ತುವೆಂ ಆನಿಕ್ ಖಿಂತ್ ಕರ್ಚಿಚ್ ನಾಕಾ.

ಫೆಲಿಸ್ : ದೇವ್ ಪಾವ್ಲೊ, ತುಕಾ ಹಾಂಗಾ ದೆವಾನ್‌ಚ್ ಧಾಡ್ಲೊ ಮ್ಹಣ್ಯೆತ್.

ಸಾಯ್ಬರ್ : ಆನಿಕ್‌ಯಿ ಆಟ್ ಮ್ಹಯ್ನಿ ಆಸಾತ್ ನ್ಹಯ್‌ವೆ?

ಫೆಲಿಸ್ : ಪೂಣ್ ತುಂ ತೆದಾಳಾ ಕುವೆಟ್ ಆಸ್ತಲೊಯ್.

ಸಾಯ್ಬರ್ : ಪೂಣ್ ಮಾವ್ನಿ ಫಾಟಾರ್‌ಚ್ ಆಸ್ತಲಿ. ತುಂ ಏಕ್ ಕಾಮ್ ಕರ
ಸೆಲ್ಲಿಕ್ ಆಸ್ತತ್ ಕೆಡ್ಲಿಚ್ ಕೆಲ್ಲ್ಯಾ ಕೂಡ್ಲೆ ಫಾಟಾಕ್ ಟೆಲಿಗ್ರಾಂ ಕರ
ನಾ ಜಾಲ್ಯಾರ್ ಹಾಂಗಾ ಧಾವ್ನ್ ಕೊಣಾಯ್ಕಿ ಧಾಡ್. ಮಾವ್ನಿ ಕೂಡ್
ಯೆತಲಿ. ಹಾಂವ್ ಮಾವ್‌ಕಡೆ ಸಗ್ಳೆಂ ಎರೆಂಜ್‌ಮೆಂಟ್ ಕರಯ್ತಾಂ.

ಫೆಲಿಸ್ : ತುಜೊ ವ್ಹಡ್ಲೊ ಉಪ್ಕಾರ್ ಬಾಪ್ತೊ.

ಸಾಯ್ಬರ್ : ಉಪ್ಕಾರ್ ಬಾವುಡ್ಲೊ ಉತ್ರಾಂನಿ ನ್ಹಯ್‌ರೆ ಫೆಲಿಸಾ... ಸ್ಪಿರಿತಾನ್!

ಚಾರ್ಲಿ : ಸಮಾ ಸಾಂಗ್ಲೆಂಯ್ ತುವೆಂ. ಆಜ್ ಇಲ್ಲೆಂ ಹಿಂವ್‌ಯಿ ಪಡ್ಲಾಂಗಿ
ಕಿತೆಂ ಮಾತಿ.

ಫೆಲಿಸ್ : ಯಾ ಬಾಪ್ತು... ತಾಂತುಂ ಕಹಲೆಂ ವ್ಹಡ್ಲೆಂ ಜಾಂವ್ಕ್ ಆಸಾ. ತುಂ
ಜಾವ್ನ್ ಮ್ಹಾಕಾ ಎದೊ ವ್ಹಡ್ಲೊ ಉಪ್ಕಾರ್ ಕರ್ತಾನಾ...

ಚಾರ್ಲಿ : ಯಾ... ಯಾ... (ತೆಗೀ ವೆತಾತ್).

ಆಟ್ಲೆಂ ದೃಶ್ಯ : ಫೆಲಿಸಾಚೆಂ ಘರ್

(ಫೆಲಿಸ್ ಬಸುನ್ ಸಿಗ್ರೆಟ್ ವೊಡಿತ್ ಆಸ್ತಾನಾ, ಕಾರ್ಮಿಣಾಮಿ
ಮಾಸೈಚೆಂ ಪೊತೆಂ ಘೆವ್ನ್ ಪ್ರವೇಶ್ ಜಾತಾ.)

ಫೆಲಿಸ್ : ಕಹಲಿ ಮಾಸ್ಕಿಗಿ?

ಕಾರ್ಮಿಣ್ : ಸೆಲ್ಲಿನ್ ಕಾಣ್ ಹಾಡ್ ಮ್ಹಳ್ಳಿ.

ಫೆಲಿಸ್ : ಕಾಣ್! ತುಮ್ಮಾಂ ದುವಾಳೆ ಮ್ಹಣುನ್ ಮ್ಹಾಕಾ ಲಗಾಡ್ ಕಾಡ್ತಾತ್
ತುಮಿ. ಕಿತ್ಲೆ ದಿಲೆಯ್?

ಕಾರ್ಮಿಣ್ : ಮ್ಹಾರಗ್ ಉಜೊ. ದೆಕುನ್ ಚಾರ್‌ಚ್ ಹಾಡ್ಲೆ.

ಫೆಲಿಸ್ : ಆತಾಂ ಚ್ಯಾರ್ ಕಾಣೆಂ ಕೊಣಾಕ್ ಮ್ಹಣ್ ವಾಡ್ತಾಯ್ಕಿ ತುಂ? ಸೆಲ್ಲಿಕ್
ಆಶಾ ಮ್ಹಣುನ್ ತೀನ್ ಖಾತಲೆಂ. ಏಕ್ ತುಕಾ ಜಾಲೊ. ಮ್ಹಜ್ಯಾ
ಪೊಟಾಕ್ ಕೆದಾಳಾ ಪಳಯ್ಸಾರೀ ಮಾತಿಚ್. ಕಾಣ್ಯಾಂಕ್ ಕಿತ್ಲೆ

ದಿಲೆಯಾಗೆ?

ಕಾರ್ಮಿಣ್: ಪಂಚ್ಚೀಸ್ ರುಪಯ್.

ಫಿಲಿಸ್ : ಪಂಚ್ಚೀಸ್ ರುಪಯ್!! ಮ್ಹಜ್ಯಾ ಅರ್ಧ್ಯಾ ದಿಸಾಚೊ ಸಾಂಬಾಳ್ ಜಾಲೊ. ಸಗ್ಳ್ಯಾ ಸಾಂಬಾಳಾಚೆ ಕಾಣೆಂಚ್ ಖೆಲ್ಯಾರ್ ಮಾಗಿರ್ ಉರ್ಲೊ ಸಾಮಾನ್ ಖಂಚೊ ಹಾಡ್ಲೊಗೆ? ಪಳೆಯಾಂ ತೆಂ ಪೊತೆಂ ದೀ... ಕಾಣೆ ಕಿತ್ಲೆ ವ್ಹಡ್ ಆಸಾತ್?

ಕಾರ್ಮಿಣ್: ವ್ಹಡ್ಲೆ ಹಸ್ತಿಚೆ ಪಾಯ್. (ಪೊತೆಂ ಫೆಲಿಸಾಚ್ಯಾ ಪಾಂಯಾ ಮುಳಾಂತ್ ದವರ್ತಾ ಆನಿ ಭಿತರ್ ವಚುಂಕ್ ಘುಂವ್ತಾನಾ, ಸೆಲ್ಲಿ ಭಿತರ್ ಥಾವ್ನ್ ಭಾಯ್ರ್ ಯೆತಾ. ತಾಕಾ ಆತಾಂ ಆಟ್ ಮ್ಹಯ್ನೆ ಭರ್ಲ್ಯಾತ್).

ಫಿಲಿಸ್ : (ಪೊತ್ಯಾಂತ್ ಪಳೆವ್ನ್) ಹೆ ಕಾಣೆಂಗೀ ಮುಲ್ಲಾಕೊರೊ?

ಸೆಲ್ಲಿ : ಕಿತ್ಲೊ ವೇಳ್ ಕಾರ್ಮಿಣ್‌ಬಾಯ್ (ಫೆಲಿಸಾಲಾಗ್ಲೆಂ ಪೊತೆಂ ವೋಡ್ಸ್ ಫೆವ್ನ್) ತುಂ ಏಕ್ ಕಹಲೆಂ ಪೊತ್ಯಾಂತ್ ಹಾತ್ ಘಾಲ್ತಾಯ್? (ಕಾರ್ಮಿಣ್ ದೆಗೆನ್ ಉಬಿ ಆಸಾ. ಥೊಡ್ಯಾ ವೇಳಾನ್ ಪೊತೆಂ ಭಿತರ್ ವರ್ತಾ) ಮ್ಹಾಕಾ ಆಜ್ ಜಿರೆಂ ಮಿರಿಯಾಚಿ ಕಡಿ ಕರ್ನ್ ಖಾಂವ್ಕ್ ಆಶಾ ಆಯ್ಲಿ. ದೆಕುನ್ ಕಾಣೆ ಹಾಡಯ್ಲೆ. ಆನಿಕ್ ತುಂ ಸಾಂಬಾಳ್ ಮೆಜ್ತಾಯ್.

ಫಿಲಿಸ್ : ತುಜ್ಯಾ ಆಶೆಚಿ ಕಡಿ ಮ್ಹಣುನ್ ಹಾಂವ್ ಸುಕುನ್ ಬೋಡಿ ಜಾಲೊಂ... ತುಜ್ಯೊ ಆಶಾ ಮುಗ್ದಾಂಚ್ ನಾಂತ್, ಮ್ಹಯ್ನೆ ಆಟ್ ಜಾಲ್ಯಾರೀ...

ಸೆಲ್ಲಿ : ಆತಾಂಚ್ಯಾ ದಿಸಾಂನಿ ಯೇನಾತ್‌ಲ್ಲಿ ಆಶಾ ಆನಿಕ್ ಕೆದಾಳಾ ಯೆಂವ್ಚಿ ಸಾಯ್ಬಾ?

ಫಿಲಿಸ್ : ಜಾಂವ್ಚಿ. ಕಸೊಯ್ ಬುಡ್ಲಾಂ. ಆನಿಕ್ ನಾಕ್ ಭಿಜಾತ್ ಮ್ಹಳೆಂ ಭೈಂ ಕಸಲೆಂ?

ಸೆಲ್ಲಿ : (ಕದೆಲಾರ್ ಬಸುನ್) ವ್ಹಯ್‌ಗಾ...

ಫಿಲಿಸ್ : ಗಾ...!!??

ಸೆಲ್ಲಿ : ತಶೆಂ ನ್ಹಯ್... ತುಕಾ ರಾಗ್ ಯೆತಾಗೀ ಮ್ಹಣ್ ಪಳಯ್ಲೆಂ.

ಫಿಲಿಸ್ : (ವೊಪಾರಿಂನಿ) ನಾ ಹಾಬಾ, ರಾಗ್ ಯೇನಾ. ತಶೆಂ ಆಂಗ್ ಝಳ್ಣೆಂ ಉಲಯ್ತಾನಾ ರಾಗ್ ಯೆತಾವೆ?

ಸೆಲ್ಲಿ : ಹಾಂವೆಂ ಕೆದಾಳಾ ಆಂಗ್ ಝಳಯ್ಲೆಂ ತುಜೆಂ?

ಫಿಲಿಸ್ : ತುಂ 'ಗಾ' ಮ್ಹಣ್ತಾಯ್ ಮ್ಹಾಕಾ.

ಸೆಲ್ಲಿ : ನಾ... ಆನಿಕ್ 'ಗಾ' ಮ್ಹಣಾನಾ... ಸೊರಿ ಬಾ (ಉಟುನ್ ಲಾಗ್ಲಿಂ ಯೆತಾ).

ಫಿಲಿಸ್ : ಹಾಂ ತಶೆಂ 'ಬಾ' ಮ್ಹಣ್.

- ಸೆಲ್ಲಿ : ಪೂರ್ವಾಂ ಆಯ್ತಾರಾ ಬೊಕ್ರಾಚಿ ಬೋಟಿ ಹಾಡ್ತಾಯೆಬಾ. ಬೊಕ್ರಾಚಿ ಬೊಟಿಯೆಕ್ ಚಣ್ಯಾಚಿ ದಾಳ್ ಫಾಲ್ಸ್ ರಾಂದುನ್ ಖಾಯ್ಜೆ ಮ್ಹಣ್ ಆಶಾ ಜಾಲ್ಯಾ ಮ್ಹಣ್ಕಾ.
- ಫೆಲಿಸ್ : ತುಕಾ ಖಿಂಚ್ಯಾ ಖಿಂಚ್ಯಾ ಥರಾಚ್ಯೊ ಆಶಾ ಯೆತಾತ್‌ಗೀ ಮ್ಹಣ್ ಹಾಂವ್. ಬೊಕ್ರಾಚಿ ಬೋಟಿ ಹಾಡುಂಕ್ ಹಾಡ್ಯೆತ್. ಹಾಡ್ಲಾ ನಿತಳ್ ಕರ್ಚಿ ಕೊಣೆಂ?
- ಸೆಲ್ಲಿ : ಕಾರ್ಮಿಣ್‌ಬಾಯ್ ಕರ್ತಲಿ.
- ಫೆಲಿಸ್ : ತುಜ್ಯಾ ಕಾರ್ಮಿಣ್‌ಬಾಯೆನ್ ಬೋಟಿ ನಿತಳ್ ಕೆಲಿ. ಆನಿ ತುವಾಂ ಖೆಲಿ. ಪೋರ್ ಮಿರ್ನಾಮಾಗೆರ್ ರಾಂದ್‌ಲ್ಲಿ ಖಿಂಯ್. ಬೋಟಿ ನಿಸ್ತೆಂ ವ್ಹರ್ ಮ್ಹಣ್ ವತ್ತಾಯ್ ಕರ್ತಾಲೊ. ಪೋರ್‌ಚ್ ನಿಸ್ತೆಂ ಹಾಡ್ಲೊಂ.
- ಸೆಲ್ಲಿ : (ರಾಗಾನ್) ತಾಂಚೆಂ ನಿಸ್ತೆಂ ಮ್ಹಣ್ಕಾ ನಾಕಾ. ಆತಾಂ ಪರ್ತ್ಯಾನ್ ತಾಚೊ ಸಾಂಗಾತ್ ಧರ್ದೊಯ್‌ಗೀ ತುವೆಂ?
- ಫೆಲಿಸ್ : ತಾಚೊ ಸಾಂಗಾತ್ ಧರ್ದ್ ಹಾಂವ್ ಕಾಂಯ್ ಪಾಡ್ ಜಾವ್ನಾಂ.
- ಸೆಲ್ಲಿ : ಪಾಡ್ ಜಾಂವ್ಕ್ ಆನಿಕ್ ಕಿತೆಂ ಉರ್ಲಾಂ? ನ್ಹಯ್... ಪೋರ್ ತುಂ ಎಕಾ ಬಾಯ್ಲ್ ಮನ್ಯಾಲಾಗಿಂ ಸಾಂಗ್ತಾಲೊ ಖಿಂಯ್...
- ಫೆಲಿಸ್ : ಕಿತೆಂ ಮ್ಹಣುನ್?
- ಸೆಲ್ಲಿ : ಮ್ಹಣ್ಕಾ ಚರ್ಬೆಚಿಂ ಗಾಬ್ಳಾಂ ದೆಂವ್ಚ್ಯಾಂತ್ ದೆಕುನ್ ಆಮ್ಚ್ಯಾ ಭುರ್ಗಿಂ ಜಾಯ್ನಾಂತ್ ಖಿಂಯ್.
- ಫೆಲಿಸ್ : ಮ್ಹಳ್ಯಾರ್ ಮ್ಹಣಾನಾ... ತಾಂತುಂ ಕಿತೆಂ ಜಾಲೆಂ?
- ಸೆಲ್ಲಿ : ಕಿತೆಂ ಜಾಲೆಂ?? (ರಾಗಾನ್) ತಾಚ್ಯಾ ಬಾಪಾಯ್ಚೆಂ ಖಾಯ್ಜೆ ಹಾಂವ್. ವ್ಹಯ್‌ಗಾ ಮ್ಹಳ್ಯಾರ್.
- ಫೆಲಿಸ್ : ತುಂ ಕೊಣಾಕೊಣಾಚೆಂ ಆಯ್ಕುನ್ ಬೆಶ್ಟೆಂಚ್ ಉಲಯ್ನಾಕಾ ಸೆಲ್ಲಿ.
- ಸೆಲ್ಲಿ : ತಿಲ್ಲೆಂಚ್ ನ್ಹಯ್... ಬೊಡ್ಡಿ ಫುಲಾಬಾಯೆಲಾಗಿಂ ಸಾಂಗ್ತಾಲೊ ಖಿಂಯ್.
- ಫೆಲಿಸ್ : ಕಿತೆಂ ಮ್ಹಣುನ್?
- ಸೆಲ್ಲಿ : ಮ್ಹಣ್ಕಾ ಗಾಣ್ಯಾಕ್ ಬಾಂಧಿಜೆ ಮ್ಹಣುನ್. ತೊ ಮ್ಹಣ್ಕಾ ನಿಸ್ತೆಂ ದಿಂವ್ಚ್ಯಾ ವಾಟೆಕ್ ವಚುಂದಿ.
- ಫೆಲಿಸ್ : ತುಕಾ ತಾಚೆರ್ ತಿಲ್ಲೊಯ್ ರಾಗ್ ಕಿತ್ಯಾಕ್ ಸಾಯ್ಬಣಿ?
- ಸೆಲ್ಲಿ : ರಾಗ್, ರಾಗ್ ನ್ಹಯ್, ತಾಚೆಂ ನಾಂವ್ ಕಾಡ್ತಾನಾಂಚ್ ಮ್ಹಣ್ಕಾ ಯೆತಾ ಸಂತ್ಸಾಪ್. ತಾಣೆ ಮ್ಹಣ್ಕಾ ಮನಿಸ್ ತಲಾಸ್ ಕರ್ಚೆಂ ನಾಕಾ.
- ಫೆಲಿಸ್ : ಆನಿ ಹಾಂವೆಂ ಖಿಂಯ್ ಪೆಟುಂಕ್ ವಚಾಜೆವೇ?
- ಸೆಲ್ಲಿ : ಖಿಂಯ್ ವಚ್. ಪೂಣ್ ತಾಣೆಂ ಕರ್ನ್ ದಿಲ್ಲಾಂ ಬಾಯ್ಲ್ ಮನ್ಯಾನ್ ಯೇವ್ನ್ ಮ್ಹಜೆಂ ಆಂಗ್ ಸಯ್ತ್ ಆಪಡ್ಚೆಂ ನಾಕಾ.

ಫೆಲಿಸ್ : ಬಾಪ್ಪನ್ ಮಾವೈಕ್ ಧಾಡ್ತಾಂ ಮ್ಹಳಾಂ. ಖಂಡಿತ್ ಧಾಡ್ತಲೊ. ತುಕಾ ತಿಚೆಂಯ್ ಧಯ್ ನಾ ಮ್ಹಳ್ಯಾರ್?

ಸೆಲ್ಲಿ : ತಿಚೆರ್ ಪಾತ್ಯೆವ್ನ್ ರಾವ್ಲ್ಯಾರ್ ಜಾಯ್. ತುಜೊ ಬಾಪ್ಪ ಕುವೈಟ್ ಧಾವ್ನ್ ತಿಕಾ ಹಜಾರ್ ಧಾಡ್ತಾನಾ, ತಿ ಕಿತೆಂ ಮ್ಹಜಿ ಚಾಕ್ರಿ ಕರುಂಕ್ ಹಾಂಗಾ ಯೆತಾವೆ?

ಫೆಲಿಸ್ : ತಿಕಾ ಹಾಂವೆಂ ಆಪೊವ್ನ್ ಹಾಡ್ಲ್ಯಾರ್ ಜಾಲೆಂ ನ್ಹಯ್‌ವೇ? ತುಕಾ ಕಿತ್ಯಾಕ್ ಮಾಂಡ್ಲೊ ಹುನ್. ಮ್ಹಜೊ ಬಾಪ್ಪ ಮಾವೈಕ್ ಧಾಡ್ತಾ ಮ್ಹಳ್ಯಾರ್ ಖಂಡಿತ್ ಧಾಡ್ತಾ. ವ್ಹಯ್‌ಗಿ ನ್ಹಯ್ ಪಳೆ (ತಿತ್ಲ್ಯಾರ್ ಅಚಾನಕ್ ಬುಟ್ಟಿ ಸಾಲ್ಪೊರ್ ಪ್ರವೇಶ್).

ಸಾಲ್ಪೊರ್ : ಫೆಲಿಸಾ...

ಫೆಲಿಸ್ : ಓ...

ಸಾಲ್ಪೊರ್ : ಹೆ ಕಹಲೆಂ ಕೆಲೆಂ ತುಮಿ?

ಫೆಲಿಸ್ : ಖಂಚೆಂ? ಕಹಲೆಂ ಕೆಲೆಂ ಮ್ಹಳ್ಯಾರ್?

ಸಾಲ್ಪೊರ್ : ತ್ಯಾ ಆಗ್ನೇಸಾಕ್ ಪಾಂಯ್ಕಿ ರುಪಯ್ ಹಾಡ್ನ್ ದಿತಾಂ ಮ್ಹಳೆಂ ಖಂಯ್ ಮಿರ್ನ್ಯಾಮಾನ್.

ಸೆಲ್ಲಿ : ಕಿತ್ಯಾಕ್? ಮಿರ್ನಿಚಿ ಬಾಯ್ಲ ಗುರ್ವಾರ್ ಖಂಯ್‌ವೆ?

ಫೆಲಿಸ್ : ಸಾಲ್ಪೊರಾಬಾ ಬಸ್. ಮಿರ್ನ್ಯಾಮಾನ್ ಪಾಂಯ್ಕಿ ರುಪಯ್ ದಿತಾ ಮ್ಹಳೆಂ ನ್ಹಯ್. ಹಾಂವೆಂ ದಿತಾ ಮ್ಹಳೆಂ. ಪೂಣ್ ... ಮಿರ್ನ್ಯಾಮಾನ್ ದಿಂವ್ಚೆ ನಾಕಾತ್ ಮ್ಹಳೆಂ. ದೆಕುನ್ ದೀವ್ನಾಂತ್.

ಸೆಲ್ಲಿ : ದಿಂವ್ಚೆ ನಾಕಾ ಮ್ಹಣುಂಕ್ ತೊ ಕೋಣ್?

ಫೆಲಿಸ್ : ತುಂ ಮಧೆಂ ಬೆಜೆಬೆಜೆ ಕರ್ನ್ ಉಲಯ್ನಾಕಾ. ತಿಕಾ ಪಯ್ಲೆ ವರ್ನ್ ದಿಂವ್ಚಿ ಆಲೋಚನ್ ಕರ್ತಾನಾ ಫಾಟಾರ್ ಧಾವ್ನ್ ಆಯಿಲ್ಲಾ ಬಾಪ್ಪನ್ ಮಾವೈಕ್ ಧಾಡ್ತಾ ಮ್ಹಣುನ್ ನಿಫಂಟ್ ಸಾಂಗ್ಲೆಂ. ತಾಚೆ ಉಪ್ರಾಂತ್ ಆಮ್ಕಾಂ ಆಗ್ನೇಸಾಚಿ ಗರ್ಜ್ ಕಿತ್ಯಾಕ್?

ಸೆಲ್ಲಿ : ತುಜೊ ಬಾಪ್ಪ ಪಾವ್ಲಾ ಕುವೈಟ್ - ಆನಿ ತುಜಿ ಮಾವ್ಕಿ ಆಸಾ ಫಾಟಾರ್. ಬಹುಶಾ ತುಮ್ಮಾ ಧರ್ಮಾನ್ ಮ್ಹಜಿ ಗತ್ ವಾಟೆರ್.

ಫೆಲಿಸ್ : ಬಾಪ್ಪ ಮಾವೈಕ್ ಧಾಡ್ತಾ ಮ್ಹಳ್ಯಾ ಉಪ್ರಾಂತ್ ಖಂಡಿತ್ ಧಾಡ್ತಲೊ.

ಸೆಲ್ಲಿ : ಧಾಡ್ತಲೊ ಮ್ಹಣ್ ಬಸ್ಚೊ ಬದ್ಲಾಕ್ ಹಾಂಗಾಚಿಂಚ್ ಕೋಣೀ ಮೆಳ್ಳಾರ್ ಜಾಯ್ನಾಂತ್‌ವೇ?

ಫೆಲಿಸ್ : ಮೆಳಾಚೆ ನ್ಹಯ್‌ವೇ?

ಸೆಲ್ಲಿ : ತ್ಯಾ ಆಗ್ನೇಸಾಬಾಯೆಕ್ ಪಾಂಯ್ಕಿ ರುಪಯ್ ಎಡ್ವಾನ್ಸ್ ದೀವ್ನ್ ಸೊಡಿನಾಂಯ್.

ಫೆಲಿಸ್ : ತುಂ ಏಕ್ ಬಾಪ್ಪಚೆರ್ ಆನಿಕೀ ದುಬಾವ್ತಾಯ್. ಮ್ಹಾಕಾ ಕಿತೆಂ?

ದೀಜೆಚ್ ಜಾಲ್ಯಾರ್ ದಿತಾಂ... ಗೆಲ್ಯಾರ್ ವಚುಂದಿತ್.

ಸಾಲ್ದೊರ್ : ಆನಿಕ್ ವರ್ನ್ ದಿಲ್ಯಾರ್ ಜಾಯ್ನಾ ಫೆಲಿಸಾ. ಆಚ್ ಮ್ಹಯ್ ಜಾಲೆ. ತೇಂಪ್ ಕಿತ್ಲೊ ಗೆಲೊ? ತುಮಿ ಪಯ್ಲೆಂಚ್ ತಿಚ್ಯಾ ಘೊವಾಕ್ ಮೆಳ್ಲ್ಯಾ ಬದ್ಲಾಕ್ ಮ್ಹಾಕಾ ಮೆಳ್ಲ್ಯಾತ್ ಜಾಲ್ಯಾರ್ ಆಗ್ನಿಸಾಕ್ ಹಾಂವ್ ಆಪೊವ್ನ್ ಹಾಡ್ತೊನಾಂವೆ ತರ್...

ಫೆಲಿಸ್ : ವ್ಹಯ್ ತುವೆಂ ತ್ಯಾ ದಿಸಾ - ಆಮ್ಚೆಂ ದೆಲ್ಲಿನ್ ಆಸಾ. ಖಂಡಿತ್ ತಾಕಾ ಕರ್ನ್ ದಿತಾಂ - ಮ್ಹಳ್ಳೆಂಯ್.

ಸಾಲ್ದೊರ್ : ತೆ ತುಜಿ ಗ್ರಹಚ್ಯಾರ್. ತೆಂ ತಿತ್ಲ್ಯಾ ವೆಗ್ಗಿಂ ಬಾಂಯ್ತ್ ಉಡುನ್ ಮರ್ತಾ ಮ್ಹಣುನ್ ಮ್ಹಾಕಾ ಕಿತೆಂ ಸ್ವಪಾಣ್ ಪಡ್ಲಾಂವೆ?

ಸೆಲ್ಲಿ : ಹೆಂ ಆತಾಂ ಸಾಂಗ್... ತುಂ ಆಗ್ನಿಸ್‌ಬಾಯೆಕ್ ಖಂಯ್ ಮೆಳ್ಳೊಯ್?

ಸಾಲ್ದೊರ್ : ತೆಂ ಮ್ಹಾಕಾ ಮೆಳುಂಕ್ ನಾ. ತಾಚೊ ಘೊವ್ ರಾಯ್ಕುಂದ್ ಮೆಳ್ಳೊ.

ಫೆಲಿಸ್ : ವ್ಹಯ್ ತಾಂಗರ್ ತಾಣೆಂಚ್ ಫಿಕ್ಸ್ ಕರ್ಚೆಂ!

ಸಾಲ್ದೊರ್ : ಫಿಕ್ಸ್ ಕರ್ಚೆಂ ತಾಣೆಂ? ತೊ ಗೆಲೊ ಡಬ್ಲ್ಯಾಂತ್. ಆಗ್ನಿಸಾಕ್ ಹಾಂವ್ ವಳ್ಳನಾವೆ? ತೆಂ ಎದೆಶೆಂ ಆಸ್ತಾನಾ, ಹಾಂವ್ ತಾಚ್ಯಾ ಪಾಂತಿಯೆಕ್ ಘಾಣೆರ್ಯಾಚಿಂ ಪುಲಾಂ ಮಾಳ್ತಾಲೊಂ. ತಿತ್ಲ್ಯಾ ಮೊಗಾನ್ ಆಸ್‌ಲ್ಲ್ಯಾಂವ್ ಆಮಿ. ಆಮ್ಚೆಂ ಸಯ್ಕಿಕೆಚೆಂ ಉಲೊವ್ಣೆಂ ಜಾವ್ನ್ ಕಾಜಾರಾಕ್ ಚಿಟಿ ವಾಚುಂಕ್ ಮ್ಹಣಾಸರ್ ಪಾವ್ಲೆಂ. ತಿತ್ಲ್ಯಾರ್ ಹೊ ಮುರ್ಠಾಳ್ ರಾಯ್ಕುಂದ್ ಮಧೆಂ ಪಡ್ಲೊ. ನ್ಹಯ್ ತರ್ ಆಮ್ಚೆಂ ಕಾಜಾರ್ ಜಾತೆಂ. ಫೆಲಿಸಾ... ತುಂ ಆತಾಂ ಪಾಂಯ್ತಿ ರುಪಯ್ ಮ್ಹಜೆಕಡೆ ದೀ. ಆಗ್ನಿಸಾಕ್ ಹಾಂವ್ ಪುಸ್ತಾಯ್ತಾಂ. ಆಗ್ನಿಸಾಚಿ ಶಿರ್ ಖಂಯ್ ಆಸಾ ಮ್ಹಣ್ ಮ್ಹಾಕಾ ಗೊತ್ತುನಾವೆ?

ಫೆಲಿಸ್ : ನ್ಹಯ್ ಭೆಶೆಂ ಕಿತ್ಯಾಕ್ ದಿಂವ್ಚೆಂಗೀ ಮ್ಹಣುನ್. ಮಾವ್ತಿ ಖಂಡಿತ್ ಯೆತಲಿ.

ಸೆಲ್ಲಿ : ದೀವ್ನ್ ಸೋಡ್ ಸಾಯ್ಬಾ. ಆನಿಕ್ ಹಾಂಕಾ ತಾಂಕಾ ಪಾತ್ಯೆಲ್ಯಾರ್ ಜಾಂವ್ಚೆಂ ನಾ.

ಫೆಲಿಸ್ : ಪೂಣ್ ಸೆಲ್ಲೇ... ಆಗ್ನಿಸ್‌ಬಾಯೆಕ್ ಸಕಾಳಿಂ ಚಾ ಕರ್ನ್ ದೀಜೆ ಖಂಯ್.

ಸೆಲ್ಲಿ : ವ್ಹಡ್ ನಾ. ಕಾರ್ಮಿನಾಮಿ ಕರ್ತಲಿ.

ಫೆಲಿಸ್ : ತುಜಿ ಕಾರ್ಮಿನಾಮಿ ಮೆಜಿಸ್ಟೇಟ್ ಕೊಡ್ತಿಕ್ ಆಯಿಲ್ಲ್ಯಾಬರಿ ಸಾಡೆ ಧಾ ವರಾರ್ ಯೆತಾ. ಚಾ ಹಾಂವೆಂ ಕರ್ನ್ ದೀಜೆ ಪಡಾತ್.

ಸಾಲ್ದೊರ್ : ಆತಾಂಚ್ಯಾ ಕಾಳಾರ್ ಬಾಂಟ್ ಪೊಸ್ತಲಿಂ ಮೆಳುಂಕ್ ಕಿತ್ಲೆ ಕಷ್ಟ್ ಆಸಾತ್ ಜಾಣಾಂಯೆ ಫೆಲಿಸಾ?

ಫೆಲಿಸ್ : ಸಾಲ್ದೊರಾಬಾ... ತಿಕಾ ಸದಾಂಯ್ ಸೊರೊ ಜಾಯ್ ಖಂಯ್.

ಸಾಲ್ವೆರ್ : ಕೊಣಾಕ್?

ಫೆಲಿಸ್ : ಆಗ್ನೆಸ್‌ಬಾಯ್ಸ್.

ಸಾಲ್ವೆರ್ : ಸೊರೊ ಪಿಯೆಂವ್ಕಯಿ ಶಿಕ್ಲೆಂಗೀ ತೆಂ. ಯೆ ಮ್ಹಜ್ಯಾ ಬರ್ಕಾತಾ. ಸೊರೊ! ಸೊರೊ ನ್ಹಯ್ ತಾಳ್ಲೆಂ ಪಿಯೆಂವ್ಚಿ. ತೆಂ ಪೂರಾ ಹಾಂವ್ ಸಮಾ ಕರ್ತಾಂ. ಫೆಲಿಸಾ, ಆಗ್ನೆಸಾಚಿ ಶಿರ್ ಖಂಯ್ ಆಸಾ ಮ್ಹಣ್ ಮ್ಹಾಕಾ ಗೊತ್ತುನಾಂವೆ?

ಸೆಲ್ಲಿ : ದಿತಾಯ್ ಜಾಲ್ಯಾರ್ ಏಕ್ ಪಾವ್ಟಿ ದೀವ್ನ್ ಸೊಡ್ ಸಾಯ್ಬಾ. ಮ್ಹಜೆ ಕಷ್ಟ್ ತುಮ್ಮಾಂ ದಾದ್ಲ್ಯಾಂಕ್ ಕಶೆ ಕಳ್ಳೆ? (ದುಕಿನ್ ಪಿಂಗಾರ್ತಾ).

ಫೆಲಿಸ್ : ತುಜಿ ಖುಶಿ ಜಾಂವ್ಚಿ ಸೆಲ್ಲಿ. ತುಂ ದೀಜೆಜ್ ಮ್ಹಣ್ತಾಯ್ ತರ್ ದಿತಾಂ.

(ಫೆಲಿಸ್ ಪಯ್ಲೆ ಹಾಡುಂಕ್ ಭಿತರ್ ವೆತಾ.)

ಸಾಲ್ವೆರ್ : ಆತಾಂಚ್ಯಾ ಕಾಳಾರ್ ಭಾರಿ ಕಷ್ಟ್ ಹಾಬಾ... ಭಾರಿ ಕಷ್ಟ್.

ಸೆಲ್ಲಿ : ಕಷ್ಟ್ ಯೆತಲ್ಯಾಂಚೆರ್‌ಚ್ ವಯ್ರ್ ವಯ್ರ್ ಯೆಂವ್ಚೆ.

(ತಿತ್ಲಾರ್ ಫೆಲಿಸ್ ಶೆಂಭರಾಚಿ ಪಾಂಚ್ ನೋಟ್ ಫೆವ್ನ್ ಯೆತಾ).

ಫೆಲಿಸ್ : (ಸಾಲ್ವೆರಾಕ್ ಪಯ್ಲೆ ದಿತಾನಾ) ಸಾಲ್ವೆರಾಮಾ... ಅಳೆ ಆಗ್ನೆಸ್‌ಬಾಯ್ಸ್ ತ್ಯಾ ದಿಸಾ ಪಂಚ್ವೇಸ್ ರುಪಯ್ ದಿಲ್ಯಾತ್. ತೆ ಪಾಟಿಂ ಕಾಣ್ಣೆ ಆನಿ ಹೆ ಪಾಂಯ್ಕಿಂ ರುಪಯ್ ದೀ. ನಾ ತರ್ ಚಿಲ್ಲರ್ ಕರ್ನ್‌ಚ್ ವ್ಹರ್. ಆನಿ ಪಂಚ್ವೇಸ್ ಮ್ಹಾಕಾ ಪಾಟಿಂ ದೀ.

ಸಾಲ್ವೆರ್ : ಪಾಟಿಂ ದೀಂವ್ಕ್ ಮ್ಹಾಕಾ ಕಾಂಯ್ ಖರ್ಚಾಕ್ ನಾಕಾತ್‌ವೇ? ಹಾಂವ್ ಚಿಲ್ಲರ್ ಕರ್ನ್‌ಚ್ ವ್ಹರ್ತಾಂ. ಮ್ಹಾಕಾ ಭುಕ್ ಉಣೆಂ. ತಾನ್ ಇಲ್ಲಿಶಿ ಚಡ್. (ಸಾಲ್ವೆರ್ ವಚುಂಕ್ ಘುಂವ್ತಾ).

ಫೆಲಿಸ್ : ಸಾಲ್ವೆರಾಬಾ... ಸಾಂಗ್ಲೆಂ ಕಾಮ್ ಕರ್ನ್‌ಚ್ ಯೆತಾಯ್‌ಮೂ? ತಿ ಆತಾಂ ಕಿತೆಂ ಮ್ಹಣ್ತಾಗೀ?

ಸಾಲ್ವೆರ್ : ತ್ಯಾ ಮಟ್ಟಾಕ್ ತುಂ ಭಿಯೆನಾಕಾ. ಆಗ್ನೆಸಾಚಿ ಶಿರ್ ಖಂಯ್ ಆಸಾ ಮ್ಹಣುನ್ ಮ್ಹಾಕಾ ಗೊತ್ತುನಾಯೆ? (ಸಾಲ್ವೆರ್ ವೆತಾ. ಫೆಲಿಸ್ ಆಪ್ಲೆಂ ಖೊಮಿಸ್ ಶಿರ್ಕಾಯ್ತಾ).

ಸೆಲ್ಲಿ : ಫೆಲಿಸಾ...ಆತಾಂ ಪೆಂಟೆಕ್ ವೆತಾಯ್‌ಗೀ ಬಾ?

ಫೆಲಿಸ್ : ವ್ಹಯ್ ಕಿತ್ಯಾಕ್ ಮ್ಹಣಾಂಯ್?

ಸೆಲ್ಲಿ : ಏಕ್ ಸಿಸ್ತಿ ಆಲ್ಯಾಚಿ ದೋಸ್ ಹಾಡ್‌ಬಾ. ಮ್ಹಾಕಾ ಆಶಾ ಆಯ್ಲ್ಯಾ.

ಫೆಲಿಸ್ : ತುಜಿ ಆಶಾ ಮ್ಹಣುನ್ ಹಾಂವ್ ಮೆಲೊಂಮೂ...

ಸೆಲ್ಲಿ : ತರ್ ಹಾಡಿನಾಕಾ. ಭುರ್ಗ್ಯಾಚೆ ಕಾನ್ ವಾವ್ಲ್ಯಾರ್ ಮಾಗಿರ್ ವಕ್ತಾಕ್ ಪಯ್ಲೆ ಘಾಲ್.

ಫೆಲಿಸ್ : ನಾಕಾ ನಾಕಾ ಮ್ಹಜ್ಯಾ ಭುರ್ಗ್ಯಾಚೆ ಕಾನ್ ವ್ಹಾಂವ್ಚೆ ನಾಕಾತ್.

ಹಾಡ್ತಾಂ.

ಸೆಲ್ಲಿ : ಏಕ್ ವರ್ಮಿಸೆಲ್ಲಿಚಿ ಪೆಕೆಟ್ ಹಾಡ್‌ಬಾ. ಮ್ಹಾಕಾ ವೋರ್ನ್ ಖಾ ಆಶಾ ಜಾಲ್ಯಾ.

ಫೆಲಿಸ್ : ಆನಿಕ್ ಕಹಲ್ಯಾಚಿ ಪೂರಾ ಆಶಾ ಆಸಾ ತುಕಾ (ಕಂಗಾಲ್ ಜಾನ್)

ಸೆಲ್ಲಿ : (ಲಾಂಬೊವ್ನ್) ಫೆಲಿಸಾ...

ಫೆಲಿಸ್ : ಕಿತೆಂ??

ಸೆಲ್ಲಿ : ಕಳ್ಯಾಂಚೊ ಏಕ್ ಕುಡ್ಲೊ ಹಾಡ್ತಾಯೆಬಾ. ಪುಲಾಂ ಮಾಳುಂಕ್ ಆ ಜಾಲ್ಯಾ.

ಫೆಲಿಸ್ : ಆನಿ ಜಾಲೆಂವೇ... ಜಾಯ್ತ್ ಹಾಡ್ತಾಂ (ತೊ ವಚುಂಕ್ ಘುಂವ್ತಾನಾ ಪಡ್ಲೊ ಪಡ್ಲಾ.

ನವೆಂ ದೃಶ್ಯ: ಮಾರೊಗ್

(ವಾಟೆರ್ ರಾಯ್ಕುಂದ್ ಆನಿ ಬುಟ್ಟಿ ಸಾಲ್ದೊರ್ ಎಕಾಮೆಕಾ ಝಗ್ಡುನ್ ಪ್ರವೇಶ್.)

ಸಾಲ್ದೊರ್ : ತೆಂ ಕಶೆಂ ಜಾಂವ್ಚೆನಾ? ತೆಂ ಕಶೆಂ ಜಾಂವ್ಚೆನಾ? ತುವೆಂ ತ ದಿಸಾ ತಣೆ ದಿಲ್ಲೆ ಪಂಜ್ವೀಸ್ ರುಪಯ್ ಭಿತರ್ ಘಾಲೆಯ್. ಆ ಹಾಂವೆಂ ವೊಡೊಲ್ ದಿಲ್ಲೆ ಪಾಂಯ್ ರುಪಯ್‌ಯೀ ಭಿತರ್ ಘಾಲೆಯ್. ಆನಿ ಆತಾಂ ಬಾಯ್ಲೆಕ್ ಧಾಡಿನಾ ಮ್ಹಣ್ತಾಯ್.

ರಾಯ್ಕುಂದ್ : ಕಹಲೆಂ ತೊಂಡಾಕ್ ಆಯಿಲ್ಲೆಂ ಝಾಂಕುಳ್ತಾಯ್‌ಗಾ? ತಾಣೆ ಪಂಜ್ವೀಸ್ ರುಪಯ್ ಕೆದಾಳಾ ದಿಲ್ಲೆ?

ಸಾಲ್ದೊರ್ : ತೆಂ ಮ್ಹಾಕಾ ಗೊತ್ತುನಾಂಗಾ.

ರಾಯ್ಕುಂದ್ : ಪಯ್ಲೆ ದೀವ್ನ್ ಆಟ್ ಮ್ಹಯ್ ಜಾಲೆ. ಕಿತ್ಯಾಕ್ ದಿಲ್ಲೆ ಜಾಣಾಂಯ್‌ವೆ?

ಸಾಲ್ದೊರ್ : ಬಾಂಳ್ತಕ್ ಪೊಸುಂಕ್ ಎಡ್ವಾನ್ ದಿಲ್ಲೆ.

ರಾಯ್ಕುಂದ್ : ಪಂಜ್ವೀಸ್ ರುಪಿಯಾಂನಿ ಬಾಂಳ್ತಕ್ ಪೊಸ್ತಲೆಕ್ ಫಿಕ್ಸ್ ಕರುಂಕ್ ಹೊ ಕಾಂಯ್ ಟಿಪ್ಪು ಸುಲ್ತಾನಾಚೊ ಕಾಳ್ ನ್ಹಯ್. ಚಾರ್ಲಿಂ ಪಾವೊಣ್ಣೆಂ ಫಾಲ್ಯಾಂ ಸಕಾಳಿಂ ಹಾಡ್ನ್ ದಿತಾಂ ಮ್ಹಣುನ್ ಗೆಲ್ಲೊ ಮನಿಸ್ ಮ್ಹಯ್ ಆಟ್ ಜಾಲ್ಯಾರೀ ಪಾತ್ಸೊನಾ. ಹಾಂವ್ ಫಾಂತ್ಯಾರ್ ಉಟುನ್ ರಾಕ್ತಾಂ ರಾಕ್ತಾಂ... ಕಾವೊ ಉಟ್ಲೊ. ಮ್ಹಳಿಂ ಖೆಲೆಂ, ಕಿಡೊ ಉಟ್ಲೊ, ಶೆಣ್ ಕೆಲೆಂ, ತಿಗುರ್ ಉಟ್ಲೊ, ಉಬಿರ್ ಕೆಲೊ, ತರೀ ಫೆಲಿಸ್ ನಾ. ಹಾಂಕಾಂ ಭುರ್ಗಿಂ ಜಾಯ್. ಬಾಂಳ್ತಕ್ ಪೊಸ್ತಲಿ ನಾಕಾತ್. ತ್ಯಾ ದೆಕುನ್ ತೆ ಪಂಜ್ವೀಸ್ ರುಪಯ್ ಗೀಲ್.

ಸಾಲ್ದೊರ್ : ಮಾಗಿರ್ ಪಾಂಚ್ ಶೆಂಬೊರಾಂಚೆ ನೋಟ್ ಹಾಂವೆಂ ಆಗ್ನಿಸಾಕಡೆ

ತಾಚೊ ಹಾತ್ ದಾಂಬುನ್ ದಿಲ್ಲೆ, ತೆ ಖಿಯ್ ಗೆಲೆ?

ರಾಯ್ಡ್ : ತುಂ ಆಗ್ನಿಸಾಚೊ ಹಾತ್ ದಾಂಬುಂಕ್ ಕಿತ್ಯಾಕ್ ಗೆಲ್ಲೊಯ್‌ಗಾ?

ಸಾಲ್ವೆರ್ : ನಿಫಂಟ್ ಜಾಲೆಂ ಮ್ಹಣುನ್.

ರಾಯ್ಡ್ : ಆತಾಂ... ತಾಣೆಂ ಪಯ್ಲೆ ಫೆಲ್ಟಾರ್ ಕಿತೆಂ ಜಾಲೆಂ? ಫಿಕ್ ಕರ್ಚೆಂ ಹಾಂವೆಂ ನ್ಹಯ್‌ವೆ? ಅಳೆ ಸಾಲ್ವೆರಾಮಾ... ಆತಾಂ ಬಾಂಟ್ ಪೊಸ್ತಲೆಂಚಿ ರೇಟ್ ಚಡ್ಲ್ಯಾ ದೆಕುನ್ ಎಡ್ವಾನ್ಸ್ ಏಕ್ ಹಜಾರ್ ದೀಜೆ ಪಾಂಯ್ಕಿಂ ಪಾವಾನಾ.

ಸಾಲ್ವೆರ್ : ಪಾಂಯ್ಕಿಂ ಪಾವಾನಾಂತ್ ಜಾಲ್ಯಾರ್ ಹಾಂವೆಂ ದಿಲ್ಲೆಂ ಪಾಟಿಂ ದೀಗಾ. ತಾಂತ್ಲೆ ಪಂಚ್ವೆಸ್ ರುಪಯ್ ಮ್ಹಜ್ಯಾ ಖರ್ಚಾಚೆ. ಭುಕ್ ಜಾಲ್ಯಾರ್ ಕಶಿಯೀ ಸೊಶಿನ್. ತಾನ್ ಸೊಸುಂಕ್ ಜಾಯ್ನಾ ಮ್ಹಾಕಾ.

ರಾಯ್ಡ್ : ಅಳೆ... ತಾಂಕಾಂ ಆಗ್ನಿಸ್ ಜಾಯ್ ಜಾಲ್ಯಾರ್ ಆನಿಕೀ ಪಾಂಯ್ಕಿಂ ರುಪಯ್ ಎಡ್ವಾನ್ಸ್ ದೀಜೆ. ಪಯ್ಲೆಂ ಬಾಂಟ್ ಪೊಸುಂಕ್ ಅಡೇಜ್ ಹಜಾರ್ ಮ್ಹಣುನ್ ಸಾಂಗ್‌ಲ್ಲೆಂ ವ್ಹಯ್. ಪೂಣ್ ಆತಾಂ ರೇಟ್ ಚಡ್ಲ್ಯಾ ಭರ್ತಿ ತೀನ್ ಹಜಾರ್ ದೀಜೆ.

ಸಾಲ್ವೆರ್ : ತುಂ ಹಜಾರಾಂಚೆಂ ಮ್ಹಜೆಲಾಗಿಂ ಉಲಯ್ತಾಕಾ. ಪಯ್ಲೆ ಪಾಟಿಂ ದೀಗಾ.

ರಾಯ್ಡ್ : ಸಾಲ್ವೆರಾಬಾ ಆಯ್ಕ್. ಆಮ್ಚೆಂ ಆಗ್ನಿಸ್ ಗಾಡ್ವಾಬರಿ ಘೊಳ್ತಾ.

ಸಾಲ್ವೆರ್ : ಗಾಡಾಂವ್‌ಚ್ ತೆಂ. ನಾತ್ಲ್ಯಾರ್ ತುಜೆಲಾಗಿಂ ಕಾಜಾರ್ ಜಾತಾವೇ?

ರಾಯ್ಡ್ : ಬಾಂಟ್ ನ್ಹಣಿಯ್ತಾನಾ, ಉದಕ್ ಮಾರಿತ್ ಜಾಲ್ಯಾರ್ ಪೆಂಕ್ವಾಚೊ ನಾರ್ ಮಿಲಾವೆಬರಿ ಆಸ್‌ಲ್ಲೊ ತೊ ಎಲುಮೀನಿಯಮಾಬರಿ ಜಾತಾ. ಮೆತಿಯೆಚಿ ನಚ್ಚಿ ಕರ್ನ್ ದೀತ್ ಜಾಲ್ಯಾರ್... ದುದಾಚಿ ರಾಸ್.

ಸಾಲ್ವೆರ್ : ತುಜೆಂ ತೆಂ ರಾಮಾಯಣ ಪೂರಾ ಮ್ಹಾಕಾ ನಾಕಾಗಾ. ತುಂ ಪಯ್ಲೆ ಪಾಟಿಂ ದೀ.

ರಾಯ್ಡ್ : ತಶೆಂ ಜಾಲ್ಯಾರ್ ಆತಾಂ ಹಾಂವ್ ಆನಿ ತುಂ ಆತಾಂಚ್ ಫೆಲಿಸಾಗೆರ್ ಯಾ. ಥಂಯ್ಚ್ ಉಲೊವ್ನ್ ಫಿಕ್ ಕರ್ಯಾಂ. ಎಡ್ವಾನ್ಸ್ ಮಾತ್ ಆನಿಕೀ ಪಾಂಯ್ಕಿಂ ರುಪಯ್ ದೀಜೆ.

ಸಾಲ್ವೆರ್ : (ಸಾಲ್ವೆರ್ ಮಿರ್ನಾಮ್ ಆನಿ ಫೆಲಿಸ್ ಯೆಂವ್ಚೆ ದಿಸ್ತಾತ್) ರಾವ್‌ಗಾ... ಅಳೆ ಥಂಯ್ ಪಳೆ... ತೆ ದೊಗೀ ಆಯ್ಲೆ. ಆತಾಂ ತಾಂಚೆ ಮುಕಾರ್‌ಚ್ ತೀರ್ಮಾನ್ ಕರ್ಯಾಂ.

ರಾಯ್ಡ್ : ತೀರ್ಮಾನ್ ಕರುಂಕ್ ಹಾಂವೆಂ ಕಾಂಯ್ ಚೊರುಂಕ್ ನಾಂತ್. ದಂಧ್ಯಾಚೊ ದುಡು ತೊ (ಫೆಲಿಸ್ ಆನಿ ಮಿರ್ನಾಮ್ ಪ್ರವೇಶ್). ತುಜೆಂ ನಾಂವ್ ಫೆಲಿಸ್ ನ್ಹಯ್‌ವೆ?

ಫೆಲಿಸ್ : ವ್ಹಯ್. ಕಿತ್ಯಾಕ್ ಮ್ಹಣಾಂಯ್? (ಸಾದೆಪಣಿ)

ರಾಯ್ಕುಂದ್: ತೆಂ ಕಿತೆಂ ಫೆಲಿಸ್ ಮ್ಹಳ್ಳ್ಯಾ ನಾಂವಾಚ್ಯಾಂಕ್ ದಿಲ್ಲೆಂ ಉತರ್ ಪಾಳುಂಕ್ ಕಳಾನಾವೆ?

ಚಾರ್ಲಿ : ಕಸಲ್ಯೊ ವೊಪಾರಿ ಉಲಯ್ತಾಯ್‌ಗಾ?

ರಾಯ್ಕುಂದ್: ತುಂ ಮಧೆಂ ಉಲಯ್ತಾಕಾ. ಹಾಂವ್ ತುಜೆಲಾಗಿಂ ಉಲಯ್ತಾ.

ಚಾರ್ಲಿ : ಮ್ಹಜೆಲಾಗಿಂ ಉಲಯ್ ವ ತಾಜೆಲಾಗಿಂ ಉಲಯ್. ಪೂಣ್ ಉಲಯ್ತಾನಾ ಚತ್ರಾಯೆನ್ ಉಲಯ್.

ರಾಯ್ಕುಂದ್: ಉಲೊಂವ್ಕ್ ಕಳ್ತಾ ಮ್ಹಾಕಾ. ಮಿಸ್ಟರ್ ಫೆಲಿಸ್, ತುವೆಂ ಆಟ್ ಮ್ಹಯ್ನಾಂ ಆದಿಂ ಪಾಂಯ್ಚಿಂ ರುಪಯ್ ಎಡ್ವಾನ್ಸ್ ಹಾಡ್ನ್ ದಿತಾಂ ಮ್ಹಳ್ಳೆಂಯ್ ದಿಲೆಂಯ್‌ವೆ?

ಫೆಲಿಸ್ : ಎಡ್ವಾನ್ಸ್ ದಿತಾಂ ಮ್ಹಳ್ಳೆಂ ವ್ಹಯ್. ತಾಂತುಂ ಕಿತೆಂ ಜಾಲೆಂ?

ರಾಯ್ಕುಂದ್: ಪೂಣ್ ತುವೆಂ ತೆದಾಳಾ ಕಿತೆಂ ಮ್ಹಳ್ಳೆಂಯ್? ಫಾಂತ್ಯಾ ಫಾರಾರ್ ಹಾಡ್ತಾಂ ಮ್ಹಳ್ಳೆಂಯ್.

ಫೆಲಿಸ್ : ಫಾಂತ್ಯಾರ್ ನ್ಹಯ್. ಸಕಾಳಿಂ ಹಾಡ್ತಾಂ ಮ್ಹಳ್ಳೆಂ.

ರಾಯ್ಕುಂದ್: ಸಕಾಳಿಂ ನ್ಹಯ್ ಸಕಾಳಿಂ ಮ್ಹಳ್ಳೆಂಯ್. ಪೂಣ್ ತುವೆಂ ಹಾಡುಂಕ್ ನಾಂಯ್.

ಫೆಲಿಸ್ : ತೆದ್ನಾ ಮ್ಹಾಕಾ ತುಜ್ಯಾ ಬಾಯ್ಲೆಚಿ ಗರ್ಜ್ ದಿಸ್ಲಿನಾ. ದೆಕುನ್ ಆಯ್ಲೊನಾ.

ರಾಯ್ಕುಂದ್: ದೆಕುನ್‌ಚ್ ಹಾಂವ್ ಕೆದಾಳಾಯ್ ಸಗ್ಳೆಂ ಎಡ್ವಾನ್ಸ್ ದಿಲ್ಯಾ ಶಿವಾಯ್ ಫಿಕ್ಸ್ ಕರಿನಾ. ಉಪ್ರಾಂತ್ ಜಾಂವ್ಚಿ ಗತ್ ಹಿಚ್.

ಚಾರ್ಲಿ : ಆತಾಂ ಆಮಿ ಯೇವ್ನಾಂಚ್ ಮ್ಹಣ್ ಚೀಂತ್. ಪೂಣ್ ತುಕಾ ದಿಲ್ಲೆ ಪಂಚ್ವೀಸ್ ರುಪಯ್ ಆಮಿ ಕಾಂಯ್ ಪಾಟಿಂ ವಿಚಾರ್ಲೆವೆ?

ರಾಯ್ಕುಂದ್: ವಿಚಾರ್ಲ್ಯಾರೀ ಹಾಂವೆಂ ದೀಜೆ ನ್ಹಯ್‌ವೆ? ತುಮಿ ದಿಲ್ಲ್ಯಾ ಉತ್ರಾಕ್ ಚುಕ್ಲ್ಯಾಕ್ ದೆಕುನ್ ತೆ ಪಯ್ಲೆ ಗೆಲೆ (ಸಾಲ್ವೊರಿಕ್ ಪಳೆವ್ನ್) ಆತಾಂ ಹೆಂ ಏಕ್ ಮೇಣ್ ಸಕಾಳಿಂ ಥಾವ್ನ್ ಮ್ಹಜ್ಯಾ ಪಾಟಿಕ್ ಲಾಗ್ಲಾ. ತೆ ಪಂಚ್ವೀಸ್ ರುಪಯ್ ದೀ, ಪಂಚ್ವೀಸ್ ರುಪಯ್ ದೀ ಮ್ಹಣುನ್. ಅಳೆಗಾ, ಸಾಲ್ವೊರಾಮಾ ಆತಾಂ ಆಯ್ಕಾಲೆಂಯ್‌ಮೂ... ತೆ ಪಂಚ್ವೀಸ್ ರುಪಯ್ ಆಮ್ಕಾಂ ಜಾಲ್ಲ್ಯಾ ಖರಾರಾ ಪ್ರಕಾರ್ ಗೆಲೆ.

ಸಾಲ್ವೊರ್ : ಮಾಗಿರ್ ಹಾಂವೆಂ ವೊಡೊಲ್ ದಿಲ್ಲೆ ಪಾಂಯ್ಚಿಂ ರುಪಯ್ ಖಂಯ್ ಗೆಲೆಗಾ? ತೆ ದೀಗಾ ಪಯ್ಲೆ.

ರಾಯ್ಕುಂದ್: ಸಮಾಧಾನ್ ಕಾಣ್ಲೆ.

ಸಾಲ್ವೊರ್ : ಹಾಂವ್‌ಚ್ ಚಿಲ್ಲರ್ ಕರ್ನ್ ದಿತೊಂ. ಆಜ್ ಕಾಲ್ ಭಾಟಿ ವೊಳ್ಜ್ಯಾ ಮುಂಡಾಳಾಲಾಗಿಂ ಸಯ್ ಶೆಂಭರಾಚೆಂ ಚಿಲ್ಲರ್ ಆಸ್ತಾತ್. ಪೂಣ್ ಮ್ಹಾಕಾ ಸನಿ ಲಾಗ್‌ಲ್ಲ್ಯಾಕ್ ಸತ್ರಾ ಆಂಗ್ಲಿ ಗೆಲ್ಯಾರೀ ಚಿಲ್ಲರ್ ಮೆಳುಂಕ್

ನಾ ಕಿತೆಂಗಾ... ಪಯ್ಯ ದಿತಾಯಗೀ ನಾ?

ರಾಯ್ಂದ್: ರಾವ್‌ಗಾ... ಮಿಸ್ಟರ್ ಫೆಲಿಸ್... ತುವೆಂ ಹ್ಯಾ ಮನ್ಯಾಲಾಗಿಂ ಆಟ್ ಮ್ಹಯ್ನ್ಯಾ ನಂತರ್ ಪಾಂಯ್ತಿಂ ರುಪಯ್ ಧಾಡ್ಲ್ಯಾಯ್. ಕಿತ್ಲೊ ತೇಂಪ್ ಜಾಲೊ ಪಳೆ. ಸರ್ಕಾರ್ ಬದಲ್ಲೊ. ಸರ್ವ್ ವಸ್ತುಂಚಿಂ ಮೊಲಾಂ ಚಡ್ಲಿಂ. ತಶೆಂಚ್ ಬಾಂಳ್ತಿಕ್ ಪೊಸ್ತಲೆಚಿ ರೇಟ್‌ಯಿ ಚಡ್ಲಿ. ಆತಾಂ ತಿಚಿ ರೇಟ್ ಭರ್ತಿ ತೀನ್ ಹಜಾರ್ ರುಪಯ್. ಆನಿ ಎಡ್ವಾನ್ಸ್ ಏಕ್ ಹಜಾರ್ ರುಪಯ್. ತುಕಾ ಆಗ್ಲೆಸ್ ಜಾಯ್ ತರ್ ತುವೆಂ ಆನಿಕೇ ಪಾಂಯ್ತಿಂ ರುಪಯ್ ದೀಜೆ.

ಫೆಲಿಸ್ : ಹೆಂ ಉಲೊವ್ಣೆಂ ತುಕಾ ಕಶೆಂ ದಿಸ್ತಾ ಮಿರ್ನ್ಯಾಮಾ?

ಚಾರ್ಲಿ : ನೊನ್‌ಸೆನ್ಸ್. ಹೆಂ ಬೆಬ್ಡ್ಯಾಂಚೆಂ ಉಲೊವ್ಣೆಂ. ಆನಿಕ್ ಏಕ್ ರುಪಯ್ ಸಯ್ತ್ ದೀನಾಯೆ.

ಫೆಲಿಸ್ : ರಾಯ್ಂದಾಮಾ... ತುಕಾ ಆನಿಕ್ ಏಕ್ ರುಪಯ್ ಸಯ್ತ್ ಮೆಳಾಸೊನಾ.

ರಾಯ್ಂದ್: ತರ್ ತುಕಾ ಆಗ್ಲೆಸ್ ನಾಕಾಮೂ ಆಗ್ಲೆಸಾಕ್ ಕುವೈಟ್‌ಚೆಂ ಚಾನ್ಸ್ ಆಯ್ಲಾಂ. ಧಾ ಹಜಾರ್ ಸಾಂಬಾಳ್, ದೋನ್ ಹಜಾರಾಂಚೆ ಕಾಪಡ್ ಆನಿ ಗಳ್ಳಾಕ್ ಏಕ್ ಚೇಯ್ನ್.

ಚಾರ್ಲಿ : ತರ್ ಕುವೈಟ್‌ಚ್ ಧಾಡ್ನ್ ಸೊಡಿನಾಯ್. ವಚನಾ ಪೆಲ್ಯಾನ್.

ಸಾಲ್ವೊರ್ : ತುಂ ಕುವೈಟ್ ಧಾಡ್. ನಾ ತರ್ ಜಪಾನಾಕ್ ಧಾಡ್. ಹಾಂವೆಂ ದಿಲ್ಲೆಂ ಪಯ್ ಪಯ್ಲೆಂ ಉಡಯ್.

ರಾಯ್ಂದ್: ತಾರ್ ಆಗ್ಲೆಸ್ ನಾಕಾಮೂ?

ಚಾರ್ಲಿ : ನಾಕಾಗಾ ತುಜ್ಯಾ ಬಾಯ್ಲೆನ್ ಯೆಂವ್ಚೆಂ.

ರಾಯ್ಂದ್: ತರ್ ತುಮ್ಮಾಂ ಖಂಡಿತ್ ಆಗ್ಲೆಸ್ ನಾಕಾಮೂ?

ಸಾಲ್ವೊರ್ : ತುಂ ಪರ್ತ್ಯಾನ್ ಪರ್ತ್ಯಾನ್ ಕಿತ್ಯಾಕ್ ವಿಚಾರ್ತಾಯ್‌ಗಾ? ಏಕ್ ಪಾವ್ತಿಂ ಸಾಂಗ್‌ಲ್ಲೆಂ ಸಮ್ಜನಾಯೆ ತುಕಾ?

ಚಾರ್ಲಿ : ಅಳೆಗಾ... ತುಂ ವೊಡೊಲ್ ಥಾವ್ನ್ ಕೊಚ್ಚಿತಾಯ್‌ಮೂ... ಎಡ್ವಾನ್ಸ್ ಮ್ಹಳ್ಳ್ಯಾ ಉತ್ರಾಚೊ ಅರ್ಥ್ ಜಾಣಾಂಯೆಗಾ ತುಂ?

ರಾಯ್ಂದ್: ಜಾಣಾಂ ಜಾಣಾಂ... ಕೊಂಕ್ಣೆಂತ್ ಸಂಚಿಕಾರ್ ಮ್ಹಣ್ತಾತ್.

ಸಾಲ್ವೊರ್ : ದುಕ್ರಾಕ್ ಮೊಲಾಯ್ತಾನಾ ಸಂಚಿಕಾರ್ ಮ್ಹಣುನ್ ದಿಂವ್ಚೊ ಏಕ್ ರುಪಯ್ ತುಕಾ ಹಜಾರ್ ಜಾಯ್! ಪಯ್ಲೆ ದಿಲೆಂಯ್ ಜಾಲೆಂ, ನಾ ಜಾಲ್ಯಾರ್ ಆತಾಂ ತುಕಾಚ್ ಸಂಚಿಕಾರ್!

ಚಾರ್ಲಿ : ತಾಣಿಂ ದಿಲ್ಲೆ ಪಾಂಯ್ತಿಂ ರುಪಯ್ ಪಾಟಿಂ ದೀಗಾ.

ರಾಯ್ಂದ್: ಖಂಚೆ ಪಾಂಯ್ತಿಂ ರುಪಯ್? ಹಾಂವೆಂ ಪಯ್ಲೆಂಚ್ ಸಾಂಗ್ಲಾಂ - ಸಾಂಗ್‌ಲ್ಲಾ ಉತ್ರಾಕ್ ಚುಕ್ಲ್ಯಾರ್, ಆಗ್ಲೆಸ್‌ಯಿ ಮೆಳಾನಾ, ದಿಲ್ಲೆ ಎಡ್ವಾನ್ಸ್‌ಯಿ ಪಾಟಿಂ ಮೆಳಾನಾಂತ್ ಮ್ಹಣುನ್. ತಶೆಂ ತುಮಿ ದಿಲ್ಲೆ

ಸಕ್ಕಡ್ ಎಡ್ವಾನ್ಸ್ ಗೆಲೆ (ರಾಯ್ಡ್ ಪಾಟಿಂ ವಚುಂಕ್ ಘಂವ್
(ಮಿರೋಣ್ ಆನಿ ಸಾಲ್ದೊರ್ ರಾಯ್ಡ್ ಧರ್ಮತ್).

ಸಾಲ್ದೊರ್ : ಗೆಲೆ! ಖಂಯ್ ತುಜ್ಯಾ ಬಾಪಯ್‌ಗೆರ್ (ಮಿರೋಣ್ ರಾಯ್ಡ್‌ದಾಚಿ
ದುಕಿಚ್ಯಾ ಪಾಂಯಾಕ್ ಖೋಟ್ ಘಾಲ್ತಾ.)

ಚಾರ್ಲಿ : ಕಾಡ್ ಪಯ್ಲೆ (ಸಾಲ್ದೊರಿ ದೋನ್ ವ್ಹಾಜಯ್ತಾ ಆನಿ ರಾಯ್ಡ್‌ದಾಚಿ
ಬೊಲ್ಸಾಂತ್ ಹಾತ್ ಘಾಲ್ನ್ ಪಯ್ಲೆ ಕಾಡ್ತಾ) ಚೊರಾನ್ ಬೊಲ್ಸಾಂತ್
ಚಿಪ್ಲ್ಯಾತ್. ಗೆಲೊಯ್ ಜಾಲೊಯ್ ನಾ ತರ್ ಆನ್ಯೇಕ್ ಪಾಂಯ್
ಮೋಡ್ನ್ ಘಾಲ್ತಾಂ.

ರಾಯ್ಡ್ : (ಬೊಬಾಟಾ) ಘಾತ್ಲಿ ತುಮಿ... ಘಾತ್ಲಿ... ಪಳಯ್ತಾಂ ತುಮ್ಚಾ
(ವೆತಾ).

ಚಾರ್ಲಿ : ಧರ್‌ರೆ ಫೆಲಿಸಾ ಪಯ್ಲೆ. ತೀನ್ ಹಜಾರ್ ಫೆವ್ಸ್ ಬಾಂಟ್ಲಿಕ್ ಪೊಸ್ತಾ
ವಾಟೆಕ್ ವಚಾನಾ ತೆಂ ಆಗ್ಲೆಸ್. ತುಜೊ ಬಾಪ್ಪು ತುಕಾ ಸೊಡ್
ಘಾಲ್ತೊನಾ.

ಫೆಲಿಸ್ : ಬಾಪ್ಪುಕ್ ಇತ್ತಿಂ ಕಾಗ್ಡಾಂ ಬರಯ್ಲಿಂ. ತರೀ ಎಕಾಕೀ ಜಾಪ್ ನಾ

ಚಾರ್ಲಿ : ತುಂ ಭಿಯೆತಾಯ್ ಕಿತ್ಯಾಕ್‌ರೆ? ಪಾದ್ರ್ಯಾಬಾನ್ ರಜಾ ದಿಲ್ಯಾರ್
ಹಾಂವ್ ಘಾಟಾಕ್ ವಚುನ್ ತುಜ್ಯಾ ಮಾವೆಕ್ ಆಪೊವ್ನ್ ಹಾಡಿನಾಂವೆ

ಸಾಲ್ದೊರ್ : ತುಂ ಘಾಟಾಕ್ ಗೆಲ್ಯಾರ್ ಹಾಂಗಾ ಘಾಂಟ್ ಕೊಣೆಂ ವೊಡ್ವೊ
ಮಿರ್ನ್ಯಾಮಾ? ಖರ್ಚಾಕ್ ಕಾಂಯ್ ದಿಲ್ಯಾರ್ ಹಾಂವ್ ವಚುನ್
ಯೇನಾವೆ? ತಿಕಾ ಸೊಡ್ ತಿಚ್ಯಾ ವ್ಹಡ್ಲೆಕ್ ಆಪೊವ್ನ್ ಹಾಡುಂಕ್
ಆಸಾ.

ಚಾರ್ಲಿ : ತೆಂಯಿ ಬರೆಂಚ್ ಸಾಲ್ದೊರಿ. ತಶೆಂ ತರ್ ಆಯಿನ್ಸ್ ವೆಳಾ ತುಕಾ
ಸಾಂಗುನ್ ಧಾಡ್ತಾಂವ್.

ಸಾಲ್ದೊರ್ : ತಶೆಂ ತರ್ ಹಾಂವ್ ವೆತಾಂ (ಇಲ್ಲೊಸೊ ಮುಕಾರ್ ವೆತಾ. ಆನಿ
ಆಸಾ ತಸೊಚ್ ಪಾಟಿಂ ಯೆತಾ). ಹೆಂ... ಖರ್ಚಾಕ್ ಕಾಂಯ್
ಆಸ್ಲಾರ್..

ಚಾರ್ಲಿ : ಫೆಲಿಸಾ... ತಾಕಾ ಏಕ್ ವೀಸ್ ರುಪಯ್ ದೀ (ಚಾರ್ಲಿ ಪಯ್ಲೆ ಘೆತಾ
ಆನಿ ಸಾಲ್ದೊರಿಕ್ ದಿತಾನಾ) ಧರ್. ಭುಕೆಕ್ ಆನಿ ತಾನೆಕ್ ಒಟ್ಟುಕ್
ಆಸಾತ್. (ಸಾಲ್ದೊರ್ ಪಯ್ಲೆ ಘೆವ್ನ್ ವೆತಾ).

ಫೆಲಿಸ್ : (ಪುರ್ತೊ ಕಂಗಾಲ್ ಜಾಲಾ) ಮಿರ್ನ್ಯಾಮಾ ಕಸಲಿಂ ಆನ್ವಾರ್
ಆಯ್ಲಿಂ ಮ್ಹಜೆರ್.

ಚಾರ್ಲಿ : ಭಿಯೆನಾಕಾರ್ ದೇವ್ ಆಸಾ. ಹೆಂ... ಸಾಂಗ್‌ಲ್ಲಾಬರಿ ಏಕ್ ಉಗ್ಡಾಸ್
ವಿಸ್ತುನ್‌ಚ್ ಗೆಲೊ. ಗುರ್ವಾರಿಕ್ ಪುಲಾಂ ಮಾಳುಂಕ್ ಆಸ್‌ಲ್ಲಿಂ.

ಫೆಲಿಸ್ : ತಾಕಾ ಪುಲಾಂ ಮಾಳ್ನ್ ಧಾಡ್ಲೆಂ ಕೊಣಾಗೆರ್? ಮಾತ್ರಿ ಪಡುಂದಿ.
ಮ್ಹಜಿ ಹಾಂಗಾ ತಕ್ಲಿ ಪೊಡುಂಕ್ ಸುರು ಜಾಲಿ.

- ಚಾರ್ಲಿ : ಫೆಲಿಸಾ, ಗುರ್ವಾರಿಕ್ ಪುಲಾಂ ಮಾಳಿನಾ ಜಾಲ್ಯಾರ್, ಭುರ್ಗ್ಯಾಚ್ಯಾ ತಕ್ಲೆರ್ ಕೇಸ್ ಯೇನಾಂತ್ ಖಂಯ್.
- ಫೆಲಿಸ್ : ಕೇಸ್ ಯೇನಾಂತ್ ತರ್ ವ್ಹಡ್ ನ್ಹಯ್. ಮಾತ್ಯಾಕ್ ತೊಪಿ ದವರ್ಚಿ.
- ಚಾರ್ಲಿ : ಆತಾಂ ಭುರ್ಗ್ಯಾಚೆಂ ಪಿಲ್ಯಾದ್ ಕೊಣೆಂ ಜೊಡ್ಚೆಂ?
- ಫೆಲಿಸ್ : ಮ್ಹಾಕಾ ದುಸ್ರೆಂ ಕೊಣ್ ಆಸಾ? ತುವೆಂಚ್ ಜೊಡಿಜೆ.
- ಚಾರ್ಲಿ : ಹಾಂವ್ ಜೊಡಿನ. ಪೂಣ್ ಚೆರ್ಕೊ ಜಾಲ್ಯಾರ್ ಮಾತ್!
- ಫೆಲಿಸ್ : ಕಹಲೆಂಗಿ, ತೆಂ ದೇವ್‌ಚ್ ಜಾಣಾಂ.
- ಚಾರ್ಲಿ : ಭಿಯೆನಾಕಾ ಫೆಲಿಸಾ... ಧಯ್ತ್ ಕಾಣ್ಚೆ.
- ಫೆಲಿಸ್ : ಆಮಿ ಏಕ್ ಪಾವ್ಟಿಂ ಯಾ... ಮ್ಹಾಕಾಯ್ ಆಜ್ ಇಲ್ಲೆಂ ಫಾಲಿಜೆ. ಹದ್ಯಾಂತ್ ಕಾಂಡ್‌ಲ್ಲ್ಯಾಬರಿ ಜಾತಾ.
- ಚಾರ್ಲಿ : ಯಾ. ತಶೆಂ ತರ್... ಹಾಂಗಾ ಕಿತ್ಯಾಕ್ ರಾಂವ್ಚೆಂ? ಯಾ... ಯಾ...
(ದೋಗೀ ವೆತಾತ್)

ನಿಮಾಣೆಂ ದೃಶ್ಯ: ಬಾಂಟ್ಲಿಚಿ ಆಸ್ಪತ್ರೆ

(ಆಸ್ಪತ್ರೆಂತ್ ಭಾಯ್ರ್ ಪಾರ್ಲರಾಂತ್ ಎಕಾ ಬಾಂಕಾರ್ ಮಿರೊಣ್ ಚಾರ್ಲಿ ಕೋಂತ್ ಫೆವ್ನ್ ಬಸ್ಲಾ. ಫೆಲಿಸ್ ಹೆಣೆಂ ತೆಣೆಂ ಫುಂವ್ತಾ).

ಫೆಲಿಸ್ : ಬಾಳಾಂದ್ ಜಾಂವ್ಕ್ ಇತ್ಲೆ ಕಷ್ಟ್ ಆಸಾತ್ ಮ್ಹಣ್ ಹಾಂವೆಂ ಚಿಂತುಂಕ್ ನಾತ್ಲೆಂ.

ಚಾರ್ಲಿ : ಧಯ್ತ್ ಸಾಂಡಿನಾಕಾ ಫೆಲಿಸಾ... ದೇವ್ ಆಸಾ.

ಫೆಲಿಸ್ : (ಆಂಗಂವ್ಕ್ ಸುರು ಕರ್ತಾ) ಸೆಲ್ಲಿ ಬರ್ಯಾ ಥರಾನ್ ಬಾಳಾಂದ್ ಜಾಯ್ತ್ ಜಾಲ್ಯಾರ್ ಪೆರ್ಪೆತ್ ಸುಕುರ್ ಸಾಯ್ಬಣಿಕ್ ಏಕ್ ಮೆಣಾಚಿ ವಾತ್ ಪೆಟಯ್ತಾಂ.

ಚಾರ್ಲಿ : ಆತಾಂ ಕಿತ್ಯಾಕ್ ಭಿಯೆತಾಯರೆ? ತೆದಾಳಾ ಹಾಂವ್ ಸಾಂಗ್ತಾನಾ ದೋಗಾಂಯ್ ಆಯ್ಕಾನಾತ್ಲ್ಯಾತ್. ಚಡ್ ಮೊಟಾಯ್ ಆಸ್ಲಾರ್, ಬಾಳಾಂದ್ ಜಾತಾನಾ ಇಲ್ಲೆಶೆ ಕಷ್ಟ್ ಚಡ್.

ಫೆಲಿಸ್ : ಉಲಯ್ತಾಕಾ ಮಿರ್ನ್ಯಾಮಾ. ಹಾಂವ್ ಭೊವ್ ಕಂಗಾಲ್ ಜಾಲಾಂ. ಸೆಲ್ಲಿಕ್ ಚೆರ್ಕೊ ಜಾಯ್ತ್ ಜಾಲ್ಯಾರ್, ಮುರ್ನಾಳ್ ಸಾಂತ್ ರಿತಾಚ್ಯಾ ಇಗರ್ಜೆಕ್ ಚ್ಯಾರ್ ಫೆನಾ ಫಾಲಯ್ತಾಂ.

ಚಾರ್ಲಿ : ತ್ಯಾ ದಾಕ್ತರಾಂನಿ ದಿಲ್ಯೊ ವಿಟಮಿನ್ ಗುಳಿಯೊ ನಾಕಾ ನಾಕಾ ಮ್ಹಳ್ಳಾರೀ ಖೆಲ್ಯೊ ಸೆಲ್ಲಿನ್. ಆತಾಂ ಸಿಜೇರಿಯನ್ ಕೇಸ್ ಜಾಯ್ತ್ ಜಾಲ್ಯಾರ್ ಕೊಣಾಕ್ ಕಷ್ಟ್? (ಕಾರ್ಮಿಣಾಮಿ ಭಿತರ್ ಥಾವ್ನ್ ಭಾಯ್ರ್ ಯೆತಾ ಆನಿ ಚೀಟ್ ದಿತಾ).

ಕಾರ್ಮಿಣ್: ಹೆಂ ವಕತ್ ವೆಗ್ಗಿಂ ಹಾಡುಂಕ್ ಸಾಂಗ್ಲಾಂ.

ಫೆಲಿಸ್ : ಕಿತೆಂ ಖಬರ್ ಕಾರ್ಮಿಣ್ ಬಾಯೆ?

ಕಾರ್ಮಿಣ್: ವಿಶೇಸ್ ಕಾಂಯ್ ನಾ. ಆನಿಕೀ ವೇಳ್ ಆಸಾ ಖಂಯ್. ಪ್ಲ
ದಾಕ್ತೆರ್ನ್ ಆತ್ತಾಂ ಯೆತಾ ಖಂಯ್.

ಫೆಲಿಸ್ : ಧರ್ ಕಾರ್ಮಿಣ್‌ಬಾಯೆ ಪಯ್ಕೆ. ತುಂಚ್ ವಚುನ್ ವಕತ್ ಹಾಡ್
(ಕಾರ್ಮಿಣಾಮಿ ಪಯ್ಕೆ ಆನಿ ಚೀಟ್ ಘೆವ್ನ್ ಭಾಯ್ರ್ ವೆತಾ).

ಚಾರ್ಲಿ : ತಶೆಂ ಕಂಗಾಲ್ ಜಾಯ್ತಾಕಾ ಫೆಲಿಸಾ. ದೆವಾಲಾಗಿಂ ಮಾಗ್. ತಾಣೆ
ಮನ್ ಕರಿನಾ ಜಾಲ್ಯಾರ್ ಹ್ಯಾ ಸಂಸಾರಾಂತ್ ಕಿತೆಂಯ್ ಶಿಜಾನಾ.

ಫೆಲಿಸ್ : ಸೆಲ್ಲಿ ಸಮಾಧಾನೆನ್ ಬಾಳಾಂತ್ ಜಾವ್ನ್ ಮ್ಹಾಕಾ ಚಿಕೋ ಜಾಯ್ತಾ
ಜಾಲ್ಯಾರ್ ಗುಂಡಿಯೆಚ್ಯಾ ಸಾಂತ್ ತೊಮಾಸಾಚ್ಯಾ ಫಿರ್ಗಜೆಕ್ ಏಕ್
ಮೊರ್ನಾಚಿ ಗಾಡಿ ಕರೊವ್ನ್ ದಿತಾಂ.

ಚಾರ್ಲಿ : ತುಜೆಂ ನಶಿಬ್‌ಚ್ ಬರೆಂ ನಾ ಫೆಲಿಸಾ. ಭಾರೀ ಸಲ್ವಾಲೊಯ್ ತುಂ

ಫೆಲಿಸ್ : ಸೆಲ್ಲಿ ಬರ್ಯಾ ಥರಾನ್ ಬಾಳಂದ್ ಜಾವ್ನ್ ಮ್ಹಾಕಾ ಚಿಕೋ ಜಾಯ್ತಾ
ಜಾಲ್ಯಾರ್ ಸಾಂತ್ ಆಂತೊನಿಚ್ಯಾ ಆಸ್ತಾಕ್ ದೋನ್ ಮುಡ್
ಮುಟಾಂಬೊ ತಾಂದುಳ್ ದಿತಾಂ.

ಚಾರ್ಲಿ : ಫೆಲಿಸಾ...

ಫೆಲಿಸ್ : ಕಿತೆಂ ಮಿರ್ಯಾಮಾ?

ಚಾರ್ಲಿ : ನ್ಹಯ್... ತುಂ ವೊಡೊಲ್ ಥಾವ್ನ್ ಆಂಗಯ್ತಾಯ್‌ಮೂ...

ಫೆಲಿಸ್ : ಜಾವ್ನ್ ರಾವ್. ಸೆಲ್ಲಿ ಬರ್ಯಾ ಥರಾನ್ ಬಾಳಂದ್ ಜಾವ್ನ್ ಮ್ಹಾಕಾ
ಚಿಕೋ ಜಾಯ್ತಾ ಜಾಲ್ಯಾರ್ ಭಾಗೆವಂತ್ ಕಾಳ್ಜಾಚ್ಯಾ ಮಾದ್ರಿಂಚ್ಯಾ
ಕೊವೆಂತಾಕ್ ಏಕ್ ಜೆರ್ಸಿ ಗಾಯ್ ಕಾಣ್ಲೆವ್ನ್ ದಿತಾಂ.

ಚಾರ್ಲಿ : ಪುರೊರೆ ಫೆಲಿಸಾ... ಲೆಕಾವರ್ತೆಂ ಆಂಗಯ್ತಾಕಾ.

ಫೆಲಿಸ್ : ಸೊಸುಂಕ್ ಜಾಯ್ತಾ ಮಿರ್ಯಾಮಾ, ಸೊಸುಂಕ್ ತಾಂಕಾನಾ. ಸೆಲ್ಲಿ
ವೆಗ್ಗಿಂ ಬಾಳಂದ್ ಜಾವ್ನ್ ತಾಚೆ ಕಷ್ಟ್ ಹಳು ಜಾತಿತ್ ಜಾಲ್ಯಾರ್
ಮೊಂತಿ ಮಾಯೆಚ್ಯಾ ಹೊಸ್ಪೆಲಾಚ್ಯಾ ಭುರ್ಗ್ಯಾಂಕ್ ಕಾಫಿ ಪಿಯೆಂವ್ಕ್
ದೋನ್ ಡಜನ್ ಸ್ಪೀಲಾಚೆ ಗೊಬ್ಬೆ ಕಾಣ್ಲೆವ್ನ್ ದಿತಾಂ (ಕಾರ್ಮಿಣಾಮಿ
ವಕತ್ ಘೆವ್ನ್ ಆಸ್ಪತ್ರೆ ಭಿತರ್ ವೆತಾ).

ಚಾರ್ಲಿ : ಫೆಲಿಸಾ...

ಫೆಲಿಸ್ : ಕಿತೆಂ ಮಿರ್ಯಾಮಾ?

ಚಾರ್ಲಿ : ತುಜಿ ಜೋಡ್ ಮುನಿಸಿಪಾಲಿಟಿಚಿ.

ಫೆಲಿಸ್ : ಜಾಣಾಂ ಹಾಂವ್.

ಚಾರ್ಲಿ : ತರ್ ವೊಡೊಲ್ ಥಾವ್ನ್ ತುಂ ಆಂಗಯ್ತಾಯ್‌ಮೂ... ತ್ಯಾ
ಸಾಂತಾಂಕ್ ಆನಿ ಸಾಂತಿಣೆಂಕ್ ಖಂಚೆಂ ದಿತಾಯ್?

ಲಿಸ್ : ಏಕ್ ಪಾವ್ತಿ ಸೆಲ್ಲಿ ಹ್ಯಾ ಕಷ್ಟಾಂತ್ಲೆಂ ಬಚಾವ್ ಜಾಂವ್ಚಿ. ಉಪ್ರಾಂತ್ ಸವ್ಯಾಸ್ ಪಳೆಂವ್ಚೆಂ.

ನಾರ್ಲಿ : ದೆವಾಲಾಗಿಂ ಆನಿ ದೆವಾಚ್ಯಾ ಮನ್ಶಾಲಾಗಿಂ ಖೆಳಾನಾಕಾ. ದಿತಾಂ ಮ್ಹಳ್ಳೆಂ ದೀನಾ ಜಾಶಿ ಜಾಲ್ಯಾರ್ ಎಕೆ ವಾಟೆನ್ ಆಯಿಲ್ಲೆಂ, ಆನೈಕಾ ವಾಟೆಂತ್ಲ್ಯಾನ್ ಚಲ್ತಾ (ಭಿತರ್ ಥಾವ್ನ್ ಭುರ್ಗ್ಯಾಚಿ ಬೊಬ್ ಆಯ್ಕತಾ. ಥೊಡ್ಯಾ ವೆಳಾನ್ ಕಾರ್ಮಿಣಾಮಿ ಭಾಯ್ರ್ ಧಾಂವುನ್ ಯೆತಾ).

ಕಾರ್ಮಿಣ್ : ಜಾಲೆಂ ಜಾಲೆಂ... ಸೆಲ್ಲಿ ಬಾಳಾಂದ್ ಜಾಲೆಂ.

ಫೆಲಿಸ್ : ದೆವಾಕ್ ಅರ್ಗಾಂ!

ನಾರ್ಲಿ : ಭುರ್ಗಿಂ ಕಹಲೆಂ?

ಕಾರ್ಮಿಣ್ : ಚೆಡುಂ ಜಾಲಾಂ

ಫೆಲಿಸ್ : ಚೆಡುಂ ಜಾಲಾಂ!? (ತಿತ್ಲೆಂ ಮ್ಹಳ್ಳೆಂಚ್ ಫೆಲಿಸ್ ಕದಲಾರ್ ಗಳ್ತಾ. ಕಾರ್ಮಿಣಾಮಿ ಧಾಂವುನ್ ವಚುನ್ ಉದಕ್ ಹಾಡ್ನ್ ತಾಚ್ಯಾ ದೊಳ್ಯಾಂಕ್ ಮಾರ್ತಾ. ಫೆಲಿಸ್ ಸುದ್ರತಾ) ಮ್ಹಜೆಂ ನಶಿಬ್‌ಚ್ ಫುಟ್ಲಾಂ. ದೆವಾ ಮ್ಹಜೆಂ ನಶಿಬ್‌ಗೀ? (ತ್ಯಾಚ್ ಘಡ್ಯೆ ಬುಟ್ಟಿ ಸಾಲ್ಪೊರ್ ಖರ್ಚೆವ್ನ್ ಪ್ರವೇಶ್ ಜಾತಾ).

ಸಾಲ್ಪೊರ್ : ಚೆರ್ಕೊ ಜಾಲಾ! ಚೆರ್ಕೊ ಜಾಲಾ! ಚೆರ್ಕೊ ಜಾಲಾ!!

ಕಾರ್ಮಿಣ್ : ನಾ... ಚೆಡುಂ ಜಾಲಾಂ.

ಸಾಲ್ಪೊರ್ : ಚೆರ್ಕೊ ಜಾಲಾ!

ಕಾರ್ಮಿಣ್ : ನಾ. ಚೆಡುಂ ಜಾಲಾಂ. ಹಾಂವ್ ಆತ್ತಾಂ ಪಳೆವ್ನ್ ಆಯ್ಲಿಂ.

ಸಾಲ್ಪೊರ್ : ಹಾಂವೀ ಪಳೆವ್ನ್‌ಚ್ ಆಯ್ಲಿಂ.

ಕಾರ್ಮಿಣ್ : ನಾ... ಮ್ಹಣ್ತಾಂ... ಚೆಡುಂ ಜಾಲಾಂ ಸತ್ತ್.

ಸಾಲ್ಪೊರ್ : ಸತ್ತ್ ಚೆರ್ಕೊ ಜಾಲಾ! ಹಾಂವ್ ವಚುನ್ ಆತ್ತಾಂ ಆಯ್ಲಿಂ ಮಾತ್, ಪಯ್ಲೆಂ ಫೆಲಿಸಾಗೆರ್ ಗೆಲೊಂ... ಥಂಯ್ ಥಾವ್ನ್ ಸೆಲ್ಲಿಕ್ ಆಸ್ತೆತ್ಲೆಕ್ ಹಾಡ್ಲಾಂ ಮ್ಹಳ್ಳೆಂಚ್ ಹಾಂಗಾ ಧಾಂವುನ್ ಆಯ್ಲಿಂ. ಚೆರ್ಕೊ ಜಾಲಾ ಮ್ಹಣ್ತಾಂ.

ಕಾರ್ಮಿಣ್ : ನಾ... ಚೆಡುಂ ಜಾಲಾಂ (ತಿ ಭಿತರ್ ವೆತಾ).

ಸಾಲ್ಪೊರ್ : ಚೆರ್ಕೊ ಜಾಲಾ!

ಚಾರ್ಲಿ : ಕಿತೆಂ ಪಿಸಾಂಟಾಬರಿ ಉಲಯ್ತಾಯ್‌ಗಾ ತುಂ! ಬಾಂಟ್ಲಿಕ್ ಪೊಸುಂಕ್ ಮಾವೈಕ್ ಆಪೊವ್ನ್ ಹಾಡುಂಕ್ ಘಾಟಾಕ್ ಧಾಡ್‌ಲ್ಲೆಂ ನ್ಹಯ್‌ವೆ ತುಕಾ? ಘಾಟಾಕ್ ವಚುಂಕ್‌ನಾಂಯ್‌ವೆ?

ಸಾಲ್ಪೊರ್ : ಗೆಲ್ಲೊಂ.

ಚಾರ್ಲಿ : ಮಾವ್ಚಿ ಮೆಳ್ಳಿಯೆ?

ಸಾಲ್ಪೊರ್ : ವ್ಹಯ್ ಮೆಳ್ಳಿ.

ಚಾರ್ಲಿ : ಆಪೊವ್ನ್ ಹಾಡ್ಲೆಯವೇ?

ಸಾಲ್ವೆರ್ : ನಾ

ಚಾರ್ಲಿ : ಕಿತ್ಯಾಕ್ ಹಾಡುಂಕ್ ನಾಯ್? ಆತಾಂ ಪರ್ತ್ಯಾನ್ ಘಾಟಾಕ್ ವಚುಂ ಕೆಲೆಯ್ ಮೂ ತುವೆಂ? ಮಾವ್ಕಿ ಕಿತೆಂ ಮ್ಹಣಾಲಿ?

ಸಾಲ್ವೆರ್ : ತಿ ಯೇನಾ ಖಿಯ್.

ಚಾರ್ಲಿ : ಕಿತ್ಯಾಕ್ ಖಿಯ್? ಕಾರಣ್ ನಾವೆ?

ಸಾಲ್ವೆರ್ : ತಿ... ತಿ... ಬಾಳಂದ್ ಜಾಲ್ಯಾ.

ಫೆಲಿಸ್ : ಕೋಣ್ ಬಾಳಂದ್ ಜಾಲ್ಯಾ?

ಸಾಲ್ವೆರ್ : ಫೆಲಿಸಾ... ತುಜ್ಜೆ ಮಾವ್ಕೆ ಚಿಕೋ ಜಾಲಾ.

ಫೆಲಿಸ್ : ಮಾವ್ಕೆ ಚಿಕೋ ಜಾಲಾ!!? (ಮತ್ ಚುಕುನ್ ಪಡ್ತಾ).

ಸಾಲ್ವೆರ್ : ಬಾಪ್ಪಚೆಂ ಕಾರ್ಭಾರ್ ಗೀ (ಆಪ್ಲೆಸ್ತೆಕಿಂ) ಆಟ್ ಚ್ ಮಯ್ನ್ಯಾಂನಿ ಮಾವ್ಕೆ ಚಿಕೋ ಜಾಲಾ! (ಫೆಲಿಸಾಕ್ ಉದಕ್ ಮಾರ್ತಾ).

ಚಾರ್ಲಿ : ಹಾಯ್ ಸೊಡ್ಲೊಣ್ಣಾರಾ... ಆಯ್ಚ್ಯಾ ದಿಸಾ ಥಾವ್ನ್ ಹಾಂವ್ ಕೊಣಾಯ್ಕಿ ಕಸಲೊಯಿ ಅಭಿಪ್ರಾಯ್ ಜಾಂವ್, ಬೂದ್ ಬಾಳಾ ಜಾಂವ್ ದಿಂವ್ಚೊ ನಾ. ಕಿತ್ಯಾಕ್ ತುಂ ಆಶೆಲ್ಲಾಂಕ್ ನಿರಾಶಾ ದಿತಾಯ್. ಆಮ್ಚ್ಯಾ ಹ್ಯಾ ಬಿರ್ಮತ್ ಫೆಲಿಸಾಕ್ ಚೆಡುಂ. ಆನಿ ಎಕಾ ಬಾಂಟ್ ಪೊಸ್ತಲೆಕ್ ಚಿಕೋ!!!

(ಪಡ್ಲೊ ಪಡ್ತಾ)

ಸಮಾಪ್ತ

ಇಜ್ಜು-ಮೇರಿ-ದುಜೆ

ಪಾತ್ರ ವರ್ಗ

1. ಇಜ್ಜು	ಮಧ್ಯಮ್ ವರ್ಗಾಚೊ ಗೃಹಸ್ತ್	35 ವರ್ಸಾಂ
2. ಮೇರಿ	ಇಜ್ಜುಚಿ ಪತಿಣ್	30 ವರ್ಸಾಂ
3. ದುಜೆ	ಸಂಪ್ರಿಕೆಚೊ ಮ್ಹಾಲೊ	50 ವರ್ಸಾಂ
4. ಜೊಕಿ	ಯುವಕ್	30 ವರ್ಸಾಂ

ಪಯ್ಲೊ ಭಾಗ್

(ಸಯ್ಲಿಕೆಚೊ ಮ್ಹಾಲೊ ದುಜ್ಯಾಮ್ ರಸ್ತಾನ್ ಚಲ್ತಾನಾ, ಪಯ್ಲೊ ಥಾವ್ನ್ ತರ್ನಾಟ್ಯಾಂಚಿ ಗಾಣಾಂ ತಮಾಶ್ಯಾ ರುಪಾರ್ ಆಯ್ಕುತಾತ್ ಓ ಹೊ ಆಯ್ಲೊ ಆಯ್ಲೊ ಪಳೆ ಕಸೊ ದುಜ್ಯಾಮ್ ಸಯ್ಲಿಕಾಂಚೊ ಮಾಮ್ ನ್ಹಯ್ ಹೊ ಕೊಣ್ ನಿಜಾಮ್ ಫುಡ್ಡೆಂ ಆನಿ ಕುತಾಂವ್ ನಾಂರೆ ಪೆಂಕ್ಪಾಕ್ ಪೈಜಾಮ್ ಆಂಕ್ವಾರ್ಯಾಂಚೊ ಹಜಾಮ್ ಮ್ಹಾಲೊ ದುಜ್ಯಾಮ್

ದುಜಿ : ವ್ಹಯ್‌ರೆ ವ್ಹಯ್. ಹಾಂವ್‌ಚ್ ತೊ ದುಜಾಮ್. ಮ್ಹಾಲೊ ನ್ಹಯ್ ತರ್ ನಿಜಾಮ್. ಪೂಣ್ ಕಸೊ ಜಾಂವ್ಚೆರೆ ಹಜಾಮ್?

ಜೊಕಿ : (ಪ್ರವೇಶ್) ಅರೆರೆ ದುಜ್ಯಾಮ್. ಭಾರಿ ಲಾಂಬ್ ಆವ್ಕ್ ಆಸಾ ತುಕಾ ಸಾಂಗ್‌ಲ್ಲೆಪರಿಂ ತೆ ಕೊಣ್ ದುಜ್ಯಾಮಾ, ತುಕಾ ಮಸ್ಕಿರೊ ಕರ್ತಾತ್? ಹಜಾಮ್ ಮ್ಹಳ್ಯಾರ್ ಕೆಲ್ಲಿ. ತಾಸ್ತೊಲೊ ಮ್ಹಣ್ ನ್ಹಯ್‌ವೇ?

ದುಜಿ : ತಾಸ್ತೊಲೊ ಆನಿ ಫಾಸ್ತೊಲೊ.... ತುಂ ತೊಂಡ್ ಧಾಂಪ್ತಾಯ್‌ರೆ ನಾ ತಾಂಕಾಂ ಆತಾಂಚ್ಯೊ ಪಿಲ್ಕಾಟ್ಯಾಂಕ್ ಘರಾ ವೆಳಾರ್ ತೀನ್‌ಯಿ ಪಾವ್ಪಿಂ ಮೆಳುಂಕ್ ಮೆಳ್ತಾ. ದೆಕುನ್ ಮಸ್ತೆಲ್ಯಾತ್. ಮ್ಹಜ್ಯೊ ಮಸ್ಕಿರೊ ಕರ್ಚ್ಯಾ ಹಾಂಚ್ಯಾ ಆವಯ್-ಬಾಪಾಯ್ಚ್ ಹಾಂವೆಂ ಸಯ್ಲಿಕ್ ಕರ್ಚ್ಯಾ ಕಾಜಾರ್ ಕೆಲ್ಲ್ಯಾನ್ ಹೆ ಜಲ್ಮಲ್ಯಾತ್. ಆತಾಂ ಮ್ಹಜಿಂ ಖೆಳ್ಕುಳಾಂ ಕರ್ತಾತ್ ಪಾಡಾರಿ ಖಿಂಚಿ.

ಜೊಕಿ : ಆತಾಂಚ್ಯಾ ಪಿಳ್ಕೆಕಡೆನ್ ಉಲೊಂವ್ಚೆಂಚ್ ನ್ಹಯ್ ದುಜಾಮಾ! ತುಂ ಕೊಣ್ ಮ್ಹಳ್ಯಾರ್ ತುಜೊ ಬಾಪುಯ್ ಕೊಣ್ ಮ್ಹಣ್ ಪಾಟಿಂ ಸವಲಾಂ ವಿಚಾರ್ಚಿ ಸಂತತ್ ಆತಾಂಚಿ... ತುವೆಂ ಏಕ್ ಹಾತ್ ತೊಂಡಾಕ್, ಆನ್ಯೆಕ್ ಪಾಟ್ಲ್ಯಾನ್ ಕುಲ್ಯಾಕ್ ಧರ್‌ಲ್ಲೊಚ್ ಬರೊ.

ದುಜಿ : ಫಾಲ್ಯಾಂ ಹಾಂಕಾಂ ಮಿಶ್ರೊ ಫುಟ್ತಾನಾ ಗರ್ಜೆಕ್ ಪಡಾಜೆ ಹಾಂವೆಂಚ್. ಕಿತೆಂ ಹಂಕಾರ್! ಆತಾಂಚ್ ಉಸಾಳ್ಕುಕಾತ್‌ರೆ ಮ್ಹಜ್ಯಾ ಸತ್ರೆಚ್ಯಾ ದಾಂಡ್ಯಾ ತೆದೆಯ್ ನಾಂತ್ ತುಮಿ... ಚಲ್ತಾತ್‌ರೆ ನಾಂತ್...

ಜೊಕಿ : ಸೊಡ್ ದುಜ್ಯಾಮಾ. ಭುರ್ಗ್ಯಾಂಲಾಗಿಂ ಕಿತ್ಯಾಕ್ ಝಗಡ್ತಾಯ್? ತಾಂಚೆಂ ತರ್ನ್ ರಗತ್ ತರ್ನ್ಯಾ ಧೆಂಟಾಕ್ ದೀಕ್ ಚಡ್ ಮ್ಹಳ್ಳೆಂ ಆಯ್ಕುಂಕ್ ನಾಂಯ್‌ವೆ ತುವೆಂ!

ದುಜಿ : ನ್ಹಯ್... ಕೆದಾಳಾ ಪಳೆಲ್ಯಾರ್‌ಯಿ ಮ್ಹಜ್ಯೊ ಮಸ್ಕಿರೊ ಕರ್ತಾತ್. ಹಾಂವೆಂ ಕಿತೆಂ ಹಾಂಚ್ಯಾ ಆವಯ್-ಬಾಪಾಯ್ಚಿ ಗಾಂಟ್ ಖೆಲ್ಯಾಯೆ? ಪೊಟ್ ಫುಟಾಸರ್ ಖಾವ್ನ್ ಮಸ್ತೆಲ್ಯಾತ್ ರೆಡೆ. ಕೊಣಾಕ್ ಹಾಂಡ್ಯಾಂ ತಶೆಂ ಜಾತಾ ತಾಂಕಾಂ.

ಜೊಕಿ : ಆತಾಂ ಸೊಡ್ ತಿ ಗಜಾಲ್... ಹೆಂ ಹಾಂವೆಂ ಪೋರ್ ತುಜ್ಯಾ ಧುವೆಲಾಗಿಂ ಮ್ಹಜಿ ಫೊಟೊ ಹಾಡ್ನ್ ದಿಲ್ಲಿ. ಕಾಂಯ್ ಮಾಸ್ಕಿ

ತಿರ್ಕಾಲಿಯೇ? ತ್ಯಾ ಉಪ್ರಾಂತ್ ತುಂಯೀ ಮ್ಹಾಕಾ ಮೆಳುಂಕ್ ನಾಂಯ್. ಮ್ಹಾಕಾಯೀ ಪುರ್ಸತ್ ಜಾಂವ್ಕ್ ನಾ.

ಜಿ : ಪುರ್ಸತ್ ಜಾಂವ್ಕ್ ನಾ ಖಿಯ್ ಹೊ. ತಕ್ಲಿ ಸಮಾ ಆಸಾಯೆರೆ ತುಕಾ? ತುಕಾ ಹಾಂವೆಂ ಘೊಟೊ ಹಾಡ್ನ್ ಮ್ಹಜೆಲಾಗಿಂ ದೀ ಮ್ಹಳ್ಳೆಂ. ಮ್ಹಜ್ಯಾ ಧುವೆಕಡೆನ್ ಕಿತ್ಯಾಕ್ ಉಲೊಂವ್ಕ್ ಗೆಲ್ಲೊಯೆರೆ ತುಂ? ಆನಿ ಘೊಟೊ... ಧುಕ್ ತುಜ್ಯಾ ಜಲ್ಮಾ! ಖಿಂಚ್ಯಾ ಕಾಳಾಚಿ ಘೊಟೊರೆ ತುಜಿ! ತಿಯೀ ಬ್ಲಾಕ್ ಆಂಡ್ ವೈಟ್. ಹಾಂವೆಂ ಸಾಂಗ್ಲಿ ತುಕಾ ಏಕ್ ಅರ್ಥಿ, ಆನ್ಯೇಕ್ ಸಗ್ಳಿ ಕಲ್ಲರ್ ಘೊಟೊ ಹಾಡ್ನ್ ದೀ ಮ್ಹಣ್.

ಜೊಕಿ : ಕಲ್ಲರ್ ಘೊಟೊ ಕಿತ್ಯಾಕ್?

ಜಿ : ತುಂ ಕಾತಿನ ಗೊರೊಗೀ ಕಾಳೊ ಮ್ಹಳ್ಳೆಂ ಕಳೊಂಕ್.

ಜೊಕಿ : ಆನಿ ಸಗ್ಳಿ ಕಿತ್ಯಾ? ಹಾಂವ್ ಕಿತೆಂ ಪಯ್ಲ್ಯಾ ಕುಮ್ಮಾರಾಚೊ ಭುರ್ಗೊಯೇ?

ಜಿ : ಪಿಸಾಂಟಾ, ಪೆಂಕ್ಲಾ ಸಕ್ಲಾ ತುಂ ಕಸೊ ದಿಸ್ತಾಯ್ ಮ್ಹಳ್ಳೆಂ ಚೆಡ್ವಾನ್ ಪಳೆಂವ್ಚೆಂ ನಾಕಾಯೆರೆ! ಫಕತ್ ತೊಂಡ್ ಆನಿ ಹರ್ದೆಂ ಪಳೆಲ್ಯಾರ್ ಪಾವಾನಾ. ಸಕಯ್ಲಯೀ ಪಳೆಜೆ. ಕಾಜಾರ್ ಜಾಂವ್ಕ್ ಆಶೆಂವ್ಚೊ ಚಲ್ಯಾನ್ ವ ಚಲಿಯೆನ್ ಏಕ್ ಅರ್ಥಿ, ಆನ್ಯೇಕ್ ಸಗ್ಳಿ ಮ್ಹಳ್ಯಾರ್ ವಯ್ರ್ ಧಾವ್ನ್ ಸಕ್ಲಾ ಪರ್ಯಾಂತ್ ಕಾಡ್ಲಿ ಕಲ್ಲರ್ ಘೊಟೊ ದೀಜೆ ಮ್ಹಳ್ಳಿ ಮ್ಹಜಿ ಸಿಸ್ತಮ್.

ಜೊಕಿ : ತಶೆಂ ಜಾಲ್ಯಾರ್ ಪೋರ್ ಮ್ಹಜ್ಯಾ ಮಾವೆಚ್ಯಾ ಪುತಾನ್, ಹಾಂವ್ ಅರ್ಥೆಂ ಇಜಾರ್ ಫಾಲ್ನ್ ಆಸ್ತಾನಾ ಕಾಡ್ಲಿ ಸಗ್ಳಿ ಘೊಟೊ ಆಸಾ. ತಾಂತುಂ ಮ್ಹಜೆ ದೊನ್ಯಿ ಪಾಂಯ್ ಸಾರ್ಕೆ ದಿಸ್ತಾತ್. ತಿಚ್ ಹಾಡ್ನ್ ದಿತಾಂ.

ಜಿ : ನ್ಹಾಣ್ಯೆಂತ್ ನ್ಹಾತಾನಾ ಕಾಡ್ಲಿ ನಾ ಯೆರೆ! ತೀನ್ ಕಾಸಾಂಚ್ಯಾ! ಮ್ಹಜಿ ಮರ್ಯಾದ್ ಕಾಡುಂಕ್ ಭಾಯ್ರ್ ಸರ್ಲಾಯೆರೆ! ಪಡ್ವಶ್ಯಾ... ಪೆಂಕ್ಲಾಕ್ ದೀನ್ ಜಾಲ್ಯಾರ್ ಏಕ್ ಹನುಮಂತಾಚಿ ಲಾತ್....

ಜೊಕಿ : ಅಳೇ... ಉಲ್ಟಾ ಉಲಯ್ತಾಕಾ. ಗಾಂವಾರ್ ತುಂ ಎಕ್ಲೊಚ್ ನ್ಹಯ್, ಸೈರಿಕ್ಲೊ ಕರ್ಚೊ ಜಾಯ್ ತಿತ್ಲೊ ಮ್ಹಾಲಿಣ್ಯೊ ಆಸಾತ್.

ಜಿ : ಕೊಣ್ ಮ್ಹಾಲಿಣ್ಯೊ! ಅರೇ ಪಿಸಾಂಟಾ, ಬಾಯ್ಲಾಂಚೆ ಉತರ್ ಆಯ್ಕುನ್ ಘೊಂಡಾಂತ್ ಪಡಾನಾಕಾ. ತುಜ್ಯಾ ಬರ್ಯಾಕ್ ಸಾಂಗ್ತಾಂ. ತುಕಾ ನಿರ್ಮಿಲಿಂ ಚೆಡುಂ ಮ್ಹಜ್ಯಾ ಪಟ್ಟೆಂತ್ ಆಸಾ. ಉಪ್ರಾಂತ್ ಮ್ಹಾಕಾ ದುರ್ನಾನಾಕಾ.

ಜೊಕಿ : ಹಾಂವ್ ದುರ್ನಾನಾ. ಪೂಣ್ ಲೋಕ್ ದುರ್ನಾತಾ. ಘೊಡೆ ಯೆಟಾತ್. ಘೊಡಿಂ ಗಾಳಿ ಸೊವ್ತಾತ್.

ಜಿ : ತಾಂಚ್ಯಾ ತೊಂಡಾಕ್ ರುಂವಾಂ ಜಾಂವ್.

ಜೊಕಿ : ತುವೆಂ ಮೋವ್ ಆಸ್‌ಲ್ಲೆ ಕಡೆನ್ ಮಾತ್ ಖೊಂಡ್ಲೆಂ ಖಿಂಯ್.
ಏಕ್‌ಯಿ ಸಯ್ರಿಕ್ ಬರ್ಕಾತ್ ಜಾಲ್ಲಿ ನಾ ಖಿಂಯ್. ಥೊಡ
ಕುಟ್ಮಾಂಚಿಂ ತುವೆಂ ವೀದ್‌ವಾವ್ಳಿ ಕೆಲ್ಯಾಯ್ ಖಿಂಯ್.

ದುಜೆ : ಉಲಯ್ತೆಲ್ಯಾಂಚ್ಯಾ ಜಿಬಾಂಕ್ ಆಡ್ ಕರುಂಕ್ ಜಾತಾಯೆರೆ? ಕಡ
ಉದ್ಯಾಂತ್ ಕಿಜಾನಾಂ ಧರ್ಚಿ ಸವಯ್ ಲೊಕಾಚಿ.

ಜೊಕಿ : ಹಾಂವ್ ನೆಣಾ. ಸಾಂಗ್‌ಲ್ಲೆಂ ಆಯ್ಕಾಲೆಂ. ತೆಂ ಇಗರ್ಜೆ ಪಾ
ಎಲ್ಲಾ, ಘೊವಾಕ್ ಸೊಡ್ನ್ ಕುಳಾರಾ ಯೇವ್ನ್ ರಾವ್ಲಾ ಖಿಂಯ್
ತುವೆಂಚ್ ನ್ಹಯ್‌ವೇ ತಾಚಿ ಸಯ್ರಿಕ್ ಕೆಲ್ಲಿ!

ದುಜೆ : ತೆಂ ಘರಾಂತ್ ಮಾಂಯ್-ಮಾಂವಾಚ್ಯೊ ನಂಡೆ-ದೆರಾಂಚ್ಯೊ ಧು
ತಡ್ಪುಂಕ್ ತಾಂಕಾನಾಸ್ತಾನಾ ಕುಳಾರಾ ಯೇವ್ನ್ ರಾವ್ಲಾಂ. ತಾಚ
ಘೊವ್ ಶ್ಯಾತಿವಂತ್ ಜಾಲ್ಯಾರ್ ವಿಂಗಡ್ ಘರ್ ಕರ್ನ್ ಬಾಯ್ಲೆ
ವ್ಹರ್ನ್ ಸಾಂಗಾತಾ ರಾವೊಂದಿ. ತೆಂಯೀ ಹಾಂವೆಂ ಸಾಂಗು
ದೀಜೆ?

ಜೊಕಿ : ತೆಂ ಮೊರುಂದಿ. ಖುರ್ನಾ ವಾಡ್ಯಾಂತ್ಲ್ಯಾ ಜಿಲ್ಲುನ್ ಬಾಯ್ಲೆಕ್ ಧಾಂವ್ಡಾಯ್ಲೆ
ಆತಾಂ ತೆಂ ಕೊಣಾಕ್‌ಗಿ ಕಾಣ್ಲೆವ್ನ್ ಆಸಾ ಖಿಂಯ್. ಮ್ಹಾ
ಸಮ್ಜಾನಾ ದುಜ್ಯಾಮಾ, ಹ್ಯಾ ಸಯ್ರಿಕೆಚ್ಯಾ ಲಘ್ವಾಂಚೊ ಭಿತರ್
ಘುಟ್ ಆನಿ ಮಿಸ್ತೆರ್.

ದುಜೆ : ಪಯ್ಲೆಂ ಸಂತೊಸಾಚೆ, ದುಖಿಚೆ ಆನಿ ಆನಂದಾಚೆ ಪಂದ್ರಾ ಮಿಸ್ತೆ
ಸಾರ್ಕೆಂ ಶಿಕ್‌ರೆ. ಉಪ್ರಾಂತ್ ಹ್ಯಾ ಸಯ್ರಿಕೆಚೆ ಮಿಸ್ತೆರ್ ಸಮ್ಜಾತೆ
ತುಕಾ. ಸಾರ್ಕಿ ಸಮ್ಜಣಿ ಯೇಜೆ ತರ್ ಕೇಸ್ ಪಿಕಾಜೆ. ದಾಂ
ಜಡಾಜೆ.

ಜೊಕಿ : ತಿಪುನ್ ಪರ್ಯಾಂತ್ ರಾಕುನ್ ರಾವೊಂಕ್ ಮ್ಹಾಕಾ ಮ್ಹಜೆರ್
ಭರ್ವಸೊ ನಾ.

ದುಜೆ : ದೆಕುನ್‌ಚ್ ಮ್ಹಣ್ಣೆಂ ಕಾಜಾರ್ಯಾಂನಿ ಸಾಂಗ್ಲೆ ಸತ್‌ಗಿ ಘಟ್ ಮ್ಹಳ್ಳೆ
ರುಜು ಕರುಂಕ್ ಆಂಕ್ವಾರ್ಯಾಂನಿ ಪಯ್ಲೆಂ ಕಾಜಾರ್ ಜಾಯ್. ಪಳೆಂವ
ದೊಳೆ ಜಾಯ್. ಸಮ್ಜುಂಕ್ ಗಿನ್ಯಾನ್ ಜಾಯ್. ಪಾಚ್ಚೆಂ ತಣ
ಖಾವ್ನ್ ಕಾಳಿ ಗಾಯ್ ಧವೆಂ ದೂದ್ ದಿತಾ. ಧವ್ಯಾ ದುದಾನ
ಹಳ್ಳವೆಂ ತೂಪ್ ಜಾತಾ ವ್ಹಯ್‌ಮೊ?

ಜೊಕಿ : ತೆಂ ವ್ಹಯ್.

ದುಜೆ : ತರ್ ಕಾಜಾರ್ ಜಾಲ್ಯಾ ಉಪ್ರಾಂತ್ ತಾಂಚ್ಯಾ ಘರಾಂತ್ ಘಡ್ವಾ
ಅತರ್ವಣಾಂಕ್ ಹಾಂವ್ ಕಸೊ ಜವಾಬ್ದಾರ್‌ರೆ?

ಜೊಕಿ : ಆತಾಂ ಸಮ್ಜಾಲೆಂ. ಜುದಾಸಾನ್ ಕೇಸ್ ದೀವ್ನ್ ಸೊಮ್ಯಾಕ್ ವಿಕೆಂ
ಸೊಮ್ಯಾಕ್ ಮೊರ್ನಾಚೆಂ ಫರ್ಮಾಣ್ ದೀವ್ನ್ ಪಿಲಾತಾನ್ ಹಾತ
ಧುಲೆ... ಹಾಂಕಾಂ ಸರಿ ಕೆಲ್ಯಾರ್ ತುಂಚ್ ಕಿತ್ಲ್ಯಾಕ್‌ಗೀ ಊಂಚ್

ದುಜ್ಯಾಮಾ.

- ಜಿ : ತಾಕಾಚ್ ಮ್ಹಣ್ಣೆ ಸಯ್ರಿಕೆಚೊ ಮ್ಹಾಯೊ ಆಂಜಾಪರಿಂ ತೆವ್ವಿಲ್ಯಾ ಆನಿ ಹೆವ್ವಿಲ್ಯಾ ಮದ್ಲೊ ಗಾಂಚ್ ತೊ. (ಪಯ್ಸ್ ಥಾವ್ನ್ ದುಜ್ಯಾಮಾ... ಏ ದುಜ್ಯಾಮಾ ಮ್ಹಳ್ಳೊ ಮೇರಿಚೊ ತಾಳೊ ಆಯ್ಕಾತಾ) ಹಾಂ! ಕೊಣ್‌ಗಿ ಆಪಯ್ತಾರೆ ಮ್ಹಾಕಾ. ಖಂಚಿಗೀ ಮಾಸ್ತಿ ಗರೈಕ್ ಸಾಂಪ್ಡೊಂಕ್ ಯೆತಾ ಆಸ್ತಲಿ. ತುಂ ಆತಾಂ ವಚ್. ಆನಿ ಹಾಂವೆಂ ಸಾಂಗ್‌ಲ್ಲೊ ಘೊಟೊ ಹಾಡ್ನ್ ಯೇ. ಧಾ ಫಾತೊರ್ ಮಾರ್ತಾನಾ ಏಕ್ ಆಂಬೊ ತರ್‌ಯಿ ರುಾಡ್ತಲೊಚ್. ವಚ್... ವಚ್... (ಜೊಕಿ ಚಲ್ತಾ)
- ಮೇರಿ : (ಪ್ರವೇಶ್) ಆಸಾಯೆಗಾ ತುಂ! ಖಂಯ್ ಖಂಯ್ ಸೊಧ್ಲ್ಯಾರ್‌ಯಿ ತುಜೊ ಪಾತ್ಸೊ ನಾ.
- ಜಿ : ತುಂ... ತುಂ... ಖಂಯ್‌ಗೀ ಪಳೆಲ್ಲ್ಯಾಪರಿಂ ಜಾಲಾಂ ಮ್ಹಾಕಾ.
- ಮೇರಿ : ಪಳೆಂವ್ಚೆಂ ಕಿತೆಂ ವೊಳ್ಳಾನಾಯೆ ತುಂ... ಹಾಂವ್ ಫುಲ್ಕಾರ್ನ್ ಆನ್ನಾಬಾಯೆಚಿ ಧುವ್ ಮೇರಿ ನ್ಹಯ್‌ಗೀ?
- ಜಿ : ಸಾರ್ಕೆಂ... ಸಾಂಗ್‌ಲ್ಲಾಪರಿಂ ತುಂ ಮೇರಿ. ಹಾಂವೆಂಚ್ ನ್ಹಯ್‌ವೇ ತುಜಿ ಸಯ್ರಿಕ್ ಕೆಲ್ಲಿ! ಕಶೆಂ... ಸರ್ವ್ ಸಾರ್ಕೆಂ ಆಸಾಮೂ? ನೊವೊ ಬಾಬ್ ತುಕಾ ಬರ್ಯಾ ಮೊಗಾನ್ ಪಳೆತಾಮೂ? ಆಸುಂದಿ ಹಾಬಾ ಆಸುಂದಿ. ಕೊಣೆಂಯ್ ಬರೆಂ ಜಾಲ್ಯಾರ್ ಪಾಟ್ ಪಳೆವ್ಯತ್. ವಾಯ್ಟ್ ಜಾಲ್ಯಾರ್ ಕಿತೆಂ ಪಳೆಂವ್ಚೆಂ? ಪೂಣ್ ಕಾಜಾರ್ ಜಾಲ್ಯಾ ಉಪ್ರಾಂತ್‌ಯಿ ಮ್ಹಜೊ ಉಗ್ಡಾಸ್ ದವರ್ನ್, ವಾಟೆರ್ ಮೆಳ್ಳಾರ್ ಏಕ್ ಹಾಸೊ ದಿತಾತ್ ಪಳೆ ತೊಚ್ ಸಂತೊಸ್.
- ಮೇರಿ : ಸಂತೊಸ್ ಆನಿ ಮಾತ್ರಿ. ವೊಟ್ಪಾರೆ ಮ್ಹಜ್ಯಾ ಗಳ್ಯಾಕ್ ಕೊದಾಂಟಿ ಬಾಂದ್‌ಲ್ಲ್ಯಾ ತುಕಾ ವಿಸರ್ಚೆಂ ಜಾಲ್ಯಾರ್‌ಯಿ ಕಶೆಂ? ಸಯ್ರಿಕ್ ಕೆಲ್ಲ್ಯಾ ಖಾತಿರ್, ಮ್ಹಜ್ಯಾ ಆವಯ್ನ್ ದಿಲ್ಲಿ ದೋನ್ ಹಜಾರ್ ಕಮಿಶನ್ ಆನಿ ಸಯ್ರಿಕೆಚ್ಯಾ ನಿಬಾನ್ ಆಮ್ಗರ್ ಆಯಿಲ್ಲ್ಯಾ ವೆಳಾರ್ ಮಾಸಾ-ಪೊಳಿಯೆ ಸಾಂಗಾತಾ ಸೊರೊ ಪಿಯೆವ್ನ್ ಮಾರ್‌ಲ್ಲಿಂ ಗಮ್ತಾಂ ತುಂ ವಿಸರ್ಲೊಯ್ ಮ್ಹಣ್ ದಿಸ್ತಾ.
- ಜಿ : ಖೆಲ್ಲೆಂ ಜೆವ್‌ಲ್ಲೆಂ ಖಂಯ್ ಉರ್ತಾಗೊ ಬಾಯೆ ಮೇರಿ... ಆಮಿ ಕೆಲ್ಲೆಂ ಬರೆಂಪಣ್ ಮಾತ್ ಉರ್ತಾ. ಮ್ಹಜೆ ತಸಲ್ಯಾಂಕ್ ಭೊಂವ್‌ಲ್ಲೊ ಗಾಂವ್, ರಾವ್‌ಲ್ಲೆಂ ಫರ್. ತ್ಯಾ ಶಿವಾಯ್ ಕಾಜಾರ್ ಜಾಲ್ಯಾ ಉಪ್ರಾಂತ್ ಚೆಡ್ವಾಂಚಿ ವೊಳಕ್ ಧರುಂಕ್‌ಚ್ ಕಷ್ಟ್ ಜಾತಾತ್. ಘೊವಾಚ್ಯಾ ಕುಸ್ತಾರ್ ಖಾವ್ನ್ ಜೇವ್ನ್ ರಬ್ಬರಾಚ್ಯಾ ಚೆಂಡಾಪರಿಂ ಅಶೆಂ ಫುಗ್ತಾತ್ ಕೀ ಮ್ಹಾಕಾ ಮ್ಹಾತಾರ್ಯಾಕ್ ವೊಳಕ್ ಮೆಳ್ಳಿ ತರ್‌ಯಿ ಕಶಿ?
- ಮೇರಿ : ವೊಟ್ಪಾರೆ ಮ್ಹಜೆಂ ನಶೀಬ್ ಫುಟುನ್ ಗೆಲ್ಲೆಂ ಆಸ್ತಲೆಂ. ನಾ ತರ್ ತುಜೆಂ ಉತರ್ ಆಯ್ಕುನ್ ತ್ಯಾ ಪಿಸಾಂಟಾಚೊ ಹಾತ್ ಧರ್ತಿಂವೆ?

ಏಕ್‌ಚ್ ಆಂಕ್ವಾರ್ ರಾವ್ತಿಂ. ನಾ ತರ್ ತ್ಯಾ ಸಿಸ್ಪರಿಚೆಂ ಉಂ
ಆಯ್ಕುನ್ ಮಾದ್ರಿಂಕ್ ಪುಣ್‌ಯಿ ವೆತಿಂ.

ದುಜೆ : ತೆಂ ಸಾರ್ಕೆಂಗೊ ಪುತಾ. ಸವೊ ಸಾಕ್ರಾಮೆಂತ್ ಜೊಡ್ಲ್ಯಾ ಉಪ್ರಾಂ
ಸಾತ್ಲೊಯ್ ಜೊಡ್ಯೆತ್ ಮ್ಹಣ್ ಆಶಾ ಯೆಂವ್ಚಿ ಸಹಜ್. ಪೂಣ್
ಖೆಲ್ಲೆಂ ಜಿವ್‌ಲ್ಲೆಪರಿಂ ಯಾ ಕಾಪಡ್ ಬದ್ಲುನ್ ನ್ಹೆಸ್‌ಲ್ಲೆಪರಿಂ ನ್ಹಂ

ಮೇರಿ : ರೆಡ್ಯಾಚಿ ದೂಖ್ ಕಾವ್ಯಾಕ್ ಕಶಿ ಕಳ್ತಾ ದುಜ್ಯಾಮಾ! ಜೊಡ್ಲ್ಯಾ
ಸಾಕ್ರಾಮೆಂತಾ ವರ್ವಿಂ ಮಿರ್ಸಾವಾಟೆಚಿಂ ಚೊವ್ದಾಯ್ ತೆಸಾಂವಾ
ದಿಸಾನ್‌ದೀಸ್ ಮೆಜುನ್ ಆಸಾಂ ಹಾಂವ್. ಖಾಂದಿ ತುವೆಂ ದಿಲ್ಲ್ಯಾ
ಮಿರಿಸ್ ಘೆವ್ನ್.

ದುಜೆ : ಇಸ್ಸಾಪ್ಪಾ ಯೆ ಕಿತೆಂ ವಿಂಯ್? ಆಮಿ ಕ್ರಿಸ್ತಾಂವಾಂನಿ ಕರೆಜ್ಯಾಂ
ಶಿವಾಯ್ ಹೆರ್ ವೆಳಾರ್ ಮಿರ್ಸಾವಾಟ್ ಕೆಲ್ಲಿ ಹಾಂವೆಂ ಎದೊ
ಆಯ್ಕುಂಕ್ ನಾ.

ಮೇರಿ : ಸಾಲ್ವಾರ್ ಜಾಯ್ತಾತ್‌ಲ್ಲ್ಯಾ ಆತ್ಮಾಪರಿಂ ಪುಲ್ಗತ್ತಿಂತ್ಲೆ ವೊಳ್ಳೆ ಮ್ಹಜೆ
ಕಿತೆಂ ಕರ್ಯೆತಾ. ವಯ್ರ್ ಉಡಯಿಲ್ಲಿ ಥಿಂಪಿ ಮ್ಹಜ್ಯಾಚ್ ತೊಂಡಾರ್
ತಸಲ್ಯಾ ಬುರ್ಸಾಸ್ ಘೊವಾಕ್ ಮ್ಹಾಕಾ ಬಾಂದ್ಚ್ಯಾ ಬದ್ಲಾಕ್ ಗಳ್ಯಾಕ್
ಏಕ್ ದಾಂತೆಂ ಬಾಂದುನ್ ದರ್ಯಾಂತ್ ಸೊಡ್ತೊಯ್ ನ್ಹಯ್‌ವೆ.

ದುಜೆ : ಮ್ಹಜ್ಯಾ ಮೊಗಾಳಾ ಆನಿ ದಯಾಳಾ ಸಾಂ ಜುಜೆ ಬಾಪಾ, ಕಾಜಾರ್
ಜಾವ್ನ್ ಪುರ್ತೆಂ ವರ್ನ್ ಜಾಂವ್ಕ್ ನಾ. ಪಾವ್ಲಾ ಪಂಘೆಂಚ್ ಯೆ ಘಡ್ಗಿ
ಆನಿ ಜಿಗ್ಗಾಣೆ ಕಶೆಂ ಬಾಪಾ? ಘೊವಾಚಿಂ ದುರಾಂ ಪರ್ಕ್ಯಾಲಾಗಿ
ಸಾಂಗ್ಚೆಂ ಸಾರ್ಕೆಂ ನ್ಹಯ್‌ಗೊ ಪುತಾ.

ಮೇರಿ : ವೊಪ್ತಾಂ ಹಾಂವ್ ದುಜ್ಯಾಮಾ. ಘರ್ದೆಂ ದೂದ್ ಮಾಡಾಮುಳಾಕ್
ವೊತಿನಾಯೆ ವ್ಹಯ್. ಪೂಣ್ ಘರಾ ಭಿತರ್ ಘಾಣ್ ಉಟಾನಾ
ಕಿತ್ಲೊ ತೇಂಪ್ ನಾಕ್ ದಾಂಬುನ್ ಧರ್ನ್ ರಾಂವ್ಚೆಂ? ತುಂಚ್
ಸಾಂಗ್! ಗಾಂಟಾವ್ನ್ ಘಾಲ್ತಾನಾ ಕಳೆಂನಾಯೆ ತುಕಾ?

ದುಜೆ : ತುಮ್ಚ್ಯಾ ಸಯ್ಪಿಕೆಕ್ ಗಾಂಟ್ ಘಾಲ್ಲಿ ಹಾಂವೆಂಚ್ ಮ್ಹಣ್ ವೊಪ್ತಾಂ
ಹಾಂವ್. ಪೂಣ್ ಕಾಜಾರಾ ಆದಿಂ ಶೆಳಿಯೆಪರಿಂ ಆಸ್‌ಲ್ಲೊ ಇಜ್ಜು
ಎಕಾನೆಕ್ ಬೊಲ್ಸೊ ಕಸೊ ಜಾಲೊ ಮ್ಹಳೆಂಚ್ ಮ್ಹಾಕಾ ಸಮ್ಜಾನಾ

ಮೇರಿ : ವೊಟ್ವಾರೆ ಮ್ಹಜೆ ಗ್ರಹಾಚಾರ್! ಎದಿ ಲಾಂಬ್ ಮುಖ್ಲಿ ಜಿಣಿ ತ್ಯಾ
ಯೆಮ್ಕಳ್ಯಾ ಸಾಂಗಾತಾ ಕಶೆಂ ಸಾರ್ವಿ ಮ್ಹಳಿ ಭಿರಾಂತ್ ಮ್ಹಾಕಾ. ಕಶೆಂ
ಪುಣ್‌ಯಿ ಕರ್ನ್ ಹ್ಯಾ ಖರ್ಗಾಂತ್ಲೆಂ ನಿವ್ರಾಯ್ ಮ್ಹಾಕಾ. ಕಿತ್ಲೆ ಪಯ್ಲೆ
ಜಾಲ್ಯಾರ್‌ಯಿ ಹಾಂವ್ ದೀಂವ್ಕ್ ತಯಾರ್.

ದುಜೆ : ಮ್ಹಜ್ಯಾ ಧುವೆಪರಿಂ ಧುವ್‌ಗೊ ಪುತಾ ತುಂ. ತಶೆಂ ದುಡ್ವಾಕ್
ಲಬ್ಡಾಲ್ಲೊ ಮನಿಸ್ ನ್ಹಯ್ ಹಾಂವ್. ಪೂಣ್ ಉಜ್ವಾ ಹಾತಾನ್
ದಿಲ್ಲೆಂ ದಾವ್ಯಾ ಹಾತಾಕ್ ಕಳಾನಾಯೆ.

- ಮೇರಿ : ಕಶೆಂಯ್ ಜಾಂವ್ ಮ್ಹಜಿ ತಕ್ಲೆಚ್ ಪಿಶಿ ಜಾಲ್ಯಾ. ತುವೆಂ ಲಾಬಾಡಿ ದುಜ್ಯಾಮಾನ್ ಜರ್ತರ್ ಗಾಂಟಾಂವ್ಕ್ ನಾತ್ಲೆಂ ತರ್, ಕಿತ್ಲಿಶಿಂ ಮಂತನಾಂತ್ಲಿಂ ಚೆಡ್ವಾಂ ತಾಚ್ಯಾ ಪಾಟ್ಲ್ಯಾನ್ ಆಸ್ಲಿಂ ಖಿಯ್.
- ದುಜಿ : ಹೊ... ಹೊ... ಆತಾಂ ತಶೆಂ ಜಾಂಕುಳ್ತಾಗೀ ತೊ ಪೆಡ್ಲಿಸ್! ತೆದಾಳಾ ಏಕ್ ಸಯ್ಲಿಕ್ ಕರ್ ಮ್ಹಣ್ ಮ್ಹಜ್ಯಾ ಪಾಟಿಕ್ ಲಾಗ್ಲೊ ಪೊಣ್ಣಾಚೊ ಪಾಂಕ್ ಲಾಗ್ಲೆಪರಿಂ.
- ಮೇರಿ : ರಾವ್.. ತುವೆ ಸಯ್ಲಿಕೆ ವೆಳಾರ್ ಘರಾ ಯೇವ್ನ್ ಕಿತೆಂ ಮ್ಹಳೆಂಯ್? ನೊವ್ರೊ ಬಿಡಿ ಸಿಗ್ರೆಟ್ ವೊಡಿನಾ, ಸುರ್ ಸೊರೊ ಪಿಯೆನಾ, ಭಾಯ್ರ್ ಮಝಾ ಭೊಂವ್ಡಿ ಮಾರಿನಾ, ಪರ್ಕಿ ಚೆಡ್ವಾಂಕ್ ದೊಳೊ ಉಕ್ಲನ್ ಸಯ್ತ್ ಪಳೆನಾ, ಘರಾ ಭಾಯ್ರ್ ಕಿತೆಂಚ್ ಖಾಯ್ನಾ-ಪಿಯೆನಾ. ಜೊಗಾಸಾಣೆನ್ ಖರ್ಚ್ ಕರ್ನ್ ದುಡು ಜಮಯ್ತಾ.
- ದುಜಿ : ಅರೇ ದೆವಾ... ತಾಣೆ ಕಿತೆಂ ತಾಚೆ ವಿಶ್ಯಾಂತ್ ಮ್ಹಜೆಲಾಗಿಂ ಉಚಾರ್ನ್ ಸಾಂಗ್ಲಾಂ ತೆಂಚ್ ಹಾಂವೆಂ ತುಮ್ಚ್ಯಾ ಕಾನಾಂಕ್ ಪಾವಯ್ಲೆಂ. ಸತ್‌ಗೊ ಪುತಾ.
- ಮೇರಿ : ಫಟಿ ಪುರಾ ಫಟಿ... ಅಟ್ಟಾಂಗ್ ಫಟಿ. ಫಟಿ ಮಾರ್ನ್ ತುವೆಂ ಬಾನಾಯ್ಲೆಂಯ್ ಆಮ್ಕಾಂ.
- ದುಜಿ : ಹಜಾರ್ ಫಟಿ ಮಾರ್ನ್ ಏಕ್ ಕಾಜಾರ್ ಕರಿಜೆ ಮ್ಹಳಾಂ ಮ್ಹಾಲ್ಗಡ್ಯಾಂನಿ ಆನಿ ಸತ್ ಸಾಂಗುಂಕ್ ಗೆಲ್ಯಾರ್ ಮ್ಹಜೊ ದಂದೊ ಚಲ್ಚೊ ಕಸೊ? ಆವ್ಲಣ್ ದೋನ್‌ಯಿ ಪಾಡ್ಲಿಂನಿ ಆಸ್ತಾತ್‌ಚ್. ತೆ ಕಾಜಾರಾ ಉಪ್ರಾಂತ್ ಸೊದುನ್ ಕಾಡ್ನ್ ತಿದ್ದಿಜೆ. ತೆಂಯ್ ಹಾಂವೆಂ ಸಾಂಗಾಜೆ?
- ಮೇರಿ : ಪೂಣ್ ಆತಾಂ ಭೊಗ್ವೆಂ ಆನಿ ಸೊಸ್ವೆಂ ಕೊಣೆ? ಏಕ್ ದೋನ್ ದಿಸಾಂಚಿ ಗಜಾಲ್‌ವೇ? ಎದಿ ಲಾಂಬ್ ಜೆಣಿ ಆಸಾ. ಮುಖಾರ್ ತ್ಯಾ ಮಾರಿ ಸಾಂಗಾತಾ... ಕಶೆಂ ಜಿಯೆಂವ್ಚೆಂ ಹಾಂವೆಂ? ಮ್ಹಜ್ಯಾ ಗಳ್ಯಾಕ್ ತಾಚೆಕರ್ನ್ ತುವೆಂ ಬಾಂದಯಿಲ್ಲಿ ಕರಿಯಮಣಿ ವ ಫಾಶೆಚಿ ದೊರಿ? ಹಾಂವ್ ಕಾಂಯ್ ಜುನ್ಹಾಟ್ ಮ್ಹಾತಾರಿಂ ನ್ಹಯ್ ಪಂಚ್ಚೀಸ್ ವರಾಂಚಿ ತರ್ನಿ ಪೊರಿ.
- ದುಜಿ : ವೊಟ್ಪಾರೆ ತ್ಯಾ ಭಿಕ್ಲೆಶ್ಯಾ ಇಜ್ಜುನ್ ಪುಸ್ಲಿಮುಂಗೊ ಮ್ಹಜ್ಯಾ ತೊಂಡಾಕ್ ಕರಿ... ಆತಾಂ ನ್ಯಾಯ್ ಕಸಲೊ?
- ಮೇರಿ : ತೊ ಬಾಪುಯ್ ಜಾಂವ್ಕ್ ಫಾವೊಗೀ ಮ್ಹಳೆಂ ಪಯ್ಲೆಂ ತಾಕಾಚ್ ತೊ ವಿಚಾರುಂದಿ. ಭೆಶೆಂಚ್ ಮ್ಹಾಕಾ ಗೊಡ್ಡು ಮ್ಹಣ್ ಹಿಣ್ಣಿತಾ. ನ್ಹಯ್ ಕುಳ್ತಾಂತ್ಲ್ಯಾನ್ ವೆತಾನಾಂಚ್ ಇತ್ಲೊ ಆನಿ ಕುಳಿತ್ ಖಾತಾನಾ ಕಿತೆಂ ಜಾಯ್ನಾಕಾ. ವಯ್ಲಾನ್ ಮ್ಹಾಕಾ ಕಾಪ್ಡಾಂ ಆನಿ ಭಾಂಗಾರಾಚೊಚ್ ಮೋಗ್ ಖಿಯ್. ತಾಚೊ ಕುಸ್ಕುಟ್ ಮೋಗ್ ನಾ ಖಿಯ್. ತ್ಯಾ ರಾನ್ವಟ್ಕಾಕ್ ಬಾಯ್ಲೆಚೊ ಮೋಗ್ ಕಸೊ ಕರಿಜೆ, ಬಾಯ್ಲೆಕ್ ಕಶೆಂ ದವ್ರಿಜೆ ಮ್ಹಳಿ ಮುಳಾವಿ ಸಮ್ಜಣಿ ಸಯ್ತ್ ನಾ.

- ದುಜೆ : ಹೊ... ತಶಿ ಗಜಾಲ್... ತ್ಯಾ ಭಿಕ್ಷೆತ್ಯಾನ್ ಆತಾಂ ಬರಿ ಕರ್ನ್ ಪಾಜಿ
ಧಾರೆಚಿ ಸುರಿ... ತ್ಯಾ ಶಿವಾಯ್ ತಾಚೊ ಹಂಕಾರ್ ಜಿರಾನ
ಭಿಯೆನಾಕಾ ಧಯ್ ಕಾಣ್ಲೆ. ಹಾಂವೆಂ ಸಾಂಗ್ಲೆಪರಿಂ ಆಯ್ಕಿ.
- ಮೇರಿ : ತುವೆಂ ಸಾಂಗ್ಲ್ಲ್ಯಾ ಪ್ರಾಸ್ ವರ್ತೆಂ ಆಯ್ಕಾತಾಂ. ವೊಟಾರ್
ತಾಣೆಂಯ್ ಜಿಯೆಜೆ ಆನಿ ಮ್ಹಾಕಾಯ್ ಜಿಯೆಂವ್ಕ್ ಸೊಡಿ
ಚೂಡ್ ಪೆಟೊವ್ನ್ ತುವೆಂಚ್ ಮ್ಹಾಕಾ ಹ್ಯಾ ಪುಲ್ಗತ್ತಿಂತ್ಲೆಂ ಸುಟ್
ಲಾಬಯ್ಲೆ. ಕಸಲೊ ತರ್ಯಿ ಉಪಾಯ್ ಸಾಂಗ್.
- ದುಜೆ : ಉಪಾಯಾಂನಿ ಹೊ ದುಜ್ಯಾಮ್ ಶಿಪಾಯ್ ಮ್ಹಳ್ಳೆಂ ಸಗ್ಳೊ ಸಂಸಾರ್
ಜಾಣಾ. ತುವೆಂ ಎದೊಳ್ ಸೊಸ್ಲೆಂಚ್ ಚಡ್ ಜಾಲೆಂ. ತುಜಾ
ಜಾಗ್ಯಾರ್ ಮ್ಹಜಿ ಪುಣ್ಣಯಿ ಧುವ್ ಆಸಾಜೆ ಆಸ್ಲೆಂ. ಕಿತೆಂ ಕರ್ತೊಂ
ಜಾಣಾಂಯ್? ವೊಟಾರ್ ಇಜ್ಜುಕ್ ತುಕಾ ಗಾಂಟಾವ್ನ್ ಏಕ
ಫರಾಮೊಸ್ ಫಡುನ್ ಗೆಲಿ. ತರ್ಯಿ ವೇಳ್ ಉತ್ತೊನ್ ವಚುಂಕ
ನಾ. ಯೇ ಯೇ ಕಿತೆಂ ಕರಿಜೆ ಆನಿ ಕಶೆಂ ಕರಿಜೆ ಸಗ್ಳೆಂ ಸಾಂಗ್ತಾಂ
ತುಕಾ. ಚಲ್ ಫರಾ ಯಾ. (ದೊಗಾಂಯ್ ವೆತಾತ್.)

ದುಸ್ರೊ ಭಾಗ್

(ತರ್ನಾಟ್ಯಾಂಚೆ ತಮಾಶೆ)

ಮಾರಾರ್ ಸಲಾಮ್ ಹಾಡಾರ್ ಮುಲಾಮ್ ಯೆತಾ ಪಳೆ ಕೊಲೊ
ಆಂಕ್ವಾರ್ಯಾಂಚೊ ಪಾತ್ರೊನ್ ಮ್ಹಣುನ್ ಹಾಕಾ ಮಾರ್ತಾತ್ ಉಲೊ
ಕೆದಾಳಾ ಪಡಾತ್ ಝೆಲೊ... ಕೊಣ್ ಮಾರಿತ್ ಭಾಲೊ
ರಾಕ್ಯಾಂರೆ ಆಮಿ ಫೆವುನ್ ಮೀಟ್ ಆನಿ ಖೊಲೊ

- ದುಜೆ : ವ್ಹಯರೆ ಹಾಂವ್‌ಚ್ ತೊ ಕೊಲೊ. ರಾನಾಂತ್ಲ್ಯಾ ಕೊಲ್ಯಾಪರಿಂ
ಪಾಟ್ಲಾನ್ ಶಿಮ್ಪಿ ನಾಂರೆ ಮ್ಹಾಕಾ. ಆಮಾಶೆಕ್ ಜಲ್ಮಲ್ಲೆ ಖಿಂಚೆ...
ಹಾಂಚ್ಯಾ ಬಾಪಾಯ್ ಸಾಕ್ಯಾ ಬಾಪಾಯ್ ಖೊಲಾಯ್ತಾತ್. ಪಡ್ವೆಶಿ
ಖಿಂಚೆ... ಕಿತೆಂ ಯೆತಾಗಿ ಮ್ಹಜ್ಯಾ ತೊಂಡಾಂತ್.

ಇಜ್ಜು : (ಉಲೊ ಕರಿತ್ ಯೆತಾ) ದುಜ್ಯಾಮಾ... ಏ ದುಜ್ಯಾಮಾ...

- ದುಜೆ : ಕೊಣ್ ಇಜ್ಜುಯೆರೆ? ಆಸಾಯೆರೆ ತುಂ ಗಾಂವಾಂತ್? ಚೂಡ್
ಕಾಣ್ಲೆವ್ನ್ ಸೊದ್ಲ್ಯಾರಯಿ ತುಜಿ ವೊಳಕ್ ನಾ.

ಇಜ್ಜು : ಪಯ್ಲೆಂ ಎಕ್ಸುರೊಂ ಆಸ್ಲೊಂ. ಜಾಯ್ ತಶೆಂ ಭೊಂವ್ತಾಲೊಂ.
ಆತಾಂ ತಶೆಂ ಸಕ್ಕಡ್ ಜಾತಾಯೆ? ಆಜ್ ತುಕಾಚ್ ಆದ್ಕಾಜೆ ಮ್ಹಣ್
ಆಯಿಲ್ಲೊಂ. ಬರೆಂ ಜಾಲೆಂ ತುಂ ವಾಟೆರ್‌ಚ್ ಮೆಳ್‌ಲ್ಲೊ.

- ದುಜೆ : ಕಿತೆಂ ಮ್ಹಳ್ಳಾರಯಿ ತುಕಾ ಬರ್ಯಾ ಫಾಲ್ಯಾಕ್ ಪಾವಯಿಲ್ಲೊ ಮ್ಹಾಲೊ
ಹಾಂವ್. ಬೆಸಾಂವ್ ಮಾಗ್ಲೆಯೇ ತುವೆಂ?

ಇಜ್ಜು : ತುಜೆಂ ಬೆಸಾಂವ್‌ಗೀ ಮಾಲ್ಪಿಸಾಂವ್‌ಗೀ. ವೊಟಾರ್ ಮ್ಹಜೆಂ ನಶಿಬ್.

- ಜೆ : ನೊವೊ ಕಿತೆಂ ಖಿಯಾ?
- ಜ್ಜ : ನೊವೊ... ಆತಾಯ್ ನೊವ್ಯಾಪರಿಂ ದಿಸ್ತಾಯೆ ಹಾಂವ್?
- ಜೆ : ಮ್ಹಜ್ಯಾ ದೊಳ್ಯಾಂಕ್ ದಿಸ್ಚೆಚ್ ನೊವೆ ಆನಿ ಹೊಕ್ಕೊ. ಸಾಂಗ್ಲೆಪರಿಂ ಭುರ್ಗ್ಯಾಚ್ಯಾ ವೊಲಾಕ್ ಪುಣ್‌ಯಿ ಸಾಂಗುಕ್ ನಾಂಯ್ ಮ್ಹಾಕಾ.
- ಜ್ಜ : ಪಳೆತಾನಾ ಬಾಪುಯ್ ಜಾಲ್ಲೆಪರಿಂ ದಿಸ್ತಾಯೆ ಹಾಂವ್?
- ಜೆ : ಚೆಡೊ ಖೆಳ್ಳಾ ಮ್ಹಣ್ ಆಂಗಾರ್ ಕಳ್ತಾ. ಚೆಡುಂ ಮ್ಹೆಳ್ಳಾಂ ಮ್ಹಣ್ ತೊಂಡಾರ್ ಕಳ್ತಾ. ಅಶೆಂ ಮ್ಹಣ್ತಾತ್ ಮ್ಹಾಲ್ಗಡೆ. ಪೂಣ್ ತುಂ ಖೆಳ್ಳೆಪರಿಂ ದಿಸಾನಾಂಯ್ ಮ್ಹಾಕಾ. ಕಿತೆಂ ಮೇರಿ ಸೊಡಿನಾಯೆರೆ?
- ಜ್ಜ : ತೆಂ ಸಕ್ಕಡ್ ಕುಶಿನ್ ದವರ್. ತುವೆಂ ಎದೊಳ್ ಕೆಲ್ಲ್ಯೊ ಸಯ್ತಿಕೊ ಸಾಧಾರ್ಣ್ ಕಿತ್ಲೊ ಜಾಲ್ಯೊ?
- ಜೆ : ತೆಂ ಸರ್ವ್ ಲೇಕ್ ದವರ್ನ್ ಮ್ಹಾಕಾ ಕಿತೆಂ ಜಾಯ್ತೆ ಜಾಲಾಂರೆ? ಮ್ಹಾಕಾ ಕಾಂಯ್ ದಾಕ್ಲೊ ಮೊಡಿಜೆ ಮ್ಹಣುನ್‌ಯಿ ನಾ. ಘಡಿಜೆ ಮ್ಹಣುನ್‌ಯಿ ನಾ. ಯಾ ಸಂಭ್ರಮಾಂತ್ ಮಾನ್ ಜೊಡಿಜೆ ಮ್ಹಣುನ್‌ಯಿ ನಾ.
- ಜ್ಜ : ಹರ್ಯೆಕಾಂತ್ಯಾ ಆಜ್‌ಕಾಲ್ ಎಕ್ಲ್ಯಾವರಿ ಎಕ್ಲೊ ದಾಕ್ಲೆ ರಚುಂಕ್ ಪೆಚಾಡ್ತಾತ್. ತರ್ ತುಂ ಕಿತ್ಯಾಕ್ ಪಾಟಿಂ?
- ಜೆ : ತಶೆಂ ಹಾಂವೆಂ ಲೇಕ್ ಕೆಲ್ಯಾರ್... ಎದೊಳ್ ಕೆಲ್ಲ್ಯೊ ಸಯ್ತಿಕೊ ಕಾಂಯ್ ಚಡುಣೆ ಹಜಾರಾಂಕ್ ಮಿಕ್ವಾತಿತ್. ಆನಿಕ್‌ಯಿ ಹಜಾರಾಂ ವಯ್ರ್ ಹೊಕಾಲ್ ಆನಿ ನೊವೆ ಮ್ಹಜ್ಯಾ ವೆಯ್ವಿಂಗ್ ಲಾಯ್ನಿರ್ ಆಸಾತ್. ಮ್ಹಜ್ಯಾ ಕಾಮಾಂತ್ ನಿವೃತ್ತಿ ಮ್ಹಳ್ಳಿ ಆಸಾಯೆರೆ? ಪಾತ್ ಪಾಂಯ್ ಪಡ್ತಾ ಪರ್ಯಾಂತ್ ಘೊಳ್ಳೆತ್.
- ಜ್ಜ : ತರ್ ತುಜೆ ಹಾತ್-ಪಾಂಯ್ ಪಡುನ್, ತುಂ ಮಾಂದ್ರೆರ್ ಆಸ್ತಾನಾ, ತುವೆಂ ಕೆಲ್ಲ್ಯಾ ಸಯ್ತಿಕೆ ವರ್ವಿಂ ಉದ್ದಾರ್ ಜಾಲ್ಲ್ಯಾಂ ಧಾವ್ನ್, ತಾಂಚ್ಯಾ ಭುರ್ಗ್ಯಾ ಬಾಳಾಂ ಧಾವ್ನ್ ತುಕಾ ಕಾಣಿಕೊ ಖಂಡಿತ್ ಮೆಳ್ತಲ್ಯೊ.
- ಜೆ : ಕಾಣಿಕೊ ಸೊಡ್. ಕಾಜಾರ್ ಏಕ್ ಪಾವ್ವಿಂ ಜಾಂವ್ಪಿ. ಉಪ್ರಾಂತ್ ತುಕಾ ಗಡ್ಡ್ ಕರ್ಯಾಂ ಮ್ಹಳ್ಳಿಂಚ್ ಖಬ್ರೆರ್ ನಾಂತ್ ನ್ಹಯ್ ಹಾಂವ್ ಕಿತ್ತಿ ಜೀಬ್ ಗಳಯ್ತಾಂ, ಕಿತ್ಲೊ ವ್ಹಾಣೊ ಝರಯ್ತಾಂ ಮ್ಹಳ್ಳಿಂ ತುಮ್ಕಾಂ ಕಳಿತ್ ಆಸಾಯೆರೆ? ಸಯ್ತಿಕೊ ಮ್ಹಾಲೊ ಮ್ಹಳ್ಳಾರ್ ಸಕ್ದಾಂಕ್‌ಯಿ ಸಸಾರ್.
- ಜ್ಜ : ತುಕಾ ಸಸಾರ್ ಮ್ಹಣ್ಲೆಲ್ಯಾಂಚಿ ಜೀಬ್ ಕಾರ್ಕಳ್ ವಚುನ್ ಪಡಾತ್... ಮ್ಹಾಕಾ ಮಾತ್ ತುವೆಂ ಸಾಂಗ್ಲಿ ಬೂದ್‌ಬಾಳ್ ಬಾಂದುನ್ ದಿಲ್ಲ್ಯಾ ಬುತ್ಯೆಪರಿಂ.
- ಜೆ : ತಿತ್ಲೆಂ ಆಸ್ಲಾರ್ ಪುರೊ. ತೊಚ್ ವ್ಹಡ್ಲೊ ಅಭಿಮಾನ್ ಮ್ಹಾಕಾ.

- ಇಜ್ಜು : ತುವೆಂ ಸೊದ್ಲಿ ಸಯಿಕ್ ಪಳೆವ್ನ್ ಹಾಂವ್ ಕಾಜಾರ್ ಜಾಲ್ಲೊಂ ಪುರೊ ಆನಿ ಕೊಣೆಯ್ ಜಾಂವ್ಚೆಂ ನಾಕಾ.
- ದುಜಿ : ವಾಂಜೆಲಾಂತ್ ಆಪ್ಲೆಪರಿಂ ಪೆಲೊ ಮ್ಹಳೆಂ ವಾಚುಂಕ್ ನಾಂಯ್ ತುವೆಂ? ಜಾಂವ್ಚಾಂನಿ ಜಾಯ್ಜೆ. ಪಡ್ಜಾಂನಿ ಪಡಾಜೆ. ಉಡ್ಜಾಂನಿ ಉಡಾಜೆ. ಸಂಸಾರಾಚಿ ರಿವಾಜ್ ತಿ. ಆತಾಂ ತುಕಾ ಖಿಂಚ್ಯಾಂನಿ ಉಣೆ ಪಡ್ಲೆಂ? ವೊಮ್ಮೆ ಉದಾರೆಂ ಮೋಗ್ ಕರ್ಚೆಂ ಇತ್ಲಾ ಆಪುರ್ಬಾಯೆಚೆಂ ಮೇರಿ ಆಸಾ ತುಕಾ.
- ಇಜ್ಜು : ವೊಮ್ಮೆ ನ್ಹಯ್ ಮ್ಹಾಕಾ ಉದಾರೆಂಚ್ ನಿದಾಂವ್ಚಿ ಆಶಾ ಮ್ಹಣ್ ವೊಟ್ಪಾರೆ ಮ್ಹಜ್ಯಾ ಮತಿಕ್ ಸಮಾಧಾನ್‌ಚ್ ನಾ.
- ದುಜಿ : ಸಮಾಧಾನ್ ವಾಟೆರ್ ಸೊದ್ಲ್ಯಾರ್ ಮೆಳ್ತಾಯೆರೆ ಪಿಸಾಂಟಾ. ತೆಂ ತುಜ್ಯಾ ಘರಾ ಭಿತರ್‌ಚ್ ಆಸ್ಲೆಂ. ತುವೆಂ ಆನಿ ಮೇರಿನ್ ತೆಂ ಸೊದುನ್ ವಾಂಟುನ್ ಘೆಜೆ.
- ಇಜ್ಜು : ತುಂ ಮೇರಿ ಮ್ಹಣ್ತಾನಾ ಮ್ಹಜೊ ರಾಗ್ ಪಾಂಯಾಥಾವ್ನ್ ಮಸ್ತಕಾಕ್ ಚಡ್ತಾ. ತಾಚೆಂ ನಾಂವ್ ಕಾಡಿನಾಕಾ.
- ದುಜಿ : ಆತಾಂ ಕಿತೆಂ ಜಾಲೆಂರೆ? ಕಾಜಾರಾ ಪಯ್ಲೆಂ ಮೇರಿಕ್ ದಾಕಂವ್ಕ್ ಪುರ್ಸತ್ ನಾ. ದೀಸ್‌ರಾತ್ ತಾಚ್ಯಾ ಘರಾಚ್ ಪಡ್ತಾಲೊಯ್ ಇಗರ್ಜ್‌ಮಾತೆನ್ ಕಾಜಾರಾಕ್ ತೀನ್ ಚಿಟಿ ಕಿತ್ಯಾಕ್ ದವರ್ಲ್ಯಾತ್ ಮ್ಹಣ್ ಆಮ್ಸರ್ತಲೊಯ್. ಆತಾಂ ಕಿತೆಂ ವೊಂಕಾರೊ ಆಯ್ಲೊ ತುಕಾ?
- ಇಜ್ಜು : ದುಜ್ಯಾಮಾ... ತುಂ ಮ್ಹಜ್ಯಾ ಬಾಪಾಯ್‌ಪರಿಂ ಮ್ಹಣ್ ಸಾಂಗ್ತಾಂ. ಘೊವ್-ಬಾಯ್ಲೆಚೆಂ ಝಗ್ಡೆಂ ಮಾಂದ್ರಿ ಸೊಡಯ್ತಾಂ ಮ್ಹಣಾಸರ್ ಮಾತ್ರ ಮ್ಹಣ್ತಾತ್ ನ್ಹಯ್‌ವೇ? ಪೂಣ್ ಆಮ್ಗೆರ್ ತಶೆಂ ನ್ಹಯ್. ಮಾಂದ್ರಿ ಸೊಡಯ್ಲ್ಯಾ ಉಪ್ರಾಂತ್ ಸುರು ಜಾತಾ. ಆನಿ ಸಕಾಳಿಂ ಉಜ್ವಾಡ್ಲ್ಯಾರ್‌ಯಿ ಆಖೇರ್ ಜಾಯ್ನಾ.
- ದುಜಿ : ತರ್ ತುಕಾ ರಾತಿಂ ನೀದ್‌ಚ್ ನಾ... ಹೆಂ ಬರೆಂ ಆಸಾ. (ಹಾಸ್ತಾ)
- ಇಜ್ಜು : ಹಾಸ್ ಹಾಸ್... ಆತಾಂ ಹಾಸ್ತೆ ದೀಸ್ ತುಜೆ. ಕಾಜಾರ್‌ಚ್ ಜಾತೊನಾ ಹಾಂವ್. ತುವೆಂ ಮ್ಹಾಕಾ ಫಸಯ್ಲೊಯ್.
- ದುಜಿ : ಕಿತೆಂ ಮ್ಹಣಾಂಯ್? ಹಾಂವೆಂ ಫಸಯ್ಲೊ! ತುಜೊ ಮೆಂದು ಉಂದ್ರಾನ್ ಕಾಂತಯ್ಲಾರೆ ಯಾ ಜರ್ಲ್ಯಾನ್ ಹುಂಗ್ಲಾ! ವೊಕ್ಲೆಚೊ ಹಾತ್ ಧರ್ನ್ ರೆಸ್ಪಿರಾ ವೆಳಾರ್ ಭಾಸ್ ದಿಲ್ಲಿ ಹಾಂವೆರೆ ತುವೆಂ? ಮೇರಿಚ್ ಮ್ಹಾಕಾ ದೆವಾನ್ ನಿರ್ಮಿಲೆಲೊ ಮ್ಹಣ್ ಮ್ಹಜ್ಯಾ ಪಾಟಿಕ್ ಲಾಗ್‌ಲ್ಲೊಯ್ ತೆದಾಳಾ ಹಾಂವೆಂ ಕಿತೆಂ ಮೇರಿಚ್ಯಾ ಪೊಟಾಂತ್ ಹಾತ್ ಘಾಲ್ನ್ ಪಳೆಲೆಂವೇ?
- ಇಜ್ಜು : ಪೊಟಾಂತ್ ಹಾತ್ ಫಾಲ್ಯಾರ್ ಮೆಳ್ಳೊ ಅಣ್ಣಿಟಿಚೊ ಘೊಸ್. ತುಮಿ ಭಾಗೆವಂತ್ ಕುಟಮ್ ಬಾಂದ್ತಲ್ಯಾತ್ ಮ್ಹಣ್ ಪಾದ್ರಿನ್ ಶೆರ್ಮಾಂವಾರ್ ಸಾಂಗ್‌ಲ್ಲೆಪರಿಂ, ಬಾಪ್ ಪೂತ್ ಆನಿ ಸ್ಪಿರಿತ್ ಸಾಂತಾಚೆಂ ಬೆಸಾಂವ್

ದಿಲ್ಲಿಯೊಂದು ತುವೆಂ?

ಇ : ಹ್ಯಾ ಉಜ್ವಾ ಹಾತಾನ್‌ಚ್ ದಿಲ್ಲಿಂ ಬೆಸಾಂವ್ ತುಕಾ. ದಾವ್ಯಾ ಹಾತಾನ್ ನ್ಹಯ್.

ಉ : ತುಜೆಂ ತೆಂ ಬೆಸಾಂವ್ ಮ್ಹಜೆರ್ ಪಡೊಂಕ್‌ಚ್ ನಾ. ತಾಚೆರ್ ಪಡ್ಲಾಂ. ದೆಕುನ್ ತೆಂ ಮ್ಹಾಕಾ ತಾಚ್ಯಾ ಪಾಲ್ವಾ ಭಿತರ್ ದವುಂಕ್ ಪಳೆತಾ. ಹಾಂವ್ ತಾಚೊ ಮೋಗ್ ಕರಿನಾ ಖಿಂಯ್. ಭೊಂವ್ಡೆಕ್ ವ್ಹರಿನಾ ಖಿಂಯ್. ಕಾಪ್ಡಾಂ ಘೆವ್ನ್ ದೀನಾ ಖಿಂಯ್. ಮಾಳುಂಕ್ ಘುಲಾಂ ಹಾಡಿನಾ ಖಿಂಯ್. ಹೊಟ್ಟಾಕ್ ವ್ಹರ್ನ್ ಖಾವಯ್ನಾ ಖಿಂಯ್. ಕುಳಾರಾ ರಾವೊಂಕ್ ಸೊಡಿನಾ ಖಿಂಯ್.

ಇಚಿ : ಪುರೊ... ಪುರೊ... ರಾವಯ್. ಸಾಂಗ್ತಾನಾ ತುಜೆಂ ತೊಂಡ್ ವೊಳಾನಾ ತರ್ಯಿ ಆಯ್ಕುನ್ ಮ್ಹಜೆ ಕಾನ್ವೆ ಬಸುಂಕ್ ಜಾಲೆ. ನ್ಹಯರೆ ಆತಾಂಚ್ಯಾ ಬಾಯ್ಲಾಂಕ್ ಜಾಲಾಂ ತರ್ಯಿ ಕಿತೆಂ? ಮಣಿಯೆರ್ ಬಸುಂಕ್ ಶಿಕ್ವಾ ಆದಿಂಚ್ ಹಸ್ತಿವಯ್ರ್ ಉಡೊನ್ ಬಸುಂಕ್ ಆಶೆತಾತ್‌ಮೂ! ಕಿತೆಂ ಹಂಕಾರ್! ತುಂ ಕಾಸಾಕ್ ಉಪ್ಕಾರ್ ನಾಂಯರೆ. ತುಜ್ಯಾ ವೊಂಟಾರ್ ಮಿಶಿಯೊ ನಾಂತ್.

ಇಜ್ಜ : ಆನಿ ಹೊ ಕಿತೆಂ ಸೊಣ್ಣಾಚೊ ಖಾತೊಯೆ? ತುಂಯ್ ಮ್ಹಾಕಾ ಮಕ್ಕರ್ ಕರ್ತಾಯ್ ನ್ಹಯ್‌ಗೀ?

ಇಚಿ : ಮಕ್ಕರ್ ನ್ಹಯರೆ. ತುಜ್ಯಾ ನಿದುನ್ ಪಡ್‌ಲ್ಲ್ಯಾ ತರ್ನಾಟ್ಟಣಾಕ್ ಖೊಟ್ ಮಾರ್ನ್ ಜಾಗಯ್ತಾಂ ಆನಿ ತುಜ್ಯಾ ಸ್ವಾಭಿಮಾನಾಕ್ ಚಿಮ್ಪ ಕಾಡ್ನ್ ಉಟಯ್ತಾಂ. ಬಾಯ್ಲಾಂಕ್ ಕೆದಾಳಾಯ್ ದವರ್ಚೆ ಕಡೆನ್‌ಚ್ ದವ್ತಿಚೆರೆ. ಖಿಂಯ್ ಖಿಂಯ್ ನ್ಹಯ್.

ಇಜ್ಜ : ಸತ್ ಸಾಂಗ್ತಾಂ ದುಜ್ಯಾಮಾ. ಆಜ್ ಪರ್ಯಾಂತ್ ಹಾಂವೆಂ ತಾಚ್ಯಾ ಆಂಗಾಕ್ ಹಾತ್ ಬೊಟ್ ಲಾಂವ್ಕ್ ನಾ. ಮಾರುಂಕ್ ಹಾತ್ ಉಕಲ್ಲಾ. ಪೂಣ್ ಮಾರುಂಕ್ ನಾ.

ಇಚಿ : ಹಾಂಗಾಸರ್‌ಚ್ ತುಂ ಚುಕುನ್ ಪಡ್ಲಾಯೆರೆ. ದೆಕುನ್‌ಚ್ ತುಮ್ಚ್ಯಾ ಘರಾಂತ್ ಎದೊಳ್ ಪಾಳ್ಲೆಂ ಧಲೊಂಕ್ ನಾ ಆನಿ ತೆಂ ಮಸ್ತೆನಾಸ್ತಾನಾ ಕಿತೆಂ! ಬಾಯ್ಲೆಕ್ ಮುಟಿಂತ್ ಧರುಂಕ್ ಸಕಾನಾತ್‌ಲ್ಲೊ ತುಂ ವೆಂಗೆಂತ್ ಕಸೊ ಸಾಂಬಾಳ್ತಲೊಯ್?

ಇಜ್ಜ : ತೆಂ ರಾಗಾನ್ ಮಾರುಂಕ್ ಸಾಧ್ಲಿಚೊ ಖುಂಟೊ ಆನಿ ದೊಯೆಚೊ ದಾಂಡೊ ಹಾಡ್ನ್ ಮುಖಾರ್ ಮುಖಾರ್ ಯೆತಾನಾ, ಮ್ಹಜೆ ಹಾತ್ ಪಾಂಯ್ ಕಾಂಪ್ತಾತ್.

ಇಚಿ : ಧುತ್ ತುಜ್ಯಾ ಜಲ್ಮಾ... ಆನಿ ಸಾಂಗಾನಾಕಾ. ಆಯ್ಕಾತಾನಾ ಮ್ಹಾಕಾ ಲಜ್ ದಿಸ್ತಾ. ಪುನೆಕೆಲ್ಲಾ ತೆಂ ಮಾರುಂಕ್ ಮುಕಾರ್ ಯೆತಾನಾ ತುಜ್ಯಾ ಹಾತಾಕ್ ಬಡ್ಡ್ ಆದಾಳೊಯ್ ಮೆಳುಂಕ್ ನಾಂರೆ?

ಇಜ್ಜ : ದಾದ್ಲ್ಯಾಂ ಬರಾಬರ್ ಆತಾಂ ಸ್ತ್ರೀಯಾಂಕ್‌ಯಿ ಸಮಾಸಮ್ ಹಕ್

ಆಸಾ ಖಿಂಯ್. ಆಂಗಾರ್ ಹಾತ್ ಫಾಲ್ಯಾರ್ ಪೊಲಿಸ್ ಕೇಸ್ ಜಾವ್ನ್ ಜಯ್ಲಾಚಿ ಶಿಕ್ಷಾ ಜಾತಾ ಖಿಂಯ್.

ದುಜೆ : ತಿಲ್ಲಿಂಯ್ ಕಾನುನಾಂ ಉಲಯ್ತಾ ತೆಂ! ಆಂಜಾಪರಿಂ ಆಸ್‌ಲ್ಲೆಂ ತೆಂ ಮ್ಹೊಶಿಪರಿಂ ಕಶೆಂ ಜಾಲೆಂರೆ? ತಾಚಿ ದೊರಿ ಅಂದ್ವಿಜೆಚ್‌ರೆ. ತುಂ ಮಾತ್ ಖಾಣಾ ಜೆವ್ಣಾಂತ್ ಉಣೆ ಕರಿನಾಕಾ. ಘಟ್ ಖಾ ಆ ಪಿಯೆ. ನಾ ತರ್ ವೆಗಿಂ ಸಿಮೆಸ್ತಿಕ್ ವೆಶಿ.

ಇಜ್ಜು : ಹಾಂವೆಂ ಖೆಲ್ಲೆಂ ಜೆವ್‌ಲ್ಲೆಂಯ್ ತಾಕಾ ಪಳೆಂವ್ಕ್ ಜಾಯ್ನಾ. ವೊಟ್ಲಾ ಮ್ಹಜೆಂ ನಶಿಬ್. ದುಸ್ರ್ಯಾ ಜಾತಿಂತ್ ಪುಣ್‌ಯಿ ಜಲ್ಮಲ್ಲೊಂ ಜಾಲ್ಯಾರ್ ಆನ್ಯೇಕ್ ಕಾಜಾರ್ ಜಾತೊಂ.

ದುಜೆ : ಆಮ್ಕಾಂ ಕ್ರಿಸ್ತಾಂವಾಂಕ್ ತಶೆಂ ಜಾಂವ್ಕ್ ಪಾದ್ರಿ ಸೊಡಿನಾಂತ್‌ರೆ. ನಾ ತರ್ ಹಾಂವ್‌ಗಿ ವೊಗೊ ರಾಂವ್ಚೊ! ಎದೊಳ್ ತುಕಾ ಆನ್ಯೇಕ್ ತಲಾಸ್ ಕರ್ನ್ ದಿತೊಂ. ಎಕಾಚ್ ದೆವಾಕ್ ಆನಿ ಬಾಯ್ಲೆಕ್ ಪಾತ್ಯೆಜಾ ಜಾಲಾಂ ಆಮ್ಕಾಂ.

ಇಜ್ಜು : ತುಂ ಕಾಂಯ್ ಸಾಲ್ವಾಸಾಂವಾಚಿ ವಾಟ್ ದಾಕವ್ನ್ ದಿಶಿ ಮ್ಹಣ್ ಮ್ಹಜೆ ಆಶಾ.

ದುಜೆ : ಭಿಯೆನಾಕಾ ತುಕಾ ನಿರಾಶಿ ಕರಿನಾ ಹಾಂವ್. ಪೂಣ್ ಇಲ್ಲೆಂ ಖಿರಾತೆಲೆಂ.

ಇಜ್ಜು : ಪಯ್ಕಾಂ ವಿಶ್ಯಾಂತ್ ತುಂ ಫಿಕ್‌ರ್ ಕರಿನಾಕಾ. ಕಿತ್ಲೆ ಖಿರಾಲ್ಯಾರ್‌ಯಿ ವ್ಹಡ್ ನಾ. ವಾಟ್ ಏಕ್ ದಾಕವ್ನ್ ದೀ.

ದುಜೆ : ತಶೆಂ ಜಾಲ್ಯಾರ್ ಮ್ಹೊಶಿಕ್ ಫಾಲ್ಗಿ ಪೇಂಡ್ ವ್ಯರ್ಥ್ ಜಾಂವ್ಚಿನಾ ಮ್ಹಣ್ ಚೀಂತ್. ಹಾಂವ್ ಕಾಂಯ್ ಸಾಧಾರ್ಣಾಚೊ ನ್ಹಯ್. ಶಿವ್ಪಿ ನಾತ್‌ಲ್ಲೊ ಕೊಲೊ

ಇಜ್ಜು : ಪೂಣ್ ಕೊಲ್ಯಾಕ್ ಶಿವ್ಪಿ ಆಸ್ತಾನೇ!

ದುಜೆ : ಮ್ಹಾಕಾ ನಾ. ಆತಾಂ ಕಾನುನಾಂ ಉಲಯ್ತಾಕಾ. ಮುಖ್ಯಾ ಬಾರಾಂತ್ ಒಸುನ್ ಉಲೊವ್ಯಾಂ. ಇಲ್ಲೆಂ ಶೆಕ್ಲ್ಯಾ ಶಿವಾಯ್ ಮ್ಹಜಿ ತಕ್ಲಿ ಧಾಂವಾನಾ. ಚಲ್ ಮುಕಾರ್... (ಇಜ್ಜು ಮುಖಾರ್ ವೆತಾನಾ ಪಾಟ್ಲಾನ್ ಜೊಕಿ ಯೆತಾ)

ಜೊಕಿ : ದುಜ್ಯಾಮಾ... ದುಜ್ಯಾಮಾ... ಚಿಕ್ಕೆಂ ರಾವ್. ಧಾಂವ್ತಾಯ್ ಕಿತೆಂ?

ದುಜೆ : ಕೊಣ್ ಜೊಕಿಯೆರೆ! ಆತಾಂ ಪುರ್ಸತ್ ನಾಂರೆ. ದುಸ್ರೆಂ ಎಪೊಂಯ್‌ಮೆಂಟ್ ಆಸಾ. ತುಂ ಫಾಲ್ಯಾಂ ಮೇಳ್.

ಜೊಕಿ : ತುಂ ಕೆದಾಳಾಯ್ ತಶೆಂಚ್ ಮ್ಹಣ್ಣೆ. ಹಾಂವ್ ತುಂ ಹೊಕ್ಲೆಕ್ ದಾಕಯ್ತಾಯ್ ಮ್ಹಣ್ ಆಶೆನ್ ನ್ಹೆಸುನ್ ಆಯಿಲ್ಲೊಂ.

ದುಜೆ : ಹ್ಯಾ ವೆಸಾರ್ ವೊಕ್ಲೆಕ್ ಪಳೆಂವ್ಕ್ ಯೆತಾಯೆರೆ ತುಂ? ಅರ್ಥೆಂ ಇಜಾರ್ ಆನಿ ಕೋಟ್ ಫಾಲಾಯ್. ವಯ್ಲಾನ್ ಗೊಮ್ಬಾಕ್ ಪಾಸ್

ಆನಿ ತಕ್ಲೆಕ್ ನತಾಲಾಂ ಖೆಳಾಚೆಂ ಹ್ಯಾಟ್. ತಕ್ಲೆ ಸಮಾ ಆಸಾರೆ ತುಕಾ. ಮೆಳ್ಳೆಂ ಆಸ್ಲೆಂಯ್ ಧಾಂವಾತ್.

ಜೊಕಿ : ತುವೆಂಚ್ ನ್ಹಯ್ವೆ ಸಾಂಗ್ಲೆಂಯ್. ಕೋಟ್ ಫಾಲ್, ಹ್ಯಾಟ್ ಫಾಲ್ ಮ್ಹಣ್ ಆತಾಂ ಉಲ್ಟಾ ಉಲಯ್ತಾಯ್.

ದುಜಿ : ತುಂ ಮ್ಹಾಕಾ ಫಾಲ್ಯಾಂ ನ್ಹಯ್ ಪೊರ್ವಾಂ ಸಾಂಜೆರ್ ನೊವೆನ್ ಜಾಲ್ಯಾ ಉಪ್ರಾಂತ್ ಇಗರ್ಜೆಚ್ಯಾ ಗೆಟಲಾಗಿಂ ಮೇಳ್. ಹೊ ಕೋಟ್ ಗೀಟ್ ನಾಕಾ. ಬರೆಂ ಕರ್ನ್ ಕಡಕ್ ಇಸ್ತೆಚೆಂ ಪ್ಯಾಂಟ್ ಆನಿ ಶರ್ಟ್, ಪಾಂಯಾಂಕ್ ಮೊಟೆ, ದೊಳ್ಳಾಂಕ್ ಕಾಳೆಂ ವೋಕ್ಲೆ, ಹಾತಾಕ್ ಭಾಂಗಾರಾಚ್ಯಾ ಗಿಲಿಟಾಚೆಂ ವೋಚ್, ಬೊಟಾಂಕ್ ರೋಲ್ಡ್ ಗೋಲ್ಡ್ ದೋನ್ ಮುದ್ಯೊ ಆನಿ ಗೆಲ್ಯಾಂತ್ ಚೈನ್.

ಜೊಕಿ : ತೆಂ ಸಕ್ಕಡ್ ಹಾಂವ್ ಎಕಾ ದಿಸಾಕ್ ಕೊಣಾಯ್‌ಲಾಗ್ಲೆಂ ಹಾಡೆನ್. ನಾ ತರ್ ಭಾಡ್ಯಾಕ್‌ಯಿ ಮೆಳ್ತಾ. ಭಾಡ್ಯಾಚೆಂ ಕಾರ್ ಕರ್ನ್ ಜಾಲ್ಯಾರ್ ವೊಕ್ಲೆಕೆಲ್ಯಾ ಫರಾ ಮುಖಾರ್ ದೆಂವ್ಚೆಂ... ಆತಾಂ ಸದ್ಯಾಕ್ ಹೊಕ್ಲಾಂಚ್ಯೊ ಫೊಟೊ ಆಸ್ಲಾರ್ ದಾಕಯ್.

ದುಜಿ : ಸಯ್ರಿಕ್ ಮ್ಹಳ್ಯಾರ್ ಜಾಯ್ತಿ ರಾಟಾವಳ್ ಆಸಾರೆ ಜೊಕಿ. ಆತಾಂಚ್ ಕಾಜಾರ್ ಜಾಯ್ತಿ ಆನಿ ಆಜ್‌ಚ್ ಭುರ್ಗೆಂ ಜಾಯ್ತಿ ಮ್ಹಳ್ಯಾರ್ ಜಾತಾಯೆರೆ?

ಜೊಕಿ : ತೆಂ ಸಕ್ಕಡ್ ತುವೆಂ ಮ್ಹಾಕಾ ಸಾಂಗಾಜೆ ಮ್ಹಣ್ ನಾ. ಕಾಜಾರಾ ಉಪ್ರಾಂತ್ಲೆ ಪುರಾ ಹಾಂವ್ ಪಳೆತಾಂ ಯೆ... ದುಜ್ಯಾಮಾ, ಚೆಡ್ವಾಕ್ ಪಳೆಂವ್ಕ್ ಹೊಕ್ಲೆಗೆರ್ ಮಾತ್ ಆಯ್ತಾರಾ ದೊನ್ಪಾರಾಂಚ್ಯಾ ವೆಳಾರ್‌ಚ್ ಯಾ. ಜೆವಣ್ ತರ್‌ಯಿ ಮೆಳ್ತಾ. ಹೆರಾ ದಿಸಾಂನಿ ಗೆಲ್ಯಾರ್ ತಿಚ್ ಸದಾಂಚಿ ಕಾಫಿ, ಚ್ಹಾ, ಕೆಳೆಂ, ಬಿಸ್ಕುತ್....

ದುಜಿ : ಪೊಟಾರಿರೆ ತುಂ ಪೊಟಾರಿ. ತುಕಾ ಹೊಕಾಲ್‌ಯಿ ಜಾಯ್ ಆನಿ ಹೊಕ್ಲೆಕ್ ಪಳೆಂವ್ಚ್ಯಾ ನಿಬಾನ್ ಪೋಟ್‌ಯಿ ಭರಾಜೆ. ತುಜ್ಯಾ ಹ್ಯಾ ಸುರ್ಪಾಕ್ ಕೊಣ್ ಭೆಟ್ತಾಗಿ ಮ್ಹಳೆಂ ಪಯ್ಲೆಂ ಪಳೆಜೆ. ಖಂಚ್ಯಾಕ್‌ಯಿ ತುಂ ಮ್ಹಾಕಾ ಪೊರ್ವಾಂ ಸಾಂಜೆರ್ ಮೇಳ್.

ಜೊಕಿ : ವೆತಾನಾ ಆಮಿ ದೋಗ್‌ಚ್ ಯಾ. ಆಮ್ಚೆ ಮದೆಂ ತಿಸ್ತೊ ನಾಕಾ. ಕಾರ್ಯೆಂ ಜಾತಾ ಮ್ಹಣಾಸರ್ ತುಂಚ್ ವಯ್ಲ್ ಮ್ಹಾಕಾ.

ಇಜ್ಜ : (ಪಾಟಿಂ ಯೇವ್ನ್) ಮ್ಹಾಕಾ ಮುಖಾರ್ ಧಾಡ್ನ್ ತುಂ ಹಾಂಗಾಚ್ ರಾವ್ತಾಯೆಗಿ?

ದುಜಿ : ಹಾಚಿ ಏಕ್ ಮಾರ್. ವಾಟೆರ್ ಆಡ್ ಆಯ್ಲಿ. ತುಂ ಆತಾಂ ವಚರೆ. ಪೊರ್ವಾಂ ಸಾಂಜೆರ್ ಮೇಳ್ ಮ್ಹಾಕಾ (ಜೊಕಿ ಚಲ್ತಾ) ಎಕಾ ಫಡ್ಯೆಚಿ ಪುರ್ಸತ್ ನಾ... ಚಲ್ಯಾಂ ಆಮಿ.

(ದೋಗ್‌ಯಿ ವೆತಾತ್)

ದುಸ್ರ್ಯಾ ಆನಿ ತಿಸ್ರ್ಯಾ ಭಾಗಾ ಮದ್ಲೊ ಖೆಳ್

(ಜೊಕಿ ಆನಿ ದುಜ್ಯಾಮ್ ಖಿರೆವ್ನ್ ಖಿರೆವ್ನ್ ಪ್ರವೇಶ್. ದುಜ್ಯಾಮ್ ಆಪ್ಲಿ ಕಾಚ್ ಪಾಟ್ಲಾನ್ ಖೊವಯಿತ್)

ದುಜಿ : ಭಾಸ್ ನಾತ್ಲ್ಯಾ... ಮ್ಹಜಿ ಆಸ್‌ಲ್ಲಿ ಇಲ್ಲಿಯ್ ಮರ್ಯಾದ್ ಕಾಡ್ಲಿಯ್ ತುವೆಂ. ಕಾಳಿಜ್ ಪಳೆರೆ ಮ್ಹಜೆಂ ದಡ್ಡಡ್ತಾ ಮುಸ್ಕಾನ್ ಕಾಂಡ್‌ಲ್ಲಾಪರಿಂ.

ಜೊಕಿ : (ಹರ್ಡ್ಯಾಕ್ ಹಾತ್ ಲಾವ್ನ್) ಸಾಂಗ್‌ಲ್ಲೆಪರಿಂ ವ್ಹಯ್. ಕಾಳಾಚಿ ಪಿಡಾ ಪುಣ್‌ಯಿ ನಾಂಮೂ ತುಕಾ?

ದುಜಿ : ತೊಂಡ್ ಧಾಂಪರೆ. ಕಾಳಿಜ್ ಫಾತ್ರಾಪರಿಂ ಘಟ್ ಆಸ್‌ಲ್ಲಾನ್‌ಚ್ ಚ್ಯಾರ್‌ಚ್ ಬಾಕ್ಸಾರಾಂನಿ ಧಾಂವೊನ್ ಆಯ್ಲೊಂ. ಅಸ್ಕತ್ ಕಾಳಾಚೊ ಜಾಲ್ಲೊಂ ಜಾಲ್ಯಾರ್ ಭಿಯಾನ್‌ಚ್ ಪುಸ್ಕು ಜಾತೊಂ.

ಜೊಕಿ : ತುಂ ಕಿತೆಂಯ್ ಮ್ಹಣ್. ತುಜೆಂ ಕಾಳಿಜ್ ಅಸ್ಕತ್ ಆಸಾ ತೆಂ ಖಂಡಿತ್.

ದುಜಿ : ಪುರೊರೆ ಪುರೊ. ಸುರ್ದೆರ್ ಆಯಿಲ್ಲಾ ಕಾನಾಂ ಪ್ರಾಸ್ ಉಪ್ರಾಂತ್ ಆಯಿಲ್ಲಿಂ ಶಿಂಗಾಂ ಬಳ್ ಮ್ಹಣ್ ಭಾಸಿನಾಕಾ. ನಾ ಜಾಲ್ಯಾರ್ ಕಿತೆಂ ಮ್ಹಣಾನಾಕಾ. ಹಾತಾಕ್ ಆಯಿಲ್ಲಿ ಉಂಡಿ...

ಜೊಕಿ : ಸಕ್ಲಾ ಪಡ್ಲಿ ಮ್ಹಳ್ಳಿ ಖಿಂತ್‌ಮೂ ತುಕಾ? ಪೂಣ್ ಮ್ಹಾಕಾ ತೆಂ ಸಕ್ಡೆಡ್ 'ಡೂಂಟ್ ಕೇರ್' ತೆಂ ಚೆಡುಂ ಚುಕ್ಲ್ಯಾರ್ ಆನ್ಯೇಕ್ ಮೆಳ್ತೆಲೆಂ. ಎಕಾ ಚೆಡ್ವಾ ಪಾಟ್ಲಾನ್ ಸಾಡೆಸಾತ್ ಚೆಡ್ವಾಂ ಆಸಾತ್ ಖಿಂಯ್!

ದುಜಿ : ಆಸಾತ್‌ರೆ ಆಸಾತ್. ಪುಣ್‌ಯಿ ತುಜ್ಯಾ ಹ್ಯಾ ಅಬ್ಲೆಸ್‌ಪಣಾಕ್ ಸಾಡೆಸತ್ರಾ ಆಸ್ಲಾರ್‌ಯಿ ಪಾಂವ್ಚಿಂನಾಂತ್. ಭಾಸ್ ನಾತ್‌ಲ್ಲೊ...

ಜೊಕಿ : ಅರೇ ದೆವಾ! ಹಾಂವೆಂ ಆತಾಂ ತೆದಿ ವ್ಹಡ್ಲಿ ಚೂಕ್ ಕಹಲಿ ಕೆಲಿ?

ದುಜಿ : ಚೂಕ್ ಕರುಂಕ್‌ನಾಂಯ್ ಪೂನ್ ಜೊಡ್ಲೆಂಯ್. ಹಾಂವ್ ಜರ್‌ತರ್ ತುಜ್ಯಾ ಸಾಂಗಾತಾ ನಾತ್‌ಲ್ಲೊಂ, ಚೆಡ್ವಾಚೊ ಬಾಪುಯ್ ರಾಗಾನ್ ತುಜೆಂ ಸೊಂಡ್ ಫುಟಯ್ತೊ.

ಜೊಕಿ : ತೆದೆ ವ್ಹಡ್ಲೆಂ ಪಾತಕ್ ಹಾಂವೆಂ ಕಸಲೆಂ ಕೆಲೆಂ ಮ್ಹಣ್ತಾಯ್ ತುಂ?

ದುಜಿ : ತುವೆಂ ಪಾತಕ್ ಕರುಂಕ್‌ನಾಂಯ್, ದಯಾಳ್ ಕರ್ನಿ ಆಧಾರ್ಲಿಯ್. ಭಿಕ್ಲೆಶ್ಯಾ... ಚೆಡುಂ ಟ್ರೇ ಧರ್ನ್ ಕೇಕ್ ವಾಂಟ್ತಾನಾ ಮರ್ಯಾದಿನಿ ಎಕ್ ಕುಡ್ಕೊ ಕಾಡ್ನ್ ಖಾಂವ್ಚೊ ಸೊಡ್ನ್ ಉಶ್ಟಾಚೊ ಅರ್ಥೊ ಕುಡ್ಕೊ ತ್ಯಾ ಚೆಡ್ವಾಚ್ಯಾ ತೊಂಡಾಂತ್ ಕಿತ್ಯಾಕ್ ಚೆಪುಂಕ್ ಗೆಲ್ಲೊಯ್ ತುಂ?

ಜೊಕಿ : ತಾಂತುಂ ಕಿತೆಂ ಜಾಲೆಂ? ಪರಾಪಣಾಚ್ಯಾ ಜೆವ್ಣಾವೆಳಾರ್ ಹೊಕಾಲ್ ಆನಿ ನೊವ್ಲೊ ಕೆಳೆಂ ಸೊಲ್ನ್ ಅರ್ಥೆಂ ಅರ್ಥೆಂ ಎಕಾಮೆಕಾಚ್ಯಾ

ತೊಂಡಾಂತ್ ಫಾಲಿನಾಂತಗಿ? ಭಿತರ್ಲ್ಯಾ ಮೊಗಾಚಿ ಭಾಯ್ಲಿ ರುಜ್ವಾತ್ ತಿ!

ಜಿ : ತೆಂ ಸರ್ವ್ ಕಾಜಾರಾ ಉಪ್ರಾಂತ್ರೆ... ಸಯ್ರಿಕ್ ಘಟ್ ಜಾಂವ್ಚ್ಯಾ ಆದಿಂಚ್ ತಶೆಂ ಕರ್ತಾಯೆರೆ?

ಜೊಕಿ : ಕಿತ್ಯಾಕ್ ಕರುಂಕ್ ನಜೊ? ಚೆಡ್ವಾಕ್ ಪಳೆವ್ನ್ ಮ್ಹಾಕಾ ಖುಶಿ ಜಾಲಿ. ತಾಂಬ್ಲೆ ತಾಂಬ್ಲೆ ವೋಂಟ್ ತಾಚೆ... ಬಿಂಡಾಪರಿಂ ಗಾಲ್ ತಾಚೆ... ಮೊತಿಯಾಂಪರಿಂ ದೊಳೆ ತಾಚೆ. ಸೊಬ್ತಾಲೆಂ ಮ್ಹಳ್ಯಾರ್ಯಾ ಕಶೆಂ.... (ಮಿಟಿಯೊ ಮಾರ್ತಾ)

ದುಜಿ : ತುಕಾ ಸೊಬ್ಲೆಂ ಜಾಲ್ಯಾರ್ ಕಿತೆಂ ಜಾಲೆಂರೆ? ತಾಚಿಂ ಆವಯ್ ಬಾಪಯ್ ಆಸಾತ್. ತಾಣಿಂ ತುಕಾ ಪಸಂದ್ ಕರಿಜೆಗಿ ನಾಕಾ?

ಜೊಕಿ : ತಾಣಿ ಪಸಂದ್ ಕರಿನಾಸ್ತಾನಾ? ತುಂಚ್ ಸಾಂಗ್. ಹಾಂವ್ ಖಿಂಚ್ಯಾಂತ್ ಉಣೊ ಆಸಾಂ? ಸಕ್ಡಾಂಕ್ ಆಸ್ಲೆಪರಿಂ ಮ್ಹಾಕಾಯ್ ಆಸಾ, ದುಜ್ಯಾಮಾ. ಆಜ್ ಕಾಲ್ ಮ್ಹಜೆ ತಸಲೆ ಚೆಡೆಚ್ ಮ್ಹಾರಗ್ ಜಾಲ್ಯಾತ್. ಚೆಡ್ವಾಂ ಸವಾಯೆರ್ ಮೆಳ್ತಾತ್.

ದುಜಿ : ಎ ಸವಾಯ್ ಬುದ್ಧಂತಾ! ಆಜ್ ಕೆಲ್ಲೆಂ ಜಾಲೆಂ ಸೊಡ್. ಹಾಚೆ ಉಪ್ರಾಂತ್ ಸಯ್ರಿಕ್ ಪಳೆಂವ್ಕ್ ಗೆಲ್ಲ್ಯಾ ವೆಳಾರ್ ಅಸಲೆ ಪುರಾ ಆವ್ತಾರ್ ಕರ್ಚಿ ಜಾಲ್ಯಾರ್ ವ್ಹಾಣಾಂನಿ ಮಾರ್ ಖಾವ್ನ್ ಯೆಶಿ.

ಜೊಕಿ : ಪುರ್ಸತ್! ವ್ಹಾಣಾಂನಿ ಮಾರುಂಕ್ ಹಾಂವೆಂ ಕಾಂಯ್ ಚೆಡ್ವಾಚ್ಯಾ ಆಂಗಾರ್ ಹಾತ್ ಫಾಲುಂಕ್ ನಾ. ಖಾಲಿ ಕೆಕಿ ಕುಡ್ಕೊ ತಾಚ್ಯಾ ತೊಂಡಾಂತ್ ಚೆಪ್ಲೊ ತಾಂತುಂ ಕಿತೆಂ ಜಾಲೆಂ?

ದುಜಿ : ಆತಾಂ ತೆಂ ಮೊರುಂದಿ. ಚೆಡ್ವಾಕ್ ಪಳೆವ್ನ್ ಭುಕೆಲ್ಲ್ಯಾ ಆಸ್ಲೆಲಾಪರಿಂ ಜೀಬ್ ಭಾಯ್ರ್ ಫಾಲ್ನ್ ಲಾಳ್ ಕಿತ್ಯಾಕ್ ಗಳಯ್ತೊಯ್? ತುಕಾ ಸಬಾರ್ ಪಾವ್ಪಿಂ ಸಾಂಗ್ಲಾಂ, ಚೆಡ್ವಾಕ್ ಪಳೆವ್ನ್ ಜೀಬ್ ಭಾಯ್ರ್ ಫಾಲಿನಾಕಾ ಮ್ಹಣುನ್.

ಜೊಕಿ : ತೆಂ ಮ್ಹಜೆಂ ಸಿಗ್ಗಲ್. ಘಡಿಯೆ ಘಡಿಯೆ ಜೀಬ್ ಭಾಯ್ರ್ ಫಾಲ್ಯಾರ್ ಚೆಡ್ವಾಕ್ ತಕ್ಲಣ್ ಸಮ್ಜಾತಾ, ಹಾಂವ್ ತಾಕಾ ಖಾಯ್ನ್ ಕರ್ತಾಂ ಮ್ಹಣುನ್.

ದುಜಿ : ಯೆವಾಳೆಯೆರೆ ತುಂ. ಘಡಿಯೆ ಘಡಿಯೆ ಜೀಬ್ ಭಾಯ್ರ್ ಫಾಲುಂಕ್? (ಜೊಕಿ ಜೀಬ್ ಭಾಯ್ರ್ ಫಾಲ್ತಾ) ಇಶೆಪ್ಪಾ... ಮ್ಹಾಕಾ ಲಜ್ ದಿಸ್ತಾ...

ಜೊಕಿ : ತುಕಾ ಸಮ್ಜಾನಾಂತ್ ದುಜ್ಯಾಮಾ ಮ್ಹಜೆ ಆಟಿವಿಟಿ. ಮ್ಹಜ್ಯಾ ಜಾಗ್ಯಾರ್ ತುಂ ಆಸ್ಲೊಯ್ ತರ್ ತುಂಯಿ ತಶೆಂಚ್ ಕರ್ತೊಯ್.

ದುಜಿ : ಚೆಡೊ ಉಲಯ್ಲೆಂಚ್ ಉಲಯ್ತಾ ಸೊಡ್ನ್ ಆಪ್ಣಾಚಿ ಚೂಕ್ ವಳ್ಕಾನಾಂಮೂ... ಪೊಡೊಲ್ ತ್ಯಾ ಚೆಡ್ವಾಚೊ ಬಾಪುಯ್ ರಾಗಾನ್ ದೊಳೆ ಆಂಬಾಡೆ ಕರ್ನ್ ಪಳೆತಾನಾ ಮ್ಹಾಕಾ ಭಿಯಾನ್ ಘಾಮ್

ಸುಟ್ಟೋ.

ಜೊಕಿ : ಐ ಡೋಂಟ್ ಕೇರ್!

ದುಜಿ : ಕಿತೆಂ? ಡೋಂಟ್ ಕೇರ್? ತರ್ ವೊಡೊಲ್ ಮ್ಹಜೆ ಪಾಟ್ಲಾನ್ ಕಾಂಬ್ಲಾಚೊ ರೆಟೊ ಧಾಂವೊನ್ ಆಯಿಲ್ಲಾಪರಿಂ ಕಿತ್ಯಾಕ್ ಧಾಂವೊನ್ ಆಯಿಲ್ಲೊಯ್?

ಜೊಕಿ : ತೆಂ ತುವೆಂ ವ್ಹಡ್ಲಿಂ ವ್ಹಡ್ಲಿಂ ಬಾಕ್ಸಾರಾಂ ಕಾಡ್ತಾನಾ ಮ್ಹಾಕಾಯಿ ಬೈ ದಿಸ್ಲೆಂ ದೆಕುನ್ ಧಾಂವ್ಲೊಂ. ಹೆಂ... ಚೆಡ್ವಾಚ್ಯಾ ಬಾಪಾಯ್ನ್ ತುಕ ದೆಗೆಚ್ಯಾ ಕುಡಾಕ್ ಆಪೊವ್ನ್ ಕಿತೆಂ ಮ್ಹಳೆಂ? ಮ್ಹಾಕಾ ಪಳೆವ್ನ್ ಮಿ ಜಾವ್ನ್ 'ಫಸ್ಟ್ ಕ್ಲಾಸ್' ಜಾಂವಂಯ್ ಸೊದುನ್ ಹಾಡ್ಲಾಯ್ ಮ್ಹಣಾಲೊಮೊ?

ದುಜಿ : ತುಕಾ ಪಳೆವ್ನ್ ಮಿಶಿ ನ್ಹಯ್‌ರೆ! ತ್ಯಾ ಪಡ್ವಶಿ ಚೆಡ್ವಾಕ್ ಫೆವ ಆತಾಂಚ್ ಮ್ಹಜ್ಯಾ ಘರಾ ಧಾವ್ನ್ ನಿಕಾಳ್ತೊಯ್ ಜಾಲ್ಯಾರ್ ಬರೆ ನಾ ತರ್ ಹಾಂಗಾಚ್ ತುಜೆಂ ಪೆಂಕಾಡ್ ಮೊಡ್ತಾಂ ಮ್ಹಣುನ್ ತಾಣ್ ಎದ್ಲಿ ವ್ಹಡ್ಲಿ ಪಾರಯ್ ಉಕಲ್ಲಿ!

ಜೊಕಿ : ಪಾರಯ್ ಉಕಲ್ಲಿ? ಹಾಂವೆಂ ಪಳೆಂವ್ಕ್ಚ್ ನಾ?!

ದುಜಿ : ಪಳೆಲ್ಲೆಂ ಜಾಲ್ಯಾರ್ ಕಿತೆಂ ಕರ್ತೊಯ್‌ರೆ? ಸಾಯ್ಬಾ ಭೊಗೊಸ್. ತಾಣ್ ಪಾರಯ್ ಉಕಲ್ತಾನಾಂಚ್ ಮ್ಹಜೆ ಕಾಳಿಜ್ 'ಕಸ್ಟ್' ಜಾಲೆಂ.

ಜೊಕಿ : ಹಾಂವೆಂ ಸಾಂಗುಂಕ್‌ನಾಂವೆ ತುಜೆಂ ಕಾಳಿಜ್ ಭಾರೀ 'ವೀಕ್' ಆಸಾ ಮ್ಹಣುನ್.

ದುಜಿ : ವೀಕ್ ಆಸಾ?

ಜೊಕಿ : ವೀಕ್ ಮ್ಹಳ್ಯಾರ್ ಪೊಯ್ಸ್ ನ್ಹಯ್. ಅಸ್ಕತ್ ಮ್ಹಣುನ್. ಪ್ರಾಯ್ ಜಾತಾಂ ಜಾತಾನಾ ಮಿರಿಯೊ ಪಡುನ್ ಕಾತ್ ಚಿಂವಾಳ್ಕೆಪರಿಂ ತುಜೆಂ ಕಾಳಿಜ್‌ಯಿ ಚಿಂವಾಳ್ಳಾಂ.

ದುಜಿ : ವ್ಹಯ್ ವ್ಹಯ್ ಮ್ಹಜೆಂ ಚಿಂವಾಳ್ಳಾಂ ಆನಿ ತುಜೆಂ ಫಾಂಟಿಲಾಂ ರಾವ್... ತುಂ ವ್ಹಡ್ಲೆಂ ವ್ಹಡ್ಲೆಂ ಉಲಯ್ತಾಯ್‌ಮೊ... ಧಯ್ತ್ ಆಸಾ ಜಾಲ್ಯಾರ್ ಆತಾಂ ಪರ್ತ್ಯಾನ್ ಏಕ್ ಪಾಪ್ಲಿಂ ತ್ಯಾ ಚೆಡ್ವಾಗೆರ್ ವಚುನ್ ಯೆ. ಏಕ್ ಹಜಾರ್ ರುಪಯ್ ದಿತಾಂ.

ಜೊಕಿ : ರೊವಾಣೆಚಿ ಕೊಂಬಿ ತಾಂತಿಯಾಂ ಸೊಡ್ನ್ ಗೆಲ್ಯಾರ್ ನ್ಹಯ್‌ವೆಂ ಹಾಂವೆಂ ತುಕಾ ಸೊಡ್ನ್ ವೆಚೆಂ? ಹೆಂ ದುಜಾಮಾ... ತೆಂ ಚೆಡುಂ ಮಾತ್ ಮ್ಹಾಕಾ ಫಿಟ್ ಆಸ್‌ಲ್ಲೆಂ. ತಾಕಾ ಪ್ರಾಯ್ ಕಿಲ್ಲಿ ಜಾಯ್ ಸಾಧಾರ್ಣ್...?

ದುಜಿ : ಅಳೆರೆ... ಸಯ್ಲಿಕೆ ವೆಳಾರ್ ಚೆಡ್ವಾಚಿ ಪ್ರಾಯ್ ಆನಿ ಚೆಡ್ವಾಚೊ ಸಾಂಬಾಳ್ ವಿಚಾರಿನಾಯೆ ಮ್ಹಣ್ತಾಲೆ ಮ್ಹಾಲ್ಲಡೆ.

ಜೊಕಿ : ತೆಂ ಕಿತ್ಯಾಕ್ ವಿಚಾರುಂಕ್ ನಜೊ?

- ಜಿ : ವಿಚಾರ್ಯಾರ್ ಕೊಣೆಯಿ ಸತ್ ಸಾಂಗಾನಾಂತ್ ದೆಕುನ್. (ತಿತ್ಲಾರ್ ಇಜ್ಜು ಪ್ರವೇಶ್. ತಕ್ಲೆಕ್ ಬ್ಯಾಂಡೆಜ್ ಆಸ್ತಾ.)
- ೂಕಿ : (ಇಜ್ಜುಕ್ ಪಳೆವ್ನ್) ದುಜ್ಯಾಮಾ... ಅಳೆ ಅಳೆ... ತುಜೊ ಆನ್ಯೇಕ್ ಕಸ್ತಮರ್ ಆಯ್ಲೊ. ಹಾಂವ್ ವೆತಾಂ. ಆನಿ ಕೆದಾಳಾ ಮೆಳಾಜೆ ತುಜಾ?
- ಜಿ : ತುಂ ಪೂರ್ವಾಂ ದಶೆಂಬ್ರ್ 10 ತಾರ್ಕರ್ ಪೊಂಪೈ ಸಾಯ್ಬಿಣಿಚ್ಯಾ ಫೆಸ್ತಾ ದಿಸಾ ಸಾಂಜೆರ್ ಮೇಳ್.
- ೂಕಿ : ಸಾಂಜೆರ್ ಕಿತ್ಯಾಕ್ ದೊನ್ವಾರಾಂಚ್ ಯೆತಾಂ... ತುಮ್ಮೆ ಫೆಸ್ತ್ ನ್ಹಯ್‌ಗಿ?
- ಜಿ : ಆಮ್ಚೆಂ ನ್ಹಯ್‌ಗೆ ಉರ್ವಾಚೆಂ. ಆಮ್ಚೆಂ 3 ತಾರ್ಕರ್. ತುಂ ಆತಾಂ ವಚ್. ಹಾಂವೆಂ ಸಾಂಗ್‌ಲ್ಲೆ ದಿಸಾ ಮೇಳ್. (ಜೊಕಿ ವೆತಾನಾ ಇಜ್ಜುಕ್ ಪಳೆವ್ನ್)
- ೂಕಿ : ಹಲೋ... ತಕ್ಲೆಕ್ ಕಿತೆಂ ಜಾಲಾಂ?
- ಇಜ್ಜು : ತುಕಾ ಕಿತ್ಯಾಕ್?
- ೂಕಿ : ನ್ಹಯ್... ಅಶೆಂಚ್ ವಿಚಾರ್ಲೆಂ.
- ಇಜ್ಜು : ಕಿತೆಂ ಜಾಲಾಂ ಮ್ಹಣ್ ಮ್ಹಾಕಾಚ್ ಕಳಿತ್ ನಾ ಖಿಂಯ್. ತುಕಾ ಕಶೆಂ ಸಾಂಗ್ಲೆಂ?
- ೂಕಿ : ಹಾಚ್ಯಾ ತಕ್ಲೆಕ್ ಮಾರ್ ಜ್ಯೊರ್ ಜಾಲಾ ಆಸ್ತೊಲೊ. (ಆಕ್ಸನ್ ಕರ್ನ್ ಜೊಕಿ ವೆತಾ.)
- ದುಜಿ : ಹೆಂ ಕಿತೆಂ ಜಾಲೆಂರೆ ಇಜ್ಜೊ...?
- ಇಜ್ಜು : ತಾಕಾ ಏಕ್ ಪಾವ್ಲಿಂ ಸಾಂಗ್ಲೆಂ, ಆತಾಂ ತುಕಾ ಪರ್ತ್ಯಾನ್ ಸಾಂಗಾಜೆ ಕಳಿತ್ ನಾ ಮ್ಹಣುನ್.
- ದುಜಿ : ಬಾಯ್ಲೆಚ್ಯಾ ರಾಗಾನ್ ಪಿಯೆಲ್ಲೆಂ ಚಡ್ ಜಾವ್ನ್ ವ್ಹಾಳಾಂತ್ ಪಡುಂಕ್ ನಾಂಯ್‌ಮುರೆ ತುಂ.
- ಇಜ್ಜು : ವ್ಹಾಳಾಂತ್ ನ್ಹಯ್ ತುಜೆಂ ಉತರ್ ಆಯ್ಕುನ್ ಘೊಂಡಾಂತ್ ಪಡ್ಲೊಂ.
- ದುಜಿ : ಹಾಂವೆಂ ಕೆದಾಳಾ ತುಕಾ ಘೊಂಡಾಂತ್ ಪಡುಂಕ್ ಸಾಂಗ್‌ಲ್ಲೆಂರೆ?
- ಇಜ್ಜು : ದುಕ್ರಾ ಸಾಂಗಾತಾ ಪಡುನ್ ವಾಸ್ತಾನ್‌ಯಿ ಮ್ಹೆಳಿಂ ಖೆಲ್ಲೆಂ ಖಿಂಯ್. ಕಾಲ್ ತುಜೆ ಸಾಂಗಾತಾ ಇಲ್ಲೆಂ ಇಲ್ಲೆಂ ಮ್ಹಣ್ ಶೆಕ್‌ಲ್ಲೆಂ ಚಡ್ ಜಾಲೆಂ.
- ದುಜಿ : ಶೆಕ್‌ಲ್ಲೆಂ ಚಡ್ ಜಾಲೆಂ? ಚಲ್ತನಾ ಸಾರ್ಕೊ ಚಲ್ತಾಲೊಯ್ ತುಂ? ಲಕನಾತ್‌ಲ್ಲೊಯ್?
- ಇಜ್ಜು : ಘರಾಭಿತರ್ ಪಾಂಯ್ ದವರ್‌ಲ್ಲೊ ಕಳಿತ್ ಆಸಾ ಮ್ಹಾಕಾ. ಉಪ್ರಾಂತ್ಲೆಂ

ಕಳಿತ್ ನಾ.

ದುಜಿ : ರಾವ್ ರಾವ್.. ತುಂ ಘರಾ ರಿಗ್ತಾನಾ ಮೇರಿ ಕಸಲ್ಯಾ ಕಾಮಾ ಆಸ್ಲೆಂ?

ಇಜ್ಜು : ಮ್ಹಾಕಾ ಏಕ್ಯಾ ಕಳಿತ್ ನಾ ಮ್ಹಳೆಂನೇ! ಪರ್ತಾನ್ ಪರ್ತಾನ್ ತೆಂ ಕಿತ್ಯಾಕ್ ವಿಚಾರ್ತಾಯ್?

ದುಜಿ : ಭೋವ್‌ಶ್ಯಾ ತುಂ ವೆತಾನಾ ಮೇರಿ ಚಪಾತ್ಯೊ ಲಾಟುನಾ ಆಸ್ಲೆಂ ತುವೆಂ ಪಾಟ್ಲಾನ್ ವಚುನ್ ತಾಕಾ ಧೊಸ್ತೆಂಯ್. ತಾಣೆ ರಾಗಾ ಹಾತಾಂತ್ ಆಸ್ಲಲ್ಯಾ ಲಾಟ್ಲಾನ್ ತುಜ್ಯಾ ತಕ್ಲೆಕ್ ಧಾಡಾಯ್ಲೆಂ.

ಇಜ್ಜು : ಕೊಣ್ ಜಾಣಾಂ. ಚಪಾತ್ಯೊ ಲಾಟ್ಲಾಲೆಂಗೀ ವ ಆಳೆನ್ ವಾಟ್ತಾಲೆಂ ಮ್ಹಣುನ್.

ದುಜಿ : ನಾ ನಾ... ಅಳೆನ್ ವಾಟುಂಕ್ ಬಸ್ಲೆಂ ತರ್ ಮಾರ್ ತುಜ್ಯಾ ತಕ್ಲೆಕ್ ಜಾತೊನಾ ಹರ್ದ್ಯಾಕ್ ಜಾತೊ.

ಇಜ್ಜು : ಹರ್ದ್ಯಾಕ್ ಕಸೊ?

ದುಜಿ : ಬಾಯ್ಲಾಂಕ್ ಘಾಟ್ಲೊ ಉಕ್ಲುನ್ ತಕ್ಲೆಕ್ ಮಾರ್ಚೆ ತಿತ್ತೆಂ ಬಳಿ ಆಸಾನಾಂರೆ. ಘಾಟ್ಲೊ ಉಕ್ಲುನ್ ಹರ್ದ್ಯಾರ್ ಘಾಲ್ತಿತ್.

ಇಜ್ಜು : ಹರ್ದ್ಯಾರ್ ಘಾಲ್ಲೊ ಜಾಲ್ಯಾರ್ ರಗತ್ ವೊಂಕುನ್ ಧಂಯ್ ಮೊರ್ದೊನಾಂಯೆ ಹಾಂವ್? ಕಶೆಂ ಕಶೆಂ ಕೆಲ್ಯಾರ್ಯಾ ಉಗ್ಡಾಸ್‌ಚೆ ಯೆನಾ ಮ್ಹಾಕಾ. ತಕ್ಲಿಯ್ ದುಖ್ತಾ ಆನಿ ಧೊಂಪ್ರಾಂಯಿ ದುಖ್ತಾತ್.

ದುಜಿ : ಕಿತೆಂ? ದೊಂಪ್ರಾಂ ದುಖ್ತಾತ್? ತರ್ ಕಸಲಿ ತರ್ಯಿ ಕಿತಾಪತಿ ಘಡುನ್ ಗೆಲ್ಯಾ ಇಜ್ಜೊ... ಖಿಂಚೊ ಘುಟ್ ಜಾಲ್ಯಾರ್ಯಾ ಲಿಪುನ್ ದವರ್ಯೆತ್ 'ತೊ' ಮಾತ್ ಲಿಪವ್ನ್ ದವುಂಕ್ ಜಾಯ್ನಾಂ.

ಇಜ್ಜು : ಖಿಂಚೊ ಘುಟ್ ಮ್ಹಣ್ತಾಯ್ ದುಜ್ಯಾಮಾ ತುಂ? ಹಾಬ್ಬಾ... ಧೊಂಪ್ರಾಂ ದುಖ್ತಾತ್‌ಗೀ...

ದುಜಿ : ತೊಚರೆ ಧೊಂಪ್ರಾದುಖಿಚೊ ಘುಟ್! ಆತಾಂ ಕಳ್ಳಾ. ಚ್ಯಾರ್ ಪಾಂಚ್ ಮಯ್ಸಾಂನಿ ಕಳ್ಳಾ.

ಇಜ್ಜು : ತುಂ ಏಕ್ ಕಹಲೆಂ ವೊಪಾರಿಂನಿ ಉಲಯ್ತಾಯ್‌ಗಾ? ಶೀದಾ ಸಾಂಗುಂಕ್ ನಜೊವೆ ತುಕಾ?

ದುಜಿ : ಮೆರಿಚೆಂ (ಪೋಟ್ ದಾಕವ್ನ್) ಉಬಾರ್ ಯೆತಾನಾ ಕಳ್ಳಾ ಮ್ಹಳೆಂ.

ಇಜ್ಜು : ಹಾಚೆಂ ಏಕ್ ನವೆಸಾಂವ್. ಮ್ಹಾಕಾ ಏಕ್ಯಾ ಉಗ್ಡಾಸ್ ನಾ ಮ್ಹಳೆಂನೇ?

ದುಜಿ : ತರ್ ಉಗ್ಡಾಸ್ ಕರುಂಕ್ ಏಕ್ ವಕಾತ್ ಆಸಾ. ಶೀದಾ ಬಾರಾಕ್ ಯಾ. ಧಂಯ್ ಉಗ್ಡಾಸ್ ಯೇಂವ್ಕ್ ಇಲ್ಲೊಸೊ... ಆನಿ ಧಂಯ್ ಯೇಂವ್ಕ್ ಇಲ್ಲೊಸೊ ಕಾಣ್ಬೆಯಾ.

- ಇಬ್ಬ : ಕಾಲ್ ತಕ್ಲಿ ಫುಟ್ಟಿ. ಆಜ್ ಆನಿ ಕಾಂಯ್ ಫುಟ್ಟಿಂ ನಾಂಮೂ? ಮ್ಹಾಕಾ ಭೈಂ ದಿಸ್ತಾ.
- ಮಜಿ : ದಾದ್ಲ್ಯಾಂನಿ ಬಾಯ್ಲಿಕ್ ಭಿಯೆಂವ್ಚೆಂ ನ್ಹಯ್‌ರೆ ಇಜ್ಜೊ. ಬಾಯ್ಲಾಂನಿ ದಾದ್ಲ್ಯಾಂಕ್ ಪಳೆತಾನಾ ಗಡಾ ಗಡಾ ಕಾಂಪಾಚೆ.
- ಇಬ್ಬ : ಆಜ್ ಮಾತ್ ಕಾಲ್ಚೆ ತಿತ್ಲೊ ವೇಳ್ ಕಾಡ್ಚೊ ನಾಕಾ. ಪಯ್ಕೆಯಿ ಚಡ್ ನಾಂತ್ ಮ್ಹಜೆಕಡೆ. ಆಸ್‌ಲ್ಲೆ ದಾಕ್ತೆರಾಕ್ ದಿಲೆ. ಬೆಂಡೆಜ್, ಇಂಜೆಕ್ಷನ್, ಗುಳಿಯೊ...
- ಮಜಿ : ತಕ್ಲೆಕ್ ಕಟ್ ಕಿತ್ಲೆ ಪಡ್ಲ್ಯಾತ್?
- ಇಬ್ಬ : ಸಾತ್.
- ಮಜಿ : ಸಾಯ್ಬಾ ಸಾಲ್ವಾದೊರಾ... ಸಾಟ್!
- ಇಬ್ಬ : ಸಾಟ್ ಕಟ್ ಫಾಲುಂಕ್ ತಾಣಿಂ ಕಿತೆಂ ಮ್ಹಜೆಂ ಪೋಸ್ಟ್‌ಮಾರ್ಪಮ್ ಕೆಲೆಂವೆ? ಸಾತ್ ಮ್ಹಳೆಂ ಸಾತ್. ಸ ಆನಿ ಏಕ್ = ಸಾತ್. ಆತಾಂ ತಕ್ಲೆರ್ ಹೊ ಮುಂಡಾಸ್ ಕಾಣ್ಲೆವ್ನ್ ಆಫಿಸಾಕ್ ವಚುಂಕ್‌ಯಿ ಲಜ್ ದಿಸ್ತಾ.
- ಮಜಿ : ಚ್ಯಾರ್ ದೀಸ್ ರಜಾ ಫಾಲ್. ಸಕ್ಕಡ್ ಸಾರ್ಕೆಂ ಜಾತಾ. ಯಾ ಯಾ ಮ್ಹಾಕಾಯಿ ತಾಳೊ ಖೊರ್ಜತಾ.
- ಇಬ್ಬ : ತುಕಾ ಖೊರ್ಜತಾ ಮ್ಹಾಕಾ ದುಖ್ತಾ. ಚಲ್ ಚಲ್... ಯಾ...
- ಮಜಿ : ಯಾಯಾ....
- (ದೊಗ್‌ಯಿ ವೆತಾತ್)

ತಿಸ್ರೊ ಭಾಗ್

(ಮಜಿ ರಸ್ತಾನ್ ಚಲ್ತಾನಾ ತರ್ನಾಟ್ಯಾಂಚೆ ತಮಾಶೆ)

ಸಳ್‌ಳ್ಯಾ ತೆಲಾಂತ್ ಸೊಡ್ಲೆಲೆ, ಖಾಂವ್ಕ್ ರುಚಿಕ್ ಭಜೆ
ಭಿಕ್ಷಾಂ ಭರ್ತಿಕ್ ನಿಸ್ತಾಂತ್ ಶಿಂದುನ್ ಫಾಲ್ಯಾತ್ ಗುಜೆ
ನಾಕಾ ಮ್ಹಳ್ಯಾರ್‌ಯಿ ಹಾಸುಂಕ್ ಯೆತಾ ದಾಂತ್ ದಾಕಯ್ ತುಜೆ
ತ್ಯಾ ಇಬ್ಬ ಮೇರಿ ಮಧೆಂ ಜಾಯ್‌ಗಿ ಪುರೊ ಆ... ಗಾ ಮಜೆ

ಮಜಿ : ಹೆ ಪಾರ್ಪೊಳ್ ಚೆಡೆ ಅಶೆಂಯ್ ಕಿತ್ಯಾಕ್ ಮ್ಹಜ್ಯಾ ಪಾಟಿಕ್ ಲಾಗ್ಲ್ಯಾತ್ ಮ್ಹಳೆಂಚ್ ಸಮ್ಜಾನಾ ಮ್ಹಾಕಾ. ತೆಣೆ ಗೆಲ್ಯಾರ್‌ಯಿ ಹೆಣೆಂ ಆಯ್ಲಾರ್‌ಯಿ ಮ್ಹಾಕಾಚ್ ವೊತ್ತು ದೀವ್ನ್ ಗಾಯ್ತಾತ್. ಶಿವಾಯ್ ದೆವಾಸ್ಪಣಾಚಿಂ ಏಕ್‌ಯಿ ಕಂತಾರಾಂ ಹಾಂಚ್ಯಾ ಜಿಬೆರ್ ಖೆಳಾಂಚ್ ನಾಂತ್. ಮ್ಹಾಲ್ಗಡ್ಯಾಂಕ್ ಮಾನ್ ದೀಂವ್ಕ್‌ಚ್ ಆಯ್ಲಿ ಪಿಳ್ಳಿ ನೆಣಾ. ವೊಟ್ಟಾರೆ ಪಿಕಿ ಖೊಲಿ ಝಾಡ್ತಾನಾ ತರ್ನಿ ಖೊಲಿ ಹಾಸ್ತಾಲಿ ತಶಿ ಗತ್

ಹಾಂಚಿ.

ಮೇರಿ : (ಉಲೊ ಕರಿತ್ ಪ್ರವೇಶ್) ಏಯ್ ರಾವ್‌ಗಾ ಥಂಯ್. ಬಾಕ್ಸಾರಾ ಪಿಂಜುನ್ ಧಾಂವ್ತಾಯ್ ಖಿಂಯ್ ಸೈತಾನ್ ಮ್ಹೂತಾರ್ಯಾ.

ದುಚಿ : ಕೊಣ್?

ಮೇರಿ : ಹಾಂವ್ ಮೇರಿ... ಚಿಕ್ಕೆಂ ರಾವ್... ಧಾಂವಾನಾಕಾ.

ದುಚಿ : ಹೊ ತೂಂಗೀ! ಕಿತೆಂಗೊ ದುಜ್ಯಾಮಾ ಮ್ಹಣ್ ಮರ್ಯಾದಿನ ಆಪೊಂವ್ಕ್ ಘಟ್ಟಾನಾಯೆ ತುಕಾ ಆನಿ ಧಾಂವೊಂಕ್ ಹಾಂವ್ ಕಿತೆಂ ಚೋರ್‌ವೆ? ಕಾಳ್‌ಚ್ ಬದಾಲ್ಲಾ ಹಾಬಾ! ಆಪಾಪ್ಲೆಂ ಕಾಮ್ ಜಾತಾ ಮ್ಹಣಾಸರ್ ಸೈಲಾಪ್. ಕಾರ್ಯೆಂ ಜಾಲೆಂ, ಹಾಂವ್ ಸೈತಾನ್ ಮ್ಹೂತಾರೊ ಜಾಲೊಂ.

ಮೇರಿ : ತುಜೆಂ ನಾಂವ್ ಸೊಡ್. ತೊಂಡ್ ಪಳೆಂವ್ಕಾಯಿ ಕಾಂಟಾಳೊ ಯೆತಾ ಮ್ಹೂಕಾ ಕಿತೆಂಗೀ ಸಯ್ಚಿಕ್ ಕೆಲ್ಲೊ ಮ್ಹೂಲೊ ಮ್ಹಣ್ ಕಾಂಯ್ ಇಲ್ಲೆಂ ಸುಖ್-ದುಖ್ ಸಾಂಗ್‌ಲ್ಲಾಕ್ ಅಶೆಂಗಾ ತುವೆಂ ವಾಟುನ್ ದಿಂವ್ಚೆಂ?

ದುಚಿ : ವಾಟುನ್ ದಿಲೆಂ! ಕಿತೆಂ ಉಲಯ್ತಾಯ್‌ಗೊ ಮೇರಿ. ಜಲ್ಮಲ್ಲಾಕ್ ಆಜ್ ಪರ್ಯಾಂತ್ ಸಯ್ತ್ ಹಾಂವ್ ವಾನಾರ್ ಬಸ್‌ಲ್ಲೊಂ ನಾ. ಆನಿ ಮ್ಹಜಿ ಬಾಯ್ಲ ಮ್ಹೂಕಾ ಗಾಟೊ ಘಂವ್ಡಾಂವ್ಕ್ ಸಯ್ತ್ ಸೊಡಿನಾ. ತಶೆಂ ಆಸ್ತಾಂ ಹಾಂವೆಂ ಕಶೆಂ ವಾಟುನ್ ದಿಂವ್ಚೆಂ?

ಮೇರಿ : ವಾಟೆಂ ಮ್ಹಳ್ಳಾರ್ ಶಿಕೊವ್ನ್ ದಿಂವ್ಚೆಂ, ಆಮ್ಗಲ್ಲಾಕ್ ಕಿತೆಂ ಪುರಾ ಶಿಕೊವ್ನ್ ದಿಲಾಂಯ್ ತುವೆಂ? ನಾತ್ಯಾರ್ ತೊ ತಸೊ ಕರ್ಚೊವ್ ನ್ಹಯ್. ಹಾಂವೆಂ ಚಿಂತ್ಲೆಂ ತುಂ ಮ್ಹಜ್ಯಾ ಪಾಡ್ತೆನ್ ಆಸ್ತೊಲೊಯ್ ಮ್ಹಣ್. ಪೂಣ್ ಅಶೆಂ ತಾಕಾ ಮ್ಹಜೆ ವಿರೋದ್ ಆನಿ ಮ್ಹೂಕಾ ತಾಚೆ ವಿರೋದ್ ವೀಕ್ ದವರ್ಚಿ ಮ್ಹಣ್ ಹಾಂವೆಂ ಸಪ್ಲಾಂತ್ ಸಯ್ತ್ ಚಿಂತುಂಕ್ ನಾ. ಬರ್ಕಾತ್ ಜಾಂವ್ಚೊ ನಾಂಯ್ ತುಂ. ತುಕಾ ಕೊಣಾ ಕೊಣಾಚೆಂ ಅಪಹರ್ಸುನ್ ಸವಯ್ ಜಾಲ್ಯಾ.

ದುಚಿ : ಅಳೆಗೊ ಹಾಂವೆಂ ಕೊಣಾಯ್ಚೆಂ ಅಪಹರ್ಸುಂಕ್ ನಾ. ಯಾ ಕೊಣಾಯ್ಚೆ ನಾಗೊಂವ್ಕಾಯಿ ನಾ. ಮ್ಹಜ್ಯಾ ಮ್ಹಿನತೆಚೆಂ ಮಾತ್ ವಿಚಾರ್ನ್ ವಸೂಲ್ ಕೆಲಾಂ. ತುಮ್ಚೆಂ ಕಿತೆಂ ನಾಗಯ್ಲೆಂ ಹಾಂವೆಂ?

ಮೇರಿ : ಆಮ್ಚಿ ಆಸ್ತ್ ತುಜ್ಯಾ ಹಾತಾಕ್ ಸಾಂಪ್ಡೊಂಕ್ ನಾ. ಪೂಣ್ ಆಮ್ಚೆ ಮಧೆಂ ಉಜೊ ಪೆಟಯ್ಲೊಯ್‌ಮೂ?

ದುಚಿ : ತುಮ್ಚೆಂ ಆಸ್‌ಲ್ಲೆಂ ತುಮ್ಚೆಕಡೆನ್‌ಚ್ ಆಸುಂದಿ. ಮ್ಹೂಕಾ ನಾಕಾ. ಮ್ಹೂಕಾ ಆನಿ ತುಮ್ಮಾಂ ಸಂಬಂಧ್ ಕಿತೆಂ? ಮ್ಹಜೆರ್ ಕಿತ್ಯಾಕ್ ಅಪ್ಪಾದ್? ಹಾಂವ್ ಕಿತೆಂ ತುಮ್ಚೆ ಮಧೆಂ ರಿಗ್ಲೊಂ?

ಮೇರಿ : ಆತಾಂ ಭಾಸ್ತಾ ಪಳೆ ಕಣ್ಣೊಜಿ, ತುಜಿ ಜೀಬ್‌ಗೀ ಚಾಮ್ಗಾರಾಚಿ ವ್ಹಾಣ್? ತ್ಯಾ ತುಜ್ಯಾ ಜಿಬೆನ್ ಕಿತ್ತಿಶಿಂ ಕುಟ್ಮಾಂ ದೆಸ್ವಾಟ್ ಕೆಲ್ಯಾಂಯ್‌ಗಿ

ದೇವ್ ಜಾಣಾ.

- ಚಿ : ಮ್ಹಜ್ಯಾ ಪಾತ್ಕಾಂಚೆಂ ಲೇಕ್ ತುಕಾ ದೀಂವ್ಕ್ ನಾಂಗೊ. ಉಲಯ್ತಾನಾ ಚಿಕ್ಕೆಂ ಪಾಟಿಂ ಫುಡೆಂ ಪಳೆವ್ನ್ ಉಲಯ್. ತುಜಿ ಜೇಬ್ ಸಾತ್ ಕೋಲ್ ಲಾಂಬ್ ಆಸಾ ಮ್ಹಣ್ ಮ್ಹಜೆಲಾಗಿಂ ದಾಕಯ್ತಾಕಾ. ಹಾಂವೆಂ ಎದೊಳ್ ಫಡ್ಲಿಲ್ಲಾಕ್ ಆನಿ ಕುಡ್ಲಿಲ್ಲಾಕ್ ಲೇಖ್ ಮೀತ್ ನಾ. ಪೂಣ್ ತುಟೊಂವ್ಚಿ ವ್ಯಾಪ್ತ್ ಮ್ಹಜಿ ನ್ಹಯ್. ತೆಂ ತಾಂಚೆ ತಾಂಚೆ ಹಣೆಬರಪ್. ತಾಕಾ ಹಾಂವ್ ಹಾಂವ್ ಕಿತೆಂ ಕರುಂ?
- ಮೇರಿ : ಕರ್ಚೆಂ ಕರ್ನ್ ಆತಾಂ ಪಿಲಾತಾಪರಿಂ ಹಾತ್ ಧುತಾ ತೊ. ಜಿಬೆಕ್ ಹಾಡ್ ನಾ ತುಜ್ಯಾ.
- ಮಜಿ : ಹಾಡ್ ಆನಿ ಕೊಣಾಚ್ಯಾ ಜಿಬೆಕ್ ಆಸಾ? ಆನಿ ಆಸ್‌ಲ್ಲೆಂ ಜಾಲ್ಯಾರ್ ತಿತ್ಲ್ಯಾ ಸುಲಭಾಯೆನ್ ಘುಂವ್ಡಾಂವ್ಕ್ ಜಾತೆಂಯೆ?
- ಮಜ್ಜ : (ಪ್ರವೇಶ್) ಆಸಾಯೆಗಾ ತುಂ ಜಿವೊಚ್! ಚುಕ್ಲ್ಯಾರ್ಯಾ ವಿಂಯ್ ವೆತಲೊಯ್? ಧರ್ಣಿ ಪಂದಾ ರಿಗ್ಲ್ಯಾರ್ಯಾ ಉಸ್ತನ್ ಕಾಡ್ತೊಂ!
- ಮಜಿ : ಅರೆರೆ ಹಿ ಕಿತೆಂ ಗಜಾಲ್! ಹೆಣೆ ಬಾಯ್ಲ್, ತೆಣೆ ಘೊವ್ ದೊಗಾಂಯ್ಚಿ ಝಡ್ತೆಕ್ ಉಬೊ ಕೆಲೊಮೊ ಮ್ಹಾಕಾ.
- ಮಜ್ಜ : ತುಜ್ಯಾ ನಿಮಾಣ್ಯಾ ಝಡ್ತೆ ವೆಳಾರ್ ಆಮಿ ಮುಖಾರ್ ಆಸ್ಚೆನಾಂವ್ ದೆಕುನ್ ಆತಾಂ ಜೇವ್ ಆಸ್ತಾನಾಂಚ್ ತುಜಿ ಝಡ್ತಿ ಕರ್ತಾಂವ್. ಚುಕಾರಿ ಮಾರ್ನ್ ಧಾಂವೊಂಕ್ ಪಳೆಶಿ ತರ್ ಜಾಗ್ರುತ್!
- ಮಜಿ : ಚುಕಾರಿ ಮಾರ್ನ್ ಧಾಂವೊಂಕ್ ಹಾಂವ್ ಕಿತೆಂ ಚೋರ್‌ವೆ? ಆತಾಂ ತುಂಯ್ ಉಪ್ರಾಟ್ಲೊಯ್‌ಗಿ ಮ್ಹಜೆರ್?
- ಮಜ್ಜ : ತುಜೆರ್ ನ್ಹಯ್. ತುಜ್ಯಾ ಕರುಬಾಂಚೆರ್, ಹಾಂವೆಂ ಬೆಜಾರಾಯೆನ್ ತುಕಾ ಮ್ಹಜೆ ಕಷ್ಟ್ ಸಾಂಗ್ಲೆ. ತಾಕಾ ತುವೆಂ ತಶೆಂಗಾ ಮ್ಹಾಕಾ ಶಿಕೊವ್ನ್ ದಿಂವ್ಚೆ? ತುಜ್ಯಾ ಶಿಕೊವ್ಣೆಚೊ ಪರಿಣಾಮ್ ಕಸೊ ರಾವತ್ ಮ್ಹಣ್ ಚಿಂತ್ಲೆಯೆಗಾ ತುವೆಂ!
- ಮೇರಿ : ಘೊವ್-ಬಾಯ್ಲೆ ಮಧೆಂ ಲಾಗೊನ್ ಫಾಲ್ಸ್ ಆಮ್ಚಿ ಸೊಭಾಯ್ ಪಳೆವ್ಚ್ಯಾಂ ಮ್ಹಣ್ ಚಿಂತ್ಲೆಂ ಆಸ್ತಲೆಂ ಕಣ್ಣೊಚ್ಯಾನ್.
- ಮಜಿ : ರಾವಾ... ರಾವಾ... ಮ್ಹಜೆಲಾಗಿಂ ನ್ಯಾಯ್ ಹಾಡ್ನ್ ಆಯ್ಲ್ಯಾತ್ ತುಮಿ. ಎಕಾಚ್ ಫಿರ್ಗಜೆಚಿಂ ಸದಾಂ ತೊಂಡ್ ಪಳೆಂವ್ಚಿ ಮ್ಹಣ್ ಹಾಂವೆಂ ತುಮ್ಚ್ಯಾ ಬರ್ಯಾಕ್ ಉಪಾಯ್ ಸಾಂಗ್ಲೆ. ಆತಾಂ ಮ್ಹಾಕಾಚ್ ಮಿರ್ಸಾರ್ ಮಾರ್ತಾತ್‌ಮೊ ತುಮಿ. ಹಾಂವ್ ಬಾಂಯ್‌ಚ್ ದಾಕಯ್ತಾಂ. ಕಿತೆಂ ದೊಗಾಂಯ್ ಉಡ್ತಾತ್‌ವೆ ತುಮಿ? ಹಾಂವೆಂ ಸಾಂಗ್‌ಲ್ಲೆಂ ಪಾತ್ಯೆಂವ್ಚಿಂ ತುಮಿ ಕಿಲ್ಲಿಂ ಬುದ್ವೊಂತಾಂ?
- ಮಜ್ಜ : ಪಾತ್ಯೆಲ್ಲಿ ಆಮ್ಚಿ ಚೂಕ್ ನ್ಹಯ್. ಪಾತ್ಯೆಸಾರ್ಕೆಂ ಭುಲಯಿಲ್ಲಿ ತುಜಿ ಚೂಕ್. ದಾಟ್ ಜಾಲ್ಯಾರ್ ಪೊಳೊ ಆನಿ ಪಾತಳ್ ಜಾಲ್ಯಾರ್

ಪಾಸ್‌ಕೊ. ತುಜ್ಜಾ ಜಿಬೆಕ್ ಚಿಕ್ಕೆಂ ಲಗಾಮ್ ದಿ.

ಮೇರಿ : ನಾ ಜಾಲ್ಯಾರ್ ಕಾಂದ್ಯಾ ಥಾವ್ನ್ ಪೋಡ್ನ್ ಕಾಡ್ನ್ ಹಾತಾಂ ದಿತಾಂವ್.

ದುಚಿ : ಅರೆರೆ! ಕಿತೆಂರೆ ಇಜ್ಜೊ ಆನಿ ಕಿತೆಂಗೊ ಮೇರಿ? ಮುಖಾ ಮುಖಾರ್ ಯೆತಾತ್? ಕಿತೆಂ ಮಾರ್ತಾತ್‌ಗಿ ಮ್ಹಾಕಾ?

ಇಜ್ಜು : ಮಾರ್ಚೆಂ ನ್ಹಯ್. ತುಕಾ ಘೊಂಡ್ ಕಾಡ್ನ್ ಪುರ್ಚೆಂ.

ಮೇರಿ : ಕಾಜಾರಿ ಘೊವ್-ಬಾಯ್ಲಾಂಕ್ ವಾಂಕ್ಡ್ ವಾಟ್ ದಾಕೊಂವ್ಚ್ಯಾ ತುಕಾ ವಾಂಚೊನ್‌ಯಿ ಫಾಯ್ದೊ ನಾ.

ದುಚಿ : ಹಾಂವೆಂ ದಾಕಯಿಲ್ಲಿ ವಾಟ್ ನೀಟ್‌ಚ್ ಆಸ್‌ಲ್ಲಿ. ತುಮಿಂ ಘುಂವೊನ್ ಘುಂವೊನ್ ಆಡ್ ವಾಟೆನ್ ಗೆಲ್ಯಾತ್. ತಾಕಾ ಹಾಂವೆಂ ಕಿತೆಂ ಕರಿಚೆ?

ಇಜ್ಜು : ಭಾಸ್ತಾ ಪಳೆ, ಫಟಿಂಚೊ ಗುರು, 'ಮೇರಿ ತ್ಯಾ ಇಜ್ಜುಚೆರ್ ಭರ್ವಸೆ ದವರಿನಾಕಾ. ತುಂ ಶೀದಾ ಕುವೈಟ್ ವಚ್. ಥಂಯ್ ಬಾಯ್ಲಾಂ ಖಾಯ್ ಚಡ್. ತುಕಾ ರಾಣ್ಯೆಪರಿಂ ಜಿಯೆವೈತ್. ದಾದ್ಲ್ಯಾಂ ಕಾಯ್ ಬರ್ಗಾಲ್ ಯೇಂವ್ಕ್ ನಾ.' ಅಶೆಂ ಮ್ಹಣುನ್ ತುಕಾ ಪುಸ್ತಾಯ್ತಾಲೊಮೊ ಹೊ ಸಯ್ತಾನ್ ಮ್ಹಾತಾರೊ.

ಮೇರಿ : 'ಘರ್ಟಿಂ ಆಯ್ದಾನಾಂ ಕುಂಡ್ಲಿಂ ಫುಟೊವ್ನ್ ಫಾಲ್ಸ್ ಭೆಷ್ಟಾಯ್ ಘರಾಂತ್ ಗಲಾಟೊ ಕರ್ನ್ ಸಮಾಧಾನ್ ಪಿಡ್ಲ್ಯಾರ್ ಕರ್. ಬಾಯ್ಲೆ ಉದಾರೆಂ ನಿದಾವ್ನ್ ಹರ್ದ್ಯಾಕ್ ಮುಟಿ ಚಡಯ್,' ಮ್ಹಣ್ತಾಲೊಮೊ ಹೊ ಪಿನಾರಿ ಮ್ಹಾತಾರೊ. ನ್ಹಯ್ ಮ್ಹಜೆಲಾಗಿಂ ವಿಚಾರ್ಲಾ ಶಿವಾಯ್ ಮ್ಹಜೆಂ ಆಂಗ್ ಆಪ್ಲಿನಾತ್‌ಲ್ಲೊ ತುಂ ಎಕಾಚ್ಯಾ ಭುಕೆಲ್ಲ್ಯಾ ಆಸ್ತೆಲಾಪರಿಂ ಕಸೊ ಜಾಲೊಯ್‌ಗಿ ಮ್ಹಣ್ ಚಿಂತಾಲಿಂ ಹಾಂವ್. ಅಶೆಂಗಾ ತುವೆಂ ಮ್ಹಜ್ಯಾ ಘೊವಾಕ್ ಧಾಡಾವ್ನ್ ಪಿಕೊಂವ್ಚೆಂ ಅಗಾ ಸಯ್ತಿಕೆಚ್ಯಾ ಮ್ಹಾಲ್ಯಾ ದುಜ್ಯಾಮಾ, ಹಿಂ ಕಸಲಿಂಗಾ ತುಜಿ ಭುರ್ಪಿಂ ಕಾಮಾಂ?

ಇಜ್ಜು : ಚಾಮ್ಕಾರಾಚ್ಯಾ ದೆವಾಕ್ ವ್ಹಾಣಾಂಚಿ ಪುಜಾ ಖಂಯ್. ಆತಾಂ ಆಮಿ ಹಾಚಿ ಪುಜಾ ಖಂಚ್ಯಾನ್ ಕರ್ಚಿ?

ದುಚಿ : ಅರೆರೆ... ದೊಗಾಂಯ್ ಆಂಗಾರ್ ಉಡೊಂಕ್‌ಚ್ ಯೆತಾತ್‌ಮೊ ಮ್ಹಜ್ಯಾ! ಮೊಡ್ಯಾಕ್ ಕೆಲ್ಲೊ ಸುಂಗಾರ್ ನಾ. ಮನ್ಶಾಕ್ ಕೆಲ್ಲೊ ಉಪ್ಕಾರ್ ನಾ ಮ್ಹಣ್ತಾತ್. ಭೆಶ್ಕೊವೇ? ಬರೆಂ ಜಾಲೆಂ ತರ್, ಪೊಕ್ಲೆ-ನೊವ್ಯಾಚೆಂ, ವಾಯ್ ಜಾಲೆಂ ತರ್ ಸಯ್ತಿಕೆಚ್ಯಾ ಮ್ಹಾಲ್ಯಾಚೆಂ ಪೊಟ್ಪರೆ ಮ್ಹಾಕಾ ಕಿತ್ಯಾಕ್ ಜಾಯ್ ಆಸ್‌ಲ್ಲೆಂ ದೆವಾ!

ಮೇರಿ : ತುಕಾಯ್ ದೆವಾನ್ ಪಾಟಾಪಾಟ್ ತೆಗಾಂ ಚೆಡ್ವಾಂಚ್ ದಿಲ್ಯಾಂತ್ ವಾಡೊನ್ ಕಾಜಾರಾಕ್ ತೆಂಕ್ಲಾಂತ್. ತಾಂಕಾಂ ಕೊಣೆ ವ್ಹರ್ಟೆಂಗಿ ಬಾವ್ಡ್ಯಾನ್!

- ಸುಜಿ : ಮ್ಹಜ್ಯಾ ಧುವಾಂಚಿ ಖಿಂತ್ ತುಮಿ ಕೊಣೆಂಯ್ ಕರ್ಚಿ ನಾಕಾ. ತಾಂಕಾಂ ಹಾಂವೆಂ ಸಯ್ರಿಕ್ ಸೊಧಿಜೆ ಮ್ಹಣುನ್ಯಾ ನಾ. ಹಜಾರಾಂನಿ ದೋತ್ ಮೆಜಿಜೆ ಮ್ಹಣುನ್ಯಾ ನಾ. ಫುಲಾಪರಿಂ ಎಕೆಕ್ಲ್ಯಾಚ್ಯಾ ಮಾತ್ಯಾರ್ ಪಡ್ತೆಲಿಂ.
- ಮೇರಿ : ಗಾಂವಾರ್ ಆಸ್‌ಲ್ಲ್ಯಾ ಸಗ್ಳ್ಯಾಂಕ್ ಸಯ್ರಿಕ್ಯೊ ಕರ್ಚ್ಯಾ ತುವೆಂ ತುಜ್ಯಾ ಧುವಾಂಕ್ ಮಾತ್ ಗುಡ್ಯಾರ್ ಚರೊಂವ್ಕ್ ಸೊಡ್ಲಾಯ್ ನೆಂಗಾ?!
- ಇಜ್ಜು : ರಗ್ತಾಕ್ ರಗತ್ ಸೊಡ್ನ್ ದಿತಾಯೆ ಮೇರಿ.
- ದುಜಿ : ಮ್ಹಜ್ಯಾ ಧುವಾಂನಿ ತಾಂಕಾಂ ಜಾಯ್ ಜಾಲ್ಲೆ ನೊವ್ಗೆ ಎದೊಳ್‌ಚ್ ಸೊದುನ್ ದವರ್ಲ್ಯಾತ್. ದಮ್ನಿ ಖರ್ಚ್ ನಾ ಮ್ಹಾಕಾ. ಫಕತ್ ಬೆಸಾಂವ್ ದೀವ್ನ್ ಧಾಡ್ಲ್ಯಾರ್ ಜಾಲೆಂ.
- ಮೇರಿ : ತಶೆಂ ಜಾಲ್ಯಾರ್ ಶಿರಾಪ್ ಮಾಗುನ್ ಘೆಂವ್ಚೊ ಹೊ ಸಯ್ರಿಕೆಚೊ ದಂದೊ ಆಯ್ಜ್ಯಾನ್ ತರ್ಯಿ ಸೊಡ್.
- ಇಜ್ಜು : ನಾ ತರ್ ಬರ್ಕಾತ್ ಜಾಂವ್ಚೊನಾಂಯ್ ತುಂ.
- ದುಜಿ : ಕೊಣೆ ಕಿತ್ಲೆ ಶಿರಾಪ್ ಫಾಲ್ಯಾರ್ಯಾ ಪರ್ವಾನಾ. ತಾಂತುಂಚ್ ಮ್ಹಾಕಾ ಪೂನ್ ಆಸಾ. ಕಿತ್ಲೆಶ್ಯಾ ಆಂಕ್ವಾರ್ಯಾಂಕ್ ಹಾಂವೆಂ ಸಾತ್ವೊ ಸಾಕ್ರಮೆಂತ್ ಫಾವೊ ಜಾಯ್ನೊ ಕೆಲಾಂ.
- ಮೇರಿ : ತಾಂತುಂ ಕಿತ್ಲ್ಯಾ ಜಣಾಂಕ್ ಸಾಂತೆಸಾಂವ್ ಲಾಯ್ಲಾಯ್ ಮ್ಹಳ್ಳೆಂ ತೊ ದೇವ್‌ಚ್ ಜಾಣಾ.
- ಇಜ್ಜು : ತಾಚ್ಯಾ ಪಾತ್ಕಾಂತ್ ತೊ ಮೊರ್ತೊಲೊ ಮೇರಿ... ಅಳೆಗಾ ಆನಿ ಮುಖಾರ್ ಆಮ್ಚ್ಯಾ ಶಿಮ್ಪೆರ್ ಪಾಂಯ್ ದವರುಂಕ್ ಯೇನಾಕಾ. ಘೊವ್-ಬಾಯ್ಲಾಂ ಆಮಿ ಏಕ್‌ಚ್.
- ದುಜಿ : ಮ್ಹಜೆಂ ಸುಣೆಂಯ್ ಯೆಂವ್ಚೆನಾ ತುಮ್ಚ್ಯಾ ಖಿಬ್ರೆಕ್. ಬರ್ಕಾಕ್ ವಚುನ್ ಆಜ್ ನಿಷ್ಟುರ್ ಹಾಂವ್‌ಚ್. ವ್ಹಡ್‌ನಾ. ಮ್ಹಾಕಾ ಹೆಂ ಸದಾಂಚೆಂ. ಅರ್ಗಾಂ ಆನಿ ನಿನಾ ದೋನ್ಯಾ ಸಮಾಸಮ್.
- ಮೇರಿ : ಸುರ್ವೆರ್‌ಚ್ ಫಿರ್ಗಜ್ ವಿಗಾರಾಕಡೆನ್ ಗೆಲ್ಲ್ಯಾಂವ್ ತರ್ ಇತ್ಲೆಂ ಸಕ್ಕಡ್ ಜಾತೆಂಚ್ ನಾ.
- ಇಜ್ಜು : ಆತಾಂ ಜಾಲ್ಲೆಂ ಜಾವ್ನ್ ಗೆಲೆಂ. ಸೊಡ್ಯಾಂ ತಿ ಗಜಾಲ್. ಸಂಸಾರಾರ್ ಎದೊಳ್ ಘಡನಾತ್‌ಲೆಂ ತಸಲೆಂ ಕಾಂಯ್ ಆಮ್ಚೆ ಮಧೆಂ ಘಡುಂಕ್ ನಾ. ಸಕ್ಡಾಂಚ್ಯಾ ಫರ್ವ್ಯಾ ಪೊಳ್ಕಾಂಕ್ ಬುರಾಕ್ ಆಸ್ತಾಚ್.
- ಮೇರಿ : ಅಸಲ್ಯಾ ನಾಪಾಸ್, ಫಾರಾಂ ವೊಮ್ತೊ ಫಾಲ್ತೆಲ್ಯಾಚೊ ಪಾಟ್ಲಾವ್ ಕೆಲ್ಯಾರ್ ಕಾಜಾರಿ ಭೆಸ್ ಭೆಸಾಂ ಜಾಲ್ಲ್ಯಾಪರಿಂಚ್.
- ದುಜಿ : ವೊಟ್ವಾರೆ ಮ್ಹಾಕಾ ದೀಜೆ ಪರ್ವ್ಯಾ ವ್ಹಾಣಾಂನಿ. ಹಾಂಚೆ ಮಧೆಂ ಪಡ್‌ಲ್ಲೊಂ ಹಾಂವ್ ಪಿಸೊ.
- ಇಜ್ಜು : ಕಿತೆಂಗೀ ಭಾಗೆವಂತ್ ಕುಟ್ಮಾಚೆಚ್ ಕಾಕುತ್. ಇತ್ಲ್ಯಾರ್‌ಚ್ ತಿರ್ನಾಲೆಂ. ಮೇರಿ ತುಜೆಂ ಭಾಂಗಾರ್ ಸಗ್ಳೆಂ ಶಾಬಿತ್ ಆಸಾ. ಫಾರಾಂತ್

ಚೊರಾಂಚಿ ಭಿರಾಂತ್ ದೆಕುನ್ ಹಾಂವೆಂ ಫ್ಲರ್ನ್ ಎಮ್.ಸಿ.ಸಿ. ಬೆಂಕಾಚ್ಯಾ ಲೊಕರಾಂತ್ ದವರ್ಲಾಂ.

ಮೇರಿ : ಮ್ಹಜೆಂ ಭಾಂಗಾರ್ ಶಿಂಗಾರ್ ಆಯ್ಚ್ಯಾನ್ ತುಂಚ್ ಬಾ ಇಜ್ಜು ಸ್ಪೀಯೆನ್ ದಾದ್ಲ್ಯಾಕ್ ಖಾಲ್ ಜಾವ್ನ್ ಚಲ್ಲ್ಯಾರ್‌ಚ್ ಕುಟ್ಮಾಂತ್ ಸೊಭಾಯ್.

ಇಜ್ಜು : ಮ್ಹಾಕಾಯ್ ಕಾಜಾರಿ ಭೆಸಾಚಿ ಜವಾಬ್ದಾರಿ ಆತಾಂ ಕಳೊನ್ ಆಯ್ಲಿ ಆನಿ ಮುಖಾರ್ ಅಮಾಲ್ ಸೆಂವ್ಚೊ ನಾ ಮ್ಹಣ್ ಹಾಂವೆಂ ಆಂಗವ್ ಕೆಲ್ಯಾ.

ಮೇರಿ : ತುಂ ಮ್ಹಾಕಾ ಗೊಡ್ಡು ಗೊಡ್ಡು ಮ್ಹಣ್ತಾಲೊಯ್‌ಮೂ? ವೆಗಿಂಚ್ ತುಂ ಬಾಪುಯ್ ಜಾಂವ್ಚಾರ್ ಆಸಾಯ್.

ಇಜ್ಜು : ಸತ್...! ತೆಂಚ್ ಹ್ಯಾ ದಿಸಾಂನಿ ಸಕಾಳಿಂಚೆಂ ವೊರೊಡ್ ಕಾಡ್ತಾಲೆಂಯ್. ಹಾಂವೆಂ ಪಿಂತಾನ್ ಕೊಣ್ಣಾ ಮ್ಹಣ್ ಲೆಖ್‌ಲ್ಲೆಂ.

ದುಜೆ : ಹಾಂಕಾಂ ತೆವ್ಕಿಂ ಜಾಂವ್ಪಿತ್ ದೆವಾ. ತೀನ್ ವರ್ಸಾಂಚೆಂ ಭಾಡೆಂ ಎಕ್‌ಚ್ ಪಾವ್ಪಿಂ ವಸೂಲ್ ಜಾಂವ್ಪಿ. ಕಿತ್ಲೊ ಅಕ್ಮಾನ್ ಆನಿ ನಿಂದಾ ಜಾಲ್ಯಾರ್‌ಯಿ ಹಾಂವ್ ಸೊಸ್ತಾಂ. ಆತಾಂ ಪುಣ್‌ಯಿ ನೀಟ್ ವಾಟೆನ್ ಚಲುಂಕ್ ಶಿಕ್ಲ್ಯಾತ್ ನ್ಹಯ್‌ವೇ ತೆಂಚ್ ಮ್ಹಾಕಾ ಸಂತೊಸ್.

ಮೇರಿ : ಯಾ ಮೇರಿ. ಆಮ್ಚಿ ವಾಟ್ ಆಮಿ ಧರ್ಯಾಂ. (ದೊಗಾಂಯ್ ಚಲ್ತಾತ್)

ದುಜೆ : ವಚಾ... ವಚಾ... ಸುಣೆಂ ಘೊಂಕ್ತಾ ಮ್ಹಣ್ ಆಮಾಸ್ ಯೇನಾಸ್ತಾನಾ ರಾವಾನಾ... ವಾ... ವಾ... ಚೊಡಿ ವೆತಾ ಪಳೆ ಕಶಿ. ತ್ಯಾ ಪಡ್ವಶಿ ಘೊವಾಕ್ ಹಿ ಭಿಕ್ಲೆಶಿ ಬಾಯ್ಲ. ವೆತಾತ್ ಪಳೆ ತಿಂ ಕಾಜುಕ್ ಭಿಂ ಲಾಗ್‌ಲ್ಲೆಪರಿಂ... ಹ್ಯಾ ಘೊವಾ-ಬಾಯ್ಲಿ ಥಾವ್ನ್ ತುಂವೆಂಚ್ ರಾಕ್ಲೆಂಯ್ ಮ್ಹಜ್ಯಾ ಪಾತ್ರೊನ್ ಸಾಂತಾಬಾಪಾ ಸಾಂತ್ ಜುಜೆ. (ತಿತ್ಲ್ಯಾರ್ ಜೊಕಿ ಉಲಯ್ತಾಸ್ತಾನಾ ಪಾಶಾರ್ ಜಾತಾ.) ಹೊ ಕಿತೆಂ ಆಜ್ ಪಳೆವ್ನ್‌ಯಿ ಪಳೆನಾತ್‌ಲ್ಲೆಪರಿಂ ಶೀದಾ ಚಲ್ತಾ... ಯೇ ಜೊಕಿ...

ಜೊಕಿ : ಹೊ ದುಜ್ಯಾಮ್‌ಗೀ? ಪಳೆಂವ್ಕ್‌ಚ್ ನಾ. ಹಾಂವ್ ಕಿತೆಂಗೀ ಚಿಂತುನ್ ವೆತಾಲೊಂ. ಬರೆಂ ಚಲ್ತಾಂ ಹಾಂವ್.

ದುಜೆ : ಕಿತೆಂರೆ ಜೊಕಿ ಬದಲೆಪರಿಂ ದಿಸ್ತಾಯ್? ಹರ್ಶೆಂ ದುಜ್ಯಾಮಾ ದುಜ್ಯಾಮಾ ಮ್ಹಣ್ ಪೊಣ್ಣಾಚೊ ಪಾಂಕ್ ಲಾಗ್‌ಲ್ಲೆಪರಿಂ ಸಯ್ರಿಕ್ ಪಳೆ ಮ್ಹಣ್ ಮ್ಹಜ್ಯಾ ಪಾಟಿಕ್ ಲಾಗ್ತಾಲೊಯ್. ಆಜ್ ಕಿತೆಂ ಜಾಲಾ ತುಕಾ?

ಜೊಕಿ : ಆನಿ ತುಂವೆಂ ಮ್ಹಾಕಾ ಸಯ್ರಿಕ್ ಸೊಡ್ಪಿ ನಾಕಾ ದುಜ್ಯಾಮಾ.

ದುಜೆ : ಚೆಡೊ ದುಷ್ಟಾಲಾಗೀ ಕಿತೆಂ? ತುಕಾ ಹಾಂವೆಂ ಸಯ್ರಿಕ್ ಸೊಡ್ಪಿ ನಾಕಾ ಜಾಲ್ಯಾರ್ ಮ್ಹಜ್ಯಾ ಲಿಸ್ಪಿರ್ ರಾಕುನ್ ಆಸ್‌ಲ್ಲಾ ಚೆಡ್ವಾಂಚಿ ಗತ್ ಕಿತೆಂರೆ?

ಜೊಕಿ : ಹಾಂವೆಂ ಕಿತೆಂ ಕರ್ಚೆಂ ದುಜ್ಯಾಮಾ? ಇಗರ್ಜೆ ವಾಡ್ಯಾಂತ್ಲೆಂ ಜಾಕಿನ್ ಮ್ಹಜ್ಯಾ ಮೊಗಾರ್ ಪಡ್ಲಾ. ದೆಕುನ್ ಮ್ಹಾಕಾಯ್ ಪಡಾಜೆ ಜಾಲಾಂ.

- ಏಜಿ : ತುಜ್ಯಾ ಜಾಕಿನಾಕ್ ಕೊಲೊ ವ್ಹರುಂ.
- ಜೊಕಿ : ಜಾಕಿನ್ ಚ್ಯಾರ್ ವರ್ಸಾಂ ಧಾವ್ನ್ ಮ್ಹಜೊ ಗುಪಿತ್ ಮೋಗ್ ಕರ್ತಾಲೆಂ ಖಿಂಯ್. ಮ್ಹಾಕಾ ತುಜೆ ಸಾಂಗಾತಾ ಪಳೆವ್ನ್, ತಾಣೆ ಧಯ್ಯಾನ್ ಯೇವ್ನ್, 'ಜೊಕಿ, ಐ ಲವ್ ಯೂ' ಮ್ಹಣ್ತಾನಾ ಹಾಂವೆಂ ಕಿತೆಂ ಕರ್ಚೆಂ? ಹಾಂವೆಂಯ್ 'ಐ ಲವ್ ಯೂ ಟೂ' ಮ್ಹಳೆಂ. ಚೆಡುಂ ಜಾವ್ನ್ ಮೋಗ್ ಕರುಂಕ್ ಖುಶಿ ದಾಕಯ್ತಾನಾ ಹಾಂವೆಂ ಪಾಟಿಂ ಸರುಂಕ್ ಜಾತಾಯೆ?
- ಏಜಿ : ತತ್ತ್ ಚೊರಾ... ಪುರೊರೆ ಸೈಲಾಪ್ ತುಜೊ.
- ಜೊಕಿ : ಆತಾತಾಂ ಸಯ್ರಿಕ್ ಸೊದುನ್ ಕಾಜಾರ್ ಜಾಲ್ಲ್ಯಾಂಚ್ಯಾಕ್ಯಾಯಿ ಮೊಗಾರ್ ಪದುನ್ ಕಾಜಾರ್ ಜಾಲ್ಲಿಂಚ್ ಸುಖಿ ಆಸಾತ್.
- ಏಜಿ : ವೊಟ್ವಾರೆ ಮ್ಹಾಕಾ ಸಂಚಿಕಾರ್! ಪಾಟಿಕ್ ತರ್ಯಿ ಮಾರ್ತೆ ಆಸ್ಲೆ. ಪೊಟಾಕ್ ಮಾರ್ಚ್ಚಾ ಬದ್ಲಾಕ್!
- ಜೊಕಿ : ಮ್ಹಜ್ಯಾ ಕಾಜಾರಾಕ್ ಮಾಶ್ರ್ ತುವೆಂ ಖಂಡಿತ್ ಯೇಜೆ ದುಜ್ಯಾಮಾ. ತುಜೆಂ ಬೆಸಾಂವ್ ಜಾಯ್ಜೆಚ್ ಮ್ಹಾಕಾ.
- ಏಜಿ : ಕಾಜಾರಾಕ್ ನ್ಹಯ್ ರೆಸ್ಪರಾಕ್ ಸಾಂಗರೆ ಮ್ಹಾಕಾ. ವೊಟ್ವಾರೆ ಮ್ಹಜೆ ಗ್ರಹಚಾರ್, ಮಾಪ್ಯಾನ್ ಪೊಸ್ಲೆಂ ಸುಣೆ ತೊಪಿ ದವರ್ಲ್ಲ್ಯಾ ಪಾಟ್ಲ್ಯಾನ್ ವೆತಾಲೆಂ ಖಿಂಯ್. ತಶೆಂ ಹಾಚಿ ಗಜಾಲ್. ವೊಟ್ವಾರೆ ಆಜ್ ಸಕಾಳಿಂ ಉಟುನ್ ಕೊಣಾಚಿಂ ತೊಂಡ್ ಪಳೆಲ್ಲೆಂಗೀ! ಆಯ್ಜೊ ದೀಸ್‌ಚ್ ಬರೊ ನಾ. ಮೂಟ್‌ಭರ್ ಶಿತಾಕ್ ರಾಸ್‌ಭರ್ ಕಾವ್ಣೆ ಖಿಂಯ್. ಸಕ್ಕಡ್ ಸೊಡ್ಲೆಂ ಆನಿ ಹೆಂ ಸಯ್ರಿಕೆಚೆಂ ಕಸಬ್ ಧರ್ಲೆಂ. ಆತಾಂತಾಂ ತಾಕಾಯ್ ಲಾಗ್ಲಿಗಿ ವ್ಹಾಳಯ್. ಆತಾಂ ಹ್ಯಾ ಕೆಸೊಳೆಕ್ ಬರೆಂ ಪಾಳ್ ಝುರೊವ್ನ್ ಪುಸಿಜೆ. ಜೊಕಿಚೊ ಮೋಗ್ ಕರ್‌ಗೊ ಮ್ಹಣುನ್ ಹಾಂವೆಂಚ್ ಜಾಕಿನಾಕ್ ಧಾಡ್‌ಲ್ಲೆಂ ಮ್ಹಣುನ್ ಜೊಕಿಕ್ ಧಾಡಾವ್ನ್ ಪಿಕಯ್ಜೆ. ಮುಖಾರ್ ದವರ್‌ಲ್ಲೆಂ ಮೇಟ್ ಪಾಟಿಂ ಕಾಡಿನಾಯೆ, ಧಯ್ರ್ ಸಾಂಡಿನಾಯೆ, ಜೊಕಿಕ್ ಸೊಡಿನಾಯೆ. ಪಂದಾ ಪಡ್ಲ್ಯಾರ್‌ಯಿ ನಾಕ್ ಧಾಡನಾಯೆ.... ಪಂದಾ ಪಡ್ಲ್ಯಾರ್‌ಯಿ ನಾಕ್ ಧಾಡನಾಯೆ....

(ತಮಾಶೆ)

ದೊರಿಯೆಚಿಂ ದೋನ್ ಪೊಂತಾ ದೊಗಾಂಕಡೆ
 ಏಕ್ ಫೊವಾಕಡೆ ಆನ್ಯೇಕ್ ಬಾಯ್ಲೆಕಡೆ
 ದೊಗಾಂಚ್ಯಾ ಖೆಳಾಂತ್ ತಿಸ್ರೊ ಕಿತ್ಯಾಕ್ ದೊರೈಕಡೆ
 ತುಮ್ಚೆಂ ಆಸುಂದಿ ಕೆದಾಳಾಯ್ ತುಮ್ಚೆಚ್ ಕಡೆ

(ಸಮಾಪ್ತ)

ಪೆಪೆರೆ... ಪೆಪೆ... ಧುವ

ಪಾತ್ರ್ ವರ್ಗ್

- ಶಿಲಾಬ್ : ಪರ್ಗಾಂವಾಂತ್ ವಸ್ತಿ ಜಾಲ್ಲೊ ಘರ್ದೊ ಧನಿ.
- ಇನಾಸ್ : ತಾಚೊ ಪೂತ್. ಕೊಲೆಜ್ ತಿರುನ್ ಎಕಾ ಖಾಸ್ಗಿ ಆಫಿಸಾಂತ್ ಕಾಮಾಕ್ ಲಾಗ್ಲಾ ಮಾತ್. ಮೋವ್ ಕಾಳ್ಜಾಚೊ ತರ್ನಾಟೊ.
- ಸಂತಾನ್ : ಇನಾಸಾಕ್ ಲ್ಹಾನ್ ಆಸ್‌ಲ್ಲೊ ವ್ಹಡ್ ಕೆಲ್ಲೊ. ಸ್ವತಃ ಶಿಲಾಬಾಚ್ಯಾ ಮ್ಹಾಲ್ಗಡ್ಯಾಂನಿ ಪೊಸ್ಕೊ ಘೆವ್ನ್ ಹ್ಯಾ ಘರ್ದೊ ಧನಿ ಜಾಲ್ಲೊ.
- ಆಲಿಸ್ : ಏಕ್ ನರ್ಸ್. ಶಿಕ್ಷಿ. ದುರ್ಬಲ್ಯಾಂಗಲಿ ಚಲಿ. ತರಿ ಆತಾಂ ಭೋವ್ ಪ್ರಗತಿಶೀಲ್, ತಂಟಳ್‌ಮಾರಿ ಆನಿ ಕಿಣ್ಣುಳಿ ಚಲಿ.
- ಎಲ್ಲು : ಆಲಿಸಾಚಿ ಆವಯ್. ಘರಾಭಿತರ್ ಸಾರೆಂ ಜಾಲ್ಲಿ ಅಶಿಕ್ಷಿ ಬಾಯ್ಲ. ತರಿ ಹುಳ್ವುಳ್ವಾ ಜಿಬೆಚಿ.
- ಆಬುಟ್ : ಆಲಿಸಾಚೊ ಬಾಪುಯ್. ಟೆಂಪೊ ಸೊಡ್ತಾ. ಎಕಾ ದಿಸಾ ಕಾಮ್ ಕೆಲ್ಯಾರ್ ದುಸ್ರ್ಯಾ ದಿಸಾ ನಿದುನ್ ಪಡ್ಚೊ ಕುಡ್ಚೆಲಾ.
- ಎಡಿ : ಶಿಲಾಬಾಚೊ ನಿಮಾಣೊ ಭಾವ್. ಬೆಂಗ್ಳುರಾಂತ್ ಕಾಮ್ ಕರ್ಪಿ. ತವಳ್ ತವಳ್ ಗಾಂವಾಕ್ ಯೆವ್ನ್ ಘರ್ದಿ ಖಬರ್ ಘೆವ್ಪಿ.
- ಆಂಜೆಲ್ : ನಿವೃತ್ತ್ ಟೀಚರ್. 'ಶಿರ್ಕಾಯ್ ಸಮಾಜ್' ಸೈರಿಕ್ ಸಂಸ್ಥಾಚಿ ಮ್ಹಾಲಿಣ್.
- ಜೆರಿ : ಶಿಲಾಬಾಚೊ ಆದ್ಲೊ ಈಷ್ಟ್. ಸಮಾಜೆಚಿ ಆದ್ಲಿ ಶಿಲಿಕ್. ದಬ್ಬಲ್ ಕಾಚ್ಚೆಂ ನೆಸ್ತಾ. ಸೈರಿಕಾಂಚೊ ಮ್ಹಾಲೊ.
- ಮುಲ್ಲಾ : ದಾಟೊ ಮೊಟೊ ಕೇಟರರ್. 'ತ್ರಿಪ್ಲೀಡ್ ಕೇಟರರ್ಸ್' ಕಂಪೆನಿಚೊ ಧನಿ.

ಪಯ್ಲೊ ಅಂಕ್

(ಶಿಲಾಬಾಚ್ಯಾ ಫರ್ವಾ ಮೆಟಾ ಸಕಯ್ಲೆಂ ಜಾಲ್ ಪಾಚ್ಚೆಂ ತಣ್, ಕ್ರೋಟನಾಂಚ್ಯಾ ಸಾವ್ಲೆಂತ್ ಸೊಬ್ತಾ. ಉಜ್ವಾಕ್ ಸಿಲೀಂಗಾ ಸಮೇತ್ ತೀನ್ ತಾಂಬ್ಲಿಂ ಮೆಟಾಂ ಶಿಲಾಬಾಚ್ಯಾ ಸಿಟ್ಟಿಂಗ್ ರೂಮಾಕ್ ವ್ಹರ್ತಾತ್ ಆಮ್ಕಾಂ ದಿಸ್ಚಿ, ಕುಶಿಚಿಂ ಗ್ರಿಲ್ಲಾಂ ಆಸ್‌ಲ್ಲಿ ಸಿಟ್ಟಿಂಗ್ ರೂಮಾಚಿ ವೊಣದ್. ಭಿತರ್ಲ್ಯಾನ್ ಮ್ಹಣ್ಣೆ ಸಾಲಾಂತ್ ಏಕ್ ಟೆಲಿಫೋನ್ ಆಸ್ಲೆಂ ಆಮ್ಕಾಂ ದಿಸಾನಾ.

ತಣಾಚೆರ್ ಉಬೊ ಆಸುನ್, ಫುಂವುನ್ ಅಂದಾಜ್ ಪಾಂವ್ಚೊ ಇನಾಸ್ ಏಕ್ ಉಲೊ ಮಾರ್ತಾ.)

ನಾಸ್ : ಸಾಂತಾಪ್ಲೋ.....

ಸಂತಾನ್ : ಭಿತರ್ ಧಾವ್ನ್ ಓ.....

ಇನಾಸ್ : ಚಿಕ್ಕೆಶೆಂ ಭಾಯ್ರ್ ಯೇ, ಸಾಂತಾಪ್ಲೊ (ವ್ಹಡ್ಲ್ಯಾನ್ ಆಪಯ್ತಾ)

ಸಂತಾನ್ : ಕಿತೆಂ ಮಾಪ್ಯಾಬರಿ ಆರಾಬಾಯೊ ದಿತಾಯ್? ರಾಗ್ ನಾಕಾಚ್ಯಾ ಪೊಂತಾರ್ ದವ್ರಿಯೆತ್. ಪೂಣ್ ಜಿಬೆಚ್ಯಾ ಪೊಂತಾರ್ ನ್ಹಯ್ ಇನ್ನಾ.

ಇನಾಸ್ : ಮ್ಹಜೊ ತಾಳೊ ಇಲ್ಲೊ ವ್ಹಡ್ ಮಿನಿಪರಿಂ. ಇಲ್ಲೆಶೆಂ ವ್ಹಡ್ಲ್ಯಾನ್ ಆಪಯ್ಲೆಂ. ತಾಂತುಂ ರಾಗ್ ಕಸಲೊ? (ಸಾಂತಾನಾಮಾಚ್ಯಾ ಹಾತಾಕ್ ತಾಂಬ್ಲೆಂ ಲಾಗ್ಲಾಂ). ಹೆಂ ಹಾತಾಕ್ ಕಿತೆಂ ಜಾಲಾಂ? ಫಾಯ್ ಜಾಲೊ? ಪಳ್ಯಾಂ, ಪಳ್ಯಾಂ.

ಸಂತಾನ್ : ಫಾಯ್ ಮ್ಹಾಕಾ ಜಾವ್ನಾ. ಪೂಣ್ ತಿಂತಾಚ್ಯಾ ಸಿಗ್ಲೆಚೊ ಮಾಂಡ್ಲೊ ಪುಟೊ.

ಇನಾಸ್ : ಸಿಗ್ಲೆಚೊ ಮಾಂಡ್ಲೊ ಪುಟೊ? ಮ್ಹಳ್ಯಾರ್?

ಸಂತಾನ್ : ಫರ್ ನಿತಳ್ ಕರ್ಯಾಂ ಮ್ಹಣುನ್ ಹಾತಾಂತ್ ಕುಡ್ಲೊ ಫೆವ್ನ್ ತುಜೆಂ ಶೆಲ್ಫ್ ಪಾಪುಡ್ತಾಲೊಂ. ಆನಿ ಅಬ್ಲೆ ತಿಂತಾಚ್ಯಾ ಸಿಗ್ಲೆಕ್ ಲಕ್ಷಿ ಆಯ್ಲಿ.

ಇನಾಸ್ : ತಿತ್ಲೆಂಚ್‌ಗೀ? ವ್ಹಡ್ ನಾ.

ಸಂತಾನ್ : ಸಿಸ್ತಿ ಪುಟ್ಲ್ಯಾರ್ ವ್ಹಡ್ ನಾತ್‌ಲ್ಲಿಮೂ... ಪೂಣ್ ತಾಂತ್ಲೆಂ ತೀಂತ್. ದುಕ್ರಾಕ್ ಸುರಿ ಫಾಲ್ತಾನಾ ರಗತ್ ಉಸಾಳ್ಚೆಬರಿ ತುಜ್ಯಾ ಖಿಟ್ಲ್ಯಾರ್ ದವರ್‌ಲ್ಲ್ಯಾ ಖೊಮ್ಸಾರ್ ಉಸಾಳ್ಚೆಂ.

ಇನಾಸ್ : ಯೆ ದೆವಾ! ತೆಂ ಮ್ಹಜ್ಯಾ ಜಾಲ್ಲ್ಯಾ ದಿಸಾಕ್ ಮ್ಹಣ್ ಶಿಂವಯಿಲ್ಲೆಂ ನವೆಂ ಖೊಮಿಸ್.

ಸಂತಾನ್ : ನವೆಂ ಖೊಮಿಸ್ ದವರ್ಚಾ ಕಡೆನ್ ದವರಿಜೆ ಆಸ್‌ಲ್ಲೆಂ. ಖಿಟ್ಲ್ಯಾರ್ ದವ್ರುಂಕ್ ಕಿತೆಂ ಕಾಲ್ ಜಲ್ಮಾಲ್ಲೆಂ ಬಾಳ್ಕೆಂವೇ?

(ಎಕಾ ಉಡಿಯೆನ್ ಭಿತರ್ ಧಾಂವ್‌ಲ್ಲೊ ಇನಾಸ್ ಖೊಮ್ಸಾಚಿ ಘಡಿ

ಸುಟೋವ್ನ್ ಭಾಯ್ ಹಾಡ್ತಾನಾ ವ್ಹಡ್ ಜಯ್ತ್ ಏಕ್ ತಾಂಬ್ಲೆಂ ಓದಿಸ್ತಾ.)

ಇನಾಸ್ : ಸಾಂತಾಪ್ಲೊ... ಹೆಂ ಕಹಲೆಂ ಜಾಲಾಂ ಪಳೆ. ಎದೆಂ ವ್ಹಡ್ಲೆಂ ಏ ಉಸಾಳ್ಕಾಂ ಪಳೆನಾಂಯ್ ಭಾಯ್ತಿ ಘೆತ್‌ಲ್ಲಾವೆಳಾ ಉಸಾಳ್ಕೆಬರಿ

ಸಂತಾನ್ : ಜಾಯ್ ಮ್ಹಣುನ್ ಕರುಂಕ್ ನಾ. ಫರಾಮಸ್! ಫರಾಮಶೆನ್ ಹಸ್ತಾ ದಾಂಟುನ್ ಪಡ್ತಾ. (ಆವ್ಚಿತ್ ಉಗ್ಡಾಸ್ ಆಯಿಲ್ಲಾಪರಿಂ ಕರ ಸಾಂಗ್‌ಲ್ಲಾಬರಿ... ಆಜ್ ತುಜೊ ಜಾಲ್ಲೊ ದೀಸ್‌ಮೂ? ಕಿತೆಂ ಹಾತ್ ದಿಜೆಗಿ ಬೆಸಾಂವ್?)

ಇನಾಸ್ : ಬೆಸಾಂವ್ ಪೊರ್ವಾಂ... ರೆಸ್ಪರಾಕ್ ಉಬೊ ಜಾತಾನಾ.

ಸಂತಾನ್ : ದೇವ್ ತುಕಾ ಶೆಂಬರ್ ವರಾಂ ಆವ್ಕ್ ದೀಂವ್. ಹೆಪ್ಪಿ ಜಾಲ್ಯೆ ದೀಸ್! (ಹಾತ್ ದಿತಾ)

ಇನಾಸ್ : ಚಡ್ ಹಾಲಯ್ತಾಕಾ ಸಾಂತಾಪ್ಲೊ ಶಿರೊ ಪೊಡ್ತಾತ್.

ಸಂತಾನ್ : ಹ್ಯಾ ಪ್ರಾಯೆರ್‌ಚ್ ಶಿರೊ ಫಡ್ತಾತ್ ತುಕಾ. ತೆಂ ಮೊರುಂದಿ ಆತಾ ತುಜ್ಯಾ ಜಾಲ್ಲ್ಯಾ ದಿಸಾಕ್ ಕಿತ್ಲ್ಯಾ ಜಣಾಂಕ್ ಆಪಯ್ಲಾಂಯ್?

ಇನಾಸ್ : ಭರ್ತಿ ಪನ್ನಾಸ್.

ಸಂತಾನ್ : ಪನ್ನಾಸ್! ಖಾಲಿ ಜಾಲ್ಲ್ಯಾ ದಿಸಾಕ್ ಪನ್ನಾಸ್ ಜಣಾಂ?

ಇನಾಸ್ : ಅಳೆ ಸಾಂತಾಪ್ಲೊ... ಹೊ ಮ್ಹಜೊ ಪಂಚ್ವಿಸಾವೊ ಜಾಲ್ಲೊ ದೀಸ್. ಯೆದೊಳ್ ಹಾಂವೆಂ ಮ್ಹಜೊ ಜಾಲ್ಲೊ ದೀಸ್ ಆಚರ್ನ್‌ಂಕ್ ನಾ. ದೆಕುನ್ ಎಕಾ ಜಾಲ್ಲ್ಯಾ ದಿಸಾಕ್ ದೊಗಾಂ ಜಣಾಂ ಲೆಖಾನ್, ಪಂಚ್ವೀಸ್ ಜಾಲ್ಲ್ಯಾ ದಿಸಾಂಕ್ ಪನ್ನಾಸ್ ಜಣಾಂ.

ಸಂತಾನ್ : ಹೊ... ಹೊ... ತುವೆಂ ತಶೆಂ ಲೇಖ್ ಫಾಲಾಂಯ್.

ಇನಾಸ್ : ಆನಿ ಸಾಂತಾಪ್ಲೊ... ಹಾಂವೆಂ ಮೋಗ್ ಕರ್ಚಾ ಆಲಿಸಾಚೊ ಜಾಲ್ಲೊ ದೀಸ್‌ಯಿ ಆಜ್‌ಚ್.

ಸಂತಾನ್ : ಹಾಂವ್ ಜಾಣಾಂ. ಸಗ್ಳೆಂ ಜಾಣಾಂ. ಪೂಣ್ ತುಜೊ ಪಾಂಯ್ ಪೊಟ್ಟು ಬಾಂಯ್ಚ್ಯಾ ದೆಗೆರ್ ಆಸಾ.

ಇನಾಸ್ : ತುಂ ವೊಪಾರಿ ಉಲಯ್ತಾನಾ ಮ್ಹಾಕಾ ಬರೆಂ ಲಾಗಾನಾ ಸಾಂತಾಪ್ಲೊ.

ಸಂತಾನ್ : ತುಕಾ ಬೊರೆಂ ದಿಸ್ತೆಂ ಸೊಡ್. ದೆವಾಕ್ ಬರೆಂ ದಿಸ್ತಾಗೀ ಪಳೆ. ಕಾಜಾರ್ ಜಾಂವ್ಚಾ ಆದಿಂ ಎಕಾ ಚೆಡ್ವಾಚೆ ಕಿಡ್ಲಿಡೆ ಜರ್ ತರ್ ಇಜಾರಾಚೆ ಬುತಾಂವ್ ಸುಟಯ್ತಾತ್, ತಸಲ್ಯಾ ನಾಪಾಸ್ ಚೆಡ್ವಾಕ್ ಹಾಂವ್ ಪಾತ್ಸೆನಾ.

ಇನಾಸ್ : ತುಂ ಕೊಣಾ ವಿಶ್ಯಾಂತ್ ಉಲಯ್ತಾಯ್?

ಸಂತಾನ್ : ತುಜ್ಯಾಚ್ ಕಿಣ್ಕಳ್ಕಾ ವಿಶ್ಯಾಂತ್. ತೆಂ ಟೆಲಿಫೊನಾರ್ ಕಿಟಕಿಟ ಕರ್ನ್ ಹಾಸ್ತಾನಾ ಮ್ಹಜ್ಯಾ ಕಾನ್ವಾಚ್ಯಾ ಫುಲಾಕ್ ಕಾಂತ್ಲ್ಯಾನ್ ಕಾಂತ್‌ಲ್ಲಾಬರಿಂ

ಜಾಲೆಂ. ಅಳೆ ಪುತಾ, ಹಾಂವೆಂ ಸಾಂಗ್ಲೆಂ ಆಯ್ಕ್. ತೆಂ ಚೆಡುಂ ತುಕಾ ಸಾಂಗ್ಲೆಂ ನ್ಹಂಯ್.

ಇನಾಸ್ : ಪುರೊ ಪುರೊ. ಬರ್ಯಾ ದಿಸಾ ವಾಯ್ಜ್ ಉಲಯ್ತಾಕಾ. ಮ್ಹಾಕಾ ಪಸಂದ್ ಜಾಲೆಂ ಚೆಡು ಹಾಂವೆಂ ಸೊದ್ಲಾಂ. ತುಜೆಂ ಅವಲಕ್ಷಣ್ ಪುರೊ ಆತಾಂ ಹಾಂವೆಂ ಸಾಂಗ್ಲಲ್ಯಾಬರಿ ಕರ್. ದಾಕಯ್ತಾ. ಅಳೆ ಹಾಂಗಾ ಧೊಡಿಂ ಕದೆಲಾಂ ಮಾಂಡ್. ಹಾಂಗಾಸರ್ ಟಿ-ಪೊಯ್ ಮಾಂಡಿಜೆ. ಟಿ-ಪೊಯಾರ್ ಕೇಕ್ ದವ್ರುಂಕ್ ಆಸಾ ದೆಕುನ್ ಏಕ್ ತರ್ಪಾಲಾಚೊ ಕುಡ್ಕೊ ಟಿ-ಪೊಯಾಚ್ಯಾ ಮಾತ್ಯಾರ್... ಮ್ಹಳ್ಯಾರ್... ಅಳೆ... ಹಾಂಗಾ ವಯ್.

ಸಂತಾನ್ : ಟಿ-ಪೊಯಾಕ್ ಮಾತ್ ಪುರೊಗಿ. ತರ್ಪಾಲ್? ಲೋಕಾಕ್?

ಇನಾಸ್ : ತಶೆಂ ಪಾವ್ನ್ ಆಯ್ಲೊ ಜಾಲ್ಯಾರ್ ಲೋಕ್ ಭಿಜ್ಲ್ಯಾರ್ ವ್ಹಡ್ ನಾ. ಪೂಣ್ ಕೇಕ್ ಮಾತ್ ಭಿಜುಂಕ್ ನಜೊ.

ಸಂತಾನ್ : ಕಳ್ಳೆಂ. ಕಳ್ಳೆಂ. ಆತಾಂ... ಪನ್ನಾಸ್ ಜಣಾಂ ಬಾಯ್ಲಾಂಚೆಗಿ, ದಾದ್ಲೆಯಿ?

ಇನಾಸ್ : ಕಿತ್ಯಾಕ್ ಮ್ಹಣಾಂಯ್?

ಸಂತಾನ್ : ಕಿತ್ಯಾಕ್ ಮ್ಹಳ್ಯಾರ್ ಬಾಯ್ಲಾಂ ಬಸ್ವಾಕಡೆನ್ ವ್ಹಡ್ಲಿಂ ಕದೆಲಾಂ ಮಾಂಡಿಜೆ.

ಇನಾಸ್ : ತಶೆಂ ಕಿತ್ಯಾಕ್ ವ್ಹಡ್ಲಿಂ ಕದೆಲಾಂ?

ಸಂತಾನ್ : ಮ್ಹಳ್ಯಾರ್... ಆತಾಂಚ್ಯಾ ಬಾಯ್ಲಾಂಚೆ ಕುಲೆ ವ್ಹಡ್.

ಇನಾಸ್ : ಪುರೊ ತುಜೆ ತಮಾಶೆ. ಸಾಂತಾಪ್ಲೊ, ಆತಾಂ, ಸಮಾ ಆಯ್ಕ್. ಮ್ಹಜ್ಯಾ ಆನಿ ಆಲಿಸಾಚ್ಯಾ ಇಷ್ಟಾಂ-ಮಂತ್ರಾಂಕ್ ಹಿತ್ತಾಂತ್ ಬಸುಂಕ್. ತ್ರಿ ಸ್ಟೀಡ್ ಕೇಟರರ್‌ಚೊ ಮುಲ್ಲಾಟ್ಟು ಸಗ್ಳಿ ವಿಲೆವಾರಿ ಕರ್ತಲೊ. ಪೂಣ್ ತಿಂ ಭಾಡ್ಯಾಚಿಂ ಕದೆಲಾಂ ಆಮ್ಚಾ ಖಾಶ್ಯಾ ಮನ್ಶಾಂಕ್ ನಾಕಾತ್.

ಸಂತಾನ್ : ಮಾಗಿರ್ ಆಮ್ಚಾಂನಿ ಖೈಂ ಬಸ್ಲೆಂ?

ಇನಾಸ್ : ಆಮ್ಚಾಂಕ್ ಆಮ್ಚಿಂ ಭಿತರ್ಲಿಂ ಬರಿಂ ಕದೆಲಾಂ ಮಾಂಡ್. ಬೆಂಗ್ಳುರ್ ಥಾವ್ನ್ ಎಡಿಬಾಪ್ಪು ಆಯ್ಲಾ. ಆನಾನ್ ಸಾಡೆ ತೀನ್ ವರಾರ್ ಪಾವ್ತಾಂ ಮ್ಹಣುನ್ ಕಾಲ್ ಟೆಲಿಫೋನ್ ಕೆಲಾಂ.

ಸಂತಾನ್ : ಶಹಬ್ಜಾಸ್. ಆನ್ಯಾಯಿ ಯೆತಲೊಗಿ? ಯೆಂವ್ಚಿ. ಯೆಂವ್ಚಿ. ತುಜ್ಯಾ ಆನಾಕ್ ವಾಳ್ಳೆಭಾಜಿ ಆನಿ ಸರ್ಪತೇಲ್ ಮ್ಹಳ್ಯಾರ್ ಭಾರಿ.

ಇನಾಸ್ : ತಶೆಂ ಜಾಲ್ಯಾರ್, ತೊಂದ್ರಾಂತ್ ರಾಂದುನ್ ದವರ್.

ಸಂತಾನ್ : ಹಾಂಗಾ ಮುಕಾರ್ ಆಮ್ಚಿಂ, ಘರ್ಲಿಂ ಕದೆಲಾಂ ಆಮ್ಚಾಂಕ್ ಮ್ಹಳೆಂಯ್?

ಇನಾಸ್ : ವ್ಹಯ್... ಅಳೆ... ಮ್ಹಜೆಂ ಆಲಿಸ್, ಆಲಿಸಾಚಿ ಆವಯ್ ಆನಿ ಬಾಪುಯ್ - ಹಿಂ ಆಮ್ಚಿಂ! ಆನಿ ಜೆರ್ಯಾಬ್...

ಸಂತಾನ್ : ಜೆರ್ಯಾಬ್ ಕೊಣ್? ತೊ ಸಯ್ಕೆಚೊ ಮ್ಹಾಲೊ?

ಇನಾಸ್ : ಆಸುಂದಿ. ಅಸುಂದಿ. ಆನಾಚೊ ಮೊಗಾಚೊ ಈಡ್ಲ್ ತೊ. ಆನಿ ಹಾಂಗಾ ನಾಕಾ, ಹಾಂಗಾ ನಾಕಾ (ಹಾತಾನ್ ದಾಕಯ್ತಾ) ಆನಿ ಹಾಂಗಾ ಆಂಜು ಟೀಚರ್.

ಸಂತಾನ್ : ತಿಯಿ ಯೆತಾವೇ ತರ್? ತಿಕಾಯಿ ತುಂ ಆಮ್ಚಿ ಮ್ಹಣ್ತಾಯ್?

ಇನಾಸ್ : ಆಸುಂದಿ. ಮ್ಹಾಕಾ ಶಿಕಯಿಲ್ಲಿ ಟೀಚರ್ ತಿ. ತುಂ ವಚ್ ಕದೆಲ್ ಹಾಡ್.

ಸಂತಾನ್ : ಜಾಯ್ತ್ ಹಾಡ್ತಾಂ. (ಪುರ್ಪುರ್ತಾ) ತ್ಯಾ ಆಂಜು ಟೀಚರಿನ್ ಶಿಕಯಿಲ್ಲೆಂ ಕೊಣ್ ಬರ್ಕಾತ್ ಜಾಲಾಂ?

ಇನಾಸ್ : ತುಂ ಉಟ್ತಾ ಬಸ್ತಾನಾ ಸಕ್ಡೆ ಬಾಯ್ಲಾಂಚೆರ್ ಆಪ್ವಾದ್ ಮಾಂಡ್ತಾಯ್. ಅಳೆ... ಆಜ್ ಕಾಲ್ ಕಾಮ್ ಕರ್ಚೆಂ ಪುಣಿ ವ್ಹಯ್ ಕರೊಂವ್ಚೆಂ ನ್ಹಯ್. ತಶೆಂಚ್ ಶಿಕಪ್ ಶಿಕ್ಚೆಂ ವಯ್, ಪೂಣ್ ಶಿಕೊಂವ್ಚೆಂ ನ್ಹಯ್. ಅಳೆ ಸಾಂತಾಪ್ಪೊ... ತ್ಯಾ ಟಿ-ಪೊಯಾಚೆರ್ ಆಬಾಚಿ ಚೈನಾ ಸಿಲ್ಕಾಚಿ ತೊಡೊಪ್ ಮಾಂಡಿಜೆ.

ಸಂತಾನ್ : ತಿ ಜರ್ಲ್ಯಾನ್ ಇಲ್ಲಿ ಕಾಂತಯ್ಲ್ಯಾ!

ಇನಾಸ್ : ಕಶಿ?

ಸಂತಾನ್ : ಕಶಿ ಮ್ಹಣ್ ಸಾಂಗುಂ? ಜರ್ಲೊ ಕಾಂತೊಂವ್ಚಾ ಪಯ್ಲೆಂ ಮ್ಹಜೆಲಾಗಿಂ ವಿಚಾರ್ತಾವೆ? (ತಿತ್ಲ್ಯಾರ್ ಟೆಲಿಫೋನ್ ವಾಜ್ತಾ. ಇನಾಸ್ ಮೆಟಾಂಚೆರ್ ಉಡುನ್ ಟೆಲಿಫೋನಾರ್ ಉಲಯ್ತಾ).

ಸಂತಾನ್ : ಅಳೆ... ಟೆಲಿಫೋನ್?

ಇನಾಸ್ : ಹಲೋ ಹಲೋ... ಹಾಂ... ಮುಲ್ಲಾಟ್ಟು!

ಮುಲ್ಲಾ : ತುಜಿ ಬರ್ತಡೆ ಕೇಕ್ ರೆಡಿ ಜಾಲ್ಯಾ. ಮಧೆಂ ದೋನ್ ಗುಲೊಬ್ ದವ್ರುಂಕ್ ಸಾಂಗ್ಲೆಲ್ಯೆಂಮೂ?

ಇನಾಸ್ : ವ್ಹಯ್... ವ್ಹಯ್... ಗುಲೊಬ್ ಮ್ಹಳ್ಳಾರ್... ಸಮಾ ಪುಲ್‌ಲೆ ನ್ಹಯ್!

ಮುಲ್ಲಾ : ಪುಲ್‌ಲೆ ಗುಲೊಬ್ ನ್ಹಯ್!

ಇನಾಸ್ : ಮ್ಹಳ್ಳಾರ್... ಹಲೋ ಮುಲ್ಲಾ... ಗುಲೊಬ್ ಪುಲುನ್ ಯೆತಾನಾ ಕಶಿ ಆಸ್ತಾತ್ ತಶೆ. ಆತಾಂ ಕೇಕಿಕ್ ಕಸಲೊ ರಂಗ್ ಘಾಲಾಯ್?

ಮುಲ್ಲಾ : ಫೆಸ್ಟ್ ಕ್ಲಾಸ್. ಕೇಕ್ ಪಳಯ್ತಾನಾ ದೊಳ್ಳಾಂಕ್ ಮಾರ್ತಾ.

ಇನಾಸ್ : ಮಾಪ್ಕಾಂಚೊ ಪಾಚ್ವೊ ರಂಗ್ ಪುಣಿ ಘಾಲುಂಕ್ ನಾಂಯ್‌ಮೂ?

ಮುಲ್ಲಾ : ನಾ ರೆ ಕ್ರಿಸ್ತಾಂವಾಚೊ ಧೊವೊ ರಂಗ್ ದವರ್ಲಾ.

ಇನಾಸ್ : ಮಧೆಂ ವಾತಿ ಪೆಟೊಂವ್ಕ್ ಜಾಗೊ ಆಸಾಮೂ?

ಮುಲ್ಲಾ : ಕೊಣಾಕ್ ವಾತಿ ಪೆಟೊಂವ್ಕ್?

ಇನಾಸ್ : ವಾತಿ ಕೇಕಿಚ್ಯಾ ವಯ್. ಆನಿ ಕಿತೆಂ ಫೊಂಡಾರ್ ಮ್ಹಣ್

ಚಿಂತೆಯೇ? ಹೆಂ... ಹಲೋ... ಮುಲ್ಲಾ ಕೇಕಿರ್ ಮ್ಹಜೆಂ ನಾಂವ್ ಬರಯ್ಲಾಂಯ್‌ಮೂ?

ಮುಲ್ಲಾ : ವ್ಹಯ್ ಬರಯ್ಲಾಂ. ಇಂಗ್ಲಿಷಾನ್.

ನಾಸ್ : ಇಂಗ್ಲಿಷಾನ್ ನಾಕಾ. ಕೊಂಕ್ಣೆಂತ್ ಬರಯ್, ಸಮಾ ಬರಯ್. ಇನಾಸ್ ಆಸ್‌ಲ್ಲೆಂ ಆನಾಸ್ ಕರಿನಾಕಾ ಹಾಂ.

ಮುಲ್ಲಾ : ಜಾಲೆಂ ಜಾಲೆಂ. ವ್ಹಯ್‌ರೆ ಇನಾಸಾ ಆತಾಂ ತುಂ ಮ್ಹಾಕಾ ಹ್ಯಾ ಪರಿಂ ಕಿತ್ಯಾಕ್ ಘುಸ್ಪಡಾಯ್ತಾಯ್?

ನಾಸ್ : ಘುಸ್ಪಡಾಯ್ತಾಂ ಮ್ಹಳ್ಳಾರ್? ಇಂಗ್ಲಿಷಾಂತ್ ಕೇಕ್ ಮ್ಹಣ್ಜೆಂ. ಕೊಂಕ್ಣೆಂತ್ ಮಾಂಡಾಸ್.

ಮುಲ್ಲಾ : ಕಳ್ಳೆಂ. ಕಳ್ಳೆಂ. ಆತಾಂ ಸಾಂಗ್ ಜೆವ್ಣಾಂ ಕಿತ್ತಿಂ ಧಾಡಿಜೆ?

ನಾಸ್ : ಭರ್ತಿ ಪನ್ನಾಸ್.

ಮುಲ್ಲಾ : ಮಾಗಿರ್ ಕಿತ್ಯಾ ತುಜೊ ಕಿಣ್ಕಳೊ ಮ್ಹಾಕಾ ಟೆಲಿಫೋನ್ ಕರ್ನ್ ಪಾರ್ತಿ ಕೆನ್ನಲ್ ಜಾಲ್ಯಾ ಮ್ಹಣ್ತಾ?

ಇನಾಸ್ : ಕೊಣೆಂ? ಆಲಿಸಾನ್ ಟೆಲಿಫೋನ್ ಕೆಲೆಂ?

ಮುಲ್ಲಾ : ವ್ಹಯ್ ರೆ. ತುಜೆಂ ಚೆಡುಂ ಪಿಸಾಂಟ್ ಜಾಲಾಂರೆ?

ನಾಸ್ : ಕಿತೆಂ ಉಲಯ್ತಾಯ್‌ರೆ ? ತುಂ ಸಮಾ ಆಸಾಯ್‌ಮೂ?

ಮುಲ್ಲಾ : ತ್ಯಾ ಚೆಡ್ವಾಚ್ಯಾ ತಳ್ಳೆಕ್ ವಚಾನಾಕಾ. ತೆಂ ಚೆಡುಂ ಕುಸುನ್ ನಾರ್ ಜಾಲಾಂ. ಹಾಂವೆಂ ಸಾಂಗ್‌ಲ್ಲೆಂ ಆಯ್ಕ್.

ಇನಾಸ್ : ಆಯ್ಕಾತಾಂ. ಹಾಂವ್ ಕಾಂಯ್ ಕೆಪ್ಪೊ ನ್ಹಯ್.

ಮುಲ್ಲಾ : ಆತಾಂ ನಿಫಂಟ್ ಸಾಂಗ್. ಜೆವ್ಣಾಂ ಕಿತ್ತಿಂ ಧಾಡಿಜೆ?

ಇನಾಸ್ : ಭರ್ತಿ ಪನ್ನಾಸ್.

ಮುಲ್ಲಾ : ಜಾಲೆಂ ಜಾಲೆಂ. ಹೆಂ... ಐಟಮ್ಸ್... ಸನ್ನಾಂ-ಸಲಾದ್.

ಇನಾಸ್ : ಸಲಾದ್ ನ್ಹಯ್ ಕರಂಬ್.

ಮುಲ್ಲಾ : ಚಿಕ್ಕನ್.

ಇನಾಸ್ : ಚಿಕ್ಕನ್ ನ್ಹಯ್ ಕುಂಕ್ಡಾ ಮಾಸ್. ಕಳ್ಳೆಂಯೆರೆ? ಕೊಂಬಿಯೆಚೆಂ ಮಾಸ್. ಚುಕೊನ್ ಕೊಂಬ್ಯಾಚೊ ಕುಡ್ಯೊ ಸಯ್ತ್ ಪಡುಂಕ್ ನಜೊ.

ಮುಲ್ಲಾ : ಜಾಲೆಂ ಜಾಲೆಂ. ಉಪ್ರಾಂತ್ ಫಿಶ್ ಫ್ರಾಯ್.

ಇನಾಸ್ : ತುಜೆಂ ಪಿಸ್ನ್ ಆನಿ ಪುಸ್ಸು ಕಾಂಯ್ ನಾಕಾ. ಆತಾಂ ಹಾಂವೆಂ ಸಾಂಗ್‌ಲ್ಲೆಂ ಆಯ್ಕ್. ಸನ್ನಾಂ, ಕರಂಬ್, ಕುಂಕ್ಡಾ ಮಾಸ್, ದುಕ್ರಾ ಮಾಸ್, ಸಮಾ ಆಯ್ಕ್ - ದುಕೊಲ್ಯಾಚೊ ಪರ್ಮಳ್ ಸಯ್ತ್ ಯೆಂವ್ಕ್ ನಜೊ. ಆನಿ ಪಾಂಫ್ಲೆಟ್ ಭಾಜ್‌ಲ್ಲೆಂ.

ಮುಲ್ಲಾ : ಪಾಂಫ್ಲೆಟಾಂ ಮೆಳ್ಳಾಂತ್ ಆತಾಂ. ಭಾರಿ ಮ್ಹಾರಗ್.

ಇನಾಸ್ : ತರ್ ಇಸ್ಕೋನ್ ಭಾಜ್. ಮಾಗಿರ್... ಪುಲಾವ್, ಗೊಡ್ಡಿ ಚೆ ಐಸ್ಕ್ರೇಮ್.

ಮುಲ್ಲಾ : ಐಸ್ಕ್ರೇಮ್ ಜಾಯ್?

ಇನಾಸ್ : ವಯ್. ತ್ಯಾ ಐಸ್ಕ್ರೇಮಾಕ್ ಮಾತ್ ಕೊಂಕ್ಣೆಂತ್ ಆನಿಕಿ ಉತ ಮೆಳಾನಾ.

ಮುಲ್ಲಾ : ಜಾಲೆಂ ಮೂ?

ಇನಾಸ್ : ಜಾಲೆಂ. ಜಾಲೆಂ.

ಮುಲ್ಲಾ : ಇನಾಸಾ... ಏಕ್ ಸಾಂಗ್ತಾಂ. ತ್ಯಾ ಚೆಡ್ವಾಚ್ಯಾ ತಳ್ಳೆಕ್ ವಚಾನಾಕಾ.

ಇನಾಸ್ : ಅರೆ ಕರ್ಮಾಂನೊ. ಹಾಂವೆಂ ಮೋಗ್ ಕೆಲ್ಲ್ಯಾ ಚೆಡ್ವಾಚ್ಯಾ ತಳ್ಳೆಕ್ ಹಾಂವೆಂ ವಚಾನಾಸ್ತಾಂ ಆನಿ ಕೊಣೆಂ ಮ್ಹಜ್ಯಾ ಬಾಬಾನ್ ವೆಚೆಂವೆ.

ಮುಲ್ಲಾ : ಜಾಲೆಂ ಜಾಲೆಂ ದವರ್ತಾಂ. (ಟೆಲಿಫೋನ್ ಸಕ್ಲಾ ದವರ್ತಾ)

(ತಿತ್ಲಾರ್ ಸಂತಾನಾಮ್ ಏಕ್ ಕದಲ್ ಘೆವ್ನ್ ಭಿತರ್ ಥಾವ್ ಭಾಯ್ರ್ ಯೆತಾ.)

ಇನಾಸ್ : ಸಾಂತಾಪ್ಪೊ. ಆಲಿಸಾ ವಿಶ್ಯಾಂತ್ ಪಯ್ಲೆಂ ಅವಲಕ್ಷಣ್ ಸಾಂಗ್ಲೆಂಯ್ ತುವೆಂ. ತುಕಾ ಕಿತ್ಯಾಕ್ ಆಲಿಸಾಚೆರ್ ರಾಗ್?

ಸಂತಾನ್ : ಮ್ಹಾಕಾ ಕೊಣಾಯ್ಚೆರ್ ರಾಗ್ ನಾ. ಪೂಣ್ ತ್ಯಾ ಚೆಡ್ವಾ ವಿಶ್ಯಾಂತ್ ಗಾಂವಾರ್ ಜಾತಾ ತೆಂ ಉಲವ್ಣೆಂ ಆಯ್ಕಾಲ್ಯಾರ್ ತಕ್ಲೆ ಸಗ್ಳೆ ಪಿಶಿ ಜಾತಾ. ತುಜ್ಯಾ ಜಾಗ್ಯಾರ್ ಹಾಂವ್ ಆಸ್ಲೆಲ್ಲೊಂ ಜಾಲ್ಯಾರ್ ಇಂಗ್ಲೊ ಕಾಡ್ಚಾ ಚಿಮ್ಪ್ಯಾನ್ ಸಯ್ತಿ ತಾಕಾ ಆಪಡ್ತೊನಾ.

ಇನಾಸ್ : ತಶೆಂ ತುವೆಂ ಉಲೊಂವ್ಕ್ ಆಲಿಸಾ ಥಂಯ್ ಜಾಲಾ ತರಿ ಕಿತೆಂ?

ಸಂತಾನ್ : ಅಳೆ ಪುತಾ... ತುಮ್ಮಿ ಮರ್ಯಾದ್ ಕುವಾಳ್ಯಾತೆದಿ ಜಾಲ್ಯಾರ್ ತ್ಯಾ ಆಲಿಸಾಗೆಲಿ ಆವಾಳ್ಯಾ ತೆದಿ. ಹಾಂವೆಂ ಸಾಂಗ್ಲೆಂ ಆಯ್ಕ್. ತೆಂ ಚೆಡುಂ ತುಕಾ ನಾಕಾ. 'ಪೆಪೆರೆ ಪೆಪೆ ಥುಮ್' ತುಜೆಂ, ಮ್ಹಜೆಂ ನ್ಹಂಯ್. ಆತಾಂ ಹೆಂ ಕದಲ್ ಖಂಯ್ ದವ್ರಿಜೆ?

(ಸಂತಾನಾಮ್ ಕದಲ್ ದವ್ರಂಕ್ ವೆತಾನಾ ಭಾಯ್ರ್ ಥಾವ್ನ್ ಎಡಿ ಯೆಂವ್ಚೊ ದಿಸ್ತಾ.)

ಸಂತಾನ್ : ಅಳೆ ತುಜೊ ಎಡಿ ಬಾಪ್ಪು ಆಯ್ಲೊ (ಭಿತರ್ ವೆತಾ).

ಎಡಿ : (ಭಿತರ್ ಸರುನ್) ಹೊ... ಹೊ... ಭಾರಿ ತಯಾರಿ ಚಲ್ತಾ.

ಇನಾಸ್ : ವ್ಹಯ್ ಬಾಪ್ಪು. ಥಾ... ಪನ್ನಾಸ್ ಜಣಾಂಕ್ ಆಪಯ್ಲಾಂ.

ಎಡಿ : ಪನ್ನಾಸ್ ಜಣಾಂಕ್? ತೆಂಯಿ ಖಾಲಿ ಜಾಲ್ಲ್ಯಾ ದಿಸಾಕ್?

ಇನಾಸ್ : ಆಸುಂ ಬಾಪ್ಪು. ಮ್ಹಜೊ ಪಂಚ್ವಿಸಾವೊ ಆನಿ ತಾಚೊ ವಿಸಾವೊ.

ಎಡಿ : ತಾಚೊ? ತಾಚೊ ಮ್ಹಳ್ಯಾರ್?

- ನಾಸ್ : ತಾಚೊ ಮ್ಹಳ್ಯಾರ್ ಮ್ಹಜ್ಯಾ ಆಲಿಸಾಚೊ. ಆಲಿಸಾಚೆಂ ಆನಿ ಮ್ಹಜೆಂ ಉತರ್ ನಿಫಂಟ್ ಜಾಲಾಂ.
- 3 : ಕೊಣ್ಣಾರೆ ತೆಂ ಆಲಿಸ್? ತುಜ್ಯಾ ಕುಟ್ಮಾಂತ್ಲೆಂಗೀ? ವ ತುಜ್ಯಾ ಸಂತಾನಾಂತ್ಲೆಂ?
- ನಾಸ್ : ಆಜ್ಯಾಪುನ್ ಕಿತೆಂ ಉಲಯ್ತಾಯ್ ಬಾಪ್ಪು?
- 3 : ಆಮಿ ಕಿತೆಂ ಉಲೊಂವ್ಚೆಂ? ಹಾಂಗಾ ಗಾಂವಾಂತ್ ತುಜಿ ಆನಿ ಆಲಿಸಾಚಿ ಖಬರ್ ಮಾಡಾಚಿಂ ಮೊಡ್ಲಾಂ ವಾರ್ಯಾಕ್ ಧರ್ತಾನಾಯಿ ಉಲಯ್ತಾತ್. ನ್ಹಂಯ್... ತುಜ್ಯಾ ಜಾಲ್ಲ್ಯಾ ದಿಸಾಕ್ ಆಪೊಂವ್ಕ್ ತುಂ ಕಿತೆಂ ತಾಚೆಕಡೆ ಕಾಜಾರ್ ಜಾಲಾಯೆರೆ? ವ ಖರಾರ್ ಜಾಲಾಯ್? ಯಾ ಚೊವ್ಗಾಂ ಜಣಾಂ ಮುಕಾರ್ ತುಮ್ಚೆಂ ಕಾಂಯ್ ಉತರ್ ಜಾಲಾಂ?
- ನಾಸ್ : ಆಮಿ ಎಕಾಮೆಕಾ ಉತರ್ ದಿಲಾಂ ಬಾಪ್ಪು.
- 3 : ಖಂಯ್‌ರೆ ತುಮ್ಚೆಂ ಉತರ್ ಜಾಲ್ಲೆಂ?
- ನಾಸ್ : ಉಳ್ಳಾಲ್ ದರ್ಯಾ ದೆಗೆನ್. ಚಾಬ್ಯಾಚ್ಯಾ ರುಕಾ ಮುಳಾಂತ್.
- 3 : ಚಾಬ್ಯಾಚ್ಯಾ ರುಕಾ ಮುಳಾಂತ್? ಕೊಣ್ ಆಸ್‌ಲ್ಲೆಂ ಮುಕಾರ್?
- ನಾಸ್ : ಮನಿಸ್ ನಾತ್‌ಲ್ಲೆಂ. ಪೂಣ್ ಆಲಿಸಾಚೊ ಗಳೊ ಹಾತಾಂತ್ ಧರ್ನ್ ತುಜೆ ಶಿವಾಯ್ ದುಸ್ರ್ಯಾ ಕೊಣಾಯ್‌ಲಾಗಿಂ ಕಾಜಾರ್ ಜಾಯ್ನಾ ಮ್ಹಣ್ ಭಾಸ್ ದಿಲ್ಯಾ ಹಾಂವೆಂ.
- 3 : ತಾಚೊ ಗಳೊ ಹಾತಾಂತ್ ಧರ್ತಾನಾ ತ್ಯಾ ಗಳ್ಯಾಂತ್ಲ್ಯಾನ್ ಕಿತ್ಲೆ ಪಾವ್ಪಿಂ ಪೊರೊಡ್ ಆಯಿಲ್ಲೆ?
- ನಾಸ್ : ಪೊರೊಡ್? ತೆದಾಳಾ ಪೊರೊಡ್ ಯೇಂವ್ಕ್ ನಾತ್‌ಲ್ಲೆ.
- 3 : ತೆದಾಳಾ ಯೇಂವ್ಕ್ ನಾತ್‌ಲ್ಲೆ. ಆತಾಂ ಯೆತಾತ್. ನಾಪಾಸಾಂ ಭಿತರ್ ನಾಪಾಸ್ ಆಲಿಸ್. ಗಶಿಚೆಂ ಕುಂಡ್ಲೆಂ, ಕಿಡಿಯಾರೆಂ ತೆಂಡ್ಲೆಂ, ಜಿವ್ಡಾಳಿಚೆಂ ಕೊಂಡ್ಲೆಂ, ಆಯಿಲ್ಲ್ಯಾ ಗೆಲ್ಲ್ಯಾಂನಿ ಪೊವ್ ಕಾಂಡ್‌ಲ್ಲ್ಯಾ ಬರಿಂ ಕಾಂಡ್ಲೆಂ. ಹಾಂಗಾ ಗಾಂವಾಂತ್ ತುಮ್ಚೆಂ ಗಜಾಲಿ ಆಯ್ಕತಾನಾ ಮ್ಹಜ್ಯಾ ಕಾನಾಚಿ ಪಾಳುಯಿ ಲಜೆನ್ ಕಾಂಪ್ತಾ.
- ನಾಸ್ : ಮೋಗ್ ಕರ್ತಲ್ಯಾಂಚೆರ್ ತಶೆಂಚ್ ಬಾಪ್ಪು. ಸಗ್ಳೊ ಸಂಸಾರ್ ಮೊಸ್ರಾನ್ ಜಳ್ತಾ.
- 3 : ತುಮ್ಚೆರ್ ಜಳುಂಕ್ ತುಮಿ ಕೊಣಾಯ್ಗರ್ ವಚುನ್ ಜೆವಿನಾಂತ್. ತೆಂ ಚೆಡುಂ ಫಾಣ್ಕುಟ್, ಶೆಣ್ಕುಟ್... ಉತ್ರಾಂ ಯೆನಾಂತ್ ಮ್ಹಜ್ಯಾ ತೊಂಡಾಂತ್.
- ನಾಸ್ : ತುಂ ಕೊಣಾ ಕೊಣಾಚೆಂ ಆಯ್ಕುನ್ ನಾಕಾ ಜಾಲ್ಲೆಂ ಉಲಯ್ತಾಯ್ ಬಾಪ್ಪು. ಮ್ಹಜ್ಯಾ ಗಾಲ್ಪುಟಾಂಚ್ಯಾ ಕುಶಿನ್ ಕಾನ್ ಆಸಾತ್ ಮನ್ಶಾಚೆ. ಜಳಾರಿಚೆ ನ್ಹಂಯ್. ಹೆಂ... ತುಜೆಂ ಆಲಿಸ್ ಮ್ಹಣ್ತಾಯ್ ಪಳೆ ತೆಂ.

ತಾಚೆ ಪರಿಕ್ಷೆಕ್ ಬಸುಂಕ್ ಮ್ಹಣ್ ಬೆಂಗ್ಳುರ್ ಆಯಿಲ್ಲೆಂ.
ರಾವುಂಕ್ ಜಾಗೊ ನಾ ಮ್ಹಣ್ ಮ್ಹಜೆಲಾಗಿಂ ಯೇವ್ನ್ ರಡ್
ಹಾಂವೆಂ ರಾಂವ್ಜಾಕಡೆನ್ ಹಾಂವೆಂ ತಾಕಾ ಜಾಗೊ ದಿಲ್ಲ್ಯಾ
ವರೆವಿಂಗಡ್ ಕೂಡ್ ದಿಲ್ಲೆಂ. ವರೆವಿಂಗಡ್ ಖಿಟ್ಟೆಂ ದಿಲ್ಲೆಂ.
ರಾತಿಚ್ ತಾಕಾ ಪಾರ್ಕಿಲಾಂ ಹಾಂವೆಂ!

ಇನಾಸ್ : ಪಾರ್ಕಿಲಾಂ ಮ್ಹಳ್ಳಾರ್ ಕಹಲೆಂ ಕೆಲಾಂ ತಾಣೆಂ?

ಎಡಿ : ಚಿ ಚಿ ಚಿ... ಮ್ಹಜ್ಯಾ ತೊಂಡಾಂತ್ ಉತ್ತಾಂ ಯೇನಾಂತ್. ತಸಲ್ಯಾ ಚೆಡ್ವಾಕಡೆನ್ ತುಂ ಕಾಜಾರ್ ಜಾಂವ್ಕ್ ಭಾಯ್ರ್ ಸರ್ಲಾಯ್. ತಾಚೆ ಕಡೆನ್ ತುಜೆಂ ಕಾಜಾರ್ ಸೊಡ್, ಕಸಲೆಯಿ ಉತ್ ಜಾಯ್ತ್ ಹಾಂವ್ ಘರಾ ಮುಕ್ಲ್ಯಾ ರುಕಾರ್ ಗಳ್ವಾಸ್ ಘೆತಲೊ. (ಎಡಿ ಸರಾರಾಂ ಭಾಯ್ರ್ ವೆತಾ. ಸಂತಾನಾಮ್ ಏಕ್ ಕದೆಲ್ ಘೆತ್ ಸಕ್ಲಾ ದೆಂವ್ತಾ.)

ಸಂತಾನ್ : ಇನಾಸಾ... ತುಜಾ ಬಾಪ್ಪುನ್ ಮ್ಹಳ್ಳೆ ಹಾಂವೆಯಿ ಆಯ್ಕಾಲೆಂ.

ಇನಾಸ್ : (ರಾಗಾನ್) ಆಯ್ಕಾನಾಸ್ತಾಂ ಕಿತೆಂ? ಕೆಪ್ಪೊವೆ ತುಂ? ತೊ ಮೊಸ್ತಾ ಜಳ್ತಾ.

ಸಂತಾನ್ : ನಾರೆ ಬಾಬಾ ನಾ... ತೊ ಜಾಣ್ವಾಯೆನ್ ಗಳ್ತಾ. ತಾಚಿಂ ಉತ್ ಹಾಂವೆಯಿ ಆಯ್ಕಾಲಿಂ... ತುಜೆಂ ಆಲಿಸ್ ಪೋಯ್ ಬೆಂಗ್ಳುರ್ ವೆತಾಂ ಮ್ಹಣಾಸರ್ ವೊರೊಡ್ ಕಾಡಿನಾತ್ಲೆಂ, ಆತಾಂ ಕಾಡ್ತಾ.

ಇನಾಸ್ : ವೊರೊಡ್ ಕಾಡ್ತಾ? ತುವೆಂ ಕೆದಾಳಾ ಆಯ್ಕಾಲ್ಲೆಂ?

ಸಂತಾನ್ : ಪೋರ್ ತಾಣೆಂ ಟೆಲಿಫೊನ್ ಕೆಲ್ಲೆಂ. ತುಮ್ಮಾ ಮೊಗಾಚಿ ಗಜಾಲ್ ಸಾಂಗುನ್ ತುವೆಂ ತಾಕಾ ಮೊಸ್ ಕೆಲಾಂಯ್ ಮ್ಹಣ್ ಸಾಂಗುನ್ ಬಿಕ್ಕುನ್ ಬಿಕ್ಕುನ್ ರಡಾಲಾಗ್ಲೆಂ. ಆನಿ ಉಪ್ರಾಂತ್ ವೊರೊಡ್ ಕಾಡಲಾಗ್ಲೆಂ.

ಇನಾಸ್ : ತುಮಿ ದೊಗೀ ಗಲೀಜ್ ಮನಿಸ್. ದುಬಾವಿ ಮನಿಸ್. ಮನ್ಯಾಕ್ ವೊರೊಡ್ ಆಯ್ಲಾರ್ ನಾಕಾ ಜಾಲ್ಲೆಂ ಚಿಂತ್ಲೆಂ ನ್ಹಂಯ್.

ಸಂತಾನ್ : ತೆಂ ಹಾಂವ್ ಜಾಣಾಂ. ವೊರೊಡ್ ಮನ್ಯಾಕ್ ಚಡ್ ಖೆಲ್ಯಾರಿ ಯೆತಾತ್. ಅಜೀರ್ನ್ ಜಾಲ್ಯಾರ್ ಯೆತಾತ್, ಕಂಲ್ಟೆಲ್ಲೆಂ ಖೆಲೆಂ ಜಾಲ್ಯಾರ್ ಯೆತಾತ್. ಮಾಳ್ಕಾರ್ ಉಂದಿರ್ ಮೆಲ್ಯಾರಿ ಯೆತಾತ್. ಪೊಟಾಂತ್ ಗೆಡ್ಡೊ ವಾಡ್ಲ್ಯಾರಿ ಯೆತಾತ್. ಪೂಣ್ ತುಜ್ಯಾ ಹ್ಯಾ ಬಾಣಿರ್ಯಾಕ್ ವೊರೊಡ್ ಕಶೆ ಯೆತಾತ್ ಮ್ಹಳ್ಳೆಂ ಕಳ್ತಾತ್ ಮ್ಹಾಕಾ.

ಇನಾಸ್ : (ರಾಗಾನ್) ಕಳ್ತಾ ಬಿಂಡಿಸೊಲಾಂ, ಕಶೆ ಯೆತಾತ್?

ಸಂತಾನ್ : (ಹಾತಾನ್ ಪೊಟಾಕ್ ಪೊಶೆವ್ನ್) ಕಳ್ಳಾಂ ಮ್ಹಾಕಾ ಕಳ್ಳಾಂ (ಭಿತರ್ ವಚುಂಕ್ ಘಂವ್ತಾನಾ ಟೆಲಿಫೊನ್ ವಾಜ್ತಾ. ಇನಾಸ್ ಟೆಲಿಫೊನ್ ಉಕಲ್ತಾ).

- ಆಲಿಸ್ : ಹಲೋ... ಹಲೋ...
- ಇನಾಸ್ : ಪುರೊ ಹಾಲಯಿಲ್ಲೆಂ. ಆಜ್ ಮ್ಹಜೊ ಜಾಲ್ಲೊ ದೀಸ್ ಜಾವ್ನಾಯಿ ಮ್ಹಜೆಲಾಗಿಂ ಉಲೊಂವ್ಕ್ ತುಕಾ ಪುರ್ಸತ್ ಮೆಳುಂಕ್ ನಾ.
- ಆಲಿಸ್ : ಯಾ... ಸ್ಕಾಂಡ್ರಲ್.
- ಇನಾಸ್ : ಕಹಲೆಂ? ಸಮಾ ಕೊಂಕ್ಲೆಂತ್ ಉಲಯ್ಲೊ.
- ಆಲಿಸ್ : ಮ್ಹಾಕಾ ಗೊ ಮ್ಹಣಾನಾಕಾ. ಉಬಿಂಚ್ ಚಿರುಂಕ್ ಆಸಾಂ. ತುಂ ಬರೊ ಮ್ಹಣ್ ಚಿಂತ್ಲೆಂ ಹಾಂವೆಂ.
- ಇನಾಸ್ : ಆನಿ ಹಾಂವ್ ಖಿಂಯ್ ಪಾಡ್ ಜಾಲಾಂ? ಸಕಾಳಿಂ ಪುಡೆಂ ಕೊಣಾಚೆಂ ತೊಂಡ್ ಪಳಯ್ಲಾಯ್ ಆಲಿಸಾ?
- ಆಲಿಸ್ : ತುಜೆಂ ತೊಂಡ್ ಪಳೆನಾತ್‌ಲ್ಲಾನ್ ವಾಂಚುನ್ ಉಲ್ಲಿಂ. ಡ್ಯಾಮ್ ಪೂಲ್. ತುಜಾ ತೊಂಡಾ ಭಿತರ್ ಆಸ್ಚಿ ಮನ್ಶಾಚಿ ಜೀಬ್ ನ್ಹಂಯ್, ಪರ್ನ್ಯಾ ವ್ಹಾಣಾಂಚೆಂ ಚಾಮ್ಲೆಂ.
- ಇನಾಸ್ : ಹಾಂವೆಂ ಕಹಲೆಂ ಕೆಲಾಂ ತುಕಾ ಆಲಿಸಾ?
- ಆಲಿಸ್ : ಕಹಲೆಂ ಕೆಲಾಂ ಮ್ಹಣ್ತಾಯ್? ಹಾಂವ್ ಗುರ್ವಾರ್ ಆಸಾಂ, ವೊರೊಡ್ ಕಾಡ್ತಾಂ ಮ್ಹಣ್ ಆಯಿಲ್ಲಾ ಗೆಲ್ಲಾಂಕಡೆನ್ ಸಾಂಗ್ತಾಯ್.
- ಇನಾಸ್ : ಕೊಣಾಲಾಗಿಂ ಸಾಂಗ್ಲಾಂ?
- ಆಲಿಸ್ : ರುಜ್ವಾತ್ ಹಾಡ್ನ್ ಯೆತಾಂ. ಹಾಂವ್ ಗುರ್ವಾರ್ ಆಸಾಂ. ಆನಿ ಹಾಕಾ ಕಾರಣ್ ತುಂಗೀ ಪಡ್ವಾಶ್ಯಾ...
- ತುಂ ಬರ್ಕಾತ್ ಜಾಂವ್ಚೊನಾಯ್...
- ತುಂ ಮಾತ್ತಿ ಖಾತೊಲೊಯ್...
- ತುಂ ಬಸ್ಸಾ ಪಂದಾ ಪಡುನ್ ಮೊರ್ತೊಲೊಯ್...
- ತುಂ ಪಿಸೊ ಜಾವ್ನ್ ಭಂವ್ತೊಲೊಯ್...
- (ಭಿಕ್ಕುನ್ ಭಿಕ್ಕುನ್ ರಡ್ಲೆಂ. ತಾಚ್ಯಾ ಪಾಟಾಪಾಟ್ ದೋನ್ ವೊರೊಡ್) ಹೋ...ಕ್ಕ್
- ಹೋ...ಕ್ಕ್
- (ಆಲಿಸಾಚ್ಯಾ ಕುಶಿಚೆಂ ಟೆಲಿಫಿನ್ ಸಕ್ಲಾ ಪಡ್ತಾ. ಇನಾಸಾಕ್ ತಕ್ಲಿ ಘುಂವ್ತಾ).
- ಇನಾಸ್ : ಸಾಂತಾಪ್ಲೊ...
- ಸಂತಾನ್ : (ಧಾಂವುನ್ ಯೇವ್ನ್) ಇನಾಸಾ... ಇನಾಸಾ...
- ಇನಾಸ್ : ಹಾಂ... ಹಾಂ...
- (ಆಲಿಸಾಚ್ಯಾ ಕುಶಿಚೆಂ ಟೆಲಿಫೋನ್ ಸಕ್ಲಾ ಪಡ್ತಾ. ಇನಾಸಾಕ್ ತಕ್ಲಿ ಘುಂವ್ತಾ)

ಇನಾಸ್ : ಸಾಂತಾಪ್ಪೋ...

ಸಂತಾನ್ : (ಧಾಂವುನ್ ಯೇವ್ನ್) ಇನಾಸಾ... ಇನಾಸಾ...

ಇನಾಸ್ : ಹಾಂ... ಹಾಂ...

ಸಂತಾನ್ : ಕಿತೆಂ ಜಾಲೆಂ ಇನಾಸಾ?

ಇನಾಸ್ : ಪೆಪೆರೆ ಪೆಪೆ ಥುಮ್!

ಪಡ್ಲೊ ಪಡ್ಲಾ.

ದುಸ್ರೊ ಅಂಕ್

(ಪಯ್ಲೆಂಚೆಂಚ್ ದೃಶ್ಯ. ಕದಲಾಂ ಮಾಂಡಾವಳಿರ್ ಆಸಾತ್. ಟೀಪೊಯಾಚೆರ್ ಪುಲಾಂ-ರೈಲೆ ದವಲ್ಯಾತ್. ಇನಾಸ್ ಎಕಾ ಕದಲಾರ್ ಖಿಂತಿನ್ ಬಸ್ಲಾ.)

(ಮುಲ್ಲಾ ಭಿತರ್ ಸರ್ತಾ ಆನಿ ಇನಾಸಾಚ್ಯಾ ಲಾಗಿಂ ವಚುನ್.)

ಮುಲ್ಲಾ : ಮೆನಿ ಹೆಪ್ಪಿ ರಿಟರ್ನ್.

ಇನಾಸ್ : (ಬಸ್ಲಾಕಡೆ) ಪರ್ಬುಕ್ ಜಾಲಾಯ್ಲಿ ಗೊರ್ಯಾಕ್?

(ಮುಲ್ಲಾಚ್ಯಾ ಪಾಟ್ಲಾನ್ ಮನಿಸ್ ಆಯ್ಲಾತ್. ಮುಲ್ಲಾ ತಾಂಕಾಂ.)
ವ್ಹರಾ ವ್ಹರಾ, ಪಾಟ್ಲಾನ್ ದವರಾ ಮ್ಹಣ್ತಾ. (ತೆದಾಳಾ ಸಂತಾನಾಮ್ ಭಾಯ್ರ್ ಯೆತಾ).

ಸಂತಾನ್ : ಹೋ... ಹೋ... ತುಂಗೀ... ಕೊಣ್ ಬೊಬ್ ಮಾರ್ತಾ ಮ್ಹಣೊನ್ ಚಿಂತ್ಲೆಂ.

ಮುಲ್ಲಾ : ಇನಾಸಾ ಸನ್ನಾಂ, ಮಾಸಾಂ ಹಾಡ್ಲಾಂತ್. ಪುಲಾವ್ ಆನಿ ಚಿಕನ್ ಮಾಗಿರ್ ಹುನ್ ಹುನ್ ಧಾಡ್ತಾಂ.

ಸಂತಾನ್ : (ಮುಲ್ಲಾಚ್ಯಾ ಲಾಗಿಂ ವಚುನ್) ಚಡ್ ಹುನ್ ಧಾಡಿನಾಕಾ. ಹಾಂಗಾ ಇನಾಸಾಕ್ ಮಾಂಡ್ಲೊ ಹುನ್ ಜಾಲಾ. ಏಕ್ ಪಾವ್ಲಿಂ ಸಮಾ ಉಲಯ್ತಾ. ಆನೈಕ್ ಪಾವ್ಲಿಂ ಪಯ್ಲೆಂ ಉಲಯಿಲ್ಲೆಂ ವಿಸ್ತಾತಾ.

ಮುಲ್ಲಾ : ಮಾಗಿರ್ ಕಿತ್ಯಾಕ್ ಹಾಕಾ ತ್ಯಾ ಚೆಡ್ವಾಚಿ ಗಜಾಲ್?

ಸಂತಾನ್ : ವ್ಹಯ್ ಕೊಣಾಕಡೆಂ ಸಾಂಗ್ಲೆಂ?

ಇನಾಸ್ : ಸಂತಾನಾಮಾ ತುಂ ಭಿತರ್ ವಚ್.

ಸಂತಾನ್ : ಹಾಂವ್ ಕಿತೆಂಯಿ ಉಲಯ್ಲೊಂ, ತಾಚಾ ಆಂಗಾರ್ ಯೆತಾ (ಭಿತರ್ ವೆತಾ).

ಮುಲ್ಲಾ : ಇನಾಸಾ, ಜೆವ್ಣಾ ಭರ್ತಿ ಪನ್ನಾಸ್ ಹಾಡ್ಲಾಂತ್. ಪಾಂಚ್, ಧಾ - ಚಡ್ತಿಕ್ ಹೆಣೆಂ ತೆಣೆಂ ಕರ್ಯೆತ್.

ನಾಸ್ : ಮಾಸ್ ಜುನ್ಕಾಟ್ ನ್ಹಂಯ್‌ಮೂ?

ಮುಲ್ಲಾ : ಕಿತೆಂ? ಆಮ್ಚೆಂ ಮಾಸ್ ಜುನ್ಕಾಟ್. ಆಮ್ಚೆಂ ಬ್ರೊಯ್ಲರ್ ಕುಂಕ್ಡಾಂಚೆಂ ಮಾಸ್. ಲೋಣಿಯೆಚೊ ಮುದೊ. ತೊಂಡಾಂತ್ ದವರ್ಲ್ಯಾರ್ ಪುರೊ. ರೊಸಾಳ್ ಪೊಣ್ಣಾಚೊ ಗರೊ ದವರ್ಲ್ಯಾಬರಿ. ಮಾಸ್ ಮ್ಹಳ್ಯಾರ್ ಮೋವ್ ಕಾಪುಸ್.

ಇನಾಸ್ : ಮೋವ್ ಕಾಪುಸ್. (ಹಾಸ್ತಾ ಆನಿ ದಾಡಿ ದಾಕಯ್ತಾ) ಅಳೆ ಪೋರ್ ತುಜೆಂ ಮಾಸ್ ದಾಡಿಯೆಂತ್ ಶಿರ್ಕಾಲ್ಲೆಂ, ಆನಿಕೇ ವೊಡುಂಕ್ ಯೇನಾ.

ಮುಲ್ಲಾ : ತುಂ ಪಿಸೊ ಜಾಲಾಯ್ ಇನಾಸಾ. ಆಮ್ಚಿ ರಾಂದ್ಪಿಣ್ ಸೆರ್ಪಿನ್ ಬಾಯ್ ಆಸಾ ಪಳೆ, ತಿಚೊ ಬಾಪುಯ್ ರಾಂದ್ಪಿ, ಆವಯ್ ರಾಂದ್ಪಿಣ್, ಆಜಿ ರಾಂದ್ಪಿಣ್, ಆಚೊ ರಾಂದ್ಪಿ, ತಾಚೊ ಬಾಪುಯ್ ಆನಿ ತಾಚಿಂ ದೊಗಾಂ ಬಾಯ್ಲಾಂಯಿ ರಾಂದ್ಪಿಣ್ಯೊಚ್. ಆಮ್ಚಿ ರಾಂದ್ಪಿಣ್ ದೊಳೆ ಧಾಂಪುನ್ ಕಿತೆಂಯಿ ಕಾಯ್ಲಿರ್ ಉಡಯ್ತ್ ಜಾಲ್ಯಾರ್ ಪುರೊ ಹಾಬಾ ಪರ್ಮಳ್‌ಗೀ... ಸರ್ಗಾರ್ ಸಯ್ತ್ ಆಂಜ್ ನಾಕಾಚೆ ಬುರಾಕ್ ಲ್ಹಾನ್ ವ್ಹಡ್ ಕರ್ತಿತ್. ತಿತ್ಲೊಯಿ ತಿಚೊ ಹಾತ್ ಗುಣ್.

ಇನಾಸ್ : ದೆಕುನ್ ದಿಸ್ತಾ ತಿಣೆಂ ರಾಂದ್‌ಲ್ಲೆಂ ಖಾವ್ನ್ ಖಾವ್ನ್ ತುಂ ಅಸೊಯಿ ತಾಂದ್ಕಾಚೊ ಮುದೊ ಜಾಲಾಯ್?

(ತೆದಾಳಾ ಸಂತಾನ್ ಮುಕ್ಲ್ಯಾ ದಾರಾಕಡೆ ಯೇವ್ನ್ ರಾವ್ತಾ.)

ಮುಲ್ಲಾ : ತೆಂ ಸಾಂಗ್ ತುಂ ಸಾತ್ ಪಾವ್ಪಿಂ. ಆಮ್ಕಾಂ ತ್ರಿ ಸ್ಪೀಡ್ ಕೇಟರರ್ನಾಂಕ್ ಕೆದಾಳಾಯಿ ಒರ್ಡರ್. ಥೊಡೆಂ ಉರ್ತಾ. ಪಾಡ್ ಕಿತ್ಯಾಕ್ ಕರ್ಚೆಂ ಮ್ಹಣ್ ಹಾಂವೆಂ ಖಾಂವ್ಚೆಂ.

ಸಂತಾನ್ : ಕಹಲೆಂ ತೆಂ ತ್ರಿ ಸ್ಪೀಡ್ ಸೈಕಲ್?

ಮುಲ್ಲಾ : ವ್ಹಯ್. ವ್ಹಯ್. ತ್ರಿ ಸ್ಪೀಡ್ ಕೇಟರರ್ನ್, ಸಾಧಾರ್ಣ್ ಸಾಯ್ಕಲಾಬರಿಚ್. ಆಮ್ಚಾ ರಾಂದ್ಪಾಚೊ ಸ್ಪೀಡ್‌ಯಿ ತಸೊಚ್, ವಾಡ್ಪಾಚೊ ಸ್ಪೀಡ್‌ಯಿ ತಿತ್ಲೆಂಚ್ ಸುಧಾಸುಂಚೊ ಸ್ಪೀಡ್ ತಾಚ್ಯಾಕಿ ಇಲ್ಲೊ ಚಡ್‌ಚ್.

ಸಂತಾನ್ : ಅಳೆರೆ ಮುಲ್ಲಾ... ವಾಡ್‌ಲ್ಲೆಂ ಬರೆಂ ಜಾಯ್. ಧಾದೊಶಿ. ಹೆಂ ಕುಟಮ್ ಧಾದೊಶಿ ಕುಟಮ್.

ಇನಾಸ್ : ಕೊಣಾಯ್ಲಾ ಆಂಗ್ಲ್ಯಾರ್, ಪುಡ್ವಾರ್, ಕಾಪ್ಡಾರ್ ಏಕ್ ಥೆಂಬೊ ಕಡಿ ಸಯ್ತ್ ಪಡುಂಕ್ ನಜೊ.

ಮುಲ್ಲಾ : ಪಿರ್ಕಿಸಾಂನೊ ಹ್ಯಾ ಮುಲ್ಲಾಕ್ ತುಮಿ ವಾಡುಂಕ್ ಶಿಕಯ್ತಾತ್‌ಗಿ? ಮಾಸಾನ್ ಭರ್‌ಲ್ಲಿ ಬೊಶಿ ಹಾಂಗಾ ಥಾವ್ನ್ ವೀಸ್ ಪುಟ್ ಮುಕಾರ್ (ಹಾತಾನ್ ದಾಕಯ್ತಾ) ಅಶ್ಚಿ ಉಡಯ್ನ್ ಜಾಲ್ಯಾರ್, ಕೃಷ್ಣಾನ್ ಸುದರ್ಶನ್ ಚಕ್ರ ಉಡಯಿಲ್ಲಾಬರಿ.

ಇನಾಸ್ : ಹಾಂ... ಹಾಂ... ತಿತ್ತೊಯಿ ಸ್ವೀಡ್.

ಮುಲ್ಲಾ : ವ್ಹಯ್ ಹಾಂವೆಂ ಉಡಯಿಲ್ಲಿ ಬೊಶಿ ಶೀದಾ ಬಸ್‌ಲ್ಯಾಂಚ ಉಸ್ಕಾರ್.

ಸಂತಾನ್ : ಚುಕ್ಲ್ಯಾರ್ ಶೀದಾ ಬಸ್‌ಲ್ಯಾಂಚ್ಯಾ ತಕ್ಲೆಕ್ (ಸಂತಾನ್ ಭಿತರ್ ವೆತಾ)

ಮುಲ್ಲಾ : ತಶೆಂ ಪಡುಂಕ್ ಪುರ್ಸತ್. ಹೊ ಮುಲ್ಲಾ ತೊಂಡಾಂತ್ ಕಿತೆ ಉಲಯ್ತಾ. ತೆಂ ಕಾರ್ಯಾನ್ ಕರ್ನ್ ದಾಕಯ್ತಾ. ಹೆಂ ಸಾಂಗ್‌ಲ್ಯಾಂಚಿ (ಚಿಂತುನ್) ವೊಡೊಲ್ ದನ್ಪಾರಾಂ ಆಲಿಸ್ ಆಯಿಲ್ಲೆಂ.

ಇನಾಸ್ : (ಆಮೋರಾನ್) ಕಿತೆಂ ಮ್ಹಣಾಲೆಂ?

ಮುಲ್ಲಾ : ಆಯ್ಕ್ ಪಾರ್ಟಿ ಕ್ಯಾನ್ಸಲ್ ಕೆಲ್ಯಾ ಮ್ಹಣಾಲೆಂ.

ಇನಾಸ್ : ಕ್ಯಾನ್ಸಲ್ ಮ್ಹಣಾಲೆಂ?

ಸಂತಾನ್ : ಪಾರ್ಟಿ ಕ್ಯಾನ್ಸಲ್?

ಮುಲ್ಲಾ : ವ್ಹಯ್. ಆನಿ ಹಾಂವ್ ಆಜ್‌ಚ್ ಜಿವ್ಪಾತ್ ಕರ್ತಾಂ ಮ್ಹಣಾಲೆಂ.

ಇನಾಸ್ : ಜಿವ್ಪಾತ್ ಕರ್ತಾಂ ಮ್ಹಣಾಲೆಂ?

ಮುಲ್ಲಾ : ಇನಾಸಾ ತುಮ್ಚೆ ಭಿತರ್ ಜಾಲಾಂ ತರಿ ಕಿತೆಂ?

ಇನಾಸ್ : ಕಾಂಯ್ ಜಾಂವ್ಕ್ ನಾ.

ಮುಲ್ಲಾ : ತುವೆಂ ಕಿತೆಂ ಕೆಲಾಯ್ ತಾಕಾ?

ಇನಾಸ್ : ಕಾಂಯ್ ನಾ.

ಮುಲ್ಲಾ : ಇನಾಸಾ, ತುವೆಂ ಕಾಂಯ್ ಹುಂ ಪಾತಕ್, ಮಹಾಪಾತಕ್ ವ ಮೀಡಿಯಮ್ ಪಾತಕ್ ಪುಣೆಂ ಕೆಲಾಂಯ್?

ಇನಾಸ್ : ಕಸಲೆಂಯ್ ಕರುಂಕ್ ನಾರೆ.

ಮುಲ್ಲಾ : ತಶೆಂ ತರ್ ಸೊಡ್ ತಾಕಾ. ನ್ಹಂಯ್‌ರೆ ಇನಾಸಾ. ಆಮ್ಗರ್ ತೆಂ ಕಸ್ಕಸುನ್ ರಡ್ಲೆಂ. ತುವೆಂ ತಾಚಿ ಮರ್ಯಾದ್ ಕಾಡ್ಲಿ ಮ್ಹಣಾಲಾಗ್ಲೆಂ. ರಾಗಾನ್ ತಾಂಬ್ಲೆಂ ಜಾಲೆಂ ಆನಿ ಬಿಕ್ಕುನ್ ಬಿಕ್ಕುನ್ ರಡ್ತಾನಾ ದೋನ್ ವೊರೊಡ್ ಕಾಡಿಲಾಗ್ಲೆಂ.

ಇನಾಸ್ : ವೊರೊಡ್ ಕಾಡಿಲಾಗ್ಲೆಂ? (ಕದಲಾರ್ ತಕ್ಲೆಕ್ ಹಾತ್ ಮಾರ್ನ್ ಬಸ್ತಾ).

ಮುಲ್ಲಾ : ಇನಾಸಾ, ತಿ ಉಷ್ಪ್ಯಾಚಿ ಶಿರೊತಿ! (ತಿತ್ಲ್ಯಾರ್ ಆಂಜೆಲ್ ಪ್ರವೇಶ್).

ಆಂಜೆಲ್ : ಉಷ್ಪ್ಯಾಚಿ ಶಿರೊತಿ? ಕೊಣ್ ಜಿವ್ಲೆಂ?

ಮುಲ್ಲಾ : ಕೊಣ್ ಜಿವ್ಲಾ ಕೊಣ್ ಜಾಣಾಂ? ಪೂಣ್ ಆತಾ ಇನಾಸ್ ತಿಚ್ ಶಿರೊತಿ ಲೆಂವ್ತಾ. ಆಂಜು ಬಾಯೆ ಇನಾಸಾಕ್ ಏಕ್ ಬರಿಶಿ ಸಯ್ಕಿಕ್ ಪಳೆ. ವೊರೊಡ್ ಕಾಡ್ಲೆಂ ಪುಣಿ ಸೊದಿನಾಕಾ ಹಾಂ.

ಆಂಜೆಲ್ : (ಹಾತ್ ಉಬ್ರಾವ್ನ್) ಫಾಲಿನ್ ಜಾಲ್ಯಾರ್ ತಳ್ಳುತ್ಯಾಕ್? (ಮುಲ್ಲಾ ವೆತಾ) (ಇನಾಸಾಲಾಗಿಂ ವಚುನ್) ಮೆನಿ ಹೆಪ್ಪಿ ರಿಟರ್ನ್ -

ನೊಮ್ಮಾಕ್.

ನಾಸ್ : ಆಂಜು ಬಾಯೆ ಕಿತೆಂ ಇಂಗ್ಲಿಷ್ ಕೊಚ್ಚಿತಾಯ್. ಎಕ್ಲೊ ಆತ್ತಾಂ ಲಟಪಟ ಕರ್ನ್ ಗೆಲೊ ಮಾತ್.

ಅಂಜಿಲ್ : ಆತಾಂ ಪಯ್ಲೆಂ ಹಾತ್ ದೀ ಜಾಲ್ಲ್ಯಾ ದಿಸಾ ಲೆಖಾರ್ (ಹಾತ್ ದಿತಾ). ಇಂಗ್ಲಿಷ್ ಭಾಷೆಕ್ ಆಸ್ಲಿ ಮರ್ಯಾದ್ ಆಮ್ಚಾ ಭಾಷೆಕ್ ಆಸಾವೆ? ಜಾಲ್ಯಾರೀ ಹಾಂವೆಂ ಮ್ಹಜ್ಯಾ ಸಯ್ರಿಕ್ ಕರ್ಚ್ಯಾ ಮ್ಯಾರೇಜ್ ಬ್ಯೂರೊಕ್ ಕೊಂಕ್ಣೆಂತ್‌ಚ್ ನಾಂವ್ ದವರ್ಲಾಂ.

ನಾಸ್ : ಕೊಂಕ್ಣೆಂತ್ ಕಶೆಂ? (ತಿತ್ಲ್ಯಾರ್ ಸಂತಾನ್ ಬಾಗ್ಲಾಕಡೆನ್ ಉಬೊ).

ಅಂಜಿಲ್ : ಕೊಂಕ್ಣೆಂತ್ 'ಶಿರ್ಕಾಯ್ ಸಮಾಜ್'.

ನಾಸ್ : ಕಹಲೆಂ 'ಶಿರ್ಕಾಯ್ ಸಮಾಜ್'?

ಸಂತಾನ್ : ಕಹಲೆಂ ಲಾಟ್ಯಾಕ್ ದೊರಿ ಶಿರ್ಕಾಂವ್ಲಿಗೀ?

ಅಂಜಿಲ್ : ದೊರಿ ತುಜ್ಯಾ ಗೊಮ್ಮಾಕ್. ಮ್ಹಾತಾರ್ಯಾಕ್ ಕಿತೆಂ ಖಂಯ್? ಶಿರ್ಕಾಯ್ ಸಮಾಜ್ ಮ್ಹಳ್ಯಾರ್ ಸಮಾಜೆಂತ್ ಎಕಾಮೆಕಾ ಸಯ್ರಿಕ್ ಶಿರ್ಕಾಂವ್ಲಿಂ.

ಸಂತಾನ್ : ಹಾಂ... ಹಾಂ... ಕಳ್ಳೆಂ. (ಹಾತಾಂತ್ ಕುಡ್ಯೊ ಫೆವ್ಸ್ ಬಾಗಿಲ್, ಜನೆಲ್ ಪುಸ್ತಾ).

ಅಂಜಿಲ್ : ಇನಾಸಾ, ಹಾಂವ್ ಜಾಣಾಂ ತುಜ್ಯಾ ಆನಿ ಆಲಿಸಾ ಮಧೆಂ ಸಳಾವಳ್ ಆಸ್ಲಿ. ಪೂಣ್ ತೆಂ ಗಲೀಜ್ ಚೆಡುಂ ತುಕಾ ನಾಕಾ. ತುಜ್ಯಾ ಬಾಬಾನ್ ಆದ್ಲ್ಯೆ ಪಾವ್ಲಿಂ ಗಾಂವಾಕ್ ಆಯಿಲ್ಲಾ ತವಳ್ ತುಕಾ ಸಯ್ರಿಕ್ ಕರುಂಕ್ ಮ್ಹಾಕಾ ಸಾಂಗ್ಲೆಂ.

ಇನಾಸ್ : ಆಂಜುಬಾಯೆ... ಕಾಜಾರ್ ಜಾಂವ್ಚೆಂ ಹಾಂವೆಂ, ಬಾಬಾನ್ ನ್ಹಂಯ್.

ಅಂಜಿಲ್ : ತೆಂ ಹಾಂವ್ ಜಾಣಾಂ. ಪೂಣ್ ತುಜಾ ಬಾಪಾಯ್ಚಾ ಮರ್ಯಾದಿಕ್ ತೆಂ ಆಲಿಸಾಗೆಲೆಂ ಮಿಸಾಂಗೆಚ್ಯಾ ಸಾರಾಚೆಂ ಕುಟಮ್ ಸಾಂಗ್ಲೆಂ ನ್ಹಂಯ್.

ಇನಾಸ್ : ಆತಾಂ ಆಲಿಸಾಗೆಲ್ಯಾ ಕುಟ್ಮಾನ್ ಆಮ್ಕಾಂ ಕಿತೆಂ ಕೆಲಾಂ?

ಅಂಜಿಲ್ : ಕೆಲ್ಲಿ ತುಕಾ ಆತಾಂ ಕಳ್ಳಾ. ಆತಾಂ ಮ್ಹಾಕಾ ತುಜೆ particulars ದಿ. ಸಯ್ರಿಕ್ ಕರ್ಚೆಂ ಮ್ಹಳ್ಯಾರ್ - ದೆವಾಚೆಂ ಕಾಮ್. ತುಜೆಂ ಸಗ್ಳೆಂ ನಾಂವ್ ಕಿತೆಂ?

ಇನಾಸ್ : ಇನಾಸ್ ಫರಾಸ್ಕ್ ಕುವೆಲ್.

ಅಂಜಿಲ್ : ಚಿ. ಚಿ. ಚಿ. ತಶೆಂ ಕೊಂಕ್ಣೆಂತ್ ಸಾಂಗ್ಲಾರ್ ಕಂಟ್ರಿ ನಾಂವ್ ಆಯ್ಕಲ್ಲಾಬರಿಂ ಜಾತಾ. ಇಂಗ್ಲಿಷಾನ್ ಸಾಂಗಾಚೆ. ಇಗ್ನೇಶಿಯಸ್ ಫ್ರಾನ್ಸಿಸ್ ಕುವೆಲ್ಲೊ ಮ್ಹಣ್.

ಇನಾಸ್ : ಮ್ಹಾಕಾ ಇಂಗ್ಲಿಷ್ ಯೆತಾ. ಪೂಣ್ ಕೊಂಕ್ಣಿ ಮ್ಹಜಿ ಮಾಂಯ್-ಭಾಸ್.

ಆಂಜೆಲ್ : ಹೆಂ... ತುಜಿ ಹಾಯ್ ಕಿತ್ತಿ?

ಇನಾಸ್ : ತಿ ಸಂತಾನಾಮಾಲಾಗಿಂ ವಿಚಾರ್.

ಸಂತಾನ್ : (ಹಾತಾನ್ ದಾಕಯ್ತಾ) ಎದೊಸೊ ಆಸ್ಲೊ ಉಂದ್ರಾ ಪಿಲಾ ಬ ಕಿತ್ಲೊ ಲಾಂಬ್ ಮ್ಹಣ್ ಸಾಂಗುಂ ಹಾಂವ್.

ಆಂಜೆಲ್ : ತೆದಾಳಾ ನ್ಹಂಯ್. ಆತಾಂ ಕಿತ್ಲೊ ಲಾಂಬ್ ಆಸಾ ಮ್ಹಣ್ ವಿಚಾರ್ಲೆ ಹಾಂವೆಂ.

ಇನಾಸ್ : ಹೊ... ಹೊ... ಆತಾಂಗಿ? ಪಾಂಚ್ ಫುಟಿ ತೀನ್ ಇಂಚಾಂ.

ಆಂಜೆಲ್ : ಪಳೆಯಾಂ ತುಜೊ ಕಲ್ಲರ್... (ಪಳಯ್ತಾನಾ) ಹೊ ಹೊ ವೀಟ ಕಲ್ಲರ್.

ಸಂತಾನ್ : ಭಿತರ್ ಏಕ್ ಕಲ್ಲರ್. ಭಾಯ್ ಏಕ್ ಕಲ್ಲರ್ ಆಸಾ. ಪ (ಇನಾಸಾಚೆಂ ಶರ್ತ್ ಉಕ್ಲನ್ ದಾಕಯ್ತಾ).

ಆಂಜೆಲ್ : ತುಂ ಚಿಕ್ಕೇಲೆಂ ವಗೆ ರಾವ್. ತುಜೆ ಕೇಸ್ ಮುದಿಯಾಳೆ... ಆ ದೊಳೆ... ಹೋ... ಲಾಯ್ಕ್ ಪರ್ಲ್.

ಸಂತಾನ್ : ತಶೆಂ ಮ್ಹಳ್ಳಾರ್.

ಆಂಜೆಲ್ : ದೊಳೆ ವಜ್ರಾಬರಿ. ಹೆಂ... ಇನಾಸಾ ತುಜಿ ವೇಯ್ ಕಿತ್ತಿ?

ಸಂತಾನ್ : ಜಲ್ಮತಾನಾ ಭರ್ತಿ ಸ ಪಾಂವ್ಡಾಂ ಆಸ್ಲೊ.

ಆಂಜೆಲ್ : (ರಾಗಾನ್) ತೆದಾಳಾ ನ್ಹಂಯ್ ಆತಾಂ?

ಇನಾಸ್ : ಆತಾಂಗಿ? ಆತಾಂ ಸಕಾಳಿಂ ಪೊಟ್ ಖಾಲಿ ಕರ್ಚಾ ಪಯ್ಲೆಂ ಪನ್ನಾಸ್ ಆನಿ ಚ್ಯಾರ್ ಕಿಲೊ.

ಆಂಜೆಲ್ : ಆನ್ಯೇಕ್ ಚ್ಯಾರ್ ಕಿಲೊ ಚಡ್ ಆಸ್ಲೊಯ್ ಜಾಲ್ಯಾರ್ ಬರೆಂ ಆಸ್ಲೆಂ.

ಇನಾಸ್ : ಕಿತ್ಯಾಕ್ ಮ್ಹಣಾಂಯ್? (ಸಂತಾನ್ ಭಿತರ್ ವೆತಾ).

ಆಂಜೆಲ್ : ಹಾಡಾಂ ಚಾಬ್ತಾನಾ ದಾಂತ್ ಝಡಾನಾಯೆ ಪುತಾ (ಪಳೆವ್ನ್) ತಾಳೆಚೆ ಕೇಸ್ ಝಡ್ಲಾತ್.

ಇನಾಸ್ : ಗೆಲ್ಯಾರ್ ವ್ಹಡ್ ನಾ. ಸವ್ಕಾಸ್ ಯೆತಲೆ. (ತೆದಾಳಾ ಜೆರ್ಯಾಬ್ ಪ್ರವೇಶ್. ಪೀದಾ ಬಾಗ್ಲಾಕಡೆ).

ಆಂಜೆಲ್ : ಬರೆಂ ತರ್. ತುಕಾ ಹಾಂವ್ ತುಜೆ ತೆಕಿದ್ ಫಿಟ್ಟಿಂಗ್ ಚೆಡುಂ ಸೊದ್ತಾಂ. ಹಾತಾಕ್ ಲುಂವಾಂ ಬಸಯಿಲ್ಲಾಬರಿ ಜಾಯ್. ಹಾಂವ್ ಜಾಣಾಂ... ತುಕಾ ತ್ಯಾ ದಳ್ಳಿರ್ಯಾ ಚೆಡ್ವಾನ್ ಬಾನಾಯ್ಲಾಂ. ತುಕಾ ತ್ಯಾ ಚೆಡ್ವಾಚಿ ವೊಳಕ್ ಕರ್ನ್ ಘಾಲ್ಲಿ ಕೊಣೆ ತ್ಯಾ ಕಚ್ಚಾಗಾರಾನ್‌ಮೂ? (ಜೆರ್ಯಾಬ್ ವಯ್ ಕದೆಲಾರ್ ಬಸ್ತಾ. ತೊ ಆಯಿಲ್ಲೊ ಕೊಣಾಯ್ಕಿ ಕಳಾನಾ.)

ಇನಾಸ್ : ಕೋಣೆ ಕಚ್ಚಾಗಾರ್ ಮ್ಹಣ್ತಾಯ್ ತುಂ?

- ಅಂಜಿಲ್ : ತೊ ನಾಂವೆ? ಸಯ್ರಿಕೆಗಾರ್ ಜೆರಿ!
- ನಾಸ್ : ಹಾಂ ಹಾಂ ಜೆರಿಯಾಬ್.
- ಅಂಜಿಲ್ : ತಾಕಾ ಜೆರಿಯಾಬ್ ಮ್ಹಣುಂಕ್ ತೊ ಕಿತೆಂ ತುಜಾ ಸಂತಾನಾಂತ್ಲೊವೆ?
ತೊ ವ್ಹಡ್ಲೊ ಸಯ್ರಾನ್. ಕೆದಾಳಾಯಿ ತಾಚಿ ಶಿಮ್ಪಿ ಕಾಣ್ಣೆವ್ನ್ ಆಸ್ತಾ.
- ಶಿರ್ಯಾಬ್ : (ರಾಗಾನ್) ಆತಾಂ ಕೊಣಾಚ್ಯಾ ಕಾನಾಂತ್ ಕೊಣಾಚಿ ಶಿಮ್ಪಿ ರಿಗ್ಲಿ
ಮ್ಹಣ್ ಕಳಾಜೆ ಮ್ಹಾಕಾ.
- ಅಂಜಿಲ್ : ಅಳೆ... ಸಯ್ರಾನಾಚೆಂ ನಾಂವ್ ಕಾಡ್ತಾನಾಂಚ್ ರೆಡಿ! ಹಾಂವ್ ವೆತಾಂ
- ಶಿರ್ಯಾಬ್ : ವೆಚ್ಯಾ ಪಯ್ಲೆಂ ತುಜಾ ಕಾನಾಂತ್ ಕೊಣಾಚಿ ಶಿಮ್ಪಿ ರಿಗ್ಲಿ ಪಳೆಯಾಂ.
ದಾಕಯ್.
- ಅಂಜಿಲ್ : ಅಳೆ ಜೆರ್ಯಾಮಾ... ತುಕಾ ನಾಕಾ.
- ಶಿರ್ಯಾಬ್ : ಆತ್ತಾಂ ಜೆರಿ ಜೆರಿ ಮ್ಹಣ್ತಾಲಿ. ಆತಾಂ ಜೆರ್ಯಾಮಾ ಖಂಯ್. ಕಶಿ
ಘುಂವ್ತಾ ಪಳೆ ಜೀಬ್.
- ಅಂಜಿಲ್ : ಮರ್ಯಾದ್ ದಿಲ್ಯಾರ್ ಕಾಣ್ಣೆಂವ್ಕ್ ಕಳಾನಾ.
- ಶಿರ್ಯಾಬ್ : ಮರ್ಯಾದ್ ತುಜ್ಯಾ ಬಾಪಾಯ್ಕ್ ದಿ.
- ಅಂಜಿಲ್ : ಅಳೆ ಚುಕುನ್ ಉಲಯ್ತಾಕಾ ಜಾಗ್ರುತ್. ಅಳೆ ಚ್ಯಾರ್ ದೆಡ್ಕಾಂಚ್ಯಾ
ಆಶೆಕ್ ಹಿಂ ಸಯ್ರಿಕ್ ಗಾಂಟಾಂವ್ಚಿಂ ಕಾಮಾಂ ಸೊಡಿನಾಂಯ್
ಜಾಲ್ಯಾರ್...
- ಶಿರ್ಯಾಬ್ : ಕಿತೆಂ ಕರ್ತಾಯ್‌ಗೆ? ಕಿತೆಂ ಕರ್ತಾಯ್‌ಗೆ?
- ಅಂಜಿಲ್ : ತುಕಾ ಪೊಲಿಸಾಂ ಕರ್ನಾಂ ಧರಯ್ತಾಂ.
- ಶಿರ್ಯಾಬ್ : ಆತಾಂ ಹಾಂ ಗಾಂಟಾಯ್ತಾಂ ಮ್ಹಣುನ್ ಮ್ಹಾಕಾ ಪೊಲಿಸಾಕರ್ನಾ
ಧರಯ್ತಾಯ್; ಪೂಣ್ ತುಂ ಶಿರ್ಕಾಯ್ತಾಯ್ ನ್ಹಯ್‌ವೆ? ತಾಕಾ
ಕಿತೆಂ ಕರ್ಚೆಂ? ಶಿರ್ಕಾಯ್... ಶಿರ್ಕಾಯ್...
- ಅಂಜಿಲ್ : ಆಮಿ ಪೊಲೆಸನಲ್ಸ್ ಮನ್ಯಾಚ್ಯಾ ಖುಶೆ ತೆಕೆದ್. ಮರ್ಯಾದಿಚೊ
ಸೈರಿಕೊ ಆಮಿ ಸೊದ್ತಾಂವ್. ಆಮಿ ಸೋಶಿಯಲ್ ಸರ್ವಿಸಾಂತ್
ಡಿಗ್ಲಿ ಕೆಲ್ಯಾ. ತುಜ್ಯಾಬರಿ ಸೊರೊ ಪಿಯೆವ್ನ್, ಕಾಚ್ಚಾ ನ್ಹೆಸುನ್,
ಸೈರಿಕೊ ಕರಿನಾ ಹಾಂವ್.
- ಶಿರ್ಯಾಬ್ : ಮ್ಹಜ್ಯಾ ಪುಡ್ವ್ಯಾಕ್ ಆಸ್ಲಿ ಮರ್ಯಾದ್ ತುಜ್ಯಾ ಡಿಗ್ರೆಕ್ ಆಸಾವೆಗೆ?
- ಅಂಜಿಲ್ : ತುಂ ಆದ್ಲಿ ಬೊಯ್ಲಾಚಿ ಗಾಡಿ (ರಾಗಾನ್ ಚಲ್ತಾ).
- ಶಿರ್ಯಾಬ್ : ಆನಿ ತುಂ ಆತಾಂಚಿ ಇಂಜಿನ್ ಗಾಡಿ. ಮ್ಹಜ್ಯಾ ವಾಟೆಕ್ ಪುಣಿ ಆಡ್
ಯೇಶಿ ತುಜ್ಯಾ ಡಿಗ್ರೆಕ್ ಉಜೊ ದೀಂವ್ಕ್ ಆಸಾಂ.
- ಇನಾಸ್ : ಜಾಲಿಗಿ ತುಮ್ಚಿ ಲಡಾಯ್? ನ್ಹಯ್ ಜೆರ್ಯಾಬಾ ತುಮಿ ಮೊಗಾಂಯ್
ಗಾಂವ್ಚಾಂಕ್ ಸಯ್ರಿಕೊ ಕರ್ತಾ ಪೂಣ್ ತುಮ್ಚಾಂ ಕಿತೆಂ ಎಕ್ಲೆ
ಸಯ್ರಿಕ್ ಲಾಗುಂಕ್ ನಾ? ಮೊಗಾಂಯ್ ಆಂಕ್ವಾರ್‌ಚ್ ಉರ್ಲ್ಯಾತ್?

ಚಿರ್ರಾಬ್ : ದೆವಾಚಿ ಖುಶಿ ಪುತಾ ತಿ. ಸಯ್ರಿಕ್ ದೆವಾನ್ ಸರ್ಗಾರಾಜಾಂತ್ ಕಚಿ ಖಿಯ್. ಆತಾಂ ತುಕಾ ಲಾಗ್ಲಿ ಸಯ್ರಿಕ್ ಮಾತ್ ವಯ್ ಪಡ್ತು ದುಬಾವ್.

ಇನಾಸ್ : ದುಬಾವ್ ಕಸಲೊ?

ಚಿರ್ರಾಬ್ : ತೆಂ ಚೆಡುಂ ಆತ್ತಾಂ ಮ್ಹಾಕಾ ವಾಟೆರ್ ಮೆಳ್ಳೆಂ. ದೆದ್ವೆರ್ ಜಾಲಾಂ 'ಕಶೆಂ ಆಸಾಯ್ ಆಲಿಸಾ' ಮ್ಹಣ್ ಹಾಂವೆಂ ವಿಚಾರ್ಲೆಲ್ಯಾಕ್ ತುಂ ಕೊಣ್ ಮ್ಹಾಕಾ ವಿಚಾರುಂಕ್ ಮ್ಹಣ್ ಆಂಗಾರ್ ಉಡ್ಚೆಂ ಬಾಕಿ ತುಕಾ ನಾಕಾ ಇನಾಸಾ ತೆಂ ಚೆಡುಂ. ತುಕಾ ಹಾಂವ್ ಬರಿಶಿ ಸಯ್ರಿಕ್ ಸೊದ್ತಾಂ. ಆಯ್ಕಾತಾಯ್ ಜಾಲ್ಯಾರ್ ಆಯ್ಕ್. ವೆತಾಂ ಹಾಂವ್... ವೆತಾಂ (ಶೀದಾ ವೆತಾ).

(ಇನಾಸ್ ಬೆಪ್ಪಾಬರಿ ಕದಲಾರ್ ಪಡ್ತಾ. ತಿತ್ಲ್ಯಾರ್ ಆಲಿಸ್ ಪ್ರವೇಶ್.)

ಆಲಿಸ್ : ಕೋಣ್ ಮೆಲಾಂ ಮ್ಹಣುನ್ ತಕ್ಲೆಕ್ ಹಾತ್ ದವರ್ನ್ ಬಸ್ಲಾಯ್?

ಇನಾಸ್ : ಅರ್ರೇ ಆಲಿಸ್... ಆಜ್ ಆಮ್ಚೆ ಜಾಲ್ಲೊ ದೀಸ್. ತುಕಾ ಸಂತೊಸ್ ನಾಂಗಿ?

ಆಲಿಸ್ : ಸಂತೊಸ್... ಹಾಯ್... ಇತ್ಲೊ ಸಂತೊಸ್ ಮ್ಹಜ್ಯಾ ಆದ್ಲ್ಯಾ ಖಿಂಚ್ಯಾಯಿ ಜಲ್ಮಾಂತ್ ಜಾಲ್ಲೊನಾ. ತಶೆಂಚ್ ಇತ್ಲೆಂ ದೂಖ್ ಕೆದಾಳಾಯಿ ಮ್ಹಜ್ಯಾ ಶಿರಾಂನಿ ಚರ್ಲೆಂ ನಾ. ಹಾಂವ್ ಮ್ಹಜ್ಯಾ ಜಿಣಿಯೆಂತ್ ಇತ್ತಿಂ ರಡ್ಲೆಂ ನಾ.

ಇನಾಸ್ : ಆಜ್ ಮ್ಹಜೆ ಇತ್ಲೆ ಬಾರಾ ಬ್ರೆಸ್ತಾರ್ ತೆರಾ ಸುಕ್ರಾರ್ ಕರುಂಕ್ ತುಕಾ ಕಸಲೆಂ ಕಾರಣ್ ಮೆಳ್ಳೆಂ ಆಲಿಸಾ?

ಆಲಿಸ್ : ತುವೆಂ ಮ್ಹಾಕಾ ದರ್ಯಾದೆಗರ್ ಕಾಜಾರಾಚೆಂ ಉತರ್ ದಿಲ್ಲೆಂಯ್‌ಮೂ?

ಇನಾಸ್ : ಫ್ಲಯ್. ಕಿತೆಂ ಜಾಲೆಂ?

ಆಲಿಸ್ : ತೆದಾಳಾ ತುವೆಂ ಮ್ಹಾಕಾ ಕಿತೆಂ ಮ್ಹಣ್ ಚಿಂತ್ಲೆಂಯ್? ಭಾಸ್ಕಳ್ ಚಲಿ ಮ್ಹಣ್ ಚಿಂತ್ಲೆಂಯ್? ಚಿಂವುನ್ ಉಡಯಿಲ್ಲೆಂ ಚಿಂವಾಟ್ ಮ್ಹಣ್ ಚಿಂತ್ಲೆಂಯ್? ಹಾಂವ್ ದುರ್ಬಳ್ಯಾಂಚೊ ಖುಂಟೊ, ಕಶೆಂಯ್ ಜಾಡ್ಯೆತ್ ಮ್ಹಣ್ ಚಿಂತ್ಲೆಂಯ್?

ಇನಾಸ್ : ತುಂ ಕಿತ್ಯಾಕ್ ತಶೆಂ ವಿಚಾರ್ತಾಯ್ ಆಲಿಸಾ?

ಆಲಿಸ್ : ಮ್ಹಾಕಾ ನಾಂವಾನ್ ಉಲ್ಲೊ ಕರ್ತಾಯ್ ಲಜ್ಜಾಂಡ್ಯಾ? ಮಾನ್-ಮಾನ್ಸುಗಿ ತುಜಾ ಆವಯ್ಕ್ ಮಾತ್ಯೆಕ್ ಪಾಯ್ತಾನಾ ಭಾಜುನ್ ಖೆಲ್ಯಾಯ್. ಅಬ್ಬೆ ಆಜ್ ಹಾಂವ್ ಹ್ಯಾ ದುಖಾಚ್ಯಾ ಕೊಂಡಾಂತ್ ಉಪೈತಾನಾ, ತೆವೀಸ್ ಜಣಾಂಕ್ ತುವೆಂ ಬರಯಿಲ್ಲೆಂ ಕಾಗ್ಡಾಂ ತಿಂ ಮ್ಹಜೆಲಾಗಿಂ ಆಸಾತ್. ತಾಂತುಂ ಹಾಂವ್ ಗುರ್ವಾರ್ ಆಸಾ. ಆನಿ ಹಾಕಾ ಕಾರಣ್ ತುಂ ಮ್ಹಣುನ್ ಬರಯ್ಲಾಯ್. ಘೆ ವಾಚ್ ತುಜೆಂ ಹಣೆಬರಾಪ್.

(ರಾಗಾನ್ ಕಾಗ್ದಾಂ ಎಕಾ ಪಾಟಾಪಾಟ್ ಇನಾಸಾಚ್ಯಾ ಮುಸ್ಕಾರಾಕ್ ಮಾರ್ತಾ.)

ಕಾಳಿಜ್ ಭೆಸಾಂ ಜಾಂವ್ಚಿಂ ಹ್ಯಾ ಕಾಗ್ದಾಂತ್ಲಿಂ ಉತ್ರಾಂ ವಾಚ್ತಾನಾ ಮ್ಹಜಿ ಮರ್ಯಾದ್ ಕಾಡ್ಚೆಂ ತುಜೆಂ ಸಾಹಸ್ ಮ್ಹಾಕಾ ಕಳೆಂ (ರಡ್ತಾ).

ಕಿತ್ಲೆ ಜಣ್ ಯೆತಲೆ ತುಜ್ಯಾ ಜಾಲ್ಲ್ಯಾ ದಿಸಾಕ್?

ವಯ್ಲ್ಯಾನ್ ಫುಲಾಂ-ಝಲೆ ಹಾಡ್ನ್ ದವರ್ಲ್ಯಾಯ್?

ಮ್ಹಜೆಂ ಜೀವನ್ ಪಿಸುಡ್ಲೆಲ್ಯಾ ಘಾತ್ಯಾ? (ಫುಲಾಂ ಝಲೆ ಹಾತಿಂ ಧರ್ತಾ)

ಲೋಫರಾ, ತುಂ ಮ್ಹಜ್ಯಾ ವೊರೊಡಾಂಚೊ ಬಾಪುಯ್?

ಕಿತ್ಲೆ ಜಣ್ ಯೆತಲೆ ತುಜ್ಯಾ ಪಾರ್ಟಿಕ್?

ಪಾಂಚ್...? ಧಾ...? ವೀಸ್...? ಪನ್ನಾಸ್...?

(ಎಕಾ ಪಾಟಾಪಾಟ್ ಫುಲಾಂ-ಝಲೆ ಪಿಸುಡ್ತಾ ಆನಿ ಇನಾಸಾಚ್ಯಾ ಮುಸ್ಕಾರಾಕ್ ಮಾರ್ತಾ. ತಶೆಂಚ್ ಬಿಕ್ಕುನ್ ಬಿಕ್ಕುನ್ ರಡ್ತಾ. ಆನಿ ಭಾಯ್ರ್ ಪಾಟಿಂ ವೆತಾನಾ ದೋನ್ ಕಳ್ಳಳ್ಯಾಂಚೆ ವೊರೊಡ್ ಕಾಡ್ತಾ.)

ಇನಾಸ್ : ಸಂತಾಪ್ತೊ... (ಕದೆಲಾರ್ ಪಡ್ತಾ).

ಸಂತಾನ್ : ಕಿತೆಂ ಜಾಲೆಂ ಇನಾಸಾ?

ಇನಾಸ್ : ಪೆಪರೆ ಪೆಪೆ ಥುಮ್.

ಪಡ್ಲೊ ಪಡ್ತಾ.

ತಿಸ್ರೊ ಅಂಕ್

(ತೆಂಚ್ ಆದ್ಲೆಂ ದೃಶ್ಯ. ಸಂತಾನ್ ಸಾರೊಣ್ ಘೆವ್ನ್ ಜಾಲ್ ಝಾಡ್ತಾ. ಆನಿ ತಿಂ ಶಿಂಪಡ್ಲೆಲಿಂ ಕಾಗ್ದಾಂ ವಿಂಚ್ತಾ ಆನಿ ಮೆಜ್ತಾನಾ ಮುಲ್ತಾ ಪ್ರವೇಶ್).

ಮುಲ್ತಾ : ಕಿತ್ತಿಂ ಆಸಾತ್ ಕಾಗ್ದಾಂ?

ಸಂತಾನ್ : ತೆವೀಸ್.

ಮುಲ್ತಾ : ಖಿಂಯ್ ಥಾವ್ನ್? ಕೊಣಾಕ್ ಆಯಿಲ್ಲಿಂ ಹಾಬಾ ಎಕ್‌ಚ್ ಪಾವ್ಲಿಂ?

ಸಂತಾನ್ : ಆಯಿಲ್ಲಿಂ ನ್ಹಯ್ ಹಾಂಗಾ ಹಾಡ್ನ್ ಉಡಯಿಲ್ಲಿಂ?

ಮುಲ್ತಾ : ಉಡಯಿಲ್ಲಿಂ? ಕೊಣೆಂ?

ಸಂತಾನ್ : ಆಲಿಸಾನ್.

ಮುಲ್ತಾ : ಪಳಯಾಂ... ಹೆವ್ಳಿನ್ ದಿ. (ತಾಂತ್ಲೆಂ ಏಕ್ ಕಾಗದ್ ಸೊಡಯ್ತಾ. ವಾಚ್ತಾ). ಮೊಗಾಚ್ಯಾ ಪ್ರೆಸ್ತಿ ಆಂಟಿಕ್....

ಸಂತಾನ್ : ಪ್ರೆಸ್ಸಿ ಆಂಟಿ... ತಿ ಕೋಣ್?

ಮುಲ್ಲಾ : ತಿ ನಾಟಕಾಂನಿ ಏಕ್ ಕರ್ತಾ ಪಳೆ ತಿ. ಇನಾಸಾನ್ ತಿ ಪಿಜಿನ್‌ಬಾಯ್ ಮ್ಹಣುನ್ ಆಡ್ ನಾಂವ್ ದವರ್ಲಾಂ.

ಸಂತಾನ್ : ವಾಚುನ್ ಸಾಂಗ್ ಪಳಯಾಂ.

ಮುಲ್ಲಾ : (ವಾಚ್ತಾ) ಮೊಗಾಚ್ಯಾ ಪ್ರೆಸ್ಸಿ ಆಂಟಿಕ್, ಆಮ್ಚಾ ಗಾಂವ್ಚೆಂ ನಸ್ ಆಲಿಸ್ ನೊಗ್ವೇರಾ ಆತಾಂತಾಂ ಪೊರೊಡ್ ಕಾಡ್ಚೆಂ ತುವೆಂ ಪಳೆಲಾ ಆಸ್ತಲೆಂಯ್. ತಾಣೆ ತಶೆಂ ಪೊರೊಡ್ ಕಾಡ್ಚಾಂತ್ ತುವೆಂ ಬೊಲ್ತ ಕಾಂಯ್ ಚಿಂತುಂಕ್ ನಜೊ. ತೆಂ ನಿಜಾಯ್ಕಿ ಗುರ್ವಾರ್ ಆಸಾ. ಆ ತೆಂ ಗುರ್ವಾರ್ ಜಾಂವ್ಕ್ ಕಾರಣ್ ಹಾಂವ್‌ಚ್. ತಾಚೆ ಲಾಗಿ ಮ್ಹಜೆಂ ವೆಗ್ಗಿಂ 'ಪೆಪೆರೆ... ಪೆಪೆ...ಥುಮ್' ಆಸಾ. ದೆಕುನ್ ಕೋಣೆಂಯ್ ಹ್ಯಾ ಮ್ಹಜ್ಯಾ ಮುಕ್ಲ್ಯಾ ಮೊಕ್ಲೆಚಿಂ ಖೆಳ್ಕುಳಾಂ ಕರ್ಚಿಂ ಆಡ್ಪಾರ್ಲಾಂ ಕಿತ್ಯಾಕ್, ತಾಚಿ ಆನಿ ಮ್ಹಜಿ ದೊಗಾಂಯ್ ಮರ್ಯಾದ್ ವೆತಾ. ತುವಿ ಕೋಣೆಂಯ್ ಹಿ ಖಬರ್ ಎಕಾಮೆಕಾ ಉಲೊಂವ್ಕ್ ನಜೊ. ಉಲಯ್ತಾ ಜಾಲ್ಯಾರ್ ಹಾಂವ್ ಕಾಂಟ್ರಾನ್ ಕಾಂಟೊ ಕಾಡ್ತಲೊಂ.

ತುಜ್ಯಾ ಮೊಗಾಚೊ,

ಇನಾಸ್ ಫರಾಸ್ಕ ಕುವೆಲ್

... ಸಂತಾನಾಮಾ... ಹೆಂ ಕಾಗದ್ ಇನಾಸಾನ್ ಬರಯಿಲ್ಲೆಂ?

ಸಂತಾನ್ : ಕೋಣ್ ಜಾಣಾಂ? ಪೂಣ್ ಹಿಂ ಕಾಗ್ದಾಂ ಸರ್ವ್ ಇನಾಸಾನ್ ಬರಯಿಲ್ಲೆಂ ಮ್ಹಣುನ್ ಆಲಿಸ್ ಹಾಂಗಾ ಹಾಡ್ನ್ ಆಯಿಲ್ಲೆಂ. ಆನಿ ಮ್ಹಜಿ ಮರ್ಯಾದ್ ಕಾಡ್ತಾಯ್ ಪಡ್ವಶ್ಯಾ ಮ್ಹಣುನ್ ಇನಾಸಾಚ್ಯಾ ಮುಸ್ಕರಾಕ್ ಮಾರಿಲಾಗ್ಲೆಂ.

ಮುಲ್ಲಾ : ಆತಾಂ ಇನಾಸ್ ಖಂಯ್ ಆಸಾ? ಹಿಂ ಕಾಗ್ದಾಂ ತಾಣೆಂ ಬರಯಿಲ್ಲೆಂ ವ್ಹಯ್ಗಿ ನ್ಹಯ್ ತೆಂ ತಾಚೆಲಾಗಿಂಚ್ ವಿಚಾರ್ಯಾಂ.

ಸಂತಾನ್ : ತಾಚೆಲಾಗಿಂ ವಿಚಾರುಂಕ್ ತಾಚೆ ತಕ್ಲೆಕ್ ದಖೊ ಬಸ್ಲಾ. ಕಾಲ್ ಥಾವ್ನ್ ಪಿಶ್ಯಾ ಬರಿಂ ಉಲಯ್ತಾ.

ಮುಲ್ಲಾ : ಕಿತೆಂ? ಪಿಶ್ಯಾಂಬರಿ ಉಲಯ್ತಾ?

(ಭಿತರ್ ಇನಾಸ್ ಡಬ್ಬೊ ಬಡಂವ್ಚೊ ಆಯ್ಕಾತಾ).

ಇನಾಸ್ : ನಾ ಕಿತ್ಯಾಕ್ ಚಾಮ್ ಚುಮ್

ಪೆಪೆರೆ ಪೆಪೆ ಥುಮ್

ತುಜೆಂ ಮ್ಹಜೆಂ ಕಾಜಾರ್‌ಮೂ

ಪೆಪೆರೆ ಪೆಪೆ ಥುಮ್

ಆಮಿ ದೊಗಾಂಯ್ ಸಮಾಸಮ್... ಪೆಪೆರೆ ಪೆಪೆ ಥುಮ್...

(ಮುಲ್ಲಾ ಭಿತರ್ ವಚುನ್ ತಿಳ್ತಾ. ತಸೊಚ್ ಪಾಟಿಂ ಪರ್ತಾತಾನಾ).

- ತಾನ್ : ಚೆಡ್ವಾಚೊ ಮೆಂದು ಬಸ್ಲಾ.
- ಮುಲ್ಲಾ : ಪೂಣ್ ಸಂತಾನಾಮಾ... ಅಶೆಂ ಜಾಂವ್ಕ್ ಕಾರಣ್?
- ತಾನ್ : ಆಯ್ಕ್ ಮುಲ್ಲಾ. ಇನಾಸಾಕ್ ಹಾಂವ್ ಲ್ಹಾನ್ ಥಾವ್ನ್ ವಳ್ಕಾತಾಂ. ಹೊ ಪಾಂಚ್ ವರ್ಸಾಂಚೊ ಆಸ್ತಾನಾ ಹಾಚಿ ಆವಯ್ ಸರ್ಲಿ. ಹಾಚೊ ಬಾಪುಯ್ ತ್ಯಾಚ್ ವರ್ಸಾ ಆರ್ಬಿ ಗಾಂವಾಕ್ ಗೆಲ್ಲೊ. ತ್ಯಾ ದೀಸ್ ಥಾವ್ನ್ ಹಾಕಾ ಹಾತಾರ್ ಪಾಂಯಾರ್ ಫಾಲ್ಸ್ ಹಾಂವೆಂ ವ್ಹಡ್ ಕೆಲಾ.
- ಮುಲ್ಲಾ : ತಿತ್ಲೆಂಚ್‌ಗಿ? ಆಮಿ ಕಿತ್ಲ್ಯಾ ಮೊಗಾಚೆ ಈಷ್ಟ್ ಜಾಣಾಂಯ್‌ಗೀ? ಆಮಿ ಮಟ್ಟಿ ಚಾಡ್ಲಿ ಫಾಲ್ಸ್ ಸಾಂಗಾತಾ ಇಸ್ಕೊಲಾಕ್ ವೆತಲ್ಯಾಂವ್.
- ತಾನ್ : ತೊ ಚಾಡ್ಲಿ ಫಾಲ್ಸ್ ಸದಾಂಯಿ ನಿದ್‌ಲ್ಲ್ಯಾ ಥಂಯ್ ಮಾಂದ್ರೆರ್ ಮುತ್ತಾಲೊ.
- ನಾಸ್ : ಚಿ... ಚಿ... ಚಿ... ಮುಲ್ಲಾ ಮುತ್ಲಾ... ಪ್ಯಾಂಟಾಚೆ ಬುತಾಂವ್ ಫಾಲ್‌ರೆ ಚಿಚಿಚಿ (ಮುಲ್ಲಾ ಆಪ್ಲ್ಯಾ ಪ್ಯಾಂಟಾಕ್ ಪಳಯ್ತಾ).
- ಮುಲ್ಲಾ : ಸಂತಾನಾಮಾ, ಎದೆಶ್ಯಾ ಸಂಗಿ ಖಾತಿರ್ ಅಸೊ ವಿರಾರ್ ಜಾಂವ್ಕ್ ಇನಾಸ್ ಕಿತೆಂ ಶಿತ್ ಖಾತಾಗೀ? ಮಾತಿ ಖಾತಾ?
- ಸಂತಾನ್ : ಅಳೆರೆ ಬಾಬಾ... ತೊ ಪಯ್ಲೆಂ ಥಾವ್ನ್ ತಸೊಚ್. ಆವಯ್ ಬಾಪಾಯ್ಲೆ ಪುಸುನ್ ಫಾಲ್ಲೊ ಪೊಳೊ. ಭಿಂವ್ಕುರೊ ಲಜಿಸ್ಟ್ ಚಲೊ. ನ್ಹಾಣ್ಯೆಂತ್ ನ್ಹಾತಾನಾ ಪಾಲ್ ಉಡ್ಲಿ ಮ್ಹಣುನ್ ನಾಗೊಚ್ ಭಾಯ್ ಧಾಂವುನ್ ಆಯಿಲ್ಲೊ ಗ್ರಾಯ್ಕ್ ಹೊ. ತಾಕಾ ಬೆಜಾರಾಯ್ ಮ್ಹಳ್ಳಿ ಕಾಣ್ಣೆಂವ್ಕ್ ಸಾಧ್ಯ್‌ಚ್ ನಾ. ತೆಂಯಿ ಕಾಲ್ ತೆಂ ಚೆಡುಂ ಉಸಾಳ್ಕೆಂ ಪಳೆಲ್ಯಾರ್ ಅಬ್ಬಬ್ಬಾ... ಸಾಧಾರ್ಣಾಚೊ ಪಿಸೊ ಜಾಯ್.
- ಮುಲ್ಲಾ : ಪೂಣ್ ಹಾಣ್ ತ್ಯಾ ಚೆಡ್ವಾಚೊ ಮೋಗ್ ಕೆಲ್ಲೊ ಚಡ್ ಜಾಲೊ.
- ಸಂತಾನ್ : ತೆಂಚ್ ಹಾಂವೆಂಯಿ ಮ್ಹಣ್ಲೆಂ. ಆತಾಂಚ್ಯಾ ಕಾಳಾರ್ ಮೋಗ್ ಕರ್ಚೊ ಮ್ಹಳ್ಳಾರ್ ಕೆಳ್ಕಾಚಿ ಸಾಲ್ ಕಾಡ್ನ್ ಕೆಳೆಂ ಬೆಲ್ಲಾಬರಿ - ತಿತ್ಲೆಂ ಸುಲಭ್. ಪೂಣ್ ಆಮ್ಚಾ ತರ್ನಾಟ್ಪಣಾರ್ ಆಮಿ ಮೋಗ್ ಕರ್ಚೊ ಸೊಡ್. ಚೆಡ್ವಾಂಕಡೆ ಉಲಯ್ಚೆ ತರ್ ತೊರಿ ಮುಳಾಂತ್‌ಗೀ. ಸಾಂತೆಂತ್ ತಾಂಚೆ ಗುಳೆ ಮೊಲಾಯ್ತಾನಾಂಗಿ ಭಿಂಯಾನ್ ಭಿಂಯಾನ್ ವಚಾಜೆ ಪಡ್ತಾಲೆಂ. ಆತಾಂ... ಕಿತೆಂ... ಮೋಗ್ ಕರ್ಚೊ ಕರ್ನ್ ಇಲ್ಲೊ ಚಡ್ ಜಾಲೊ ತರ್ ಮಾಗಿರ್ ವೊರೊಡ್ ಯೆಂವ್ಚೆ!
- ಮುಲ್ಲಾ : ಆತಾಂ ಆಲಿಸಾನ್ ವೊರೊಡ್ ಕಾಡ್ತಾನಾ ತುವೆಂ ಕೆದಾಳಾ ಆಯ್ಕಾಲ್ಲೆಂಯ್?
- ಸಂತಾನ್ : ಹಾಂವೆಂ ಟೆಲಿಫೊನಾರ್ ಆಯ್ಕಾಲ್ಲೆಂ.
- ಮುಲ್ಲಾ : ಟೆಲಿಫೊನಾರ್ ಉಲಯ್ತಾನಾ ಆಯ್ಕಾಲ್ಲೆಗೀ ಕಿತೆಂ? ಪೂಣ್...
- ಸಂತಾನ್ : ಪೂಣ್ ಗೀಣ್ ಕಾಂಯ್ ನಾ. ಸಾಂಚಾ ವೊರೊಡ್ ರೆ. ಆನಿ

ಬಾಯ್ಲಾಂಕ್ ವೊರೊಡ್ ಕಾಂಯ್ ದೇವ್ ಸ್ಪಿರಿತ್ ಸಾಂತಾಚಿ ಕುರ್ಪೆನ್ ಯೆನಾಂತ್.

ಮುಲ್ಲಾ : ಪಳಯಾಂ. ಪಳಯಾಂ. ಆತಾಂ ತಿಂ ಕಾಗ್ಡಾಂ ಮ್ಹಜೆಲಾಗಿಂ ದಿ ತುಕಾ ಫಾಲ್ಯಾಂ ಪಾಟಿಂ ದಿತಾಂ.

ಸಂತಾನ್ : ತುಕಾ ಕಿತ್ಯಾಕ್? ಭಾಜುನ್ ಖಾಂವ್ಕ್? ಧರ್ (ಕಾಗ್ಡಾಂ ದಿತಾ ಕಾಗ್ಡಾಂ ಎಕೇಕ್‌ಚ್ ಪಳೆವ್ನ್ ಮುಲ್ಲಾ ವೆತಾ).

(ಸಂತಾನಾಮ್ ಥೊಡೆಂ ರುಾಡ್ತಾ. ಆನಿ ಭಿತರ್ ವೆತಾ)

(ಎಲ್ಲಾಬಾಯ್ ಆನಿ ಆಬುಟ್ ಭಿತರ್ ಸರ್ತಾತ್).

ಎಲ್ಲಾ : (ಆಬುಟಾಚೆಂ ಖೊಮಿಸ್ ವೊಡ್ತಾ) ಭಿತರ್ ವಚುನ್ ಕಿತೆಂ ಉಲಯ್ ಮ್ಹಳ್ಳೆಂ ಉಡಾಸ್ ಆಸಾಮೂ?

ಆಬುಟ್ : ತಿಕ್ಕೆ ವೊಡೊಲ್ ಆಸ್‌ಲ್ಲೊ. ಆತಾಂ ವಿಸರ್ಲೊಂ.

ಎಲ್ಲಾ : ವೆಚ್... ಆತಾಂ ಪರತ್ ಉಗ್ಡಾಸ್ ಯೇಂವ್ಕ್ ಆನಿ ಇಲ್ಲೊ ಪಿಯೆವ್ಕ್ ಯೇ.

ಆಬುಟ್ : ಪಿಯೆವ್ಕ್ ಯೇಂವ್ಕ್ ಭಾರಿ ಪಯ್ಲೆ ದಿತಾಯ್‌ಗಿ ನಾ ತುಂ?

ಎಲ್ಲಾ : ವ್ಹಯ್, ತುಕಾ ದೀವ್ನ್‌ಚ್ ರಾವ್ತಾಂ. ಹಾಂಡೊ ಉಟ್ಲಾಗೀ ನಾ ಮ್ಹಾಕಾ?

ಆಬುಟ್ : ತುಂ ರಾವ್. ಹಾಂವ್ ಚಲ್ತಾ. (ಪಾಟಿಂ ಘುಂವ್ತಾನಾ ಎಲ್ಲಾ ಆಡಾಯ್ತಾ).

ಎಲ್ಲಾ : ಅರೆರೆರೆ ತುಂ ಕಿತೆಂ ಸಾಯ್ಬಾ ಪಿಸಾಂಟಾಬರಿ ಕರ್ತಾಯ್?

ಆಬುಟ್ : ಪಿಸಾಂಟ್? ಕಿತೆಂ ಮ್ಹಣಾಂಯ್ ಮ್ಹೊಶಿ?

ಎಲ್ಲಾ : ಅಳೆ ತುಂ ಮ್ಹಾಕಾ ಲೊಕಾಗೆರ್ ಮ್ಹೊಶಿ ಮ್ಹಣಾನಾಕಾ ಹಾಂ.

ಆಬುಟ್ : ಸುಕುನ್ ಆನ್ಕಿಟಿ ಜಾಲಾಯ್ ತರಿ, ಮ್ಹೊಶಿ ಮ್ಹಣುನ್ ಮರ್ಯಾದ್ ದಿತಾಂ ತುಕಾ. ಏಕ್ ಥೆಂಬೊ ದುದಾಚೊ - ತುಜಾ ಕುಡಿಂತ್ ನಾ.

ಎಲ್ಲಾ : ಚಿ ಚಿ ಚಿ ಚಿ ಚಿ ಕಿತೆಂ ಉಲಯ್ತಾ ಹೊ?

ಆಬುಟ್ : ಉಲಯ್ತಾಂ ವ್ಹಯ್, ಕರೆಕ್ಟ್ ಉಲಯ್ತಾಂ.

ಎಲ್ಲಾ : ತುಜೆಂ ಕರೆಕ್ಟ್ ಗೆಲೆಂ ಪೊಸ್ಕಾಟ್ಲಾಂತ್. ಮ್ಹಜ್ಯಾ ಬಾಪಾಯ್ಚಾ ಖುಸ್ತಾರ್ ಧಾದೊಶಿ ಖಾವ್ನ್ ಮ್ಹೊಶಿ ಬರಿಚ್ ಆಸ್‌ಲ್ಲಿಂ. ಅಳೆ... ತುಜ್ಯಾ ಖುಸ್ತಾರ್ ಅಶಿಂ ಜಾಲ್ಯಾಂ.

ಆಬುಟ್ : ಆತಾಂ ತಾಕಾ ಮಾತ್ರಿ ಗಾಲ್. ಶಿಲಾಬಾಕಡೆನ್ ಆತಾಂ ಕಿತೆಂ ಉಲೊಂವ್ಚೆಂ?

ಎಲ್ಲಾ : ಉಲೊಂವ್ಚೆಂ ಕಿತೆಂ ಗೊತ್ತುನಾಂವೆ ತುಕಾ? ಆಮ್ಚ್ಯಾ ಧುವೆಚಿ ಮರ್ಯಾದ್ ಕಾಡ್‌ಲ್ಲ್ಯಾಕ್ ಕಿತೆಂ ಕರ್ಚೆಂ ಮ್ಹಣ್ ವಿಚಾರ್.

ಆಬುಟ್ : ತುಕಾ ವಿಚಾರ್ಲ್ಯಾರ್ ಜಾಯ್ನಾಂವೆ? ತುಂ ಚಿಕ್ಕೆಂ ಖಡಕ್ ಮನಿಸ್

ಪಳೆ.

ಬ್ಲ : ತುಂ ದಾದ್ಲೊ ಆಸ್ತಾನಾ ಹಾಂವೆಂ ಬಾಯ್ಲೆನ್ ವಿಚಾರ್ಚೆಂ ಸಮಾಂವೆ?
(ತಿತ್ಲಾರ್ ಎಡಿ ಪ್ರವೇಶ್. ಹಾಂಚೆಲಾಗಿಂ ಉಲಯ್ನಾಸ್ತಾನಾ ಶೀದಾ
ಭಿತರ್ ವೆತಾನಾ).

ಬುಟ್ : ಎಡಿಯಾಬ್ ಕಿತೆಂ ಉಲಯ್ನಾಸ್ತಾನಾ ಚಲ್ತಾ?

ಬ್ಲ : ಆಮ್ಚೆರ್ ರಾಗ್ ಮ್ಹಣ್ ದಿಸ್ತಾ.

ಎಡಿ : ತುಮ್ಚೆರ್ ರಾಗ್ ಕರುಂಕ್ ತುಮಿ ಆಮ್ಚೆರ್ ಯೇವ್ನ್ ಜೆವಿನಾಂತ್.
ಕಿತ್ಲೆಂ ಮ್ಹಳ್ಯಾರೀ ತುಮಿ ಮಂತನಾಂತ್ಲಿಂ ಮನ್ಶಾಂ.

ಬ್ಲ : ತಶೆಂ ಕಿತ್ಯಾಕ್ ಮ್ಹಣ್ತಾಯ್ ಎಡಿಯಾಬಾ?

ಎಡಿ : ಕಿತ್ಯಾಕ್ ಮ್ಹಳ್ಯಾರ್... ಆವ್ಕಾಸ್ ಮೆಳ್ತಾನಾ ಆಡೊಸಾಕ್ ರಾವುನ್
ಆಯ್ಕಾನಾತ್ಲೊ ಮನಿಸ್ ಮಂತನಾಂತ್ಯಾ ಮೆಳಾನಾ. ಮ್ಹಾಕಾ
ತುಮ್ಚಿ ಬಿರ್ಮನ್ ದಿಸ್ಚಾಕೀ ಚಡ್ ಲಜ್ ದಿಸ್ತಾ.

ಆಬುಟ್ : ಲಜ್ ಕಿತ್ಯಾಕ್ ದಿಸ್ಚಿ? ಸಕ್ಡಾಂನಿ ವಸ್ತುರ್ ಘಾಲಾಂ.

ಎಡಿ : ತುಮ್ಚಾ ಪಾಟಿಚ್ಯಾ ಕಣ್ಯಾಕ್ ಕಾಸಾಚೆಂ ಬಳ್ ನಾ. ತುಮ್ಚಾ ಧುವೆಚಿ
ಮರ್ಯಾದ್ ಚ್ಯಾರ್ ಕಾಸಾಂಕ್ ವಿಕ್ಲ್ಯಾ. ಕೊಣೆ ಜಾಣಾಂತ್ಮೂ
ತುಮಿ? ಮ್ಹಜೆ ತಸಲೊ ಜಾಲ್ಯಾರ್ ಇನಾಸಾಚಿ ತಕ್ಲಿ ಪೊಡ್ತೊ.
ಪೊಲಿಸಾಂಕ್ ಸಾಂಗ್ತೊ, ಪಾದ್ರಿಕ್ ಮಧೆಂ ಘಾಲ್ತೊ.

ಬ್ಲ : ಪೂಣ್ ವ್ಹಡ್ ಮನ್ಶಾಂ ಕಡೆನ್ ತಶೆಂ ರಾಗಾನ್ ಉಲೊಂವ್ಚೆಂ
ಜಾಲ್ಯಾರೀ ಕಶೆಂ?

ಎಡಿ : ಕಶೆಂ ಕಿತ್ಯಾಕ್? ತುಮಿ ತುಮ್ಚಾ ಧುವೆಕ್ ಲ್ಹಾನ್ ವ್ಹಡ್ ಕರುಂಕ್
ನಾಂವೆ? ತಾಕಾ ಮಾನ್-ಮಾನ್ಸುಗಿ ಶಿಕೊಂವ್ಕ್ ನಾಂವೆ? ಅಳೆ
ಹಾಂವ್ ನಿತಿವಂತ್ ಮನಿಸ್. ನ್ಯಾಯ್ ಆನಿ ನಿತಿ ಮುಕಾರ್ ಮ್ಹಾಕಾ
ಭಾವ್ತಾಯಿ ನಾ, ಭಾಚೊಯಿ ನಾ. ಮ್ಹಾಕಾ ಎಕಾ ಚೆಡ್ವಾ ಭುರ್ಗ್ಯಾಚಿ
ಮರ್ಯಾದ್ ವೆಚಿ ಮ್ಹಣ್ತಾನಾ ಭಿರ್ಮೊತ್ ದಿಸ್ತಾ. ಮಾಗಿರ್ ತುಮ್ಚಿ
ಮಿಶಿ... ತುಮ್ಚಿ ಮಿಶಿ.

(ಎಕಾಚ್ ಫರಾ ಭಾಯ್ರ್ ಪಳೆತಾ ಆನಿ ಸರಾರಾಂ ಭಿತರ್ ವೆತಾ).

ಆಬುಟ್ : ಆಯ್ಕಾಲೆಂಯ್ತಮೂ ಮ್ಹೊಶಿ?

ಬ್ಲ : ಅಳೆ ತುಂ ಮ್ಹಾಕಾ ಮ್ಹೊಶಿ ಮ್ಹಣಾನಾಕಾ ಹಾಂ.

ಆಬುಟ್ : ನಾ ತುಕಾ ದಿವ್ಯಾಚಿ ಹಸ್ತ್ ಮ್ಹಣ್ತಾಂ. ಮ್ಹಜೆ ಕಡೆ ಉಲೊಂವ್ಕ್ ತುಜಿ
ಜೀಬ್ ದೇಡ್ ಕೋಲ್ ಭಾಯ್ರ್ ಯೆತಾ - ಯೆವಾಳ್ಕಾ ತೆದಿ.

ಬ್ಲ : ಜೀಬ್ ತುಜಿ ಕಿತೆಂ ಉಣೆಂಗಿ? ಫರಾ ಭಿತರ್ ಬಾಯ್ಲೆ ಕಡೆನ್
ಉಲೊಂವ್ಕ್ ಸವಯ್ ಜಾಲ್ಯಾ ತುಕಾ. ಹಾಂಗಾ ಕಿತೆಂ ತುಕಾ
ಉಲೊಂವ್ಕ್ ಜೀಬ್ ಪರ್ತಾನಾಂವೆ? ಆತಾಂ ಉಲಯ್ತಾತ್ ಪಳೆ
ತೊ... ಕಿತೆಂ ಬಂದ್ ಜಾಲೆಂಗೀ ತೊಂಡ್?

(ತಿಲ್ಲಾರ್ ಶಿಲಾಬ್ ಪ್ರವೇಶ್)

ಶಿಲಾಬ್ : ಕೆದಾಳಾ ಆಯಿಲ್ಲಾತ್ ಆಬುಟ್ ಆನಿ ಎಲ್ಲು? ಬಸಾ... ಬಸಾ...

ಎಲ್ಲು : ಆಮಿ ಬಸುಂಕ್ ಯೇವ್ನಾಂವ್.

ಆಬುಟ್ : ವಚುಂಕ್ ಆಯಿಲ್ಲಾಂವ್ (ಆಬುಟ್ ಘಂವ್ತಾನಾ ಎಲ್ಲು ಆಡಾಯ್ತಾ)

ಶಿಲಾಬ್ : ಆತಾಂ ಕಿತೆಂ ಜಾಲೆಂ?

ಎಲ್ಲು : ಜಾಂವ್ಚೆಂ ಕಹಲೆಂ? ತುಮ್ಚೆ ತಸಲ್ಯಾಂಕ್ ಲೊಕಾಚಿ ಮರ್ಯಾದ್ ಕಾಡ್ ಮ್ಹಳ್ಳಾರ್ ಭಾರಿ ಸುಲಭ್.

ಆಬುಟ್ : ವ್ಹಯ್... ವ್ಹಯ್... ಭಾರಿ ಸುಲಭ್.

ಎಲ್ಲು : ತುಮ್ಕಾಂ ಆಮ್ಚೆ ತಸಲ್ಯಾಂಕ್ ಪಾಂಯಾಚಿ ವ್ಹಾಣ್ ಮ್ಹಣ್ ಚಿಲ್ಲಿಯೆತಾ.

ಶಿಲಾಬ್ : ಹಾಬಾ ಹಾಬಾ ತುಮ್ಚೆಂ ಉಲವ್ಣೆಂ ಮಾತ್ಯಾ ವಯ್ರ್ ಜಾಲೆಂ. ಹಾಂವೆಂ ತುಮ್ಕಾಂ ಕೆದಾಳಾ ಆಯ್ಲಾರೀ ಬಸಾ ಮ್ಹಳಾಂ. ಜೆವಣ್ ಜಾವ್ನ್ ವಚಾ ಮ್ಹಳಾಂ. ಪೂಣ್ ಆತಾಂ ತುಮಿ ದೊಗಾಂಯ್ ಮಾತ್ಯಾರ್ ಮುಡೊ ಕಿತ್ಯಾಕ್ ವ್ಹಾವೊವ್ನ್ ಆಸಾತ್?

ಆಬುಟ್ : ಮುಡೊ ನ್ಹಂಯ್, ಮೊಳಾಬ್ ಕೊಸ್ಕುನ್ ಮಾತ್ಯಾರ್ ಪಡ್ಲಾಂ. ಆಮ್ಕಾಂ ಬಲತ್ಕಾರ್ ಕರ್ತಾತ್ ತರ್ ಪೊಲಿಸಾಲಾಗಿಂ ದಿತಾಂವ್. ಕೊಡ್ತಿಚೆಂ ಮೇಟ್ ಚಡುಂಕೀ ತಯಾರ್.

ಎಲ್ಲು : ಆಮ್ಕಾಂ ಆಮ್ಚ್ಯಾ ಚೆಡ್ವಾಚಿ ಭಿರ್ಮೊತ್ ದಿಸ್ತಾ ಶಿಲಾಬಾ.

ಆಬುಟ್ : (ರಾಗಾನ್) ತುಂ ತುಜೆಂ ಪೆರೆಂ ಪೆರೆಂ ಬಂದ್ ಕರ್ ಮ್ಹೊಶಿ.

ಎಲ್ಲು : ಅಳೆ ಮ್ಹಾಕಾ ತುಂ ಮ್ಹೊಶಿ ಮ್ಹಣಾನಾಕಾ ಹಾ.

ಶಿಲಾಬ್ : (ರಾಗಾನ್) ಬಂದ್ ಕರಾ. ಮ್ಹಾಕಾ ಸಗ್ಳೆಂ ಕಳಿತ್ ಆಸಾ. ಪೂಣ್ ಹೆಂ ಕಶೆಂ ಘಡ್ಲೆಂ ಮ್ಹಳ್ಳೆಂ ಮಾತ್ ಮ್ಹಾಕಾ ಸಮ್ಜಾನಾ. ಆಮ್ಚ್ಯಾ ಭುರ್ಗ್ಯಾಂನಿ ಎಕಾಮೆಕಾ ಕಿತೆಂ ಕೆಲಾಂ ಜಾಣಾಂತ್ಮೊ ತುಮಿ? ಮ್ಹಾಕಾ ಲಜ್ ದಿಸ್ತಾ ಸಾಂಗುಂಕ್.

ಎಲ್ಲು : ಮ್ಹಜ್ಯಾ ಧುವೆನ್ ಕಾಂಯ್ ಕರುಂಕ್ ನಾ. ತುಜ್ಯಾ ಪುತಾಲಾಗಿಂ ವಿಚಾರ್.

ಶಿಲಾಬ್ : ಖಿಂಚಾಯ್ಕಿ ಥೊಡೆ ದೀಸ್ ವಚುಂದಿತ್. ತೆದಾಳಾ ತುಮ್ಕಾಂ ಹಾಂವ್ಂಚ್ ಆಪಯ್ತಾಂ.

ಎಲ್ಲು : ತುವೆಂ ಆಪಯ್ತಾತ್ಲಾರ್ ಆಮಿ ಪಾದ್ರ್ಯಾಬಾಲಾಗಿಂ ವೆತಾಂವ್.

ಶಿಲಾಬ್ : ಜಾಯ್ತ್. ಜಾಯ್ತ್. ಸರ್ವ್ ಕಳ್ಳೆಂ. ಮ್ಹಜಿ ಪಾಪ್ ಭಿರ್ಮತ್ ತುಮ್ಕಾಂ ನಾಕಾ. ತುಮಿ ವಚಾ. ಹಾಂ... ವಚಾ ಆತಾಂಚ್ (ತಿಂ ವೆತಾತ್) ಹಾಯ್ ದೆವಾ... ಚ್ಯಾರ್ ದೀಸ್ ರಜೆರ್ ಆಯಿಲ್ಲಾಕ್ ಮ್ಹಾಕಾ ಹ್ಯಾ ಥರಾಚೆ ಬಾಂದ್ವಾಸ್ (ಮ್ಹಣಾತ್ ಕದಲಾರ್ ಬಸ್ತಾನಾ).

ಪಡ್ಲೊ ಪಡ್ಲೊ.

ಚವ್ವೊ ಅಂಕ್

(ಪಡ್ಲೊ ಉಗ್ಗೊ ಜಾತಾನಾ ಎಡಿ ಎಕಾ ಕದಲಾರ್ ಖಿಂತಿನ್ ಬಸ್ಲಾ. ಶಿಲಾಬಾಕ್ ಕಾಳ್ಜಾಚ್ಯಾ ದುಖಿಕ್ ಆಸ್ವತ್ತೆಕ್ ದಾಖಲ್ ಕೆಲಾಂ. ಇನಾಸಾಕ್ ಭಿತರ್ಲ್ಯಾ ಕುಡಾಂತ್ ಫಿಚಾರ್ ಕೆಲಾಂ. ಸಂತಾನಾಮ್ ಆಸ್ವತ್ತೆಂತ್ ಶಿಲಾಬಾಕ್ ಪಳಯ್ತಾ. ತೆದ್ನಾಂ ಜೆರ್ಯಾಬ್ ಪ್ರವೇಶ್.)

ಜೆರ್ಯಾಬ್ : ದೇವ್ ಬರೊ ದೀಸ್ ದೀಂವ್ ಎಡಿಯಾಬಾ.

ಎಡಿ : ದೆವಾನ್ ಸಕ್ಕಡ್ ದೀಸ್ ಬರೆಚ್ ದಿಲ್ಯಾತ್. ಮನ್ಶಾನ್ ಮಾತ್ ಪಾಡ್ ಕರ್ಚೆ.

ಜೆರ್ಯಾಬ್ : ಎಡ್ಯಾಬಾ... ಕಿತೆಂ ಹಳ್ತಾರ್ ವೊಪಾರಿ ಉಲಯ್ತಾಯ್?

ಎಡಿ : ವೊಪಾರಿ ನ್ಹಂಯ್. ಆಮ್ಚಾ ಘರಾಚೆರ್ ಆಜ್ ಬೆಸಾಂವ್ ಪಡ್ಲಾಂ. ಯೆಮ್ಕೊಂಡಾಂತ್ಲ್ಯಾ ಲುಸಿಫೆರಾಚೆಂ. ಜೆರ್ಯಾಬಾ... ಮ್ಹಾಕಾ ಕೊಣಾಯ್ಚೆರ್ ರಾಗ್ ನಾ. ಪೂಣ್ ಘರಾಂತ್ ಪಿಡಾ-ಶಿಡಾ ಯೆತಾನಾ ಕೊಣಾಯ್ಚೆ ತರೀ ಮಾಂಡ್ಲೊ ತಾಪ್ಲ್ಯಾ ಶಿವಾಯ್ ರಾವಾನಾ.

ಜೆರ್ಯಾಬ್ : ತೆಂ ಸಮಾ. ತೆಂ ಸಮಾ. ಪೂಣ್ ಆತಾಂ ಹಾಂಗಾ ಕೊಣಾಕ್ ಹುಶಾರ್ ನಾ?

ಎಡಿ : ಮ್ಹಜ್ಯಾ ದಾಟ್ವಾಕ್ ಶಿಲಾಬಾಕ್ ಆಸ್ವತ್ತೆಂತ್ ದಾಖಲ್ ಕೆಲಾಂ.

ಜೆರ್ಯಾಬ್ : ವ್ಹಯ್‌ಗಿ ಕಿತೆಂ? ಕಿತೆಂ ಜಾತಾ ತಾಕಾ?

ಎಡಿ : ತಾಚ್ಯಾ ಕಾಳ್ಜಾಕ್ ಶೊಕ್ ಬಸ್ಲಾ ಖಿಂಯ್.

ಜೆರ್ಯಾಬ್ : ಚೆ ಚೆ ಚೆ... ಕಸಲೆಂ ಅನ್ವಾರ್ ಆಯ್ಲೆಂ ತಾಚೆರ್?

ಎಡಿ : ಆನಿ ಹೊ (ಭಿತರ್ ದಾಕವ್ನ್) ಎಕ್ಲೊ ಹಾಂಗಾ ಪಿಶೆಂ ಪಾಂಗುರ್ತಾ.

ಜೆರ್ಯಾಬ್ : ಕೋಣ್? ಕೋಣ್?

ಎಡಿ : ಇನಾಸ್. ಅಳೆ ಭಿತರ್ ಕುಡಾಂತ್ ಆಸಾ (ಜೆರ್ಯಾಬ್ ಕುಡಾಚ್ಯಾ ಜನೆಲಾಂತ್ ತಿಳ್ತಾ).

ಇನಾಸ್ : ಕಿತೆಂಗಾ ಮ್ಹಾತಾರ್ಯಾ? ತಿಳ್ತಾಯ್? ಲಜ್ ದಿಸಾನಾ ತುಕಾ? ಹೆಂ ಬಾಯ್ಲಾಂಚೆಂ ಘರ್. ಬಾಯ್ಲಾಂ ಭಿತರ್ ಆಸ್ತಾನಾ ಜನೆಲಾಂತ್ಲ್ಯಾನ್ ಪಳೆಂವ್ಕ್ ಕೊಣೆಂ ಶಿಕಯಿಲ್ಲೆಂಗಾ ತುಕಾ? (ಜೆರ್ಯಾಬ್ ಏಕ್ ಪಾವ್ಟಿಂ ಉಡುನ್ ಪಡ್ತಾ).

ಜೆರ್ಯಾಬ್ : ಎಡಿಯಾಬಾ... ಹಾಂವ್ ವೆತಾಂ... ಮ್ಹಾಕಾ ಪುರೊ.

ಎಡಿ : ತೊ ಪಿಸೊ ಉಲಯ್ತಾ ಮ್ಹಣುನ್ ತುಂ ಕಿತ್ಯಾಕ್ ಕಾವ್ತೆತಾಯ್ ಜೆರ್ಯಾಬಾ. ತಾಣೆ ತಿ ಮಾಗುನ್ ಕಾಣ್ಲೆಲ್ಲಿ ಪಿಡಾ. ತುಂ ಬಸ್. ಆತಾಂ... ತುಂ ಹಾಂಗಾಸರ್ ಆಯಿಲ್ಲಿ ಗರ್ಜ್ ಕಿತೆಂ?

ಜೆರ್ಯಾಬ್ : ಮ್ಹಾಕಾ ಶಿಲಾಬ್ ಆದ್ಲ್ಯಾ ಹಪ್ಪಾಂತ್ ಮೆಳ್‌ಯ್ಲೊ. ಪುತಾಕ್ ಇನಾಸಾಕ್.

ಏಕ್ ಬರಿಶಿ ಸೈರಿಕ್ ಆಸ್ಲಾರ್ ಪಳೆ ಮ್ಹಣ್ತಾಲೊ. ತಶೆಂ...

ಎಡಿ : ಕಿತೆಂ? ಹಾಕಾ ದುಸ್ರಿ ಸೈರಿಕ್ ಪಳೆಂವ್ಕ್? ಹ್ಯಾ ಪರಿಸ್ಥಿತೆರ್ ಕಿತ್ಲೊ ಪಿಶ್ಯಾಕ್ ಕೋಣ್ ಚೆಡುಂ ದೀತ್? ಹಾಣೆ ತ್ಯಾ ಆಲಿಸಾಚಿ ವೀದ್‌ವಾವ್ಣಿ ಕೆಲ್ಯಾ. ತಾಚೆಂ ನಾಂವ್ ಪಿಡ್ವಾರ್ ಕೆಲಾಂ. ಆ ತಸಲ್ಯಾ ಚೆಡ್ವಾಕ್ ವಾಟೆರ್ ಘಾಲ್ನ್, ಹಾಕಾ ದುಸ್ರ್ಯಾ ಚೆಡ್ವಾಲಾ ಕಾಜಾರ್? ನಾ... ತೆಂ ಭಿಲ್ಕುಲ್ ಸಾಧ್ಯ್ ನಾ. ತೆಂ ನೆಣಾರಿ, ಪಾಚೆಡುಂ! ತಾಚೊ ಪುಡಾರ್ ಹ್ಯಾ ಘರಾಚೆರ್‌ಚ್ ಹೊಂದ್ವುನ್ ಆಸಾ.

ಜೆರ್ಯಾಬ್ : ತುವೆಂ ಸಾಂಗ್ಲೆಂಯ್ ಏಕಾ ಲೆಖಾರ್ ಸಮಾ. ಪೂಣ್ ಹೆ ಇನಾಸಾಕ್ ಸಮಾ ಕರ್ಚೆಂ ಕಶೆಂ?

ಎಡಿ : ಜೆರ್ಯಾಬಾ... ಹ್ಯಾ ಪಿಡೆಕ್ ಬೆಂಗ್ಕುರಾಂತ್ ವಕಾತ್ ಆಸಾ. ದೆಕುನ್ ಹಾಕಾ ಪಯ್ಲೆಂ ಬೆಂಗ್ಕುರ್ ವರ್ಚಿ ಆಲೋಚನ್ ಕರಿಜೆ.

ಜೆರ್ಯಾಬ್ : ತುಜಿ ಆಲೋಚನ್ ಮ್ಹಾಕಾ ಮೆಚ್ವಾಲಿ.

ಎಡಿ : ಪೂಣ್ ಆತಾಂ ಆಲಿಸಾಚಿಂ ಆವಯ್-ಬಾಪುಯ್ ಏಕ್‌ದಮ್ ಮಿಬಾಳ್ಚ್ಯಾಂತ್.

ಜೆರ್ಯಾಬ್ : ಮಿಬಾಳ್ಚ್ಯಾಂತ್ ಕಿತ್ಯಾಕ್?

ಎಡಿ : ಆನಿ ಹ್ಯಾ ಥರಾನ್ ತ್ಯಾ ಚೆಡ್ವಾಚೊ ಗೋಳ್ ಕರ್ತಾನಾ ಕೊಣಿ ಮಿಬಾಳ್ಚ್ಯಾಸ್ತಾನಾ ರಾವ್ತಾತ್?

ಜೆರ್ಯಾಬ್ : ತಿ ಆಸಾ ಪಳೆ, ಆಲಿಸಾಚಿ ಆವಯ್ ತಿ, ಭಾರೀ ಜೋರ್. ಆಬುಟಾ ಜಾಲ್ಯಾರ್...

ಎಡಿ : ಜೆರ್ಯಾಬಾ... ತಶೆಂ ತರ್ ತುಂ ತ್ಯಾ ಆಲಿಸಾಚ್ಯಾ ಬಾಪಾಯ್ಕ್ ಬರೆಂ ಕರ್ನ್ ಸಮ್ಜಾಯ್. ತಾಣೆಂ ಸಮ್ಜುನ್ ಉಪ್ರಾಂತ್ ಆಲಿಸಾಚ್ಯಾ ಆವಯ್ಕ್ ಸಮ್ಜಯ್ಲಾರ್ ಜಾಲೆಂ. ಆತಾಂ... ತೆಂ ಮೊರುಂದಿ... ತುಂ ಏಕ್ ಸೈರಿಕ್ ಲಾಗಯ್ಲಾರ್ ಕಿತ್ಲೆ ಘೆತಾಯ್?

ಜೆರ್ಯಾಬ್ : (ನರ್ಗಾತಾ). ಹೆಂ... ಹೆಂ... ಕಿತ್ಲೆಂ ಮ್ಹಳ್ಯಾರ್?

ಎಡಿ : ಪಯ್ಲೆ! ಕಮಿಷನ್.

ಜೆರ್ಯಾಬ್ : ಹಾಂ... ಹಾಂ... ಆತಾಂ ಸಮ್ಜಾಲೆಂ. ಮ್ಹಜೆ ಫೀಸ್ ಭಾರಿ ಉಣೆಂ ದೊನ್ತಿಂ ರುಪಯ್. ಆನಿ ಕೊಣೆಂಯಿ ಹಾತ್ ಉಕ್ಲುನ್ ದಿಲ್ಯಾರ್ ಅರ್ಥಿ ಬೊತ್ಲೆ ಕಾಜುಚೊ. ಮ್ಹಳ್ಯಾರ್... ಹಾಂವ್ ದುಸ್ರೆಂ ಖಂಚೆಂಯಿ ಪಿಯೆನಾ.

ಎಡಿ : ಬ್ರಾಂಡಿ, ವಿಸ್ಕಿಯಿ ಪಿಯೆನಾಂಯ್ಕಿ?

ಜೆರ್ಯಾಬ್ : ನಾ... ನಾ... ಮ್ಹಾಕಾ ಭಲಾಯ್ಕೆಕ್ ಜಾಯ್ನಾ.

ಎಡಿ : ತಶೆಂ ಜಾಲ್ಯಾರ್ ಹಾಂವೆಂ ಆತ್ತಾಂ ಸಾಂಗ್ಲೆಂ ಕಾಮ್ ಕರ್ಚಿ ತರ್, ತುಕಾ ಏಕ್ ಹಜಾರ್ ರುಪಯ್ ಆನಿ ಏಕ್ ಬೋತ್ಲೆ ಕಾಜುಚೊ.

ಸ್ಯಾಬ್ : (ಅಜಾಪುನ್) ಏಕ್ ಹಜಾರ್!?

ಡಿ : ಕಿತೆಂ ಉಡುನ್ ಪಡ್ಲೊಯ್?

ಸ್ಯಾಬ್ : ಹಾಂವ್ ಸ್ವಪ್ನತಾಂಗೀ ಕಿತೆಂ?

ಡಿ : ನಾ... ನಾ ತುಂ ಅಕ್ಕಲಾರ್ ಆಸಾಯ್. ಕಿತೆಂ ಒಪ್ಪಿಗೀ ಜೆರ್ಯಾಬಾ?

ಸ್ಯಾಬ್ : ಸಯ್, ಸಯ್. ತೆಂ ಕಾಮ್ ಮ್ಹಜೆರ್ ಸೊಡ್. ಬರೆಂ ತರ್, ಹಾಂವ್ ವೆತಾಂ.

ಡಿ : ಹೆಂ ಎಡ್ವಾನ್ಸ್ ಪುಣಿ ಜಾಯ್ಗೀ? (ಬೊಲ್ಸಾಂತ್ ಹಾತ್ ಫಾಲ್ಸ್ ನೋಟ್ ಕಾಡ್ಲಾ).

ಸ್ಯಾಬ್ : ಛೇ... ಛೇ... ನಾಕಾ... ನಾಕಾ...

ಡಿ : ದಾಕ್ಟೆನಾಕಾ ಜೆರ್ಯಾಬಾ... ಧರ್ ಕಾಣ್ಲೆ (ಜೆರ್ಯಾಬಾಚ್ಯಾ ಬೊಲ್ಸಾಂತ್ ಫಾಲ್ತಾ).

ಸ್ಯಾಬ್ : ಛೇ... ಛೇ... ನಾಕಾ ಆಸ್‌ಲ್ಲೆಮೂ? ಮ್ಹಾಕಾ ಪಯ್ಲೆ ವಿಚಾರ್ಚೆ ಮ್ಹಳ್ಯಾರ್ ಜಾಯ್ನಾ. ಕೊಣಿ ದಿತಾನಾ ನಾಕಾ ಮ್ಹಣುಂಕೀ ಜಾಯ್ನಾ. ಬರೆಂ ತರ್ ತುಕಾ ದೇವ್ ಬರೆಂ ಕರುಂ. ಹಾಂವ್ ವೆತಾಂ (ಜೆರ್ಯಾಬ್ ವೆತಾ. ಎಡಿ ಯೇವ್ನ್ ಪರತ್ ಕದೆಲಾರ್ ಬಸ್ತಾ. ಆನಿ ಚಿಂತಾಮಗ್ನ್ ಜಾತಾ. ತೆದಾಳಾ ಆಂಜು ಬಾಯ್ ಪ್ರವೇಶ್).

ಆಂಜೆಲ್ : (ಜೆರ್ಯಾಬಾಚಿ ಪಾಟ್ ಪಳೆವ್ನ್) ಕಿತೆಂ ಸಯ್ಲಾಪ್ ಉಲೊವ್ನ್ ಗೆಲೊ ಮ್ಹಾತಾರೊ?

ಎಡಿ : ಕೋಣ್ ಜೆರ್ಯಾಬ್‌ಗೀ? ಕಾಂಯ್ ನಾ ಆಂಜುಬಾಯೆ. ಬಸ್... ಬಸ್ (ತಿ ಬಸ್ತಾ) ಕಿತೆಂ ಹೆವ್ಪಿನ್ ಪಾಘಿಯ್?

ಆಂಜು : ಶಿಲಾಬ್ ಹುಶಾರ್ ನಾ ಮ್ಹಣ್ ಖಬರ್ ಮೆಳ್ಳಿ. ತಶೆಂ ತಾಕಾ ಪಳೆಯಾಂ ಮ್ಹಣ್ ಆಯ್ಲಿಂ.

ಎಡಿ : ಶಿಲಾಬ್ ಹಾಂಗಾ ನಾ. ಆಸ್ಪತ್ರೆಂತ್ ಆಸಾ.

ಆಂಜೆಲ್ : ತಿತ್ಲೆಯಿ ಚಡ್ ಜಾಲಾಂಗೀ ಕಿತೆಂ?

ಎಡಿ : ವ್ಹಯ್. ಹಾರ್ಟ್-ಎಟೆಕ್ ಜಾಲಾಂ. ದೆಕುನ್ ದಾಕ್ಟೆರಾನ್ ರೆಸ್ಪ್ ಜಾಯ್ಲೆ ಮ್ಹಳ್ಯಾ.

ಆಂಜೆಲ್ : ತಶೆಂ ತರ್ ಹಾಂವ್ ಆಸ್ಪತ್ರೆಕ್ ವೆತಾಂ (ಉಟ್ತಾ) ಹೆಂ... ಇನಾಸ್ ಕಸೊ ಆಸಾ?

ಎಡಿ : ಆಸಾ ತಸೊಚ್ (ತಿ ಕುಡಾಂತ್ ಭಿತರ್ ತಿಳ್ತಾ).

ಇನಾಸ್ : ತಿಳ್ತಾಯ್ ಕಿತ್ಯಾಕ್‌ಗೆ? ಬಾಗಿಲ್ ಕಾಡ್ ಆನಿ ಭಿತರ್ ಯೆ. ಮ್ಹಜಿ ಹಾಯ್ಲೆ ಪಳೆ. ಹಾಂವ್ ದೋನ್ ಇಂಚಾಂ ಲಾಂಬ್ ಜಾಲಾಂ. ಮ್ಹಜಿ ವೇಯ್ನ್... ಪರ್ತುನ್ ಚ್ಯಾರ್ ಕಿಲೊ ಚಡ್ಲ್ಯಾ. ಆತಾಂ ಹಾಂವ್ ಬೊಕ್ರಾಚೊ ಸೂಪ್ ಪಿಯೆತಾಂ (ಆಂಜುಬಾಯ್ ಶೆರ್ಮೆತಾ).

ಎಡಿ : ತುಂ ಹೆವ್ವಿನ್ ಯೇ ಆಂಜುಬಾಯೆ. ತಾಚೆಂ ಪಿಶೆಂ ಚಡುನ್ ಯೆತಾ.

ಆಂಜೆಲ್ : ತಾಕಾ ಬೆಂಗ್ಳುರ್ ವೆಲ್ಯಾರ್ ಕಶೆಂ?

ಎಡಿ : ಹಾಂವ್ ಸಾಂಗುಂಕ್ ಆಸ್ಲೆಂ ತೆಂ, ತುವೆಂಚ್ ಸಾಂಗ್ಲೆಂಯ್. ತಾ ಹಾಂವ್ ವೆಗಿಂಚ್ ಬೆಂಗ್ಳುರ್ ಸಾಗ್ತಾಂ. ಪೂಣ್ ತ್ಯಾ ಆಲಿಸಾಚೆಂ ಗತ್?

ಆಂಜೆಲ್ : ತೆಂ ವಚಾನಾ ಪೆಲ್ಯಾನ್. ಕೊಣಾ ಪಾಟ್ಲ್ಯಾನ್ ಗೆಲ್ಲೆಂಗಿ ಕೋ ಜಾಣಾ. ಆನಿ ಆತಾಂ ತಾಣೆಂ ಆಧಾರ್ಲೆಂ ಪಾಪ್ ಹ್ಯಾ ಇನಾಸಾಚೆ ಮಾತ್ಯಾರ್ ಧಾಪ್ಲಾಂ.

ಎಡಿ : ತಶೆಂ ಮ್ಹಣಾನಾಕಾ ಆಂಜುಬಾಯೆ. ತೆಂ ಕಿತ್ಲೆಂ ಮ್ಹಳ್ಳಾರೀ ನಿರಪ್ರಾಪ್ತಿ ಹಿ ಸರ್ವ್ ಚೂಕ್ ಇನಾಸಾಚೆಚ್. ಆತಾಂ ತ್ಯಾ ಆಲಿಸಾಚೆಂ ಆವಯ್ ಬಾಪುಯ್ ಮಿಬಾಳ್ಚ್ಯಾಂತ್. ತಾಂಕಾ ಕಶೆಯಿ ತುವೆಂ ಸಮಾಧಾನ್ ಕರಿಜೆ.

ಆಂಜೆಲ್ : ಪೂಣ್ ತಾಂಕಾಂ ಸಮಾಧಾನ್ ಕರ್ಚಿ ಗರ್ಜ್ ಕಿತೆಂ? ಆನಿ ಕೆಲ್ಯಾಂ ಕಿತೆಂ ಫಾಯ್ದೊ?

ಎಡಿ : ಫಾಯ್ದೊ ಆತಾಂ ಕಳ್ಳೊನಾ. ತಾಂಕಾ ಸಮಾಧಾನ್ ಕರಿನಾಂವ್ ತರ ತಿಂ ಶಿಲಾಬಾಚಿ ತಕ್ಲಿ ಖಾತಲಿಂ ಆನಿ ತೊ ಬಾವ್ಣೊ ವಿರಾರಾಯೆನ್ ಆನಿ ಖಿಂತಿನ್ ಮೆಲ್ಯಾರೀ ಮೆಲೊ.

ಆಂಜೆಲ್ : ತಶೆಂ ತರ್...

ಎಡಿ : ಆಂಜುಬಾಯೆ... ತುವೆಂ ತಾಂಕಾಂ ಸಮಾಧಾನ್ ಜಾಲೆಂ.

ಆಂಜೆಲ್ : ಆಲಿಸಾಚ್ಯಾ ಆವಯ್ಕ್ ಜಾಲ್ಯಾರ್ ಹಾಂವ್ ಸಮಾಧಾನ್ ಪೂಣ್ ತಿಚ್ಯಾ ಘೊವಾಕಡೆ, ಕುಡ್ವೆಲಾಕಡೆ ಮ್ಹಾಕಾ ಉಲೊಂವ್ಕ್ ಸಾಧ್ಯ್ ನಾ.

ಎಡಿ : ಜಾಂವ್ಚಿ, ಆಲಿಸಾಚ್ಯಾ ಆವಯ್ಕ್ ತುವೆಂ ಸಮಾಧಾನ್ ಪುರೊ. ತಿ ಉಪ್ರಾಂತ್ ಘೊವಾಕ್ ಸಮಾ ವಾಟೆಕ್ ಹಾಡ್ತಲಿ.

ಆಂಜೆಲ್ : ಪೂಣ್... (ಪಯ್ಲೆ ವಿಚಾರುಂಕ್ ನರ್ಗಾತಾ).

ಎಡಿ : ತುಜೆಂ ಕಮಿಷನ್ ಹಾಂವ್ ದಿತಾಂ ಹಾಬಾ. ದೇಡ್ ಹಜಾರ್ ದಿತಾಂ. ಆನಿ ತುಕಾ ಏಕ್ ಕಾಪಾಡ್ಲೊ ದಿತಾಂ.

ಆಂಜೆಲ್ : ಪೂಣ್ ತುಂ ತ್ಯಾ ಚೆಡ್ವಾಚಿ ಇಲ್ಲಿ ಪಾಪ್-ಬಿರ್ಮಾತ್ ಚಿಂತಾಯ್ ಪಳೆತಾನಾ, ಮ್ಹಾಕಾಚ್ ಅಭಿಮಾನ್ ಭಗ್ತಾ.

ಎಡಿ : ಆಂಜುಬಾಯೆ... ಮನ್ಶಾನ್ ಪ್ರಯತ್ನ ಕರ್ಚೆಂ ಮಾತ್. ದೇವಾಕ್ ಮಿತಿ ಆಸಾ ತರ್, ದೇವ್ ಇನಾಸಾಕ್ ಬರೊ ಕರ್ತೊಲೊ.

ಆಂಜೆಲ್ : ಎಕಾದಾವೆಳಾ ಇನಾಸ್ ಬರೊ ಜಾಯ್ನಾ ತರ್... ತ್ಯಾ ಚೆಡ್ವಾಚೊ ಪುಡಾರ್?

ಎಡಿ : ತೆಂ ಉಪ್ರಾಂತ್ಲೆಂ ಸವಾಲ್.

- ಂಜಿಲ್ : ತುಕಾ ತಾಚೊ ತಿತ್ಲೊಯಿ ಖಿಂತ್ ಹುಸ್ಕೊ ಆಸಾ ತರ್ ತುವೆಂಯಿ ತಾಚೆಂ ಜೀವನ್ ನಂದನ್ ಕರ್ಯೆತ್.
- ಡಿ : ತೆಂ ಉಪ್ರಾಂತ್ಲೆಂ ಸವಾಲ್, ಉಪ್ರಾಂತ್ಲೆಂ.
- ಂಜಿಲ್ : ಬರೆಂ ತರ್, ಹಾಂವ್ ವಚುನ್ ಯೆತಾಂ.
- ಡಿ : ಮಾತ್ ಹಾಂವೆಂ ಸಾಂಗ್ಲೆಂ?
- ಂಜಿಲ್ : ಹಾಂವ್ ತ್ಯಾ ಜೆರಿಬರಿ ನ್ಹಯ್. ತೊಂಡಾಂತ್ ಉಲಯಿಲ್ಲೆಂ ಕಾರ್ಯಾನ್ ಕರ್ನ್ ದಾಕೊಂವ್ಚಿ ಮನಿಸ್ (ತಿ ವೆತಾ).
- (ಪರತ್ ಎಡಿ ಯೆವ್ನ್ ಕದೆಲಾರ್ ಬಸ್ತಾ. ಆನಿ ತೆದ್ನಾ ಆಲಿಸ್ ಪ್ರವೇಶ್. ಯೆತಾನಾಂಚ್ ಸುಸ್ಕಾರ್ತಾ. ಎಡಿ ತಾಕಾ ಪಳೆವ್ನ್ ಎಕಾಚ್ ಘರಾ).
- ಎಡಿ : ಅರ್ರೇ... ಆಲಿಸ್!
- ಆಲಿಸ್ : ತೊ ಕಸೊ ಆಸಾ?
- ಎಡಿ : ತೊ ಮ್ಹಳ್ಯಾರ್? (ಭಿತರ್ ಥಾವ್ನ್ ಇನಾಸ್).
- ಇನಾಸ್ : ತೊ ಮ್ಹಳ್ಯಾರ್ ತಾಚೊ ಬಾಪುಯ್. ತೊ ಹುಶಾರ್ ನಾಂಗೊ ಗಾಡ್ವಾ ಸೊರೊ ಪಿಯೆವ್ನ್, ಪಿಯೆವ್ನ್, ತುಜ್ಯಾ ಬಾಪಾಯ್ಚಾ ಆಣ್ಕೆಟೆಕ್ ಎಲ್ಯುಮಿನಿಯಮ್ ಚೆಂಬಾಕ್ ಬುರಾಕ್ ಪಡ್ಲ್ಯಾಬರಿ ಬುರಾಕ್ ಪಡ್ಲ್ಯಾತ್. ಖಿಂಚ್ಯಾ ವೆಳಾರ್ ಚೆಂಬು ಪುಟಾತ್‌ಗೀ ಕೋಣ್ ಜಾಣಾ?
- ಎಡಿ : ಪಳೆ ಆಲಿಸಾ... ಇನಾಸ್ ಅಸೊ ಆಸಾ.
- ಆಲಿಸ್ : ಹಾಂವ್ ತಾಚೆಕಡೆನ್ ಮಾಫ್ ಮಾಗುಂಕ್ ಆಯಿಲ್ಲೆಂ.
- ಎಡಿ : (ವೊಮ್ಮೊ ಪಡುನ್ ಹಾಸ್ತಾ) ತುಂ ಇತ್ಲೆಂ ಶಿಕುನ್ಯಿ ದಂಡ್‌ಗೊ ಚೆಡ್ಲಾ, ತುಜ್ಯಾ ಮರ್ಯಾದಿಚೊ ತಾಣೆಂ ಚುರಾನ್ ಚುರೊ ಕೆಲಾ. ಆನಿ ತುಂ...?
- ಆಲಿಸ್ : ವ್ಹಯ್... ತಾಣೆ ಕೆಲಾ ವ್ಹಯ್. ದೆಕುನ್‌ಚ್ ಹಾಂವ್ ತಾಚ್ಯಾ ಘಾರಿಕ್ಷಣಾಕ್ ತಾನೆಲ್ಲಿಂ. ಪೂಣ್ ಆತಾಂಚಿ ತಾಚಿ ಪರಿಸ್ಥಿತಿ ಪಳಯ್ತಾನಾ ಮ್ಹಾಕಾ ತಾಚಿ ಭಿರ್ಮತ್ ದಿಸ್ತಾ.
- ಎಡಿ : ಭಿರ್ಮ! ಭಿರ್ಮತ್ ಮ್ಹಾಕಾ ತಾಚ್ಯಾಕೀ ಚಡ್ ತುಜಿ ದಿಸ್ತಾ. ಆಲಿಸಾ, ತುಜೊ ಫುಡಾರ್ ಹ್ಯಾಚ್ ಘರಾಂತ್ ಆಸುಂದಿ. ತುಂ ತುಜ್ಯಾ ಫುಡಾರಾ ವಿಶ್ಯಾಂತ್ ಭಿಯೆನಾಕಾ. ಇನಾಸಾಕ್ ವೆಗ್ಲಿಂ ಬರೊ ಕರಿಜೆ.
- ಆಲಿಸ್ : ಪೂಣ್ ಕಶೆಂ?
- ಎಡಿ : ತಾಕಾ ಜಾತಾ ತಿತ್ಲ್ಯಾ ವೆಗ್ಲಿಂ ಬೆಂಗ್ಳುರ್ ಆಸ್ತತ್ರೆಕ್ ದಾಖಲ್ ಕರಿಜೆ.
- ಆಲಿಸ್ : ಪೂಣ್ ಹ್ಯಾ ಪರಿಸ್ಥಿತೆಂತ್ ತಾಕಾ ಬೆಂಗ್ಳುರ್ ವ್ಹರ್ಚೆಂ ಕಶೆಂ?
- ಎಡಿ : ದೆಕುನ್‌ಚ್ ಮ್ಹಾಕಾ ತುಜೊ ಸಹಕಾರ್ ಜಾಯ್. ಆಲಿಸಾ... ಹಾಕಾ ಹಾಂಗಾ ಥಾವ್ನ್ ವ್ಹರ್ಚಾ ಪಯ್ಲೆಂ ತುವೆಂ ತಾಕಾ ಏಕ್ ನಿದೆಚೆಂ.

ಇಂಜೆಕ್ಷನ್ ದೀಂವ್ಕ್ ಜಾಯ್. ತಾಚೆ ಹಾತ್ ಪಾಯ್ ಬಾಂದುಂಕ್ ಹಾಂವ್ ಸಂತಾನಾಮಾಕಡೆ ಸಾಂಗ್ತಾಂ.

(ತೆದಾಳಾಚ್ ಸಂತಾನಾಮ್ ಹಾತಾಂತ್ ವಕ್ತಾಚೆ ಲಿಂಬೆ ಘೆವ್ಕ್ ಪ್ರವೇಶ್. ಅಳೆ ಉಗ್ಡಾಸ್ ಕಾಡ್ತಾನಾಂಚ್ ಸಂತಾನಾಮ್ ಹಾಜರ್).

ಸಂತಾನಾಮಾ... ಇನಾಸಾಚಿ ಭಲಾಯ್ಕಿ ಘಡಿಯೆನ್ ಘಡಿ ಬಿಗ್ಡುನ್ಂಚ್ ವೆತಾ. ದೆಕುನ್ ಆಮಿ ಜಾತಾ ತಿತ್ಲ್ಯಾ ವೆಗಿಂ ತಾಕಾ ಬೆಂಗ್ಳುರ್ ವ್ಹರಿಜೆ.

ಸಂತಾನ್ : ಭೋವ್ ಬರೆಂ. ಕಶೆಂಯಿ ಜಾಂವ್ ಏಕ್ ಪಾವ್ಲಿಂ ಬರೊ ಜಾಲ್ಯಾರ್ ಪುರೊ. ಮ್ಹಾಕಾ ಹೆಣೆತೆಣೆ ನಾಚುನ್ ನಾಚುನ್ ಪೆಂಕ್ಪಾಂತ್ ಘಡಾಘಡ್ ಸುರು ಜಾಲ್ಯಾ.

ಎಡಿ : ಜಾಂವ್ಲಿ. ತಿ ಚಿಲ್ಲರ್ ಪಿಡಾ. ಎಕಾ ಗುಳಿಯೆನ್ ಸಮಾ ಕರ್ಯೆತ್. ಸಂತಾನಾಮಾ, ಆತಾಂ ಆಮಿ ಆಸ್ಪತ್ರೆಕ್ ವಚುನ್ ಯೆತಾಂವ್. ತುಂ ಆಸಾಯ್ ನ್ಹಯ್ ವೆ ಘರಾ? ಹಾಂವ್ ವೆಗ್ಲಿಂ ಪಾಟಿಂ ಯೆತಾ (ತೊ ಆನಿ ಆಲಿಸ್ ದೊಗಾಂಯ್ ವೆತಾತ್).

ಸಂತಾನ್ : ಇನಾಸಾ, ಕಸೊ ಆಸಾಯರೆ ಪುತಾ?

ಇನಾಸ್ : ಪಯ್ಲೆಂ ಯೇವ್ನ್ ಬಾಗಿಲ್ ಕಾಡ್, ಮ್ಹಾಕಾ ಮುತುಂಕ್ ಜಾಲಾಂ. (ಸಂತಾನಾಮ್ ಬಾಗಿಲ್ ಕಾಡ್ಲೆಂಚ್ ಇನಾಸ್ ಭಾಯ್ರ್ ಧಾಂವುನ್ ಯೆತಾ. ಸಂತಾನಾಮ್ ತಾಚ್ಯಾ ಪಾಟ್ಲ್ಯಾನ್ಂಚ್ ಧಾಂವುನ್ ಯೆತಾ).

ಸಂತಾನ್ : ಇನಾಸಾ... ಹಾಂಗಾ ಯೇ. ಲಿಂಬೆ ಹಾಡುಂಕ್ ಸಾಂಗ್ಲೆಂಯ್ ಮೂ... ಸರ್ಬತ್ ಕರ್ನ್ ದಿತಾಂ.

ಇನಾಸ್ : ಮ್ಹಾಕಾ ಲಿಂಬ್ಯಾಚೆಂ ಸರ್ಬತ್ ನಾಕಾ. ಮ್ಹಾಕಾ ಖಾಂವ್ಚೆ ಲಿಂಬೆ ಜಾಯ್. (ಲಿಂಬೆ ಹಾತಾಂತ್ ಕಾಣ್ಲೆತಾ. ಆನಿ ಕಾಡ್ನ್ ಉಡಯ್ತಾ).

ಇನಾಸ್ : ಮ್ಹಾಕಾ ಖಾಂವ್ಚೆಂ ಲಿಂಬೆ ಜಾಯ್ ಮ್ಹಳ್ಳಾರ್ ಜಾಯ್.

ಸಂತಾನ್ : ಅರೆ ದೆವಾ. ಹಾಂವ್ ಖಿಂಚಿ ಆತಾಂ ಹಾಡುಂ? ಜಾಲೆಂ... ತರ್ ಹಾಡ್ತಾಂ. ಹಾಂಗಾ ಯೆ. ತುಂ ಭಿತರ್ ವಚ್.

ಇನಾಸ್ : ಹಾಂವ್ ಭಿತರ್ ವಚಾನಾ. ಮ್ಹಾಕಾ ಪೋನ್ ಕರುಂಕ್ ಆಸಾ.

ಸಂತಾನ್ : ಕೊಣಾಕ್?

ಇನಾಸ್ : ಮುಲ್ಗಾಕ್. (ಧಾಂವುನ್ ವಚುನ್ ಪೋನ್ ಹಾತಾಂತ್ ಕಾಣ್ಲೆತಾ). ಹಲೋ ಮುಲ್ಲಾ... ಒರ್ಡರ್ ಬರಯ್. ಮ್ಹಾಕಾ ವೆಗ್ಲಿಂ 'ಪೆಪೆರೆ ಪೆಪೆ ಥುಮ್' ಆಸಾ. ಹಲೋ... ಬರಯ್. ಆಪಾಂ ರೊಸಾಚಿಂ, ಮಿಟಾಕ್ ಫಾಲ್ಲ್ಯಾ ದುಕ್ರಮಾಸಾಚೊ ಸಲಾದ್, ಕುಂಕಾಡ್ ರೋಸ್ಟ್ ಬೊಕ್ರಾಚೊ ಸ್ಪೂ, ಸುಂಕ್ಪಾಂಚಿ ಬಿರಿಯಾಣಿ, ಪಿಯೆತೆಲ್ಯಾಂಕ್ ಜಾಯ್ ತಿತ್ಲೊ ಸೊರೊ ದೀ, ಬಾಯ್ಲಾಂಕ್ ಆನಿ ಬಾಯ್ಲಾಂ ಕಾಸ್ತಾಚ್ಯಾ ದಾದ್ಲ್ಯಾಂಕ್ ಬಿಯರ್ ದೀ. ಒಟ್ಟು ಸಾಡೆ ಸಂಯ್ಕಿ. ರಾವ್... ತಾರಿಕ್ ಸಾಂಗ್ತಾಂ... 'ಪೆಪೆರೆ ಪೆಪೆ ಥುಮ್' (ತಿತ್ಲ್ಯಾರ್ ಸಂತಾನಾಮ್ ತಾಕಾ ಉಕ್ಲುನ್

ವರ್ನ್ ಕುಡಾ ಭಿತರ್ ಘಾಲ್ತಾ, ಆನಿ ಕುಡಾಚೆಂ ಬಾಗಿಲ್ ಧಾಂಪ್ತಾ. ಇನಾಸಾಚ್ಯೊ ಬೊಬೊ ಸಂತಾನಾಮ್ ಭಾಯ್ರ್ ಯೆತಾನಾ ಆಬುಟ್ ಆನಿ ಜೆರ್ಯಾಬ್ ಪ್ರವೇಶ್. ಆಬುಟ್ ಪಿಯೆವ್ನ್ ಲಕ್ತಾ, ಜೆರ್ಯಾಬ್ ಸಾಂಬಾಳ್ತಾ).

ಜೆರ್ಯಾಬ್ : ಅರೆರೆರೆ ಸಂತಾನಾಮ್ ಕಿತೆಂ ಸರಾರಾಂ ಧಾಂಪ್ತಾ?

ಸಂತಾನ್ : ಇನಾಸಾಕ್ ಖಾಂವ್ಚೆ ಲಿಂಬೆ ಜಾಯ್ ಖಿಂಯ್. ಹಾಂವ್ ಆತ್ಮಾಂ ಯೆತಾಂ (ತೊ ಚಲ್ತಾ).

ಜೆರ್ಯಾಬ್ : ಯೆ... ಯೆ... ಆಬುಟಾಮಾ... (ವಳೂ ದೊಗೀ ಜನೆಲಾಂತ್ಲ್ಯಾನ್ ತಿಳ್ತಾತ್) (ತಾಂಕಾಂ ಪಳೆವ್ನ್ ಇನಾಸ್ ರಾಗಾನ್).

ಇನಾಸ್ : ತಿಳ್ತಾತ್ ಕಹಲೆಂಗಾ? ಕಂಡಕ್ಟರಾನ್ ಬಾಯ್ಲಾಂಚ್ಯಾ ಬ್ಲಾವ್ಲಾ ಭಿತರ್ ತಿಳ್ಲೆ ಬರಿ. ಹೆಂ ಮಾಪ್ಯಾಂಚೆಂ ಘರ್. ಹಾಂಗಾ ತುಮಿ ದುಕ್ರಾಮಾಸ್ ಖಾತೆಲೆ ಕಿತ್ಯಾಕ್‌ಗಾ ಆಯ್ಲ್ಯಾತ್? ನಿಕಳಾ ಹಾಂಗಾ ಧಾವ್ನ್.

(ಜೆರ್ಯಾಬ್ ಆಬುಟಾಕ್ ಹಾತಾಕ್ ಧರ್ನ್ ವಳೂ ಜಾಲಾಂತ್ಲ್ಯಾ ಕದೆಲಾರ್ ಬಸಯ್ತಾ. ಇನಾಸಾಚೊ ತಾಳೊ ಉಣೊ ಚಾತಾನಾ).

ಜೆರ್ಯಾಬ್ : ಆಬುಟಾಬಾ...

ಆಬುಟ್ : ಸಾಂಗ್ ಜೆರ್ಯಾಬಾ...

ಜೆರ್ಯಾಬ್ : ಅಳೆ, ಹಾಂವ್ ತುಕಾ ಮಾನ್ ದೀವ್ನ್, ಆಬುಟಾಬಾ ಮ್ಹಣ್ತಾಂ. ತೊ ಮ್ಹಜಾಕೀ ಪ್ರಾಯೆನ್ ಲ್ಹಾನ್. ತರಿ ತುಕಾ ಮರ್ಯಾದ್ ದಿಂವ್ಪಿ ಕಿತ್ಯಾಕ್‌ಗಿ ಮ್ಹಳ್ಯಾರ್ ತುಂ ಮ್ಹಜ್ಯಾ ಮೊಗಾಚೊ ಆನಿ ಭಾರಿ ಮಯ್ತಾಶಿ ದೆಕುನ್.

ಆಬುಟ್ : ತೆಂ ತುಕಾ ಕಳಿತ್ ಆಸಾ ನ್ಹಯ್‌ವೇ? ಜೆರ್ಯಾಬಾ... ಮ್ಹಾಕಾಯಿ ತುಂ ಮ್ಹಳ್ಯಾರ್ ಭಾರಿ. (ಜೆರ್ಯಾಬ್ ಕೊಟಾಚ್ಯಾ ಬೊಲ್ಸಾಂತ್ಲೆಂ ಪಾಂಯ್ಚ್ ಕಾಡ್ನ್ ದಿತಾ).

ಜೆರ್ಯಾಬ್ : ಧರ್ ಇಲ್ಲೆಂ ಕಾಣ್ಲೆ. ಸವ್ಕಾಸ್... ಸವ್ಕಾಸ್... ಉಸ್ತುರೆಂ ವಚಾತ್.

ಆಬುಟ್ : (ಬೋತ್ಲೆ ಹಾತಾಂತ್ ಕಾಣ್ಲೆವ್ನ್) ಛ... ನಾಕಾ... ನಾಕಾ...

ಜೆರ್ಯಾಬ್ : ಕಾಣ್ಲೆ ಹಾಬಾ... ದಾಕ್ಲೆನಾಕಾ. ಮ್ಹಾಕಾ ತುಜೊ ಮಯ್ಪಾಸ್ ಮ್ಹಳ್ಯಾರ್ ಭಾರಿ.

ಆಬುಟ್ : (ಪಿಯೆತಾ) ಮ್ಹಾಕಾಯಿ ತುಂ ಮ್ಹಳ್ಯಾರ್ ಭಾರಿ.

ಜೆರ್ಯಾಬ್ : ಆತಾಂ ಕಶೆಂ ಜಾಲೆಂ? ಹೆಂ ಆಬುಟಾಮಾ... ಹಾಂವೆಂ ಪೋರ್ ಏಕ್ ಗಜಾಲ್ ಆಯ್ಕಾಲಿ. ಕಿತೆಂಗೀ ಮ್ಹಳ್ಯಾರ್ ತುಂ ಘರಾ ತುಜಾ ಬಾಯ್ಲೆಕ್ ಭಿಯೆತಾಯ್ ಖಿಂಯ್?

ಆಬುಟ್ : ಚೆ... ಕೋಣ್? ಹಾಂವ್? ಬಾಯ್ಲೆಕ್ ಭಿಯೆತಾ? ತ್ಯಾ ದೇಡ್

ಮುಟ್ಟಾಕ್ ಮ್ಹಜೆ ತಸಲ್ಯಾನ್ ಭಿಯೆಲ್ಯಾರ್...

ಜೆರ್ಯಾಬ್ : ತೆಂಚ್ ಹಾಂವೆಂಯಿ ಮ್ಹಣ್ಣೆಂ. ಮ್ಹಾಕಾಯಿ ಆಯ್ಕಾತಾನಾ ಆಜಾ ಜಾಲೆಂ. ತುಂ ತಿತ್ಲೊ ಭಿಯೆಂವ್ಚೊ ಮನಿಸ್‌ಚ್ ನ್ಹಂಯ್. ಲೊಕಾಚಿ ಖಬ್ರು ಪಳಯ್ನಾ.

ಆಬುಟ್ : ಲೊಕಾಕ್ ಮಾತ್ರಿ ಘಾಲ್, ಜೆರ್ಯಾಬಾ. ಆತಾಂ ಕಿತೆಂ ಜಾಯ್ತೆ ಸಾಂಗ್.

ಜೆರ್ಯಾಬ್ : ಜಾಂವ್ಚೆಂ ಕಾಂಯ್ ನಾ. ಎಕಾದಾವೆಳಾ ಬಾಯ್ಲ್ ದಾದ್ಲ್ಯಾಚ್ಯಾಕಿ ಜೋರ್ ಜಾಯ್ತ್ ಜಾಲ್ಯಾರ್ ಏಕ್ ವಕಾತ್ ಆಸಾ. ತುಕಾ ಸಾಂಗ್ ಜಾಲ್ಯಾರ್ ಮಾತ್ ಸಾಂಗ್ತಾಂ.

ಆಬುಟ್ : ಸಾಂಗ್... ಸಾಂಗ್. ಗರ್ಜೆಕ್ ಜಾಯ್ ಪಡ್ತಾ.

ಜೆರ್ಯಾಬ್ : ಆತಾಂ ಹಾಂವೆಂ ಉದಾಹರಣ್ ದಿಂವ್ಚೆಂ. ಆತಾಂ ಎಕಾದಾವೆಳಾ ತುಂ ಘರಾ ಭಿತರ್ ಚಲ್ತಾನಾ ಖಂಯ್ ದಾರ್ವೊಂತ್ ಆದ್ಲೆನಾ ತುಜ್ಯಾ ಧೊಂಪ್ರಾಕ್ ಮಾರ್ ಜಾಲೊ ಮ್ಹಣ್ ಚಿಂತ್ಯಾಂ, ತೆದಾಳಾ ತುಂ ಕಿತೆಂ ಕರ್ತಾಯ್? ತುಂಚ್ ವಕಾತ್ ಕರ್ತಾಯ್ಲಿ ವ ಬಾಯ್ಲೆಕ್ ಆಪಯ್ತಾಯ್?

ಆಬುಟ್ : ತ್ಯಾ ಪೂರಾ ಕಾಮಾಕ್ ಬಾಯ್ಲ್ ಕಹಲ್ಯಾಕ್? ಧೊಂಪಾರ್ ಇಲ್ಲೆಂ ಪುಸ್ತಾಕ್ ಜಾಲೆಂ.

ಜೆರ್ಯಾಬ್ : ತಿಚ್ ಆತಾಂ ದಾದ್ಲ್ಯಾಂಚಿ ಮಿಸ್ತಿಕ್ ಜಾಂವ್ಚಿ. ಬಾಯ್ಲಾಂಕ್ ಸಸಾರ್ಕಾಯ್ ಮೆಳ್ಳಿ ತೆದಾಳಾ.

ಆಬುಟ್ : ದೆಕುನ್ ಕಿತೆಂ ಕರಿಜೆ ಮ್ಹಣ್ತಾಯ್?

ಜೆರ್ಯಾಬ್ : ಸಾಂಗ್ತಾಂ. ತುಜ್ಯಾ ಪಾಂಯಾಂಕ್ ಮಾರ್ ಜಾಲ್ಲೊಚ್ ತುವೆಂ ಪದ್ ಮ್ಹಣುಂಕ್ ಸುರು ಕರಿಜೆ.

ಆಬುಟ್ : ಪದ್ ಮ್ಹಣುಂಕ್? ಕಶೆಂ? ಕಶೆಂ?

ಜೆರ್ಯಾಬ್ : ವೊಡ್ವಾಸಾಂದಿ ಪಡ್ಲೊ ಪಾಂಯ್, ಧೊಂಪ್ರಾಕ್ ಜಾಲೊ ಘಾಯ್ (2)

ಆಬುಟ್ : ಆನಿ ಉಪ್ರಾಂತ್ ಕಿತೆಂ ಕರ್ಚೆಂ?

ಜೆರ್ಯಾಬ್ : ತೆದಾಳಾ ತುವೆಂ ಪದ್ ಮ್ಹಣ್ಣೆಂ ಆಯ್ಕುನ್ ತುಜಿ ಬಾಯ್ಲ್ ಧಾಂವುನ್ ಯೆತಾ. ತಿಕಾ ಪಳಯಿಲ್ಲೆಂಚ್... ರಾಗಾನ್ ಅಶೆಂ ಮ್ಹಣಾಜೆ. ಆನಿ ಕಿತೆಂ ಪಳಯ್ತಾಯ್ ಬಾಯ್ಲ್ ರಾಂಡುಲಾ, ಮಿರಿಂ ವಾಟುನ್ ಲಾಯ್. ಪಳಯಾಂ ತುಂ ಏಕ್ ಪಾವ್ಲಿಂ ಮ್ಹಣ್.

(ಆಬುಟಾಕ್ ಸಗ್ಳೆಂ ಮ್ಹಣುಂಕ್ ಶಿಕಯ್ತಾ ಆನಿ ಉಪ್ರಾಂತ್ ದೋಗೀ ಸಾಂಗಾತಾ ಮ್ಹಣ್ತಾತ್).

ಜೆರ್ಯಾಬ್ : ಆನಿ ತೆದಾಲಾ ಆಯ್ಕಾನಾ ಜಾಲ್ಯಾರ್, ತಿಚ್ಯಾ ಕೆಸ್ಪಾಂಕ್ ಧರ್ನ್, ಏಕ್ ಸುತ್ತು ಘುಂವ್ಡಾಯ್ಲೆ.

ಆಬುಟ್ : ಪೂಣ್ ಮ್ಹಜೆ ಬಾಯ್ಲ್ ಕೆಸ್ಪಾಂಕ್ ಧರ್ಲೆ ಕೂಡ್ಲೆ ವ್ಹಡ್ಲಾನ್ ರಡ್ತಾ.

ಜ್ಯಾಬ್ : ಅಳೆ ಆಬುಟಾಬಾ, ಬಾಯ್ಲಾಂಚೆಂ ರಡ್ಲೆಂ ಮ್ಹಳ್ಯಾರ್ ಏಕ್ ಸಿಗ್ಗಲ್. ಶೆಕ್ ಪಾವಾನಾ ಮ್ಹಣ್ ತಾಚೊ ಅರ್ಥ್. ತೆದಾಳಾ ಕಾಡ್ನ್ ಏಕ್ ಕಾನ್ಸುಲಾಕ್ ತಾಪಯ್ಲೆಂ ಜಾಲ್ಯಾರ್ ಬಿಕ್ಕುನ್ ಬಿಕ್ಕುನ್ ರಡ್ಲೆಂ ಆಸಾ ಪಳೆ ತೆಂ ಕುಸು ಕುಸು ಕುಸು ಜಾತಾ ಆನಿ ಮಾಗಿರ್ ರಾವ್ತಾ. ತೆದಾಳಾಯಿ ರಡ್ಲೆಂ ರಾವಯ್ತಾ ಜಾಲ್ಯಾರ್ ಪ್ಲಡ್ಲಾನ್ ದಾಂತ್ ಚಾಬುನ್, ಪಾಂಯ್ ಧರ್ಣಿಕ್ ಧಾಡಾವ್ನ್, ಗರ್ಜ್ ಪಡ್ಲಾರ್ ಏಕ್ ಪ್ಲಡ್ಲೊ ವಾಯ್ ಸೊಡ್ನ್ ದೊಳೆ ತಾಂಬ್ಲೆ ಕರ್ನ್ ತಿಕಾಚ್ ಪಳಯ್ಲೆ. ತೆದಾಳಾ ಕಸಲಿ ಬಾಯ್ಲಾ ಜಾಲ್ಯಾರೀ ಸಮಾ ವಾಟೆಕ್ ಯೆತಾ.

ಆಬುಟ್ : ಆತಾಂ ಕಳೆಂ ಮ್ಹಾಕಾ.

ಜೆರ್ಯಾಬ್ : (ಬೋತ್ಲೆ ಕಾಣ್ಲೆವ್ನ್) ಅಳೆ, ಹಾಂತುಂ ಇಲ್ಲೆಂ ಉರ್ಲಾಂ. ಹೆಂ ಕೊಣಾಕ್? ಕಾಣ್ಲೆ ಧರ್...

ಆಬುಟ್ : ಛೆ ಛೆ ಛೆ... ಮ್ಹಾಕಾ ನಾಕಾ (ಹಾತ್ ಮುಕಾರ್ ವಡ್ಡಾಯ್ತಾ).

ಜೆರ್ಯಾಬ್ : ಛೆ... ದಾಕ್ಟೆನಾಕಾ... ಧರ್ ಕಾಣ್ಲೆ. ತುವೆಂ ಪಿಯೆಲ್ಯಾರ್ ಹಾಂವೆಂ ಪಿಯೆಲ್ಯಾ ಬರಿಚ್ (ಆಬುಟ್ ಬೋತ್ಲೆ ತೊಂಡಾಕ್ ತೆಂಕ್ತಾ).

ಜೆರ್ಯಾಬ್ : ಸಾಂಗ್ಲೆಂ ಸಮ್ಜಾಲೆಂಮೂ? ತುಂ ಮ್ಹಜ್ಯಾ ಮೊಗಾಚೊ ಮ್ಹಳ್ಯಾನ್ ಮಾತ್ ತುಕಾ ಶಿಕಯ್ಲೆಂ. ಕಿತ್ಲೊ ಮ್ಹಳ್ಯಾರೀ ತುಂ ಆಮ್ಚೆಚ್ ಪಳೆ.

ಆಬುಟ್ : ಮಾಕಾಯಿ ತುಂ ಮ್ಹಳ್ಯಾರ್ ಭಾರಿ...

(ದೊಗೀ ಪಾಟಿಂ ವಚುಂಕ್ ಘುಂವ್ತಾನಾ ಸಂತಾನಾಮ್ ಲಿಂಬೆ ಘೆವ್ನ್ ಪ್ರವೇಶ್).

ಜೆರ್ಯಾಬ್ : ಅರ್ರೇ ಸಂತಾನಾಮ್? ವಚುನಿ ಆಯ್ಲೊಯ್‌ಗೀ ಕಿತೆಂ?

ಸಂತಾನ್ : ಸಗ್ಳ್ಯಾ ವಠಾರಾಂತ್ ಸೊಡ್ಲ್ಯಾರೀ ಖಾಂವ್ಚೆ ಲಿಂಬೆ ನಾಂತ್. ಆಖೇರಿಕ್ ಮಾರ್ಕೆಟಿ ಧಾವ್ನ್ ಹಾಡ್ಲೆ.

ಇನಾಸ್ : ವ್ಹಾರೆವ್ಹಾ... ವ್ಹಾರೆವ್ಹಾ... ಲಿಂಬೆ ಆಯ್ಲೆ... ಮ್ಹಾಕಾ ಲಿಂಬೆ ಜಾಯ್. (ಸಂತಾನಾಮ್ ಭಿತರ್ ಧಾಂವ್ತಾ. ಜೆರ್ಯಾಬ್ ಪ್ಲಳೊ ಜನಲಾಂತ್ಲ್ಯಾನ್ ತಿಳ್ತಾ. ತಶೆಂಚ್ ಆಬುಟಾಕ್ ಸಾಂಬಾಳ್ನ್ ಧರುನ್ ದೊಗೀ ಪಾಟಿಂ ಭಾಯ್ರ್ ವೆತಾತ್).

ಪಡ್ಲೊ ಪಡ್ಲಾ.

ಪಾಂಚ್ವೊ ಅಂಕ್

(ಭಿತರ್ಲ್ಯಾ ಕುಡಾಂತ್ ಇನಾಸಾಚೊ ಗಲಾಟೊ. ಇನಾಸಾಕ್ ಪ್ಲಳೊ ಜನಲಾಂತ್ಲ್ಯಾನ್ ಪೂಣ್ ಸಂತಾನಾಮಾಕ್ ತೊ ಆಂಗ್ ಪುಕಾರಿಕ್ ಸತಾಯ್ತಾ. ತೆದಾಳಾ ಎಡಿ ಆನಿ ಆಲಿಸ್ ಪ್ರವೇಶ್. ಸಂತಾನಾಮಾಕ್ ಎಡಿ ಉಲೊ ಕರ್ತಾ).

ಎಡಿ : ಸಂತಾನಾಮಾ... ಸಂತಾನಾಮಾ...

ಸಂತಾನ್ : (ಭಿತರ್ ಥಾವ್ನ್) ಆಯ್ಲೊಂ... ಆಯ್ಲೊಂ... ಹೊ ಚೆಡೊ ಮ್ಹಜಿ ಮಾಸಾಂ ಖಾತಾ. (ಭಾಯ್ ಯೇವ್ನ್) ಉಸ್ಯಪ್ಪಾ... ಸಗ್ಳೆಂ ಭಜವ್ ಸೊಡ್ಲೆಂ ಮ್ಹಾಕಾ. ಇನಾಸಾಕ್ ನ್ಹಾಣೊವ್ನ್ ಜಾಲೆಂ.

ಎಡಿ : ಹಾಂವ್ ಗೆಲ್ಯಾ ಉಪ್ರಾಂತ್ ಕಶೆಂ ರಾವ್ಲಾಂ?

ಸಂತಾನ್ : ಗಲಾಟೊ ಚಡ್.

ಎಡಿ : ಬೆಂಗ್ಳುರ್ಚಿ ಆಸ್ತತ್ ಶಿವಾಯ್ ದುಸ್ತಿ ವಾಟ್ ದಿಸಾನಾ. ತುಕಾ ದಿಸ್ತಾವ್ ಸಂತಾನಾಮಾ?

ಸಂತಾನ್ : ತುಜೆ ಆಲೊಚನೆ ಪರ್ಮಾಣೆಂಚ್ ಕರಿಜೆ ಎಡ್ಯಾಬಾ. ಮ್ಹಾಕಾ ಹಾಂವ್ ಎಕಾ ವಾಟೆನ್ ಭಿರ್ಮೊತ್ ದಿಸ್ತಾ. ಎಕಾ ವಾಟೆನ್ ರಾಗಾಯಿ ಯೆತಾ.

ಎಡಿ : ರಾಗ್ ಕರ್ನ್ ಉಪ್ಕಾರ್ನ್ ಸಂತಾನಾಮಾ. ತೊ ಕಾಂಯ್ ಜಾಯ್ ಜಾಯ್ ಮ್ಹಣ್ ಕರಿನಾ. ತಾಚೆ ಮತಿಕ್ ಕಾಳೊಕ್ ಆಯ್ಲಾ... ಕಾಳೊಕ್.

(ಇನಾಸಾಚ್ಯೊ ಬೊಬೊ ಭಿತರ್ ಥಾವ್ನ್, ಸಂತಾನಾಮ್ ಭಿತರ್ ವೆತಾ).

ಇನಾಸ್ : ಚಾಂದ್ಲೆಂ ಉದೆಲಾಂ ಆಂಜುಬಾಯ್ ಚಾಂದ್ಲೆಂ ಉದೆಲಾಂ ಚಾಂದ್ಲೆಂ ಉದೆಲಾಂ ಆಂಜುಬಾಯ್, ಚಾಂದ್ಲೆಂ ಉದೆಲಾಂ ಕೊಣೆ ಹಾಂಗಾ ಪುನ್ವೆ ದಿಸಾ ಕಾಳೊಕ್ ಹಾಡ್ಲಾ. ಪೆಪೆರೆ ಪೆಪೆ ಥುಮ್! (ಎಡಿ ಇನಾಸಾಚ್ಯಾ ಕುಡಾಚ್ಯಾ ಬಾಗ್ಲಾಕಡೆ ವಚುನ್).

ಎಡಿ : ವಚ್ ಆನಿ ಖಿಟ್ಟಾರ್ ಪಡ್ ಪಡ್ವಶ್ಯಾ. ಥಂಯ್ ತುಜೊ ಬಾಪುಯ್ ಆಸ್ತೆಚ್ಯಾ ಖಿಟ್ಟಾರ್ ವಳ್ಳಳ್ತಾ ಆನಿ ತುಂ ಹಾಂಗಾ ಹಂಕಾರಾಚೆಂ ಪಿಶೆಂ ಪಾಂಗುರ್ತಾಯ್.

(ಭಿತರ್ ಕಸಲೆಂಗಿ ವೋಡ್ನ್ ಫಾಲ್ಗೊ ಆವಾಜ್. ಆನಿ ಖಿಟ್ಟಾರ್ ಪಡ್ಲೊ ಆವಾಜ್. ತಶೆಂಚ್ ಪೆಪೆರೆ ಪೆಪೆ ಥುಮ್ - ಪೆಪೆರೆ ಪೆಪೆ ಥುಮ್ - ಇನಾಸಾಚೊ ತಾಳೊ).

ಎಡಿ : ಹ್ಯಾ ಪರಿಸ್ಥಿತೆರ್ ಶಿಲಾಬಾಕ್ ಘರಾ ಹಾಡ್ಯಾಂ ಮ್ಹಳ್ಯಾರೀ ಸಾಧ್ಯ್ ಆಸಾವೆ? ಹ್ಯಾ ಚೆಡ್ವಾನ್ ತಾಕಾ ಆಕ್ಮಾನ್ ಕೆಲೊ ಮ್ಹಣ್ ನೀಬ್ ಸಾಂಗುನ್ ಹೊ ಪಿಸಾಯ್ ಪಾಂಗುರ್ತಾ. ಪೂಣ್ ಹ್ಯಾ ಚೆಡ್ವಾಚೆಂ ನಾಂವ್ ಸಾಂಗುನ್ ಗಾಂವಾರ್ ಪತ್ತಾಂ ಧಾಡ್ಲಿಂ ಚೊಕ್ ನ್ಹಂಯ್ ವೆ ತಾಚಿ? ಹ್ಯಾ ಆಲಿಸಾಚಿಂ ಆವಯ್-ಬಾಪುಯ್ ರಾಗಾನ್ ಪೆಟ್ಟಾಂತ್. ಕಿತ್ಲೆಂ ಮ್ಹಳ್ಯಾರೀ ಚೆಡುಂ ಭುರ್ಗೆಂ ತಾಂಚೆಂ ಪಳೆ. ಆಮ್ಚಾ ಚೆಡ್ಯಾಕ್ ಬಾಪಾಯ್ಚಾ ಆರ್ಬಿ ಪಯ್ಕಾಂಚೊ ಹಂಕಾರ್! ಆಲಿಸಾ... ತುಂ ಕಿತೆಂ ಉಲಯ್ತಾಯ್?

ಲಿಸ್ : ಮ್ಹಾಕಾ ಕಿತೆಂ ಉಲೊಂವ್ಚೆಂ ಮ್ಹಳ್ಳೆಂಚ್ ಕಳಾನಾ. ತಾಣೆಂ ಏಕ್ ಪಾವ್ಲಿಂ ಬರೊ ಜಾಲ್ಯಾರ್ ಪುರೊ.

ಎಡಿ : ಅಳೆ ಆಲಿಸಾ, ಬರೊ ಜಾಯ್ನಾಸ್ತಾನಾ ಕಿತೆಂ? ಆತ್ತಾಂ ಹಾಂವ್ ತುಜೆ ಮುಕಾರ್ ತ್ಯಾ ಮಾನಸಿಕ್ ದಾಕ್ತೆರಾಲಾಗಿಂ ಉಲಯ್ಲಾಂ. ಸಂತಾನಾಮಾ, ಹಾಂಗಾ ಯೇ (ಲಾಗಿಂ ಆಪಯ್ತಾ). ಸಮಾ ಆಯ್ಕ್. ಆಜ್ ಸಾಂಜೆರ್ ಇನಾಸಾನ್ ಕಾಂಯ್ ಪೊಟಾಕ್ ಘೆತ್ಲ್ಯಾರ್ ತಾಕಾ ದಿ. ಆನಿ ಆಲಿಸ್... ತುವೆಂ ಆಜ್ ಹ್ಯಾ ಘರ್ದೆಂ ಹಾಲುಂಕ್ ನಜೊ. ದಾಕ್ತೆರಾನ್ ಸಾಂಗ್ಲ್ಯಾ ಬರಿಂ ಆಜ್ ಸಾಂಜೆರ್ ಕಾಳೊಕಾರ್ಶೆಂ ಇನಾಸಾಕ್ ಸಕ್ಡಾಂನಿ ದಾಂಬುನ್ ಧರ್ನ್ ಹೆಂ ಇಂಜೆಕ್ಷನ್ ತುವೆಂ ತಾಕಾ ತೊಪಿಜೆ. (ಬೊಲ್ಸಾಂತ್ಲಿ ಸಿಸ್ಲಿ ಕಾಡ್ನ್ ಜನೆಲಾಚೆರ್ ದವರ್ತಾ). ತೆದಾಳಾ ತಾಕಾ ಗಾಡ್ ನೀದ್ ಪಡ್ತಾ ಮ್ಹಣ್ ದಾಕ್ತೆರಾನ್ ಸಾಂಗ್ಲಾಂ. ತಶೆಂ ನಿಡ್ಲ್ಯಾ ವೆಳಾರ್ ಸಂತಾನಾಮಾನ್ ತಾಕಾ ದೊರಿಯೆಚ್ಯಾ ನಾಡ್ಯಾಂನಿ ಖಿಟ್ಲ್ಯಾಕ್ ಬಾಂಧುನ್ ಘಾಲಿಜೆ. ಆನಿ ಹಾಂವ್ ತಾಕಾ ಜಾಗ್ ಜಾಂವ್ಚಾ ಆದಿಂಚ್ ಪ್ರೈವೇಟ್ ಆಂಬುಲೆನ್ಸಾರ್ ಬೆಂಗ್ಳುರ್ ಪಾವಯ್ತಾಂ. ಬರೆಂ ತರ್... ಹಾಂವ್ ದಾಟ್ಲು ಸರ್ಶಿಂ ಆಸ್ಪತ್ರೆಕ್ ವಚುನ್ ಯೆತಾಂ (ತೊ ವೆತಾ ಮ್ಹಣ್ತಾನಾ ಆಲಿಸ್).

ಆಲಿಸ್ : ಹಾಂವ್‌ಯಿ ಮ್ಹಜ್ಯಾ ಘರಾ ವಚುನ್ ಯೆತಾಂ. ಮ್ಹಾಕಾ ಥೊಡೆಂ ಕಾಮ್ ಆಸಾ.

ಎಡಿ : ಬರೆಂ ತರ್. ಆಮಿ ಯಾ... ಸಂತಾನಾಮಾ... ಆಮಿ ವಚುನ್ ಯೆತಾಂವ್ (ಸಂತಾನಾಮ್ ಭಿತರ್ ಥಾವ್ನ್‌ಚ್) ಜಾಯ್ತ್ (ಮ್ಹಣ್ತಾ). ತಿಂ ವೆತಾತ್.)

(ಭಿತರ್ಲ್ಯಾ ವಾಟೆನ್, ಘರಾಚ್ಯಾ ಕುಶಿ ಥಾವ್ನ್ ಮುಲ್ಲಾ ಪ್ರವೇಶ್ ಜಾತಾ. ಆಲಿಸಾಕ್ ಆನಿ ಎಡಿಕ್ ಪಳಯ್ತಾ. ಇನಾಸಾಚ್ಯಾ ಕುಡಾಕ್ ಜನೆಲಾಂತ್ಲ್ಯಾನ್ ತಿಳ್ತಾ. ತಸೊಚ್ ಪಾಟ್ಲ್ಯಾ ಕುಶಿಕ್ ವೆಚ್ಯಾ ಪಯ್ಲೆಂ ಇಂಜೆಕ್ಷನಾಚೆ ಸಿಸ್ಲಿ ಪಳಯ್ತಾ; ಥಂಯ್ಚ್ ದವರ್ತಾ ಆನಿ ವೆತಾ).

(ಆನಿ ತೆದಾಳಾ ಆಂಜುಬಾಯ್ ಆನಿ ಎಲ್ಲು ಬಾಯ್ ಪ್ರವೇಶ್).

(ಇನಾಸ್ ಭಿತರ್ ಥಾವ್ನ್) 'ಬಾರಾ ಸರುನ್ ತೆರಾ ಲಾಗಿಂ ಮಾಂಯ್, ಕಾಜಾರ್ ಕರ್‌ಗೆ ಮ್ಹಾಕಾ' ಮ್ಹಣ್ತಾ (ಸಂತಾನಾಮ್ ಭುಜಯ್ತಾ).

ಆಂಜೆಲ್ : ಆಯ್ಕ್ ಎಲ್ಲು ಬಾಯ್, ಭಿತರ್ ಜಾತಾ ತೆಂ ಆಯ್ಕ್. ತೊ ಚೆಡೊ ಆನಿ ಸುಧಾರ್ಚೆಂ ದಿಸಾನಾ. ಆನಿ ತುಜ್ಯಾ ಚೆಡ್ವಾಕ್ ಹೆಂ ಘರ್ ಸಾಂಗ್‌ಲ್ಲೆಂ ನ್ಹಂಯ್.

ಎಲ್ಲು : ತೆಂ ಹಾಂವ್‌ಯಿ ಜಾಣಾಂ ಆಂಜುಬಾಯ್. ಆನಿ ಆಜ್-ಫಾಲ್ಕಾಂ ಘುಡ್ ಫಾಲ್ವಾ ಶಿಲಾಬಾನ್ ಕರ್ಚೆಂ ಜಾಲ್ಯಾರೀ ಕಿತೆಂ?

ಆಂಜೆಲ್ : ಸಮಾ. ತುಜೊ ಮೆಂದು ಕಾಮ್ ಕರ್ತಾ ಮ್ಹಣ್ ಜಾಲೆಂ. ಆ ಹಾಂವ್ ಸೋಶಿಯಲ್ ವರ್ಕರ್. ತೀನ್ ವರ್ಸಾಂ ಸಾಯ್ಕೊಲೊ ಶಿಕ್ಷಾಂ. ತುಜ್ಯಾ ಚೆಡ್ವಾಕ್ ತೊ ಪಿರ್ಕಿಸ್ ಚೆಡೊ ಸಾಂಗ್ಲೆ ನ್ಹಂಯ್. ತುಜ್ಯಾ ಧುವೆಕ್ ಹಾಂವ್ ದುಸ್ರಿ ಏಕ್ ಬರಿಶಿ ಸೈರಿಕ ಸೊದ್ತಾಂ.

ಎಲ್ಲು : ತುಂ ಸೈರಿಕ್ ಸೊದ್ಯಿಮೂ? ಪೂಣ್ ಮ್ಹಜೊ ಘೊವ್ 'ಹೊಚ್ ಚೆಡೊ ಜಾಯ್ತ' ಮ್ಹಣ್ ಪಾಟಿಕ್ ಲಾಗ್ಲಾ.

ಆಂಜೆಲ್ : ತೊ ತಕ್ಲೆಂತ್ ಸಮಾ ಆಸಾವೆ? ಎಲ್ಲುಬಾಯೆ. ಪಿಯೆವ್ನ್ ಉಲಯ್ತಾ ಆಸ್ತಲೊ.

ಎಲ್ಲು : ತೆಂ ಕಶೆಂಯಿ ಜಾಲೆಂಮೂ? ಆತಾ'ತಾಂ ಸದಾಂಯ್ ಮ್ಹಜೊ ಮೆಂದು ಕಾಂತಯ್ತಾ.

ಆಂಜೆಲ್ : ಕಾಂತೊಲೊಚ್. ತೊ ಜೆರಿ ಆಸಾ ಪಳೆ, ಕಾಚ್ಚಾಗಾರ್ ಸೈರಿಕೆಚೊ ಮ್ಹಾಲ್ತೊ, ತೊ ತುಜ್ಯಾ ಘೊವಾಕ್ ಸದಾಂಯ್ ಸೊರೊ ಕಾಣ್ಣೆವ್ನ್ ದಿತಾ. ಆನಿ ನಾಕಾ ಜಾಲ್ಲೆಂ ಶಿಕಯ್ತಾ. ತೊ ಜೆರಿ, ಶಿಲಾಬಾಚ್ಯಾ ಕಮಿಷನಾಕ್ ಭುಲ್ಲಾ, ಆನಿ ತುಜೊ ಘೊವ್ ಜೆರಿಚ್ಯಾ ಸೊರ್ಯಾಕ್ ಭುಲ್ಲಾ.

ಎಲ್ಲು : ಹಾಂಚೊ ಸೊರ್ಯಾಚೊ ಅಂಗಲಾಪ್ ಸುಟ್ಚೊ ಕೆದಾಳಾಗೀ ಕೊಣ್ ಜಾಣಾಂ?

ಆಂಜೆಲ್ : ಘೊವಾಂಕ್ ಚಡ್ ಭಿಯೆಲ್ಯಾರ್ ತೆ ಮಾತ್ಯಾರ್ ಬಸ್ತಾತ್.

ಎಲ್ಲು : ಆನಿ ಕಿತೆಂ ಕರ್ಚೆಂ? ಇಲ್ಲೆಶೆಂ ವ್ಹಡ್ಲ್ಯಾನ್ ಉಲಯ್ಲ್ಯಾರ್ ಮ್ಹಜೊ ಘೊವ್ ಮ್ಹಾಕಾ ಮಾರುಂಕ್ಚ್ ಯೆತಾ.

ಆಂಜೆಲ್ : ಬಾಗ್ವಾಲ್ಲ್ಯಾಕ್ ದೋನ್ ಗುದ್ದು ಚಡ್.

ಎಲ್ಲು : ಬಾಗ್ವಾನಾ ಜಾಲ್ಯಾರ್ ಮ್ಹಜ್ಯಾ ಕೆಸಾಂಕ್ ಧರುನ್ ಬಾಗಾಯ್ತಾ.

ಆಂಜೆಲ್ : ಹಾಂ ಹಾಂ... ಅಳೆ ಎಲ್ಲು ಬಾಯೆ, ದೆಕುನ್ಂಚ್ ಯೆರೊಪಾಚ್ಯೊ ಬಾಯ್ಲೊ ಕೇಸ್ ಕಾತರ್ತಾತ್.

ಎಲ್ಲು : ಕಿತ್ಯಾಕ್ ಮ್ಹಣಾಂಯ್?

ಆಂಜೆಲ್ : ಕಿತ್ಯಾಕ್ ಮ್ಹಳ್ಯಾರ್ ಘೊವಾಂಚೆ ಮಾರ್ ಚುಕೊಂವ್ಕ್ ಯೆರೊಪಾಂತ್ ಲಾಂಬ್ ಕೇಸ್ ಖಿಂಚ್ಯಾ ಬಾಯ್ಲೆಕ್ ಆಸಾತ್ ಸಾಂಗ್. ಸಕ್ಡಾಂಚೆಂ ಬೊಬ್-ಕಟ್.

ಎಲ್ಲು : ದೆಕುನ್ ಹಾಂವೆಂಯಿ ಕೇಸ್ ಕಾತ್ರಿಜೆ ಮ್ಹಣ್ತಾಯ್ಲಿ ಕಿತೆಂ ತುಂ?

ಆಂಜೆಲ್ : ಕಾತರ್ ಮ್ಹಣ್ ಸಾಂಗಿನಾ. ಅಳೆ ಎಲ್ಲು ಬಾಯೆ, ಆಯ್ಕ್ ಸೊಮಿಯಾಚೆಂ ಉತ್ರಾಂ: ತುಜೊ ಏಕ್ ದೊಳೊ ತುಕಾ ಸ್ಕಾಂದಲಾಕ್ ವೊಡ್ತಾ ಜಾಲ್ಯಾರ್ ತೊ ಕೊಂಕುನ್ ಕಾಡ್. ದೋನ್ ದೊಳೆ ಆಸುನ್ ಯೆಮ್ಕೊಂಡಾಕ್ ವೆಚ್ಯಾ ಬದ್ಲಾಕ್ ಏಕ್ ದೊಳೊ ಆಸುನ್ ಸರ್ಗಾಕ್

ಗೆಲ್ಲೆಂ ಬರೆಂ.

ಬ್ಲ : ತೆಂ ಸಮಾ. ದೆವಾನ್ ಸಾಂಗ್ಲೆಂ ಸಮಾ.

ಆಂಜೆಲ್ : ತಶೆಂಚ್ ತುಜೊ ಘೊವ್ ತುಜ್ಯಾ ಕೇಸಾಂಕ್ ಧರ್ನ್ ಬಾಗ್ವಾಯ್ತಾ ಜಾಲ್ಯಾರ್ ತಿ ದೂಖ್ ಸೊಸ್ಪಾ ಬದ್ಲಾಕ್ ಹೆ ಕೇಸ್ ಕಾತ್ರನ್ ಸೊಡ್.

ಬ್ಲ : ಛೆ ಛೆ ಛೆ... ಕೇಸ್ ಕಾತ್ರಾರ್ ಕೊಣೀ ಕಿತೆಂ ಮ್ಹಣಿತ್? ಹ್ಯಾ ಮ್ಹಾತಾರ್ಕೆಕ್ ಕಿತೆಂ ವೋರ್ ಲಾಗ್ಲಾ ಹಾಬಾ! ಮ್ಹಣಿತ್.

ಆಂಜೆಲ್ : ತೆಂ ಜಾಯ್ನಾ ಜಾಲ್ಯಾರ್ ಘೊವ್ ಮಾರ್ತಾನಾ ವ್ಹಡ್ಲ್ಯಾನ್ ರಡ್.

ಬ್ಲ : ರಡ್ಲ್ಯಾರ್ ತೊ ಮ್ಹಾಕಾ ಮಾರುಂಕ್ಚ್ ಯೆತಾ.

ಆಂಜೆಲ್ : ತಾಕಾಯಿ ಏಕ್ ವಕಾತ್ ಆಸಾ. ತೊ ತುಕಾ ಮಾರುಂಕ್ ಹಾತ್ ಉಕ್ಲಿತ್ ತರ್, ತಾಚೊ ಹಾತ್ ಧರ್. ರಾಗಾನ್ ನ್ಹಯ್ ಹಾಂ... ಮೊಗಾನ್ ಆನಿ ತೊಂಡಾಲಾಗಿಂ ವ್ಹರ್. ಏಕ್ ಉಮೊ ದಿ... ಆನಿ ಉಪ್ರಾಂತ್ ಚಾಬುನ್ ಸೊಡ್.

ಬ್ಲ : ಚಾಬ್ತಾನಾ ದಾಂತ್ ಲಾಗಿತ್ ತರ್...

ಆಂಜೆಲ್ : ದಾಂತ್ ಲಾಗ್ಲ್ಯಾರ್ ಕಾಂಯ್ ನಂಜ್ಜಿ ಜಾಯ್ನಾ. ಆತಾಂ ಆಮಿ ಹಾಂಗಾಚೆಂ ಯಾ.

ಬ್ಲ : ಹಾಂವ್ ಯೇನಾ. ಮ್ಹಾಕಾ ಎಡಿಲಾಗಿಂ ಥೊಡೆಂ ಉಲೊಂವ್ಕ್ ಆಸಾ.

ಆಂಜೆಲ್ : ಎಡಿಲಾಗಿಂ ಕಿತೆಂ ಉಲೊಂವ್ಕ್ ಆಸಾ?

ಬ್ಲ : ಹ್ಯಾ ಚೆಡ್ಯಾ ವಿಶ್ಯಾಂತ್. ಕಿತ್ಲೊ ಮ್ಹಳ್ಯಾರೀ ಎಡಿ ಹ್ಯಾ ಚೆಡ್ಯಾಚೊ ಬಾಪ್ಲೆನ್ ನ್ಹಂಯ್ವೆ?

ಆಂಜೆಲ್ : ಬರೆಂ ತರ್... ಹಾಂವ್ ಆಸ್ಪತ್ರೆಕ್ ವಚುನ್ ಯೆತಾಂ (ಆಂಜುಬಾಯ್ ವೆತಾ).

ಬ್ಲ : ಎಡಿಯಾಬಾ... ಎಡಿಯಾಬಾ... (ಭಿತರ್ ತಿಳುಂಕ್ ವೆತಾನಾ ಆಬುಟ್ ಭಿತರ್ ಸರ್ತಾ).

ಆಬುಟ್ : ತುಂ ಹಾಂಗಾ ಕಹಲೆಂ ಸಾಂಗುಂಕ್ ಆಯ್ಲಾಂಯ್? (ಎಲ್ಲು ಎಕಾಚ್ಪಾಣೆ ಆಕಾಂತ್ಲಾ).

ಬ್ಲ : ತುಂ ಕಿತ್ಯಾಕ್ ಮ್ಹಜಿ ಪಾಟ್ ಸೊಡಿನಾಂಯ್?

ಆಬುಟ್ : ತುಜಿ ಪಾಟ್ ಸೊಡುಂಕ್ ತುಜೆಕಡೆ ಕಾಜಾರ್ ಜಾಲ್ಲೊ ನ್ಹಯ್ ಹಾಂವ್. ಕಿತೆಂ... ಮಾತ್ಯಾರ್ ಹಾತ್ ಘಾಲ್ನ್ ಉಲಯ್ತಾಯ್?

ಎಡಿ : ಉಲಯ್ಚೆ ಪಡ್ತಾ. ತ್ಯಾ ಚೆಡ್ವಾಕ್ ನೋವ್ ಮ್ಹಯ್ಣಿ ಕುಶಿಂತ್ ವ್ಹಾವಯಿಲ್ಲೆಂ ಹಾಂವೆಂ... ತುವೆಂ ನ್ಹಯ್. ದೆಕುನ್ ತ್ಯಾ ಚೆಡ್ವಾಚೊ ಗೋಳ್ ಜಾತಾನಾ ಮ್ಹಜ್ಯಾನ್ ಪಳೆಂವ್ಕ್ ಜಾಯ್ನಾ.

ಆಬುಟ್ : ಪಳೆಂವ್ಕ್ ಜಾಯ್ನಾ ತರ್ ದೊಳೆ ಧಾಂಪುನ್ ಮಂತ್ರಾಂ ಮ್ಹಣ್.

ಬ್ಲ : ತುಂ ಕಿತೆಂ ಮತಿಂತ್ ಚಿಂತಾಯ್ ಪಳೆ ತೆಂ ಜಾಯ್ನಾ ಮ್ಹಳ್ಯಾರ್

ಜಾಯ್ನಾ.

ಆಬುಟ್ : ಜಾಯ್ನಾಸ್ತಾನಾ ಖಿಂಯ್ ವೆತಾ, ಪಳಯ್ತಾ ಹಾಂವ್.

ಎಲ್ಲು : (ವ್ಹಡ್ಲಾನ್) ಆಲಿಸಾಕ್ ಹ್ಯಾ ಪಿಶ್ಯಾಚ್ಯಾ ಹಾತಾಂತ್ ಘಾಲುಂ ಜಾಯ್ನಾ ಮ್ಹಳ್ಯಾರ್ ಜಾಯ್ನಾ.

ಆಬುಟ್ : ಜಾತಾಗಿ ನಾ ತೆಂ ಹಾಂವ್ ಪಳಯ್ತಾಂ. ಹಾಂವ್ ಆಲಿಸಾಚೊ ಬಾಪುಯ್. ಬಾಪುಯ್ ಮ್ಹಳ್ಯಾರ್ ಡ್ಯಾಡಿ. ಭಾಗೆವಂತ್ ಕಿರಿಸ್ತಾಂವ್ ಇಗರ್ಜ್‌ಮಾತೆ ಪ್ರಮಾಣೆ ಆಲಿಸಾಚ್ಯಾ ಕಾಜಾರಾ ವಿಶ್ಯಾಂತ್ ನಿಫಂಟ್ ಕರ್ಚೊ ಅಧಿಕಾರ್ ಮ್ಹಾಕಾ ಮಾತ್. ತುಕಾಯಿ ರಾಯ್ ನಾ. ತಾಕಾಯಿ ರಾಯ್ ನಾ.

ಎಲ್ಲು : ಹಕ್ ಆಸಾಗೀ ನಾ ತೆಂ ಹಾಂವ್ ಪಳಯ್ತಾಂ.

ಆಬುಟ್ : ತುಂ ಪಳಯ್ತಾನಾ ಹಾಂವ್‌ಯಿ ಪಳಯ್ತಾಂ.

ಎಲ್ಲು : ಪಳಯ್ತಾಂ ಮ್ಹಳ್ಯಾರ್ ಪಳಯ್ತಾಂಚ್.

ಆಬುಟ್ : (ಎಲ್ಲುಚೆ ಕೇಸ್ ಧರ್ತಾ) ಕಹಲೆಂ ಪಳಯ್ತಾಯ್ (ಆಬುಟ್ ಹಾತ್ ಉಬಾರ್ನ್ ತಿಕಾ ಮಾರ್ತಾನಾ ತಿ ಆಬುಟಾಚೊ ಹಾತ್ ಧರ್ತಾ; ಆನಿ ಚಾಬ್ತಾ. ಆಬುಟ್ 'ಹಾಯ್' ಮ್ಹಣ್ ಬೊಬ್ ಮಾರ್ತಾ. ತೆದಾಳಾಚ್ ಪಾಟ್ಲ್ಯಾ ವಾಟೆಂತ್ಲ್ಯಾನ್ ಮುಲ್ಲಾ ಪ್ರವೇಶ್).

ಮುಲ್ಲಾ : ಶಿ ಶಿಶಿ ಶಿಶಿಶಿ... ಕಿತೆಂ ಗಲಾಟೊ ಹೊ? ತೆಂಯಿ ಘೊವಾ-ಬಾಯ್ಲಾಂ ಮಧೆಂ?

ಆಬುಟ್ : ಮುಲ್ಲಾ... ಮ್ಹಾಕಾ ಚಾಬ್ಲೆಂ.

ಮುಲ್ಲಾ : ಕಿತೆಂ? ಎಲ್ಲು ಬಾಯೆನ್ ಚಾಬ್ಲೆಂ? ತುಕಾ ಎದ್ಯಾ ದಡಂಗ್ ಜೆವಾಚ್ಯಾಕ್ ಬಾಯ್ಲೆನ್ ಚಾಬ್ಲೆಂ? ಥು... ಲಜ್ ಖಿಂಚಿ.

ಆಬುಟ್ : (ಎಲ್ಲುಕ್ ಪಳೆವ್ನ್) ಯೆ... ಯೆ... ಖಿಂಚ್ಯಾಯ್ಲಿ ಘರಾ ಯೇ. ತುಜೆ ದಾಂತ್ ಝಡೊವ್ನ್ ತುಜಾ ಹಾತಾಂತ್ ದಿತಾಂಗಿ ನಾ ಪಳೆ.

ಎಲ್ಲು : ದಾಂತ್ ಝಡೊಂವ್ಕ್ ಮೆಣಾರ್ ಬಸುಂಕ್ ನಾಂತ್ ತೆ. ಮ್ಹಜ್ಯಾ ಬಾಪಾಯ್ಚಾ ಖುಸ್ತಾರ್ ಹಪ್ಪಾಂತ್ ತೀನ್ ದೀಸ್ ಮಾಸ್ ಚಾಬ್‌ಲ್ಲೆ ದಾಂತ್ ಹೆ.

ಆಬುಟ್ : ಖಾವಯ್ತಾಂ ತುಕಾ ಖಾವಯ್ತಾಂ ಮಾಸ್. ಖಿಂಚ್ಯಾಯ್ಲಿ ಘರಾ ಯೇ.

ಮುಲ್ಲಾ : ಆತಾಂ ತುಮ್ಚೆ ಭಿತರ್ ಜಾಲಾಂ ತರೀ ಕಿತೆಂ?

ಎಲ್ಲು : ನ್ಹಯ್ ಮುಲ್ಲಾ... ಜಾಲ್ಲೆಂ ಕಾಂಯ್ ನಾ. ಹೊ (ಘೊವಾಕ್ ದಾಕಯ್ತಾ) ಆಲಿಸಾಕ್ ಇನಾಸಾಚ್ಯಾ ಗಳ್ಯಾಕ್ ಬಾಂದುಂಕ್ ಚಿಂತ್ತಾ. ತ್ಯಾ ಪಿಶ್ಯಾಚ್ಯಾ ಗಳ್ಯಾಕ್?

ಮುಲ್ಲಾ : ಇನಾಸ್ ಪಿಸೊ ಮ್ಹಣ್ ತುಕಾ ಕೊಣೆಂ ಸಾಂಗ್ಲಾಂ? ಎಲ್ಲುಬಾಯೆ ತೊ ಪಿಸೊ ಜಾವ್ನಾಂ.

- ಛು : (ರಾಗಾನ್) ಪಿಸೊ ಜಾವ್ನಾಂ. ತಕ್ಲೆಂತ್ ಅಸ್ಕತ್ ಜಾಲಾ.
- ಛು : ತಕ್ಲೆಂತ್ ಅಸ್ಕತ್ಯಿ ಜಾವ್ನಾಂ. ತಾಕಾ ಫಕತ್ ಶೊಕ್ ಬಸ್ತಾ. ಅಳೆ ಎಲ್ಲುಬಾಯೆ, ಕೊಣೆಯಿ ಎಕ್ಲಾನ್ ಆನೈಕ್ಲಾನ್ ವಯ್ ಚಡ್ ಮೋಗ್ ದವರಾ ಮ್ಹಣ್ ಚಿಂತ್ಯಾಂ. ತಶೆಂ ಮೋಗ್ ದವರೈಲ್ಯಾ ಎಕ್ಲಾನ್ ಆನೈಕ್ಲಾಕ್ ಚಡ್ ದುಖಯ್ಲೆಂ ಜಾಲ್ಯಾರ್ ಸೊಸುಂಕ್ ತಾಂಕಾನಾತ್ಲೊ ತಕ್ಲೆಕ್ ಬೆಜಾರಾಯ್ ಕಾಣ್ತೆತಾ - ತಿಲ್ಲೆಂಚ್.
- ಛು : ತುಂ ತುಜ್ಯೊ ಹೆಡ್ಡಾ ದುಮ್ಗಚ್ಯೊ ಕಾಣಿಯೊ ಮ್ಹಾಕಾ ಸಾಂಗಿನಾಕಾ. ಮ್ಹಜ್ಯಾ ಧುವೆಕ್ ಹ್ಯಾ ಪಿಶ್ಯಾಲಾಗಿಂ ಕಾಜಾರ್ ಕರುಂಕ್ ಜಾಯ್ನಾ ಮ್ಹಳ್ಯಾರ್ ಜಾಯ್ನಾ. (ತಿ ರಾಗಾನ್ ವೆತಾ).
- ಆಬುಟ್ : (ತಿಕಾ ಪಳೆವ್ನ್) ಹೆಂ ಅಶೆಂಚ್ ಉಸ್ಕಾತ್ ಜಾಲ್ಯಾರ್ ಆನಿ ಚಡ್ ದೀಸ್ ಕಾಡಿನಾ.
- ಛು : ಆಬುಟಾಮಾ... ಬಾಯ್ಲಾಂ ನ್ಹಯ್‌ವೆ? ಕಿತೆಂ ಕರ್ಚೆಂ? ಚಡ್ ರಾಗ್ ಬರೊ ನ್ಹಯ್, ಕಿತೆಂ ಮ್ಹಳ್ಯಾರೀ ಮಾಂದ್ರಿ ಸೊಡಯ್ಲ್ಯಾ ಉಪ್ರಾಂತ್ ತಿಂ ಆಮ್ಕಾಂ ಜಾಯ್ಜಿಯಿಚ್ ನ್ಹಯ್‌ವೆ?
- ಆಬುಟ್ : ಬಾಯ್ಲಾಂಚೆರ್ ರಾಗ್ ಆಮಿ ಘೊವಾಂನಿ ಕರ್ಚೊ ನ್ಹಯ್. ಬಾಯ್ಲಾಂನಿ ಘೊವಾಂಕ್ ರಾಗ್ ಹಾಡೊಂವ್ಚೊ. ಪೂಣ್ ಹಾಚೊ ರಾಗ್ ಆಸಾ ಪಳೆ ಹಾಂವ್ ಜಿರಯ್ನಾ ಜಾಲ್ಯಾರ್ ಮ್ಹಜ್ಯಾ ಬಾಪಾಯ್ಕ ಹಾಂವ್ ಜಾಂವ್ಕ್ ನಾ. (ಚಲ್ತಾ).
- ಛು : (ಬಾಗ್ಲಾಂ ಕಡೆ ರಾವುನ್ ಸಂತಾನಾಮಾಕ್ ಆಪಯ್ತಾ) ಸಂತಾನಾಮಾ... ಏ ಸಂತಾನಾಮಾ.
- ಸಂತಾನ್ : (ಭಾಯ್ ಯೇವ್ನ್) ಕಿತೆಂ ಛು ವಿಶೇಸ್?
- ಛು : ಆಮ್ಗರ್ ಕಾಂಯ್ ನಾ. ತುಮ್ಗರ್ ಕಿತೆಂ ವಿಶೇಸ್?
- ಸಂತಾನ್ : ಆಮ್ಗರ್ ಪಳೆ. ಇನಾಸ್ ಭಿತರ್ ಮಣಾಮಣಾ ಮಂತ್ರಾಂ ಘಾಲ್ತಾ. ಶಿಲಾಬ್ ಆಸ್ತೆಂತ್ ಕೊಂತಾಚ್ಯೊ ಮಣಿಯೊ ಗಳಯ್ತಾ. ಆನಿ ಹಾಂವ್ ಎಕ್ಲೊ ಹಾಂಚೆ ಮಧೆಂ ಯೆಮ್ಕೊಂಡಾಕೀ ದೆಂವಾನಾ... ಸರ್ಗಾಕೀ ವಚಾನಾ... ಮಧೆಂ... ಪುಲ್ಕತ್ ಸೊಸ್ತಾಂ.
- ಛು : ತಾಚೊ ಫಳ್ ದೇವ್ ತುಕಾ ದಿತಲೊ.
- ಸಂತಾನ್ : ಫಳ್‌ಗೀ ಲಿಂಬ್ಯಾಚೊ ಖೊಳ್‌ಗಿ? ತೊ ಎಡಿ ಎಕೇಕ್ ಕಾಮಾಂ ಸಾಂಗ್ತಾ ಪಳಯ್ಲ್ಯಾರ್ ಮ್ಹಜಿ ಪಾಟ್ ಆನಿ ಪೆಂಕಾಡ್ ನೀಟ್ ಕರುಂಕ್‌ಚ್‌ಗಿ ಮ್ಹಣ್ ಚಿಂತಾಂ.
- ಛು : ತಸಲೆಂ ಕಹಲೆಂ ಕಷ್ಟಾಂಚೆಂ ಕಾಮ್ ಸಾಂಗ್ತಾ ತುಕಾ ತೊ?
- ಸಂತಾನ್ : ಆಜ್ ಸಾಂಜೆರ್ ಇನಾಸಾಕ್ ಬೆಂಗ್ಕುರ್ ವರುಂಕ್ ಖಿಯಾ. ದೆಕುನ್ ತಾಕಾ ಪಯ್ಲೆಂ ನಿದೆಚೆಂ ಇಂಚೆಕ್ಲನ್ ದೀಂವ್ಕ್ ಆಸಾ ಖಿಯಾ. ಉಪ್ರಾಂತ್ ಹಾಂವೆಂ ತಾಕಾ ದೊರಿಯೆಚ್ಯಾ ನಾಡ್ಯಾನ್ ತಾಚೆ ಹಾತ್

ಪಾಂಯ್ ಬಾಂದಿಜೆ ಖಿಯ್.

ಮುಲ್ಲಾ : ವ್ಹಯ್‌ಗಿ ಕಿತೆಂ?

ಸಂತಾನ್ : ಇತ್ತಿಂ ಕಾಮಾಂ ಕರ್ತಾನಾ ಜಾಂವ್ಚಿ ಪುರಾಸಣ್ ಹಾಂವ್ ಕೊಣಾಲಾಗಿ ಸಾಂಗುಂ. ಹ್ಯಾ ಚೆಡ್ಯಾಕ್ ಏಕ್ ಪಾಪ್ಲಿಂ ನ್ಹಾಣೊಂವ್ಚೆಯಿ ಸಮಾ ಬಾರಾ ಆಪೊಸ್ತಲಾಂಚೆಂ ಪಾಂಯ್ ಧುಂವ್ಚೆಯಿ ಸಮಾ. ನ್ಹಾಣ್ಯೆಂತೆ ಕಿತೆಂ ಲಾಗ್‌ಮೊಡಿ ಘಾಲ್ತಾ.

ಮುಲ್ಲಾ : ಸಂತಾನಾಮಾ... ಇನಾಸ್ ಬರೊ ಜಾಯ್ತ್ ಮ್ಹಣ್ ತುಂ ಚಿಂತಾಯ್‌ಗಿ?

ಸಂತಾನ್ : ಎಡಿ ಸಾಂಗ್ತಾನಾ ಮ್ಹಾಕಾ ಬರೊ ಜಾಯ್ತ್ ಮ್ಹಣ್ ದಿಸ್ತಾ.

ಮುಲ್ಲಾ : ಹಾಂವೆಂ ತಾಕಾ 'ಬರೊ ಕರ್ತಾಂ' ಮ್ಹಳ್ಯಾರ್ ತುಂ ಪಾತ್ಯೆತಿಗಿ?

ಸಂತಾನ್ : ತುಂ ಕಿತೆಂ ದಾಕ್ತರ್‌ವೆ? ತುಂ ಜೆವ್ಣಾಂ-ಖಾಣಾಂ ಜಾಲ್ಯಾರ್ ಬರಿಂ ರಾಂದ್ಲಿ.

ಮುಲ್ಲಾ : ಮ್ಹಾಕಾ ತುಂ ತಿಲ್ಲೆಯಿ ಸಸಾರ್ ಕರ್ತಾಯ್? ಆತಾಂ ತುಕಾ ಪುರಾಸಣ್ ಭೊಗ್ತಾ ಮ್ಹಣ್ತಾಯ್‌ಮೂ... ಎಡಿನ್ ತುಕಾ ಸಾಂಗ್‌ಲ್ಲಿಂ ಕಾಮಾಂ ಹಾಂವ್ ಕರ್ತಾಂ. ತುಕಾ ಹೆಲ್ಪ್ ಕರ್ಚೆಂ ತಿಲ್ಲೆಂಚ್.

ಸಂತಾನ್ : (ಸಂತೊಸಾನ್) ಜಾಯ್ತ್. ಜಾಯ್ತ್. ಆನಿ ಹಾಚೆಕಡೆನ್ ಉಡ್ಡುಂಕ್ ಮ್ಹಾಕಾ ಖಿಯ್ ತಾಂಕ್ತಾ?

ಮುಲ್ಲಾ : ಪೂಣ್ ತುವೆಂ ಹಾಂವೆಂ ಸಾಂಗ್ಚಿಂ ಥೊಡಿಂ ಚಿಲ್ಲರ್ ಕಾಮಾಂ ಕರಿಜೆ ಪಡ್ಲೆಲಿಂ. ಚಿಲ್ಲರ್ ಮ್ಹಳ್ಯಾರ್ ಚಿಲ್ಲರ್... ಜಿವಾಕ್ ಪುರಾಸಣ್ ಜಾಂವ್ಚಿಂ ನ್ಹಯ್.

ಸಂತಾನ್ : ಚಿಲ್ಲರ್ ಕಾಮಾಂ ಜಾಲ್ಯಾರ್ ಆತ್ತಾಂ ಕರ್ತಾಂ. ಕಹಲೆಂ ಚಿಲ್ಲರ್ ಕರಿಜೆ?

ಮುಲ್ಲಾ : ಹಾಂಗಾ ಯೆ. ತುಕಾ ಶಹಬ್ಬಾಸ್. ತುಜೊ ಹಾತ್‌ಗೂಣ್ ಕಸೊ ಪಳೆವ್ಯಾಂ, ತುಜೊ ಹಾತ್ ಗೂಣ್.

(ಲಾಗಿಂ ಆಪೊವ್ನ್ ತಾಚೊ ಹಾತ್ ಧರ್ತಾ; ತೊಂಡಾಂತ್ ಕಿತೆಂಗಿ ಪುಸ್ತುಸ್ತಾ. ಥೊಡಿ ಹಾತ್ ಭಾಸ್ ಕರ್ತಾ. ಆನಿ ತೆದ್ನಾಂ...)

ಪಡ್ಲೊ ಪಡ್ಲಾ.

ಸವೊ ಅಂಕ್

(ತೆಂಚ್ ಆದ್ಲೆಂ ದೃಶ್ಯ. ಸಾಂಜ್ ಜಾವ್ನ್ ಯೆತಾ. ಇನಾಸಾಚ್ಯಾ ಕುಡಾಂತ್ ದಡ್ಡದೆ. ಘಡಿಯೆ ಘಡಿಯೆ ಪೆಪೆರೆ ಪೆಪೆ ಥುಮ್ ಮ್ಹಳ್ಳೆಂ ತೆಂ ಬಳ್ ಜಾತಾನಾ ಸಂತಾನ್ ರಾಗಾನ್ ಬಾಗಿಲ್ ಕಾಡ್ತಾ. ಇನಾಸ್ ಭಾಯ್ ಧಾಂವ್ತಾ.)

ಇನಾಸ್ : ಸಾಂತಾಪ್ಲೊ... ಮ್ಹಾಕಾ ಭುಕ್ ಲಾಗ್ತಾ.

ಸಂತಾನ್ : ಭುಕ್ ಲಾಗ್ತಾ ಜಾಲ್ಯಾರ್ ವಾಡ್ತಾಂ; ಯೆ... ಜೇವ್ (ಲಾಗಿಂ ವೆತಾ)

ನಾಸ್ : ಹಾಂವ್ ಜೆವಿನಾ.

ಸಂತಾನ್ : ಚೆಡೊ ಕಿತೆಂ ಇಂಗ್ಲಿಷ್ ಉಲಯ್ತಾ. ಭುಕ್ ಲಾಗ್ತಾ ಖಿಂಯ್, ಜೆವಿನಾ ಮ್ಹಣ್ತಾ. ಅಳೆರೆ ಇನಾಸಾ... ತುಕಾ ಬರ್ಯಾನ್ ಸಾಂಗ್ತಾಂ... ವಾಡ್ತಾಂ ಯೆ ಜೇವ್.

ಇನಾಸ್ : ವಾಡ್ಲೆಂ ಹಾಂವ್ ಜೆವಿನಾ.

ಸಂತಾನ್ : ಜೆವಿನಾಂಯ್ ಜಾಲ್ಯಾರ್ ತಾಳ್ಯಾಂತ್ ಚೆಪ್ತಾಂ (ರಾಗ್ ಯೆತಾ).

ಇನಾಸ್ : ಸಾಂತಾಪ್ಪು... ಮ್ಹಜೆರ್ ಕಿತ್ಯಾಕ್ ಅಸೊಯಿ ರಾಗ್ ಕರ್ತಾಯ್? (ಬಸ್ತಾ).

ಸಂತಾನ್ : ಉಬೊ ರಾವರೆ (ಬಳಾನ್ ಉಟಯ್ತಾ).

ಇನಾಸ್ : ಸಾಂತಾಪ್ಪು... ಹಾಂವ್ ಇತ್ಲೊ ವಾಡುನ್ ಆಜ್ ಕಾಜಾರಾಚೊ ನೊವೊ ಜಾಲೊಂ. ತರಿ ಆಜ್ ಮ್ಹಣಾಸರ್ ತುವೆಂ ಮ್ಹಾಕಾ 'ರೆ' ಮ್ಹಣ್ ಆಪೊಂವ್ಕ್ ನಾಂಯ್. ಆಜ್ ಮ್ಹಾಕಾ ಊಟ್‌ರೆ ಮ್ಹಣ್ ಜೋರ್ ಕರ್ತಾಯ್.

ಸಂತಾನ್ : ತೆಂಚ್ ಆತಾಂ. ತುಜೊ ಲೆಖಾವರ್ತೊ ಕೊಂಡಾಟೊ ಕೆಲ್ಲ್ಯಾನ್ ಆಜ್ ತುಂ ಮ್ಹಜ್ಯಾ ಮಾತ್ಯಾರ್ ಬಸ್ಲಾಯ್. ಆತಾಂ... ಯೇ ಜೇವ್, ದನ್ವಾರಾಂಯಿ ತುಂ ಜೆವ್ನಾಂಯ್.

ಇನಾಸ್ : ದನ್ವಾರಾಂ ಭುಕ್ ನಾತ್‌ಲ್ಲಿ.

ಸಂತಾನ್ : ಆನಿ ಆತಾಂ...

ಇನಾಸ್ : ಆತಾಂ ಭುಕ್ ಲಾಗ್ತಾ. ಪೂಣ್ ಜೆಂವ್ಚೆಂ ನಾಕಾ ಮ್ಹಣ್ ದಿಸ್ತಾ. ಭುಕ್ ಲಾಗ್ತಾನಾ ಜೆಂವ್ಕ್ ಆಶಾ ಜಾತಾ. ಶಿತ್ ಪಳಯ್ತಾನಾ ಜೆಂವ್ಚೆಂ ನಾಕಾ ಮ್ಹಣ್ ದಿಸ್ತಾ.

(ತೊಂಡಾಂತ್ ಬೊಟಾಂ ಘಾಲ್ನ್ ಪೆಪೆರೆ ಪೆಪೆ ವ್ಹಾಜಯ್ತಾ ಆನಿ ಥುಮ್ ಮ್ಹಣ್ತಾ).

ಸಂತಾನ್ : ಪುರೊ ಬಂದ್ ಕರೆರೆ. ತುಕಾ ಜೇಂವ್ಕ್ ನಾಕಾ ಜಾಲ್ಯಾರ್ ದೂದ್ ದಿತಾಂ. ಪಿಯೆ.

ಇನಾಸ್ : ವ್ಹಡ್ಲ್ಯಾನ್ ಹಾಸ್ತಾ ದೂದ್...? ಹ್ಯಾ ಪ್ರಾಯೆರ್ ದೂದ್ ಪಿಯೆಲ್ಯಾರ್ ಕೊಣೀ ಪಳಯಿಲ್ಲೊ ಹಾಸುಂಕ್ ಆಸಾ.

ಸಂತಾನ್ : ಕೊಣೀ ಹಾಸುಂಕ್ ತುಕಾ ಹಾಂವ್ ಗಾಯ್ಲಾ ವೊಂಟಿಯೆ ಸರ್ಶಿನ್ ವರಿನಾ.

ಇನಾಸ್ : ಖಿಂಚಿಯಿ ನಾಕಾ. ಜೆಂವ್ಕಿಯಿ ನಾಕಾ. ದೂದ್‌ಯಿ ನಾಕಾ. ಆಜ್ ಹಾಂವ್ ನಿದುಂಕ್‌ಯಿ ನಿದಾನಾ.

ಸಂತಾನ್ : ನಿದಾನಾಂಯ್? ಕಿತ್ಯಾಕ್?

ಇನಾಸ್ : ನಿದ್ಲ್ಯಾರ್ ಆಜ್ ಮ್ಹಾಕಾ ಖಿಟ್ಲಾಕ್ ಬಾಂದುನ್ ಘಾಲ್ತಾತ್ ತುಮಿ.

ಮ್ಹಾಕಾ ಬೆಂಗ್ಕುರ್ ಆಪೊವ್ನ್ ವರ್ತಾ ಖಿಂಯ್ ಎಡಿ ಬಾಪ್ಪು.

ಸಂತಾನ್ : ತಶೆಂ ತರ್ ತುಕಾ ಕಾನ್ ಆಯ್ಕಾತಾತ್?

ಇನಾಸ್ : ದೋನೀ ಆಯ್ಕಾನಾಂತ್. ಏಕ್ ಸಮಾ ಆಯ್ಕಾತಾ. ಆಜ್ ಪುಣಿ ಹಾಂವ್ ನಿದಾನಾ.

ಸಂತಾನ್ : ನಿದಾನಾಂಯ್ ತರ್ ಜೇವ್ ಆನಿ ಜಾಗೊ ರಾವ್.

ಇನಾಸ್ : ನಾ ಆಜ್ ಜೆವಿನಾ. ಜೆವ್ಲ್ಯಾರ್ ಮ್ಹಾಕಾ ಪೆಪೆರೆ ಪೆಪೆ ಥುಮ್ ಆಸ್ಲೆ ನಾ. ಸಾಂತಾಪ್ಪು... ಭುಕ್ ಲಾಗ್ತಾನಾ ಜೆವ್ಲ್ಯಾಂ ಮ್ಹಣ್ ಜಾತಾ ಆನಿ ಜೇಂವ್ಕ್ ಬಸ್ತಾನಾ ವೊರೊಡ್ ಯೆತಾತ್.

ಸಂತಾನ್ : (ರಾಗಾಚೆಂ ನಟನ್ ಕರಿತ್) ಆಜ್ ತುಕಾ ವೊರೊಡ್ ಸ್ವಯ್ ವೋಂಕ್ ಆಯ್ಲ್ಯಾರೀ ತುವೆಂ ಜೆವಿಜಯ್‌ಚ್. ತುಕಾ ಹಾಂವ್ ಜೆವಯ್ಲ್ಯಾ ಶಿವಾಯ್ ಸೊಡಿನಾ. ತುಜಾ ಆಜಾನ್ ಆನಿ ಆಜಿಯೆನ್ ಕೆಲ್ಲ್ಯಾ ಉಪ್ಕಾರಾಕ್ ಹಾಂವ್ ವಿಸ್ತುಂಚೊನಾ. ಆಜ್ ಮ್ಹಾಕಾ ತುಜೊ ಪುಡಾರ್ ಚಿಂತ್ತಾನಾ ಕಾನ್ ಆಯ್ಕಾನಾಂತ್; ದೊಳೆ ದಿಸಾನಾಂತ್.

ಇನಾಸ್ : ಸಮಾ ಪಳಯ್ತಾಯ್ ಬೊಕ್ಲಾಪರಿಂ.

ಸಂತಾನ್ : ಮ್ಹಜೆಂ ಗಿನ್ಯಾನ್ ಮ್ಹಾಕಾ ಸಾಂಗ್ತಾರೆ ತುಂ ಪಿಸೊ ಜಾವ್ನಾಂಯ್ ಬಗರ್ ಪಿಶೆಂ ಪಾಂಗುರ್ತಾಯ್.

ಇನಾಸ್ : 'ಪೆಪೆರೆ ಪೆಪೆ ಥುಮ್'!

ಸಂತಾನ್ : (ಇನಾಸಾಚ್ಯಾ ಕಾನ್ಸುಲಾಕ್ ಬಳಾಕ್ ಏಕ್ ಬಸಯ್ತಾ) ಪೆಪೆರೆ ಪೆಪೆ ಮಾತ್ ಜಾಲೆಂ. ಆನಿ ಚಡ್ಡ್ ಪಿಶೆಂ ಪಾಂಗುರ್ತಿ ಜಾಲ್ಯಾರ್ ಥುಮ್ ಜಾತಲೆಂ - ಜಾಗ್ರುತ್.

ಇನಾಸ್ : (ರಡ್ತಾ) ಸಾಂತಾಪ್ಪೊ... ಮ್ಹಜಿ ಆವಯ್ ಮೆಲ್ಯಾ ಮ್ಹಣುನ್ ಮ್ಹಜೆರ್ ಹಾತ್ ಉಕಲ್ತಾಯ್? ಮ್ಹಜ್ಯಾ ಬಾಪಾಯ್ಚೆಂ ಶಿತ್ ಖಾವ್ನ್...

ಸಂತಾನ್ : (ತಾಚ್ಯಾ ಆನೈಕಾ ಕಾನ್ಸುಲಾಕ್ ವ್ಹಾಜಯ್ತಾ) ಇನಾಸಾ... ಚಡ್ಡ್ ಪಿಶೆಂ ಪಾಂಗುರ್ತಾಕಾ. ತುಜೆರ್ ದೆವಾಚಿ ಬುದ್ಧಂತ್ಕಾಯ್ ದೆಂವುಂದಿ ಮ್ಹಣ್ ಕಾನ್ಸುಲಾಕ್ ಮಾರ್ಲೆಂ. ಆನಿಕೀ ಉಲಯ್ತಿ ಜಾಲ್ಯಾರ್... ಆನಿ ದೋನ್ ಪಡ್ತಿತ್ ಯೆ... ಭಿತರ್ ಯೆ... ಜೇವ್...

ಇನಾಸ್ : ಮ್ಹಾಕಾ ರುಚಾನಾ

ಸಂತಾನ್ : (ತಾಕಾ ವೊಡಿತ್ ವ್ಹರ್ತಾ) ಯೇ ಜೇಂವ್ಕ್ ಯೇ.

ಇನಾಸ್ : ಮ್ಹಾಕಾ ಭುಕ್ ಲಾಗಾನಾ...

ಸಂತಾನ್ : ತೊಂಡ್ ಧಾಂಪ್. ಜೇಂವ್ಕ್ ಯೇ.

(ತಾಕಾ ವೊಡಿತ್ ಭಿತರ್ ವ್ಹರ್ತಾ. ಮಧೆಂ ಮಧೆಂ ಇನಾಸಾಚೆ ಧಡ್ಲೆ ಆಯ್ಕತಾತ್. ಆನಿ ತೆದ್ನಾ ಭಿತರ್ಲ್ಯಾ ಆಡ್ ವಾಟಿ ಥಾವ್ನ್ ಮುಲ್ಗಾ ಪ್ರವೇಶ್ ಜಾತಾ. ಭಿತರ್ ತಿಳ್ತಾ. ತಶೆಂಚ್ ಸಂತಾನಾಮಾಕ್ ಆಪಯ್ತಾ).

ಮುಲ್ಲಾ : ಸಂತಾನಾಮಾ... ಸಂತಾನಾಮಾ...

ಸಂತಾನ್ : (ಭಾಯ್ರ ಯೆತಾ) ಕಿತೆಂ ಮ್ಹಣಾಲೊಯ್?

ಮುಲ್ಲಾ : ಇನಾಸ್ ಕಿತೆಂ ಕರ್ತಾ?

ಸಂತಾನ್ : ವಳೂ ಉಲಯ್. ತೊ ಜೆವ್ತಾ. ಹೊಬೊರ್ಸಾಕ್ ಪಡ್‌ಲ್ಲಾಬರಿ ಜೆವ್ತಾ.

ಮುಲ್ಲಾ : ಶಿತ್‌ಗೀ? ಪೇಜ್?

ಸಂತಾನ್ : ಪೇಜ್.

ಮುಲ್ಲಾ : ಕಿತ್ಲೊ ದೊಯೊ ವಾಡ್ಲಾಯ್?

ಸಂತಾನ್ : ಪಾಂಚ್ ದೊಯೊ.

ಮುಲ್ಲಾ : ತಿತ್ತೆಂ ಜೇವ್ನ್ ಚೆಡ್ಯಾಕ್ ಅಜೀರ್ಣ್ ಜಾಂವ್ಚೆನಾಮೂ?

ಸಂತಾನ್ : ತೆಂ ಹಾಂವೆಂ ಕಶೆಂ ಸಾಂಗ್ಚೆಂ?

ಮುಲ್ಲಾ : ತಶೆಂ ಜಾಲ್ಯಾರ್ ಧರ್. (ವೊಕ್ತಾಚೊ ಪಿಟೊ ದಿತಾ) ಪೊಟಾಚ್ಯಾ ಜಿರ್ವಣೆಕ್ ಹಾಂತುಂ ಏಕ್ ಪಿಟೊ ಆಸಾ. ತೊ ದುದಾಂತ್ ಖಿರೊವ್ನ್ ತಾಕಾ ಭರಯ್.

ಸಂತಾನ್ : ಚೆಡ್ಯಾಚೆಂ ಪೊಟ್ ಭರ್‌ಲ್ಲಾ ವಯ್ರ್ ದೂದ್ ದಿಲ್ಯಾರ್, ವೊಂಕ್ಲೊನಾಮೂ?

ಮುಲ್ಲಾ : ತಾಣೆಂ ಜೆವ್‌ಲ್ಲೆಂ ಪುರೊ. ಪರ್ತುನ್ ವಿಚಾರ್ಲ್ಯಾರ್‌ಯಿ ತಾಕಾ ಪೇಜ್ ದೀನಾಕಾ. ದೂದ್ ಭರಯ್. ತೊ ಪಿಟೊ ತಾಚ್ಯಾ ಪೊಟಾಕ್ ಪಡುಂದಿ.

ಸಂತಾನ್ : ಕಿತೆಂಗಿ ದೆವಾ! ತೊ ಎಡಿ ಏಕ್ ಫರ್ಮಾಯ್ತಾ; ಆನಿ ತುಂ ಆನ್ಯೇಕ್‌ಚ್ ಸಾಂಗ್ತಾಯ್. ಜಾಂವ್ಚಿ. ಮ್ಹಜ್ಯಾನ್ ತಾಂಕ್‌ಲ್ಲೆಂ ಕರ್ಚೆಂ. ವಟ್ವಾರೆ ಮ್ಹಾಕಾ ಇನಾಸ್ ಬರೊ ಜಾಲ್ಯಾರ್ ಪುರೊ.

ಇನಾಸ್ : (ಭಿತರ್ ಧಾವ್ನ್) ಸಾಂತಾಪ್ಲೊ...

ಸಂತಾನ್ : ಚೆಡ್ಯಾಕ್ ಕಹಲೆಂ ಶಿರ್ಕಾಲೆಂ ಹಾಬಾ (ಭಿತರ್ ಧಾಂವ್ತಾ).

ಮುಲ್ಲಾ : ಮ್ಹಾತಾರ್ಯಾನ್ ಕಾನ್ಸುಲಾಕ್ ಮಾರ್‌ಲ್ಲಿಂ ಧಾಪ್ತಾಂ ಇನಾಸಾಚ್ಯಾ ಕಾನ್ಸುಲಾರ್ ಉಜೊ ಹಾಡಯ್ತಾತ್ ಆಸ್ತಲಿಂ. ಜಾಂವ್ಚಿ. ಸಂತಾನಾಮಾ... ತುಕಾ ದೇವ್ ಬರೆಂ ಕರುಂ. ಆನ್ಯೇಕ್ ಪೊಟ್ಲಿ ಪಿಟೊ ಮ್ಹಜೆಲಾಗಿಂ ಆಸಾ. ಪಳಯ್ತಾಂ, ಪಳಯ್ತಾಂ (ವೆತಾ).

(ಥೊಡ್ಯಾ ವೆಳಾನ್ ಲಕಾತ್ತ್ ಇನಾಸ್ ಭಾಯ್ರ್ ಯೆತಾ ಆನಿ ತಾಚ್ಯಾ ಪಾಟ್ಲ್ಯಾನ್ ಸಂತಾನಾಮ್),

ಇನಾಸ್ : ಸಾಂತಾಪ್ಲೊ... ಮ್ಹಾಕಾ ನೀದ್ ಯೆತಾ.

ಸಂತಾನ್ : ತರ್ ನೀದೆ.

ಇನಾಸ್ : ತುಂ ನೀದೆ ಮ್ಹಣ್ತಾನಾ ಮ್ಹಜ್ಯಾ ಕುಡಿಂತ್ಲೊ ಶಿರೊ ಜಾಗೆ ಜಾತಾತ್.

ಸಂತಾನ್ : ತರ್ ನಿದಾನಾಕಾ, ಜಾಗೊ ರಾವ್.

ಇನಾಸ್ : ತುವೆಂ 'ನಿದಾನಾಕಾ' ಮ್ಹಳ್ಳಾರ್ ಹಾಂವ್ ನಿದ್ದಲೊಂ. ಆನಿ ತು 'ನಿದೆ' ಮ್ಹಣ್ಣಿ ಜಾಲ್ಯಾರ್ ಹಾಂವ್ ಜಾಗೊ ರಾವ್ತಲೊಂ. ತುವೆಂ ವೊಡೊಲ್ ಮಾರ್ಲೆಂ ಮ್ಹಾಕಾ ಬರೆಂ ದುಕ್ತಾ.

ಸಂತಾನ್ : ಬರಿ ಖಬರ್. ದೂಕ್ ಮನ್ಶಾಚಿ ಪಿಡಾ ಗೂಣ್ ಕರ್ತಾ. ಆಜ್ ಕಸ್ಲೆ ಬಕಾ ಬಕಾ ಕರ್ನ್ ಜೆಪ್ಲೊಯ್? ಹರ್ಚೆಂ ತುಕಾ ಪೊರೋಡ್ ಯೆತಾತ್.

ಇನಾಸ್ : ಸಾಂಗ್ಲಲ್ಯಾಬರಿ ವ್ಹಯ್. ಅಳೆ, ಪೊಟ್ ಕುಂಭಕರ್ಣಾ ಬರಿಂ ಜಾಲಾಂ ಜೇವ್ನ್. ತೆಂ ದೂದ್ ಪಿಯೆಲ್ಯಾ ಉಪ್ರಾಂತ್ ಆಮಾಲ್ ಜಾಲ್ಲ್ಯಾ ಬರಿ ಲಕ್ಷಿ ಯೆತಾ. ದೆಕುನ್ ಹಾಂವ್ ನಿದ್ದಾಂ. ಮ್ಹಾಕಾ ನೀಡ್ ಯೆತಾ. ಉಬೆ ರಾವುಂಕೀ ತಾಂಕಾನಾ.

ಸಂತಾನ್ : ತರ್ ನಿದೆ ಯೇ. ಹಾಂಗಾ ಯೇ... ಆತಾಂ ಏಕ್ ಘಡಿ ಎಡಿ ಬಾಪ್ಪುಚ್ಯಾ ಕುಡಾಂತ್ ತಾಚ್ಯಾ ಖಿಲ್ಲ್ಯಾರ್ ಆಡ್ ಪಡ್.

ಇನಾಸ್ : ಎಡಿಯಾಪ್ಪುಚ್ಯಾ ಕುಡಾಂತ್ ಹಾಂವ್ ನಿದಾನಾ.

ಸಂತಾನ್ : ಥೊಡೊ ವೇಳ್ ನಿದೆರೆ. ತುಜೆಂ ಹಾಂತುಳ್ನ್ ಬದ್ಲಿತಾಂ... ತುಜೆ ಹಾತುಳ್ಳೆಲಿ ವೋಲ್ ಘಾಣ್ತಾ. ಬಹುಶಾ: ಬೊಕುಲ್ ಮುತ್ಲಾ ಆಸ್ತಲೊ ಯೇ ಹಾಂಗಾ ನಿದೆ.

ಇನಾಸ್ : ಥಂಯ್ ಪುಣೀ ಹಾಂವ್ ನಿದಾನಾ.

(ಸಂತಾನ್ ತಾಕಾ ಬಳಾನ್ ಎಡಿಚ್ಯಾ ಕುಡಾಂತ್ ಲೊಟುನ್ ಥೊಡೊ ವೇಳ್ ಪಳೆತಾ ಮಾಗಿರ್ ದಾರ್ ಆಡ್ ಕರ್ನ್... ಇನಾಸಾಚ್ಯಾ ಕುಡಾಕ್ ವೆತಾ. ಥಂಯ್ ಥಾವ್ನ್ ಪಾಟಿಂ ಯೆತಾ. ಥೊಡೆ ದಿವೆ ಪಾಲ್ವಯ್ತಾ. ಭಿತರ್ ವೆತಾ).

(ತೆದ್ನಾ ಎಡಿ ಪ್ರವೇಶ್. ಯೆತಾ ಆನಿ ಪುರಾಸಾಣೆನ್ ಕದೆಲಾರ್ ಬಸ್ತಾ. ಥೊಡ್ಯಾ ವೆಳಾನ್ ಇಂಜೆಕ್ಷನಾಚಿ ಸಿಲ್ಲಿ ಬದಲ್ತಾ).

ಎಡಿ : ಸಂತಾನಾಮಾ... ಸಂತಾನಾಮಾ...

ಸಂತಾನ್ : (ಧಾಂವುನ್ ಯೆತಾ) ಕಿತೆಂ ಎಡಿಯಾಬಾ?

ಎಡಿ : ಮ್ಹಾಕಾ ಪಿಯೆಂವ್ಕ್ ಚಾ ಹಾಡ್. ಕಿತೆಂ ತಾನ್ ಲಾಗ್ತಾ ಹ್ಯಾ ಪರಿಂ? ಜಿವಾಕ್ ಚ್ ತಾಂಕಾನಾ.

ಸಂತಾನ್ : ಜಾಲಿ... ಜಾಲಿ... ಹಾಡ್ತಾಂ. ಪ್ಲಾಸ್ಕಾಂತ್ ತಯಾರ್ ಆಸಾ (ಭಿತರ್ ವೆತಾ).

ಎಡಿ : ಚಾ ಕರ್ನ್ ದವರ್ ಮ್ಹಣ್ ಸಾಂಗ್ಲ್ಯಾರ್, ಜಾಲಿ ಜಾಲಿ ಆತ್ತಾಂ ಹಾಡ್ತಾಂ ಮ್ಹಣ್ತಾ ಹೊ. ಮ್ಹಜಿ ಹಾಂಗಾ ತಕ್ಲಿ ಫಡ್ತಾ ಕಾಂಯ್ ಮುಸ್ಕಾನ್ ಕಾಂಡ್ಲಲ್ಯಾಬರಿ. ಹಾಯ್ ದೆವಾ. (ತಕ್ಲೆಕ್ ಹಾತ್ ದೀವ್ನ್)

ಬಸ್ತು. ಸಂತಾನ್ ಚಾ ಹಾಡ್ತಾ).

ಸಂತಾನ್ : ತುಕಾ ಸಾಕರ್ ಇಲ್ಲಿ ಉಣಿ ನ್ಹಯ್‌ವೇ? ಉಣಿಂಚ್ ಘಾಲ್ಯಾ.
(ಎಡಿ ಆಮ್ನೋರಾನ್ ಚಾ ಪಿಯೆತಾ).

ಎಡಿ : ಸಂತಾನಾಮಾ ಹಾಂವೆಂ ಸಾಂಗ್‌ಲ್ಲೆಂ ಕಾಮ್ ಪೂರಾ ಕೆಲಾಂಯ್‌ಮೂ?

ಸಂತಾನ್ : ವ್ಹಯ್. ದೊರಿ ಹಾಡ್ನ್ ಭಿತರ್ ದವರ್ಲ್ಯಾ. ಹೆಂ... ಶಿಲಾಬ್ ಕಸೊ ಆಸಾ?

ಎಡಿ : ಆಸಾ ತಸೊಚ್. ಘರಾ ವ್ಹರ್ ಮ್ಹಣ್ ಪಾಟಿಕ್ ಲಾಗ್ಲಾ.

ಸಂತಾನ್ : ಆಪೊವ್ನ್ ಹಾಡಿಜೆ ಆಸ್‌ಲ್ಲೆಂ.

ಎಡಿ : ಹಾಂಗಾ ಆಸ್‌ಲ್ಲಿ ವಿರಾರಾಯ್ ಪಾವಾನಾತ್‌ಲ್ಲಾಕ್‌ಗೀ? ಖಿಂಚಾಯ್ತಿ ಪಯ್ಲೆಂ ಹ್ಯಾ ಪಿಶ್ಯಾಕ್ ಏಕ್ ಪಾವ್ತಿಂ ಬೆಂಗ್ಳುರ್ ವ್ಹರ್ಯಾಂ. ಶಿಲಾಬಾಕ್ ಆಸ್ಪತ್ತೆಂತ್ ರಾವುಂಕ್ ಮನ್ ನಾ ತರ್ ತಾಕಾ ಕಿತೆಂ ಮಿಶಿ ಆಸಾ ತಶೆಂ ಕರುಂದಿ. ಹಾಂವ್ ಪುಣಿ ತಾಕಾ ಆಪೊವ್ನ್ ಹಾಡಿನಾ. ಸಂತಾನಾಮಾ... ಆಲಿಸ್ ಯೇಂವ್ಕ್ ನಾಂವೆ?

ಸಂತಾನ್ : ನಾ... ತಾಚೊ ಪಾತ್ಸೊಚ್ ನಾ. (ಭಿತರ್ ವೆತಾ).

ಎಡಿ : ತಕ್ಲೆಂತ್ ಕಿತೆಂ ಕಿಡೊ ಕಾಂತಯ್ತಾ? ದೊಳ್ಕಾಂಕ್ ಜೆಮ್‌ಯಿ ಯೆತಾ. ಹೆಂ ಆಲಿಸ್ ಯೆತಾ ಪರ್ಯಾಂತ್ ಇಲ್ಲೊಸೊ ವೇಳ್ ಖಿಟ್ಟಾರ್ ಆಡ್ ಪಡ್ಚೆಂ ಬರೆಂ.

(ಆಪ್ಲ್ಯಾ ಕುಡಾಕ್ ವೆತಾ ಆನಿ ಇನಾಸಾಕ್ ಪಳೆವ್ನ್)

ಹ್ಯಾ ಪಿಶ್ಯಾಕ್ ಮ್ಹಜ್ಯಾ ಖಿಟ್ಟಾರ್ ಕೊಣೆ ನಿದಾಯ್ಲಾ? (ದೊಂಕುನ್ ಉಟಯ್ತಾ). ದೊಂಕುಳ್ಳಾರ್ ನ್ಹಯ್ ಖೊಟ್ ಮಾರ್ಲ್ಯಾರೀ ಉಟಾನಾ. ಮ್ಹಾಕಾ ಹಾಂಗಾ ಹ್ಯಾ ಧರಾನ್ ಕಶಿ ನೀಡ್ ಯೆತಾ ಹಾಬಾ (ಹೆಣೆ ತೆಣೆ ಪಳೆವ್ನ್) ಹಾಂವ್... ಹಾಂವ್ ಹ್ಯಾ ಪಿಶ್ಯಾಚ್ಯಾ ಖಿಟ್ಟಾರ್ ಪುಣಿ ನಿದ್ತಾಂ.

(ಇನಾಸಾಚ್ಯಾ ಕುಡಾಂತ್ ರಿಗುನ್ ಧಡಾಲ್ಲ್ ಕರ್ನ್ ಪಡ್‌ಲ್ಲೊ ಆವಾಜ್)

(ಥೊಡ್ಯಾ ವೆಳಾನ್ ಶಿಲಾಬ್, ಜೆರ್ಯಾಬ್ ಹಾತಾಂತ್ ಏಕ್ ಧಾಕ್ಟಿ ಬ್ರೀಫ್‌ಕೇಸ್ ಕಾಣ್ಲೆವ್ನ್ ಭಿತರ್ ಸರ್ತಾತ್. ಶಿಲಾಬ್ ಭಾಯ್ರ್ ಯೇವ್ನ್ ಕದೆಲಾರ್ ಬಸ್ತಾ).

ಶಿಲಾಬ್ : ತ್ಯಾ ಆಸ್ಪತ್ತೆಂತ್ ರಾವುನ್ ಪುರೊ ಪುರೊ ಜಾವ್ನ್ ಗೆಲೆಂ. ತುಕಾ ದೇವ್ ಬರೆಂ ಕರುಂ ಜಿರಿ. ತುವೆಂ ಮ್ಹಾಕಾ ಜಾಯ್ತೆಂ ಸುಧಾರ್ತಲೆಂಯ್.

ಜೆರ್ಯಾಬ್ : ಶಿಲಾಬಾ... ಆಮಿ ದೊಗಿ ಲ್ಹಾನ್‌ಪಣಾಲೆ ಈಷ್ಟ್. ಆಮಿ ಎಕಾಮೆಕಾ ಗರ್ಜೆಕ್ ಪಾವಾನಾಸ್ತಾಂ ಆನಿ ಕೊಣೆಂ ಪಾಂವ್ಚೆಂ? ಆಮಿ ಲ್ಹಾನ್ ಆಸ್ತಾನಾ ಕಾಷ್ಟ್ ಕುಡ್ಲೆ ನ್ಹೆಸ್ತಲ್ಯಾಂವ್. ಪೂಣ್ ಆತಾಂ ತುಂ

ಕಲ್ನಾವಾಚೆರ್ ಪಾವ್ಲಾಯ್ ಆನಿ ಹಾಂವ್ ಕಾಚ್ಚಾಚೆರ್.

ಶಿಲಾಬ್ : ವ್ಹಯ್. ವ್ಹಯ್. ಜಾಯ್ ಮ್ಹಳ್ಯಾರೀ ಮ್ಹಾಕಾ ಆತಾಂ ಕಲ್ನಾಂ ಸೊಡುಂಕ್ ಜಾಯ್ನಾ. ಆನಿ ತುಕಾ ಪುಡ್ಲೆಂ ಸೊಡುಂಕ್ ಜಾಯ್ನಾ ಆತಾಂ ಜಾಲೆಂ ತರಿ ಕಿತೆಂ?

ಜೆರ್ಯಾಬ್ : ಜಾಂವ್ಚೆಂ ಕಾಂಯ್ ನಾ. ಪೂಣ್ ಮ್ಹಾಕಾ ಏಕ್ ಬೆಜಾರಾಯ್ (ಆ ತೆದಾಳಾ ಆಂಜುಬಾಯ್ ಪ್ರವೇಶ್. ಹಾಂಚ್ಯಾ ಪಾಟ್ಲ್ಯಾನ್ ರಾವುನ್ ಆಯ್ಕತಾ).

ಶಿಲಾಬ್ : ಬೆಜಾರಾಯ್ ಕಹಲಿ?

ಜೆರ್ಯಾಬ್ : ತುವೆಂ ತುಜ್ಯಾ ಪುತಾಚ್ಯಾ ಸಯ್ರಿಕೆ ವಿಶ್ಯಾಂತ್ ಮ್ಹಜೆಲಾಗಿಂ ಸಾಂಗ್ಲೆಂ ಸಾಂಗ್ಲೆಂಯ್. ಆನಿ ತ್ಯಾ ಘೊಣಿ ಕಡೆನ್ಯಾ ಸಾಂಗ್ಲೆಂಯ್.

ಶಿಲಾಬ್ : ಖಂಚಿ ಘೊಣ್ ಮ್ಹಣ್ತಾಯ್?

ಜೆರ್ಯಾಬ್ : ತಿ... ತಿ... ಆಂಜು ಟೀಚರ್. ತಿ ಅಂಜನಾ ಘಾಲ್ಲ್ಯಾಬರಿಂ ಲೆಖಾ ಘಾಲ್ತಾ. ಆನಿ ದೆವಾಗೆಲಿ ಸಯ್ರಿಕ್ ಮ್ಹಣ್ ಲೊಕಾಕ್ ಮಾಂಕೊಡ್ ಕರ್ತಾ. (ಆಂಜುಬಾಯ್ ರಾಗಾನ್).

ಆಂಜೆಲ್ : ಶಿಲಾಬಾ, ಏಕ್ ಶಿಕಪ್ ನಾತ್ಯೊ ಗಾಂವ್ಚಿ ಕಾಚ್ಚಾ ನೆಸ್ಕೊ ಮನಿಸ್ ಮ್ಹಾಕಾ ಸಸಾರ್ ಕರ್ಚೆಂ ಮ್ಹಾಕಾ ಸೊಸಾನಾ. (ಜೆರ್ಯಾಬಾಕ್ ಪಳೆವ್ನ್ ವ್ಹಯ್‌ಗಾ ಮ್ಹಾಲ್ಯಾ ತುಕಾ ಸಯ್ರಿಕ್ ಮ್ಹಳ್ಯಾರ್ ಕಿತೆಂ ಮ್ಹಣ್ ಕಳಿತ ಆಸಾವೆಗಾ?

ಜೆರ್ಯಾಬ್ : ಕಿತೆಂ? ಕಿತೆಂ? ಸಯ್ರಿಕ್ ಮ್ಹಳ್ಯಾರ್ ಕಳಿತ ಆಸಾಯೆಗಾ? ವ್ಹಯ್‌ಗಾ ತುವೆಂ ಬಟ್ಪುಕ್ ಕಿತ್ಲೊ ಸಯ್ರಿಕೊ ಕೆಲ್ಯಾಯ್‌ಗೆ?

ಆಂಜೆಲ್ : ತುಕಾ ಕಿತ್ಯಾಕ್ ತಾಚೆಂ ಲೇಖ್?

ಜೆರ್ಯಾಬ್ : ಮಾಗಿರ್ ಕಹಲೆಂ ಕೊಚ್ಚಿತಾಯ್? ಹಾಂವೆಂ ಶೆಂಭರಾ ವಯ್ರ್ ಸಯ್ರಿಕೊ ಕೆಲ್ಯಾತ್.

ಆಂಜೆಲ್ : ತುವೆಂ ಸಯ್ರಿಕ್ ಕೆಲ್ಲಿಂ ಸಮಾಧಾನೆನ್ ಆಸಾತ್‌ಗೀ, ಎಕಾಮೆಕಾ ಸೊಡ್ನ್ ಧಾಂವ್ಲಾಂತ್?

ಜೆರ್ಯಾಬ್ : ಸೊಡ್ನ್ ಧಾಂವ್ಲಾಂತ್ ತುವೆಂ ಸಯ್ರಿಕ್ ಕೆಲ್ಲಿಂ!

ಆಂಜೆಲ್ : ಆತಾಂಚ್ಯಾ ಸಂಸಾರಾಂತ್ ಕಿತೆಂ ಸರ್ವ್ ಘಡ್ತಾ ತುಂ ಜಾಣಾಂಯ್?

ಜೆರ್ಯಾಬ್ : ಘಡ್ಲೆಂ ಘಡ್ತಾ.

ಆಂಜೆಲ್ : ಆತಾಂ ಬಾಯ್ಲಾಂ ಸಯ್ರ್ ಇಜಾರಾಂ ಘಾಲ್ನ್ ಮಿಸಾಕ್ ವೆತಾತ್.

ಜೆರ್ಯಾಬ್ : ಬಾಯ್ಲಾಂ ಇಜಾರಾಂಯಿ ಘಾಲ್ತಿತ್, ಉಪೈತಾನಾ ಘಾಲ್ಚಿ ಚಾಡ್ಡಿಯಿ ಘಾಲ್ತಿತ್ ಹಾಬಾ... ಘಾಲ್ತಿತ್.

ಆಂಜೆಲ್ : ಆನಿ ಕಿತೆಂ ತುಜ್ಯಾಬರಿ ಪುಡ್ಲೆಂ ನ್ಹೆಸಾಜೆ ಮ್ಹಣ್ತಾಯ್‌ವೆ ತುಂ?

ಜೆರ್ಯಾಬ್ : ಅಳೆಗೆ, ಮ್ಹಜ್ಯಾ ಪುಡ್ವ್ಯಾಕ್ ಸಸಾರ್ ಕರ್ನಾಕಾ. ಹ್ಯಾ ಪುಡ್ವ್ಯಾಕ್ ಆಸ್ಲಿ

ಮರ್ಯಾದೆ ತುಚ್ಛಾ ಡಿಗ್ರಿಕ್ ಆಸಾವೆಗೆ?

ಜೆಲ್ : ಪುಡ್ಲೆಂ ನ್ಹೆಸ್ತೆ ಪುರಾ ತುಜೆ ತಸಲೆಚ್... ಸಗ್ಳೆ ಆದ್ಲೊ ರೆಲಿಕೊ!

ಶ್ಯಾಬ್ : ಆದ್ಲೊ ರೆಲಿಕೊ ಭಾಗೆವಂತ್‌ಗೆ? ಇಗರ್ಜೆಕ್ ಮಿಸಾಕ್ ಗೆಲ್ಯಾರ್ ಭಕ್ತಿಪಣಾನ್ ಮೀಸ್ ಆಯ್ಕೊಂವ್ಚೆಂಯಿ ತಾಣಿಂಚ್. ಆನಿ ತುಮ್ಮಬರಿ ಘಡ್ಯೆ ಘಡ್ಯೆ ಶೆಂಡೊ ಸಮಾ ಕರ್ಚೊ, ಭಾಂಗಾರ್ ಆಸಾಗೀ ಝುಡ್ಲಾಂಗೀ ಪಳೆಂವ್ಚೆಂ. ಏಕ್ ಪಾವ್ಟಿಂ ತೆಣೆ ಹಾತ್ ಘಾಲ್ಚೊ, ಏಕ್ ಪಾವ್ಟಿಂ ಹೆಣೆಂ ಹಾತ್ ಘಾಲ್ಚೊ, ಸಮಾ ಕರ್ಚೆಂ - ಹೆಂ ಪೂರಾ ಆಮ್ಚೆ ತಸಲೆ ಕರಿನಾಂತ್‌ಗೆ.

ಜೆಲ್ : ತುಂ ಭಾರೀ ಜಾಣಾಂಯ್‌ಗಾ? ಆತಾಂ ಸಾಂಗ್? 'ಸೆಕ್ಸ್' ಮ್ಹಳ್ಯಾರ್ ಕಿತೆಂ?

ಜೆಲ್ : ಕಹಲೆಂ?

ಜೆಲ್ : ರಿಲೇಶನ್‌ಶಿಪ್ ಮ್ಹಳ್ಯಾರ್ ಕಿತೆಂ?

ಜೆಲ್ : ಕಹಲೆಂ?

ಜೆಲ್ : ಎಡ್ಜಸ್‌ಮೆಂಟ್ ಮ್ಹಳ್ಯಾರ್ ಕಿತೆಂ?

ಜೆಲ್ : ತೆಸ್ತಾಮೆಂತ್ ಜಾಣಾಂಗೆ ಹಾಂವ್.

ಶಿಲಾಬ್ : ಆತಾಂ ತುಮಿ ಕಿತ್ಯಾಕ್ ಝುಗಡ್ತಾತ್ ಹಾಬಾ? ಸಯ್‌ಕೆಚ್ಯಾ ಮ್ಹಾಲ್ಯಾಂನಿ ಅಶೆಂ ಝುಗಡ್ಚೆಂ ಮ್ಹಾಕಾ ಸಮಾ ದಿಸಾನಾ.

(ಆನಿ ತೆದ್ನಾಂ ಇನಾಸಾಚ್ಯಾ ಕುಡಾಂತ್ ಥಾವ್ನ್ ಎಡಿಚ್ಯೊ ಬೊಬೊ. ಸಗ್ಳಿಂ ಏಕ್ ಪಾವ್ಟಿಂ ಆಕ್ಲಾಸ್ತಾತ್).

ಜೆಲ್ : ಅರ್ರೇ... ಹ್ಯೊ ಕೊಣಾಚ್ಯೊ ಬೊಬೊ (ತಿಳ್ತಾತ್).

ಶಿಲಾಬ್ : ಇನಾಸಾಚೊ ತಾಳೊ ನ್ಹಯ್ ತೊ.

(ತೆದ್ನಾಂ ಮುಲ್ಲಾ, ಆಲಿಸ್, ಆಬುಟ್, ಎಲ್ಲು - ಪ್ರವೇಶ್ ಜಾತಾತ್).

ಮುಲ್ಲಾ : ತಾಳೊ ಕೊಣಾಯ್ಚೊಯ್ ನ್ಹಯ್ ಶಿಲಾಬಾ, ಪಿಶ್ಯಾಚೊ ಆಯ್ಕಾತಾ. ಹಾಂಗಾ ಆಸ್ಚೆ ಅರ್ಧುಕುರೆಂ ಪಿಶೆಂ ಲಾಗ್‌ಲ್ಲೆ. ಕೊಣಾಕ್ ಕಶೆಂ ಪಿಶೆಂ ಲಾಗ್ಲಾಂ ತೆ, ತುಜ್ಯಾ ಪಿಡೆಚ್ಯಾ ಭಿರಾಂತ್ ತುಕಾ ಸೊಧುನ್ ಕಾಡುಂಕ್ ತುಕಾ ಪಾವ್ಚ್ ಮೆಳ್ಳಿನಾ. ಕಮಿಶನಾಚ್ಯಾ ಆಶೆನ್ ಆಸ್‌ಲ್ಲಾ ಆಂಜು ಟೀಚರಿಕ್ ಜಾಂವ್, ಜೆರ್ಯಾಬಾಕ್ ಜಾಂವ್, ತೆಂ ಕಳ್ಳೆಂ ನಾ, ಆಬುಟಾಮಾಕ್ ಆನಿ ಎಲ್ಲುಬಾಯೆಕ್ ತೆಂ ಸಮ್ಜಾಲೆಂಚ್ ನಾ. ಮ್ಹಾಕಾಯಿ ಪಯ್ಲೆಂ ಪಯ್ಲೆಂ ತಕ್ಲೆಕ್ ಗೆಲೆಂಚ್ ನಾ. ಆತಾಂ ಹಾಂವ್ ಸಾಂಗ್ತಾಂ ಕಿ - ಶಾಣೆಪಣಾಂತ್ ಆನಿ ಪಿಶೆಪಣಾಂತ್ ಆಸ್ಚೊ ಫರಕ್ ಕಾಲಿ ಪಿಯಾವಾಚ್ಯಾ ಸರ್ಲಾ ತಿತ್ಲೊ ಮಾತ್. ದೊನ್ರಿಂ ಪಾವ್ಟಿಂ ಉಟಾನಾ, ಆನಿ ದೊನ್ರಿಂ ಪಾವ್ಟಿಂ ಬಸ್ತಾನಾ ಕೊಣಾಯ್ಕಿ ಪಿಸೊ, ಪಿಸೊ, ಪಿಸೊ ಮ್ಹಳ್ಯಾರ್ - ಮೋವ್ ಕಾಳಿಜ್ ಆಸ್‌ಲ್ಲೊ ಪಿಸೊ ಜಾತಾಚ್ (ಸಂತಾನಾಮಾಕ್ ಆಪಯ್ತಾ) ಸಂತಾನಾಮಾ... ಸಂತಾನಾಮಾ...

- ಶಿಲಾಬ್ : ಹಿ ಪೂರಾ ಕಸಲಿ ಗಜಾಲ್ ಮುಲ್ಲಾ? ತುಮಿ... ತುಮಿ ಕಿತ್ಯಾಕ್ ಕೋ ಉಲಯ್ನಾಂತ್?
- ಮುಲ್ಲಾ : ತಿಂ ಉಲೊಂವ್ಚಿಂ ನಾಂತ್. ತಾಂಕಾಂ ಸರ್ವ್ ಗಜಾಲ್ ಹಾಂವ್ ಸಾಂಗ್ಲಾ. ದೆಕುನ್, ತಿಂ ಉಲೊಂವ್ಚಿಂನಾಂತ್. ಸಂತಾನಾಮಾ. ಇನಾಸಾಕ್ ಉಟಯ್.
- ಸಂತಾನ್ : ಉಟೊಂವ್ಚೆಂ ಕಶೆಂ? ನಿದ್‌ಲ್ಲಾಕಡ್ಲೊ ಹಾಲಾನಾ. ತುವೆಂ ದಿಲ್ಯೊ ಪಿಟೊ ದುದಾಂತ್ ಭರ್ಸುನ್ ದಿಲ್ಯೊ ಉಪ್ರಾಂತ್ ತಾಕಾ ಘಟ್ ನೀದ್.
- ಮುಲ್ಲಾ : ಆನಿ ತಾಚ್ಯಾ ಚಾಯೆಂತ್ ಫಾಲುಂಕ್ನಾಯ್‌ವೆ?
- ಸಂತಾನ್ : ಚಾಯೆಂತ್ಯಿ ಫಾಲ್ಯೊ. ಪೂಣ್ ತಾಕಾ ವೆಗ್ಗಿಂ ಜಾಗ್ ಜಾಲಿ. (ಭಿತರ್ ಥಾವ್ನ್ ಎಡಿಚ್ಯೊ ಬೊಬೊ).
- ಎಡಿ : ಮ್ಹಾಕಾ ಕೊಣೆಂ ಹಾಂಗಾ ದೊರಿಯೆನ್ ಬಾಂದ್ಲಾ? ಕೊಣೆಂ ಬಾಂದ್ಲಾಂ ಮ್ಹಾಕಾ.
- ಶಿಲಾಬ್ : ಸಂತಾನಾಮಾ... ಕಸಲೊ ಖೆಳ್ ಹೊ?
- ಸಂತಾನ್ : ಹಾಂವ್ ನೆಣಾಂ ಬಾಬಾ. ಎಡಿಯಾಬಾನ್ ಇನಾಸಾಕ್ ಬಾಂದುಂಕ್ ದೊರಿ ಹಾಡ್ ಮ್ಹಳ್ಳಿ. ಹಾಂವೆಂ ಹಾಡ್ನ್ ಭಿತರ್ ದವರ್‌ಲ್ಲಿ ಮಾತ್. ಸಗ್ಳೆಂ ಹ್ಯಾ ಮುಲ್ಲಾಚೆಂ ಕಾರ್ಭಾರ್.
- ಮುಲ್ಲಾ : ಶಿಲಾಬಾ... ಸಮಾಧಾನ್ ಕಾಣ್ಲೆ (ಆಲಿಸಾಲಾಗಿಂ) ಆಲಿಸಾ, ಹೆಂ ಇಂಜೆಕ್ಷನ್ ತೊಪುಂಕ್ ತುಕಾ ಎಡೀನ್ ಸಾಂಗ್‌ಲ್ಲೆಂಮೂ... ವಚ್... ತಿ ಸಿಸ್ತಿ ಸಮಾ ಪಳೆ ಆನಿ ಇಂಜೆಕ್ಷನ್ ತೊಪ್. ವಚ್ ವೆಗ್ಗಿಂ ತೊಪ್ (ಆಲಿಸ್ ಇಂಜೆಕ್ಷನಾಚಿ ಸಿಸ್ತಿ ಸಮಾ ಪಳಯ್ತಾ. ಏಕ್ ಪಾವ್ವಿಂ ಆಕಾಂತ್ಲಾ ತಶೆಂಚ್ ತಾಂತ್ಲೆಂ ವಕಾತ್ ಸಿರಿಂಜಾಂತ್ ಭರ್ತಾ. ಪಯ್ಲೆಂ ಎಡಿಚ್ಯಾ ಕುಡಾಕ್ ವೆತಾ. ಥಂಯ್ ಇನಾಸ್ ನಿದ್‌ಲ್ಲೊ ಪಳೆವ್ನ್, ಪಾಟಿಂ ಇನಾಸಾಚ್ಯಾ ಕುಡಾಕ್ ವೆತಾ. ಥಂಯ್ ಭಿತರ್ ರಿಗ್ತಾನಾ ಎಡಿಚ್ಯೊ ಬೊಬೊ).
- ಎಡಿ : ಅಯ್ಯೋ... ನಾಕಾ ಮ್ಹಾಕಾ ತೆಂ ಇಂಜೆಕ್ಷನ್ ತೊಪಿನಾಕಾ.
- ಮುಲ್ಲಾ : (ಕುಡಾಕ್ ಪಳೆವ್ನ್) ಆತಾಂ ಕಿತ್ಯಾಕ್ ತೊಪಿನಾಕಾ ಮ್ಹಣ್ತಾಯ್ ಪಡ್ವಶ್ಯಾ? ತುವೆಂ ಇನಾಸಾಕ್ ತೊಪುಂಕ್ ಸಾಂಗ್‌ಲ್ಲೆಂ ಇಂಜೆಕ್ಷನ್ ತೆಂ; ಆತಾಂ ತುಕಾ ತೊಪ್ಚೆಂ - ತಿತ್ಲೆಂಚ್. ಆಲಿಸಾ... ತೊಪ್ ತಾಕಾ.
- ಎಡಿ : ಅಯ್ಯೋ ನಾಕಾ... ದೆವಾ ಹಾಂವ್ ಮೆಲೊಂ.
- ಮುಲ್ಲಾ : ಆತಾಂ ತುಕಾ ಮೊರ್ನಾಚೆಂ ಭೈಂ ಆಸಾ. ಯೇ ಭಾಯ್, (ಮುಲ್ಲಾ, ಸಂತಾನ್, ಜೆರ್ಯಾಬ್ - ಭಿತರ್ ವಚುನ್ ಎಡಿಕ್ ವೋಡ್ನ್ ಹಾಡ್ತಾತ್. ಎಡಿ ತಕ್ಲಿ ಬಾಗಾಯ್ತಾ).
- ಮುಲ್ಲಾ : ಶಿಲಾಬಾ, ಆತಾಂ ತುಕಾ ಆಯ್ಕಾತಾ ಆನಿ ತುಕಾ ದಿಸ್ತಾ. ಸಮಾ ಪಳೆ.
- ಎಡಿ : (ಬಾಂದ್‌ಲ್ಲಾ ಕಡೆ ಥಾವ್ನ್) ಕಸಲೆ ತಮಾಶೆ ಕರ್ತಾತ್ ತುಮಿ? ಸೊಡಯಾ ಮ್ಹಾಕಾ.

ಝಲ್ಲ್ಯಾ : ಶಿಲಾಬಾ... ತುಜೊ ಭಾವ್ ಅಸಲಿಂ ಅಣ್ಣಿಂ ಕಾಮಾಂ ಕರಿತ್ ಮ್ಹಳ್ಳಾರ್ ತುಂ ಪಾತ್ಯೆಶಿಗಿ?

ಶಿಲಾಬ್ : ತಾಣೆಂ ಕಿತೆಂ ಕೆಲೆಂ?

ಝಲ್ಲ್ಯಾ : ಕೆಲೆಂ? ಜುದಾಸಾನ್ ಜೆಜುಕ್ರಿಸ್ತಾಕ್ ಕೆಲ್ಲ್ಯಾಚ್ಯಾಕ್ಯಾಂ ಚಡ್ ಕೆಲೆಂ. ಹಾಣೆಂ ತುಜ್ಯಾ ಪುತಾಕ್ ಇನಾಸಾಕ್ ವಿಕ್ರಿತ್ ಕೆಲೆಂ. ಪೂಣ್ ಉಮೊ ಮಾತ್ ದಿವ್ನಾಂ. ಆಲಿಸ್, ಬೆಂಗ್ಳುರ್ ಪರಿಕ್ಷೆಕ್ ಗೆಲ್ಲ್ಯಾ ತವಳ್‌ಚ್ ಹೊ ಎಡಿ ತಾಚ್ಯಾ ಪಾಟಿಕ್ ಲಾಗ್‌ಲ್ಲೊ. ಆನಿ ತಾಕಾ ಆಪ್ಲೆಂ ಕರ್ಚ್ಯಾ ಖಾತಿರ್ ಇತ್ಲೆಂ ಸರ್ವ್ ವದ್ತಾಡ್ಲೊ.

ಆಲಿಸ್ : ಪೂಣ್ ಮ್ಹಾಕಾ ತಾಚೆಲಾಗಿಂ ಕಸಲೊಯಿ ಸಂಬಂಧ್ ನಾತ್‌ಲ್ಲೊ.

ಝಲ್ಲ್ಯಾ : ಸಂಬಂಧ್ ತುಕಾ ನಾತ್‌ಲ್ಲೊ ವ್ಹಯ್. ಪೂಣ್ ತುಜ್ಯಾ ವಿಶ್ಯಾಂತ್, ತುಜ್ಯಾ ಕುಟ್ಮಾ ವಿಶ್ಯಾಂತ್, ಆನಿ ತುಜೆ ಪಿಡೆ ವಿಶ್ಯಾಂತ್ ಹೊ ಸರ್ವ್ ಜಾಣಾ ಜಾಲ್ಲೊ. ತುವೆಂ ಕಾಡ್ಲೆ ವೊರೊಡ್ ತುಕಾ ಕಶೆ ಯೆತಾತ್ ಮ್ಹಳ್ಳೆಂ ತುಜ್ಯಾ ಸಾಂಗಾತಿ ನರ್ಸಾ ಥಾವ್ನ್ ತೊ ಜಾಣಾ ಜಾಲ್ಲೊ. ಆನಿ ದೆಕುನ್ ತುಜ್ಯಾ 'ವೊರೊಡಾಂ' ವಯ್ ಹೊ ಜುಗಾರ್ ಖೆಳ್ಳೊ.

ಶಿಲಾಬ್ : ಪೂಣ್ ಆಲಿಸಾಕ್ ಕಸಲಿ ಪಿಡಾ ಆಸ್‌ಲ್ಲಿ? ವೊರೊಡ್ ಕಶೆ ಆಯ್ಲೆ?

ಝಲ್ಲ್ಯಾ : (ಸರ್ತಿಫಿಕೆಟ್ ಕಾಡ್ನ್ ದಾಕಯ್ತಾ) ಪಳೆ ಹೊ ದಾಕ್ತರಾಚೊ ರಿಪೋರ್ಟ್. ಆಲಿಸಾಕ್ ವೊರೊಡ್ ಯೆಂವ್ಚೆ ಗುರ್ವಾರ್ ಆಸುನ್ ನ್ಹಯ್. ತಾಚೆ ತಿ ಲ್ಹಾನ್‌ಪಣಾಲಿ ಪಿಡಾ. ತಿ ಏಕ್ ಮಾನಸಿಕ್ ಪಿಡಾ. ಬೆಜಾರಾಯೆಂತ್ ಆಸ್ತಾನಾ ಕೊಣಾಯ್ಚಾ ತಕ್ಲೆಕ್ ವತ್ತಡ್ ಪಡಾತ್ ತರ್, ಆನಿ ತೆದ್ನಾಂ ಜರ್ ತರ್ ಕೋಣ್ ಬಿಕ್ಕುನ್, ಬಿಕ್ಕುನ್, ರಡಾತ್ ತರ್ ತಾಕಾ ವೊರೊಡ್ - ಯೆತಾತ್‌ಚ್. ವ್ಹಯ್‌ಮೂ ಆಲಿಸಾ...?

ಆಲಿಸ್ : ವ್ಹಯ್... ರಡ್ಲ್ಯಾರ್ ಮ್ಹಾಕಾ ವೊರೊಡ್ ಯೆತಾತ್‌ಚ್.

ಶಿಲಾಬ್ : ಪೂಣ್ ಎಡಿನ್ ಹೆಂ ಸರ್ವ್ ಕರುಂಕ್ ಕಾರಣ್?

ಝಲ್ಲ್ಯಾ : ಕಾರಣ್ ನ್ಹಯ್ ಶಿಲಾಬಾ. ಹಾಣೆಂ ಏಕ್ ಯೋಜನ್ ಮಾಂಡುನ್ ಹಾಡ್‌ಲ್ಲೆಂ. ಪಯ್ಲೆಂ, ಆಲಿಸಾಕ್ ರಾಗ್ ಹಾಡೊಂವ್ಚೊ, ಇನಾಸಾಚೊ ಆನಿ ಆಲಿಸಾಚೊ ಮೊಗಾಚೊ ಸಂಬಂಧ್ ತುಟೊಂವ್ಚೊ, ಆನಿ ಇನಾಸಾಕ್ ಪಿಶ್ಯಾಂತ್ ದಾಖಲ್ ಕರ್ಚೊ, ದೆಕುನ್ ತಾಣೆಂ ಇನಾಸಾಚಾ ನಾಂವಾರ್ ಗಾಂವಾರ್ ಕಾಗ್ಡಾಂ ಬರಯ್ಲೆಂ.

ಶಿಲಾಬ್ : ಅಶೆಂ ಕೆಲ್ಲ್ಯಾಂತ್ ತಾಕಾ ಕಿತೆಂ ಫಾಯ್ಡೊ?

ಝಲ್ಲ್ಯಾ : ಫಾಯ್ಡೊ? ಹಹಹಹಹಾ... ಇನಾಸಾಕ್ ಪಿಸೊ ಕೆಲೊ ಜಾಲಾರ್. ಖಿಂತಿನ್ ತುಂಯಿ ಮರ್ತಲೊಯ್ ಮ್ಹಣ್ ತಾಣೆಂ ಚಿಂತ್‌ಲ್ಲೆಂ. ತೆದ್ನಾಂ ಹೆಂ ಘರ್, ಮಾಡಾಂ ಮಿಡಿಯಾಂಚೆ ತೊಟ್, ತುಜೊ ದುಡು, ಸರ್ವ್ ಹಾಕಾ ಎಡಿಚ್ ಹಕ್ಯೆದಾರ್ ಜಾತಲೊ.

ಸಂತಾನ್ : ಪೂಣ್ ಎಡಿನ್ ಇನಾಸಾಕ್ ಬೆಂಗ್ಳುರ್ ವರ್ನ್ ಸಮಾ ಕರುಂಕ್ ಚಿಂತ್‌ಲ್ಲೆಂ.

ಝಲ್ಲ್ಯಾ : ಸಮಾ ನ್ಹಯ್, ಧರ್ಣಿ ಸಮಾ ಕರುಂಕ್ ಚಿಂತ್‌ಲ್ಲೆಂ. ಸಂತಾನಾಮಾ...

ಎಡನ್ ಇನಾಸಾಕ್ ತೊಪುಂಕ್ ಸಾಂಗ್ಲೆಂ ಇಂಜೆಕ್ಷನ್ ನಿದೆಚೆಂ
ವ್ಹಯ್ ಪೂಣ್ ಉಪ್ರಾಂತ್ ಎಡನ್ ತೆಂ ಬದ್ಲಿಲೆಂ. ಆನಿ ತಾ
ಜಾಗ್ಯಾರ್ ವಿಕಾಳ್ ಇಂಜೆಕ್ಷನ್ ದವರ್ಲೆಂ.

ಶಿಲಾಬ್ : ದೆವಾ ... ಕಿತೆಂ ಹಾಂವ್ ಆಯ್ಕತಾಂ?

ಮುಲ್ಲಾ : ಆನಿ ಹೆಂ ಇಂಜೆಕ್ಷನ್ ತೊಪುನ್ ಇನಾಸಾಕ್ ಬೆಂಗ್ಳುರ್ ಪಾಂವ್ಕ್
ಆದಿಂಚ್ ಪೆಲ್ಯಾ ಸಂಸಾರಾಕ್ ಧಾಡುಂಕ್ ಚಿಂತ್ಲೆಂ.

ಸಂತಾನ್ : ಸಯ್ತಾನಾಚಾ ಪಿಲಾ, ಎಡಿ, ತುಕಾ ಆತಾಂಚ್ ಉಬೊಚ್ ಚಿರ್ತಾಂ
ಹಾಂವ್.

ಆಬುಟ್ : ಮ್ಹಜ್ಯಾ ಧುವೆಚಿ ಮರ್ಯಾದ್ ಕಾಡ್ಲಲ್ಯಾ ವಾಂದ್ರಾ...!

ಎಲ್ಲು : ಫಾಲ್ ತಾಚ್ಯಾ ತಳ್ಳಿತ್ಯಾಕ್ (ತೆದ್ನಾಂ ಇನಾಸ್ ಬಾಗ್ಲಾ ಕಡೆಂ
ರಾವುನ್).

ಇನಾಸ್ : ಪೆಪೆರೆ ಪೆಪೆ ಥುಮ್! ಉಸ್ಕಾಯಾ ತಾಚೊ ಬೊಂಡ್ಲು.

ಶಿಲಾಬ್ : ಇನಾಸಾ ಕಸೊ ಆಸಾಯ್ ಪುತಾ ತುಂ?

ಇನಾಸ್ : ಹಾಂವ್ ಅಳೆ ಬರೊ ಆಸಾಂ. ಹೆಹೆಹೆಹೆ... ಬರೊ ಆಸಾಂ.

ಶಿಲಾಬ್ : ಇನಾಸಾ ತುಂ ಬರೊ ಜಾಲೊಯ್? ದೆವಾಕ್ ಅರ್ಗಾಂ.

ಸಂತಾನ್ : ಬರೊ ಜಾಲಾ ನ್ಹಯ್. ತಾಕಾ ಬರೊ ಕೆಲಾ ಮುಲ್ಲಾನ್. ಮುಲ್ಲಾನ್
ಮ್ಹಾಕಾ ಸಾಂಗ್ಲೆಂ ವಕ್ತಾಚೊ ಪಿಟೊ ದುದಾಂತ್ ಭರ್ಸುನ್
ದೀಂವ್ಕ್ ಆನಿ ಇನಾಸಾಚ್ಯಾ ಕಾನ್ಸುಲಾಕ್ ದೋನ್ ಸೊಡುಂಕ್.
ದೋನ್ ಸೊಡ್ಲಿಂ.

ಇನಾಸ್ : ವ್ಹಯ್ ಆತಾಂಯಿ ದುಕ್ತಾ. ಅಳೆ ಆನಾ, ಬೊಟಾಂ ಉದೆಲ್ಯಾಂತ್.

ಸಂತಾನ್ : ಬೊಟಾಂ ಉದೆಲ್ಯಾರ್ ವ್ಹಡ್ ನ್ಹಯ್. ಪುಸುಂಕ್ ಆಲಿಸ್ ಆಸಾ.

ಇನಾಸ್ : ಮುಲ್ಲಾ, ತುಜೊ ಉಪ್ಕಾರ್ ಹಾಂವ್ ಕಸೊ ಬಾವ್ಡುಂ?

ಮುಲ್ಲಾ : ಖಿಂಚಾಯ್ಕಿ ರಾವ್ (ಎಡಿಕ್ ದಾಕೊವ್ನ್) ಹಾಕಾ ಪಯ್ಲೆಂ ಗಡಿಪಾರ್
ಕರ್ಯಾಂ.

ಶಿಲಾಬ್ : ತ್ಯಾ ಕಸಾಪ್ಪಾಕ್ ಹಾಂಗಾ ಥಾವ್ನ್ ವ್ಹರಾ ಆನಿ ಕಸಾಯ್ಗಾರಾಕ್
ದಿಯಾ... ತಾಚೊ ಗೊಮ್ಮೊ ಲುವುಂದಿ.

(ಸಕ್ಕಾಂ ಎಡಿಕ್ ಲೊಟುನ್ ಭಾಯ್ರ್ ವರ್ತಾನಾ).

ಮುಲ್ಲಾ : ಇನಾಸಾ... ಜಾಯ್ತೊಮೊ... ಆಂವ್ಡುಂ...?

ಇನಾಸ್ : ವ್ಹಯ್. ವ್ಹಯ್ ಆಂವ್ಡುಂಚ್.

ಸಂತಾನ್ : ಕಹಲೆಂ ಆಂವ್ಡುಂ?

ಇನಾಸ್ : ಪೆಪೆರೆ... ಪೆಪೆ... ಥುಮ್ - ನ್ಹಂಯ್ವೆ ಆಲಿಸಾ ???

(ಇನಾಸ್ ಆಲಿಸಾಚೊ ಹಾತ್ ಧರ್ತಾ.)

ಪಡ್ಲೊ ಪಡ್ಲಾ.

(ಸಮಾಪ್ತ)

ಜಾಂವ್ಯಾಂ ವ್ಹರ್ ವ್ಹರ್ ವ್ಹರ್ ಮ್ಹಜಿಂ...!

ಪಾತ್ರ್ ವರ್ಗ್

ಬಾತ್ತು	: ನಿವೃತ್ತ ಮೆಸ್ತ್ರಿ	50 ವರ್ಷಾಂ
ಕಾತ್ತು	: ಮೆಸ್ತ್ರಿಚಿ ಬಾಯ್ಲ್	45-48 ವರ್ಷಾಂ
ಸಾತ್ತು	: ಮೆಸ್ತ್ರಿಚೊ ಆಂಕ್ವಾರ್ ಭಾವ್	40 ವರ್ಷಾಂ
ಪಿನ್ನಿ	: ಬಾತ್ತು-ಕಾತ್ತುಚಿ ಧುವ್, ತರ್ನಾಟಿಂ	18 ವರ್ಷಾಂ
ಬಾಬುಟಿ	: ಬಾತ್ತುಚೊ ಪೊಸ್ಕೊ ಪೂತ್	8-10 ವರ್ಷಾಂ
ಮ್ಯಾನಿ	: ಮೆಸ್ತ್ರಿಚೊ ಮುಖ್ಲೊ ಜಾಂವಯ್	20 ವರ್ಷಾಂ
ಅಸ್ಲಿ ಮ್ಯಾನಿ	: ದುಬಾಯ್‌ಗಾರ್	20 ವರ್ಷಾಂ

ಪಯ್ಲೊ ಭಾಗ್

(ಬಾತ್ತು ಮೆಸ್ತಿಚೆಂ ಫರ್ ಪ್ರವೇಶ್ ಜಾತಾನಾ ಫರಾ ಭಿತರ್ ಕುಜ್ವಾಂತ್ ಆಯ್ದಾನಾಂಚೊ ಆವಾಜ್. ಭಾಯ್ರ್ ಬಾಂಕಾರ್ ಬಾತ್ತು ಮೆಸ್ತಿಚೊ ಆಂಕ್ವಾರ್ ಭಾವ್ ಸಾತ್ತು ನಿದ್ಲಾ ಆನಿ ಘೊರೆತಾ. ಬಾತ್ತು ಮೆಸ್ತಿ ಗುಡ್ಯಾಕ್ ಗೆಲಾ. ಪೊಸ್ಕೊ ಬಾಬುಟಿ ಎಕಾ ಮುಲ್ಯಾಂತ್ ಬಸುನ್ ಬೆಳ್ಳಾ. ವೊರಾಂ ಸಾಂಜೆಚೆಂ ಚ್ಯಾರ್)

ಕಾತ್ತು : (ಭಿತರ್ ಥಾವ್ನ್) ವೊರಾಂ ಸಾಂಜೆಚೆಂ ಚ್ಯಾರ್ ಜಾಲಿಂ. ಆನಿಕ್ಯಾ ದೊನ್ವಾರಾಂ ಪುಟಾಸರ್ ಖಾವ್ನ್ ನಿಂದ್ಲ್ಯಾಂಚಿ ನೀದ್ ಸುಟ್ತಾಗಿ ಪಳೆ. ದೆವಾ ಮ್ಹಜ್ಯಾ... ಆಮ್ಚ್ಯಾ ಫರ್ಲಿ ಆವಸ್ತಾಗಿ? ಆಜ್ ಫಿರ್ಗಜೆಚೆಂ ಫೆಸ್ತ... ಫೆಸ್ತ ನ್ಹಯ್ ಖ್ಯಾಸ್ತ... ಸಕಾಳಿಂ ಉಟುನ್ ಆಮ್ಚ್ಯಾ ಫರ್ಚ್ಯಾ ದಾದ್ಲ್ಯಾಂಕ್ ಮೀಸ್ ನಾಕಾ... ಪಯ್ಲೆಂ ಮಾಸ್ ಜಾಯ್... ಏಕ್‌ಜ್ ಕಾಮ್. ಗಳೊಭರ್ ಖಾಂವ್ಚೆಂ... ಉಪ್ರಾಂತ್ ಭರ್-ಧುರ್ ಕರ್ನ್ ಧಂಕ್ ಕಾಡ್ಚೆ, ನಿಧ್ಲೆಂ ಆನಿ ಘೊರೆಂವ್ಚೆಂ (ಭಾಯ್ರ್ ಯೇವ್ನ್) ನಿದ್ಲಾ ಪಳೆನಾಂಯ್, ಹೆವ್ವಿಲ್ಯಾ ಸಂಸಾರಾಂತ್ ನಾ. ಘೊರೆತಾ ಕಾಂಯ್ ಕಾಂಪ್ಲ್ಯಾಂತ್ ಪಾಸ್ಕಾಲಾಬಾಗೆಲೊ ರೆಡೊ ಆಂಬೆಲ್ಲ್ಯಾಪರಿಂ. ಮನಿಸ್ ಜಾವ್ನ್ ಜಲ್ಮಲ್ಲ್ಯಾಕ್ ಇಲ್ಲಿಶಿ ಪುಣ್‌ಯಿ ಮಾನ್ ಮರ್ಯಾದ್ ಕಳಿತ್ ಆಸಾಜೆ. ಫೆಸ್ತಾ ದಿಸಾ ಕೊಣ್‌ಯಿ ಸಯ್ತೆ ಧಯ್ತೆ, ಈಷ್ಟ್ ಮಂತ್ರ್ ಫರಾ ಬಾಗ್ಲಾರ್ ಯೆತಿತ್ ತರ್ ಆಮ್ಚ್ಯಾ ಹಣೆಬರ್ಪಾಕ್ ಮೋಲ್ ಬಾಂದ್ತಿತ್. (ತಿತ್ಲ್ಯಾರ್ ಗುಡ್ಯಾಕ್ ಗೆಲ್ಲೊ ಮೆಸ್ತಿ ಜಾಲಾಂತ್ ಡಬ್ಬೊ ಫೆವ್ನ್ ಪ್ರವೇಶ್)

ಮೆಸ್ತಿ : (ಡಬ್ಬೊ ಕಾಡ್ನ್ ಉಡೊವ್ನ್) ಖಂಚ್ಯಾ ಸಯ್ರ್ಯಾ ಧಯ್ರ್ಯಾ ವಿಶ್ಯಾಂತ್ ಉಲಯ್ತಾಯ್ ತುಂ? ತುಜೆಂ ಸಂತಾನ್ ಕುಟಮ್ ಸಗ್ಳೆಂ ಆವ್ರಾಕ್ ಗೆಲಾಂ.

ಕಾತ್ತು : ಮ್ಹಜ್ಯಾ ಸಂತಾನ್ ಕುಟ್ಮಾಕ್ ನಾಂವಾಡುಂಕ್ ಪಯ್ಲೆಂ ತುಜೆ ಮ್ಹಳ್ಳೆ ಕೊಣ್ ಆಸಾಗಿ ಪಳೆ. ವ್ಹಯ್‌ಗಾ ಮ್ಹಳ್ಯಾರ್... ಮ್ಹಜ್ಯಾ ಸಂತಾನ್ ಕುಟ್ಮಾನ್ ಮ್ಹಾಕಾ ಕಾಂಯ್ 'ಅಶೆಂಚ್ ವ್ಹರ್' ಮ್ಹಣುನ್ ತುಜೆ ಪಾಂಯ್ ಧರುಂಕ್ ನಾಂತ್. ಬರಿ ಯೆಟ್ಲ್ಯಾ ಧಾ ಹಜಾರ್ ದೋತ್... ತೆಂಯೀ ತೆದಾಳಾ.

ಮೆಸ್ತಿ : ತಾಣಿ ದಿಲ್ಲ್ಯಾ ಧಾ ಹಜಾರಾಂಕ್ ಪರತ್ ಸಾತ್ ಹಜಾರ್ ಕುಡ್ಡುನ್ ಭಾಂಗಾರಾಚ್ಯಾ ಆಚಾರಿಕಡೆ ಕರಯಿಲ್ಲೆಂ ನಾಂವೇ ತುಜ್ಯಾ ಹದ್ಯಾರ್... ಆನಿ ಆಂಗಾರ್... ತಾಚೆ ಇಡ್ಯಾಂತ್ ಭಿತರ್ ಪೆಟೆಂತ್ ಕಾಡ್ನ್ ದವರ್ಲಾಯ್. ಮ್ಹಜೆಕಡೆ ಆಸ್ಚಿ ಅಳೆ... ಜೆಜುಚ್ಯಾ ಪವಿತ್ರ್ ಕಾಳ್ಜಾಚಿ ಏಕ್ ಬೆಂತಿಣ್ ಮಾತ್.

ಕಾತ್ತು : ಆನಿಕ್ ತುಕಾ ದಾದ್ಲ್ಯಾಕ್ ಕಿತ್ಯಾಕ್ ಭಾಂಗಾರ್...?

- ಏಸ್ತಿ : ಮ್ಹಾಕಾ ಕಾಂಯ್ ಭಾಂಗಾರಾಚಿ ಆಶಾ ನಾ. ಆಶಾ ತುಮ್ಕಾಂ. ಮಾಗಿರ್ ಕಿತ್ಯಾಕ್ ನ್ಹಯ್ ಜಾಲ್ಲೆಂ ಉಲೊಂವ್ಚೆಂ...?
- ಏತ್ತು : ಆತಾಂ... ಹೊ ಡಬ್ಬೊ ಕಿತ್ಯಾಕ್ ಹಾಂಗಾ ಕಾಡ್ನ್ ಉಡಯ್ಲೊಯ್?
- ಏಸ್ತಿ : ಡಬ್ಬೊ ಭಿತರ್ ವ್ಹರ್ನ್ ತುಜ್ಯಾ ಪೆಟೆಂತ್ ದವರ್.
- ಏತ್ತು : ಪೆಟೆಂತ್ ಕಿತ್ಯಾಕ್?
- ಏಸ್ತಿ : ಆನಿ ಕಹಲೆಂ? ಡಬ್ಬಾಕ್ ಬುರಾಕ್ ಪಡ್ಲ್ಯಾತ್, ಕಾಂಯ್ ಪಾನ್ವಳ್ಕಾಕ್ ಪಡ್ಲ್ಯಾಪರಿಂ... ಗುಡ್ಯಾಕ್ ವಚುನ್ ಬಸ್ವಾಭಿತರ್ ಅರ್ಥೆಂ ಪೊಂವೊನ್ ವೆತಾ. ಮಾಗಿರ್ ಧುಂವ್ಚೆಂಗೀ ವ ಕಾಜುಚ್ಯಾ ಖೊಲ್ಯಾಂನಿ ಪುಸ್ಚೆಂ?
- ಏತ್ತು : ಡಬ್ಬೊ ಹಾಂವೆಂಚ್ ವಚುನ್ ಹಾಡಿಜೆ ಮ್ಹಣ್ ನಾ. ನಾಂವೇ ತುಜೊ ಭಾವ್... ತಾಕಾ ಧಾಡ್. ಮಾಗಿರ್ ಕಿತೆಂ ಸಗ್ಳೊ ದೀಸ್ ಪೊಟ್ ಫುಟಂವ್ಕ್ ಮಾತ್‌ಗೀ ಹಾಂಗಾ ರಾವಯ್ಲೊಯ್?
- ಏಸ್ತಿ : ಆತಾಂ ಹಾಂವ್ ಆನಿ ತುಂ ಉಲಯ್ತಾನಾ ತಾಚಿ ಖಬರ್ ಕಿತ್ಯಾಕ್?
- ಏತ್ತು : ತಾಚಿ ಖಬರ್ ಉಲಯ್ತಾನಾ ತುಕಾ ರಾಗ್ ಯೆತಾ. ನ್ಹಯ್. ಫಾತೊರ್ ಹಾಡಯ್ಲೊಯ್, ರೇಂವ್ ಹಾಡ್ನ್ ಫಾಲ್ಯಾಯ್. ಕಿತ್ಯಾಕ್ ಮ್ಹಜೊ ಆನಿ ತುಜೊ ಫೊಂಡ್ ಬಾಂದುಂಕ್‌ವೇ?
- ಏಸ್ತಿ : ಹೊ ಹೊ... ಆತಾಂ ಹಾಂವ್ ಮೊರುಂಕ್ ಮಾಗ್ತಾಯ್‌ಗಿ?
- ಏತ್ತು : ಮಾಗಿರ್ ಕಹಲೆಂ ಸಾಯ್ಬಾ?
(ಬಾಬುಟಿ 'ಆಬಾ' ಮ್ಹಣುನ್ ರಡ್ತಾ.)
- ಏತ್ತು : ತೊಂಡ್ ಧಾಂಪರೆ ಥಂಯ್... ತುಜೊ ಏಕ್ ಆಬ್.. ಆನಿ ತ್ಯಾ ಆಬಾಚೊ ತುಕಾ ಏಕ್ ಉಗ್ಡಾಸ್. (ಏಕ್ ಮಾರ್ ದಿತಾ) ಥಂಡ್ ಬಸ್ಲೊಯ್ ಜಾಲೊಯ್.
- ಏಸ್ತಿ : ಆತಾಂ ತಾಚ್ಯಾ ಆಂಗಾರ್ ಉಡ್ಲೆಂ. ತಾಕಾ ಬಾ ಮ್ಹಳ್ಳೆಂ ಉತರ್ ಆಯ್ಕಾತಾನಾ ಆಜ್ಯಾಚೊ ಉಗ್ಡಾಸ್ ಯೆತಾ ಆಸ್ತಲೊ. ಆಜ್ಯಾಚೊ ಮೊಗಾಚೊ ನಾತು ನ್ಹಯ್‌ವೆ? ತೊಣಿ ಜಾವ್ಣೆ ಮೆಲೊ...
- ಏತ್ತು : ದೆಕುನ್ ಹಾಡ್ಲಾಂಯ್ ನ್ಹಯ್‌ವೆ ಹಾಂಗಾ. ಮ್ಹಾಕಾ ಕಾತ್ಲೆ ಚಾಕ್ರಿ ಕರುಂಕ್. ತೆಂ ಮೊರುಂದಿ. ಹಾಂವ್ ಉಲೊವ್ನ್ ಉಲೊವ್ನ್ ಖಂಯ್ ಪಾವ್ಲಿಂ?
- ಏಸ್ತಿ : ಖಂಯ್ ಪಾವ್ಲಾಂಯ್? ಹಾಂಗಾಚ್ ಆಸಾಯ್... ನಾಚ್ತಾಯ್... ಹುಳ್ವಳ್ತಾಯ್.
- ಏತ್ತು : ಹಾಂ.... ಫಾತೊರ್, ರೇಂವ್ ಹಾಡಯ್ಲೊಯ್‌ಮೂ... ಕಾಕುಸ್ ಜಾಂವ್ಚೊ ಕೆದಾಳಾ?
- ಏಸ್ತಿ : ಫಾತೊರ್ ಆನಿ ರೇಂವ್ ಆಯ್ಲೊ ವ್ಹಯ್. ಪೂಣ್ ಸಿಮೆಟ್ ಕಾಲಯ್ತಾಲೊ ಕುಲ್ಕಾರ್ ಆನಿ ಫಾತೊರ್ ಬಾಂದ್ಲೊಲೊ ಮೇಸ್ತ್‌ಚ್

ಮೆಳ್ಳಾ ತರ್ ಹಾಂವೆಂ ಕಾಲೊಂವ್ಚೆಂಗಿ ವ ಬಾಂದ್ಚೆಂ? ಹಾಂವ್ ಇಸ್ಕೊಲಾಚೊ ಮೆಸ್ತಿ. ಭುರ್ಗ್ಯಾಂಕ್ ಜಾಲ್ಯಾರ್ ಶಿಕಯ್ಸ್...

ಕಾತ್ತು : ತುಂ ಮೆಸ್ತಿ ನ್ಹಯ್.... ತಾಪಾನಾತ್‌ಲ್ಲಿ ಇಸ್ತಿ... ಹಾಂವೆಂ ಶಿಕಯಿಲ್ಲೆಂ ಪುರಾ ಇಂಜಿನಿಯರ್, ಸಿ.ಎ., ಬಾಂಕಾಂತ್ ಮೆನೆಜರ್ ಜಾಲ್ಯಾತ್ ಮ್ಹಣ್ತಾಲೊಯ್... ತಾಂಚೆಕಡೆ ಸಾಂಗುನ್ ತರ್ಯಿ ಏಕ್ ಮೇಸ್ತ್ ಹಾಡುಂಕ್ ಜಾಯ್ನಾಂವೇ ತುಕಾ?

ಮೆಸ್ತಿ : ಆತಾಂಚ್ಯಾ ಕಾಲಾರ್ ಕಾಮಾಕ್ ಮನಿಸ್ ಮೆಳ್ಚೆ ಸೊಡ್, ಆತ್ತಾಂ ಜೀವ್ ಜೀವ್ ತುಟ್ಟಾ ಮ್ಹಳ್ಯಾರ್ ಏಕ್ ದಾಕ್ತರ್ ಆಸಾವೆ? ಪೂಣ್ ತುಕಾ ಆತಾಂ ಕಿತ್ಯಾಕ್ ತಿಲ್ಲೆಯೀ ಅರ್ಜೆಂಟ್...?

ಕಾತ್ತು : ಆತಾಂ ಅರ್ಜೆಂಟ್ ನ್ಹಯ್... ತುಜ್ಯಾ ಪುತಾಚೆ ಪಯ್ಕೆ ಯೇವ್ನ್ ಮಯ್ನೆ ತೀನ್ ಜಾಲೆ. ತುಜ್ಯಾ ಕುಸ್ತಾರ್ ಕಸೊಯ್ ಇಲ್ಲಿಂ ವರ್ಸಾಂ ಕಾಕುಸ್ ಬಾಂದುಂಕ್ ಜಾವ್ನಾಂಮೂ... ಆತಾಂ ಪುತಾನ್ ಧಾಡ್‌ಲ್ಲಿ ಪಯ್ಕೆ ಆಸ್ತಾನಾ, ಏಕ್ ಮನಿಸ್ ಕರುಂಕ್ಯಾ ತುಜೆವರ್ವಿಂ ಜಾಯ್ನಾ.

ಮೆಸ್ತಿ : ತೊ ಆಸಾ ದುಬಾಯ್... ಆನಿ ಖಿಂತ್ ಕಾಡ್ತಾ ಗಾಂವಾಂತ್ ಆವಯ್.

ಕಾತ್ತು : ಹೊ ಏಕ್ ಕಹಲಿ ಪಿಸ್ಕೊಲೊಜಿ ಉಲಯ್ತಾ? ದೊನ್ವಾರಾಂ ಪಿಯೆಲ್ಲೆಂ ತಕ್ಲೆ ವಯ್ಲೆಂ ದೆಂವೊಂಕ್‌ನಾಂವೆ? ಆಮ್ಚೊ ಪೂತ್ ರೊನಿ ದುಬಾಯ್ ಧಾವ್ನ್ ಬರಯ್ಲಾಂ. ತಾಚೊ ಎಕ್ಲೊ ಮೊಗಾಚೊ ಈಷ್ಟ್ ಆಮ್ಗರ್ ವೆಗಿಂ ಯೆಂವ್ಚೊ ಆಸಾ ಖಿಂಯ್.

ಮೆಸ್ತಿ : ಆಯ್ಲಾರ್ ಯೇನಾ. ಸರ್ಬತ್ ಪಿಯೆವ್ನ್ ಪಾಟಿಂ ವೆತಲೊ.

ಕಾತ್ತು : ಸರ್ಬತ್ ಪಿಯೆವ್ನ್ ಪಾಟಿಂ ವಚುಂಕ್... ತೊ ಕಿತೆಂ ತುಜ್ಯಾ ಇಸ್ಕೊಲಾಚೊ ಪೆದೊ ಮ್ಹಣ್ ಚಿಂತ್ಲೆಂಯ್‌ವೆ?

ಮೆಸ್ತಿ : ತಶೆಂ ತರ್ ಜೆವಣ್ ಕರಿನಾಂಯ್.

ಕಾತ್ತು : ನಾ ಜಾಲ್ಯಾರ್ಯಾ ಜೆವಣ್ ಕರ್ತಾಂಚ್. ಅಳೆ... ಹಾಂಗಾ ಆಯ್ಕ್... ರೊನಿನ್ ಬರಯ್ಲಾ... ತಾಚೊ ಈಷ್ಟ್ ಆಮ್ಚ್ಯಾ ವಿನ್ನಿಕಡೆ ಕಾಜಾರ್ ಜಾತಾ ಖಿಂಯ್. ವಿನ್ನಿಚಿ ಘೊಟೊ ಪಳೆವ್ನ್‌ಚ್ ತಾಣೆ ವಿನ್ನಿಕ್ ಪಸಂದ್ ಕೆಲಾಂ ಖಿಂಯ್.

ಮೆಸ್ತಿ : ಹೊ ಹೊ ತಶೆಂ ತರ್. ತುವೆಂ ಸಾಂಗ್ಲಾರ್ ನ್ಹಯ್‌ವೆ ಮ್ಹಾಕಾ ಕಳ್ಳೆಂ... ಎಕಾಚ್ ಉತ್ರಾನ್ ಸಾಂಗ್ಲಾರ್ ಪಾವಾನಾಂವೇ? ಮುಖ್ಲೊ ಜಾಂವಯ್ ಯೆತೊಲೊ ಮ್ಹಣುನ್.

ಕಾತ್ತು : ತಾಕಾ ಲೊಣ್ಣೆಂ ಮ್ಹಳ್ಯಾರ್ ಭಾರಿ ಖಿಂಯ್... ತಾಣೆ ಆಮ್ಚ್ಯಾ ವಿನ್ನಿಕ್ ಬಾರಾ ಕಾಪ್ಡಾಂ ಕಾಣ್ಲೆಲ್ಯಾಂತ್ ಖಿಂಯ್... ಭಾಂಗಾರಾಚೆ ಗುಳೆ ಹಾಡ್ತಾಂ ಮ್ಹಳಾಂ ಖಿಂಯ್. ಪಳೆಂವ್ಕ್ ಸೊಭಿತ್ ಆಸಾ ಖಿಂಯ್... ತಾಚೆ ಗೂಣ್ ಭಾರಿ ಬರೆ ಖಿಂಯ್. ತೊ ಎಕ್ದಮ್ ಮಯ್ವಾಸಿ ಖಿಂಯ್. ಭಾರಿ ಮಿಶಾಲಿ ಖಿಂಯ್. ತಾಚಿಂ ನಾಂವ್ 'ಮ್ಯಾನಿ'

ಖಂಯ್. ಮ್ಯಾನಿ... ವಿನ್ನಿ...

ಮಿಸ್ತ್ರಿ : ವಿನ್ನಿಕ್ ಬಾರಾ ಕಾಪ್ಪಾಂ ಕಾಣ್ಣೆತಾನಾ ತುಕಾಯೀ ದೋನ್ ತರ್ಯಿ ಹಾಡ್ತಲೊ.

ಕಾತ್ರು : ಹಾಡ್ತಲೊಚ್. ಜಾಂವ್ಯಾಕ್ ಕೆದಾಳಾಯ್ ಮಾಂಯ್ ಮೊಗಾಚಿ ನ್ಹಯ್ವೆ. ಹಾಂಗಾ ಆಯ್ಕ್ ಸಾಂಗ್ತಾಂ. ತೊ ಬರೆಂ ಶಿಕ್ಲಾ ಖಂಯ್. ತಾಕಾ ಬರೆಂ ಕಾಮಾಯಿ ಆಸಾ ಖಂಯ್. ಮಯ್ಲ್ಯಾಕ್ ವೀಸ್ ಹಜಾರ್ ಜೊಡ್ತಾ ಖಂಯ್. ಇಡ್ಯಾ ಇಡ್ಯಾಂತ್ ಆನಿಕ್ಯಾಯಿ ಪಾಂಚ್ ಹಜಾರ್ ಉರ್ತಾ ಖಂಯ್. ಆನಿ ಆನಿ ತಾಕಾ... ಸಕಾಳಿಂ ಉಟ್ಟಾನಾ... ದೊನ್ವಾರಾಂ ಜೆವ್ತಾನಾ... ರಾಶಿಂ ನಿದ್ತಾನಾ ಸಯ್ತ್ ಮ್ಹಜೊಚ್ ಉಗ್ಡಾಸ್ ಕಾಡ್ತಾ ಖಂಯ್... ಆನಿ ಪದ್‌ಯಿ ಮ್ಹಣ್ತಾ ಖಂಯ್..

ಮಿಸ್ತ್ರಿ : ಪದ್ ಪದ್...
ಜಾಂವ್ಯಾಂ ಫ್ಲರ್ ಫ್ಲರ್ ಫ್ಲರ್ ಮ್ಹಜೆಂ ಲೊಣ್ಣೆಂ
ಕಿತ್ಯಾಕ್ ವರ್ತೊವ್ತಾ ತೆಂ ಗಾಂವ್ಚಾ ತೊರಾಂಚೆಂ
ಆನಿ ಅಸಲೆ ಲೊಣ್ಣೆಂ, ಜಾಂವ್ಯಾಂ ತುಕಾ ಮೆಳ್ಳೆಂ ನಾ ದುಸ್ರೆ
ಕಿತ್ಯಾಕ್ ವರ್ತೊವ್ತಾ ತೆಂ ಮಾಂಯ್ಚಾ ಮೊಗಾಚೆಂ.

ಮಿಸ್ತ್ರಿ : (ಪದ್ ಮುಗ್ಡಾಲ್ಯಾ ಉಪ್ರಾಂತ್) ಯೆ ಕಾತ್ನೊ... ಆತಾಂ ತುಂ
ವೊಡೊಲ್ ಥಾವ್ನ್ ಗರ್ನಾಳಿ ಫುಟ್ಲೆಪರಿ ಉಲೊವ್ನ್ ಆಸಾಯ್‌ಮೂ...
ತಾಣೆ ಕಾಜಾರ್ ಜಾಂವ್ಚೆಂ ತುಜೆ ಧುವೆಕಡೆನ್‌ಗಿ ವ ತುಜೆಕಡೆ?

ಕಾತ್ರು : ಪುರೊ ತುಜೆ ತಮಾಶೆ. ನ್ಹಯ್ ತೊ ಆಜ್‌ಚ್ ಯೇವ್ನ್ ಹಾಂಗಾ
ಪಾವ್‌ಲ್ಲೊ ತರ್ ಕಾಳಿಜ್ ಅನ್ನಿಟಿ ಖಾತೊ ಆಸ್‌ಲ್ಲೊ. ಭಿರ್ಮೊತ್.
ತಾಕಾ ಕಿತ್ತಿ ಆಶಾ ಆಸಾಗಿ?

ಮಿಸ್ತ್ರಿ : ತುಜ್ಯಾ ಘೊವಾಕ್ ಕಿತ್ಯಾಚಿ ಪುರಾ 'ಆಶಾ' ಆಸಾ ಮ್ಹಣುನ್ ಆಜ್
ಮ್ಹಣಾಸರ್ ವಿಚಾರುಂಕ್ ನಾಂಯ್. ಪೋರ್ ಗೊಸಾಳ್ಯಾಚೆಂ ನಿಸ್ತೆಂ
ಬೆಳ್ಳೆಲ್ಲೆಂ. ಇಲ್ಲೆಂ ಲೊಣ್ಣೆಂ ದಿ ಮ್ಹಳ್ಯಾರ್ ಸಂಸಾರ್ ಸಗ್ಳೊ ಹಾಲಯ್ಲೊಯ್.
ಆಮಿ ದೊಗ್ ಮಿಸರ್‌ಂಗ್ ಚಿಡ್ಡುನ್ ಜೆವ್‌ಲ್ಲಾಂವ್.

ಕಾತ್ರು : ಆಮಿ.... ಹೊ ಹೊ ಆಮಿ! ತುಂ ಆನಿ ತುಜೊ ಭಾವ್! ಪಳೆ ತುಜ್ಯಾ
ಭಾವಾಚಿ ಅವಸ್ತಾ. ನಾಕ್‌ಭರ್ ಪಿಯೆಲೊ ಆನಿ ಮುಕಾರ್ ಪಾತಾಳ್ಕೊ...
ಕೊಣ್ ಫರಾ ಆಯ್ಲ್ಯಾರ್... ತುಜೊ ಭಾವ್... ತುಜೊ ಭಾವ್.
ಮಾತ್ಯಾರ್ ದವರ್ನ್ ವ್ಹಾವಯ್. (ತಿ ಭಿತರ್ ವೆತಾ. ಭಿತರ್
ಆಯ್ಲಾನಾಂಚೊ ಆವಾಜ್. ಮಿಸ್ತ್ರಿ ಭಾವಾಕ್ ಉಟಯ್ತಾ. ಸಾತ್ರು
ಉಟೊನ್...)

ಸಾತ್ರು : ಕೊಣ್ ದಾಟ್ಯಾ... ವೊಡೊಲ್ ಥಾವ್ನ್ ವ್ಹಡ್ಲ್ಯಾ ತಾಳ್ಯಾನ್ ಬೊಬ್
ಮಾರ್ನ್ ಆಸ್‌ಲ್ಲೊ. (ಕಾತ್ರು ಭಾಯ್ರ್ ಯೇವ್ನ್)

ಕಾತ್ರು : ಕೊಣ್ ತೊ ಮ್ಹಾಕಾ ವಿಚಾರ್ತೊಲೊ? (ಸಾತ್ರು ಕೂಡ್ಲೆ ವೊರ್ಲ್
ಪಾಂಗ್ತುನ್ ನಿದ್ತಾ.) ಹಾಂವ್ ಮ್ಹಜ್ಯಾ ಘೊವಾಕಡೆ ಉಲಯ್ತಾಂ.

ನಾತ್ಲ್ಯಾರ್ ತಾಕಾ ದೋನ್ ದಿತಾಂ... ಕೊಣ್ ವಿಚಾರ್ತಲೊ? ನ್ಹಯ್...
ಕೊಣ್‌ಗಿ ಮ್ಹಣುನ್ (ಭಿತರ್ ವೆತಾ)

ಸಾತ್ತ್ : (ಲೋವ್ ಪೋಲ್ ಉಕ್ಲುನ್ ಪಳೆತಾ) ಘಡ್ಗಡೊ, ಝಗ್ಲಾಣೆ ಸಾಂಗಾತಾಚ್
ಮಾರ್ಲೆಂ... ಅಬ್ಬಬ್ಬಾ... (ಬಾಬುಟಿ 'ಆಬಾ' ಮ್ಹಣುನ್ ರಡ್ತಾ.)

ಸಾತ್ತ್ : ವೊಗೊ ರಾವರೆ ಪುನೆಕೆಲ್ಲ್ಯಾ... ಹಾಂಗಾಚೆಂ ಪಾವಾನಾತ್‌ಲ್ಲ್ಯಾಕ್
ತುಜೆಂ ಏಕ್ ಪೆಂಪಾರೆ.

ಬಾತ್ತ್ : ಊಟ್‌ರೆ ಏಕ್ ಪಾವ್ಪಿಂ.

ಸಾತ್ತ್ : ಬಾಯ್ಲಾಂಚಿ ಗಜಾಲ್ ಮ್ಹಾಕಾ ಗೊತ್ತು ಆಸ್‌ಲ್ಲ್ಯಾನ್‌ಚ್ ಹಾಂವ್
ಕಾಜಾರ್ ಜಾಂವ್ಕ್ ನಾ. ಹುನ್ ಉದಕ್ ಪಡ್‌ಲ್ಲಿ ಜಾತ್ ಹಾಬಾ. (ತೊ
ಉಟೊನ್ ತೋಂಡ್ ಧುಂವ್ಕ್ ವೆತಾ.)

ಬಾತ್ತ್ : ಮ್ಹಾತಾರ್ಪಣ್ ಲಾಗಿಂ ಯೆತಾನಾ ಮನ್ಶಾಚಿ ಗತ್ ಅಶಿಚ್. ಎಕಾ
ತೆಂಪಾರ್ ಹಾಂವ್ ಮೆಸ್ತ್ರಿ... ಭುಗ್ಯಾಂಚಿ ವ್ಹಡಿಲಾಂ ಮ್ಹಾಕಾ
ಮಾಂದ್ತಾಲಿಂ. ಹಾತ್ ಉಬ್ರಾಯ್ಲ್ಯಾರ್ ಪುರೊ ಇಸ್ಕೊಲಾಂತ್ ಭುರ್ಗಿಂ
ಬಿಯಾನ್ ಕಾಂಪ್ತಾಲಿಂ. ಥೊಡಿಂ ಚಾಡ್ಡೆಂತ್‌ಚ್ ಮುತ್ತಾಲಿಂ. ತೊ
ಕಾಳ್ ಗೆಲೊ. ಆತಾಂ ಹಾಂವೆಂ... ಮ್ಹಜ್ಯಾ ಬಾಯ್ಲೆನ್ ಸಾಂಗ್‌ಲ್ಲೆಪರಿಂ
ಆಯ್ಕಾಜೆ ಪಡ್ಲಾಂ. ಖಿಂಚೆಂ ಪುಣ್‌ಯಿ ವ್ಹಯ್ ಕಾಮ್ ನಾಸ್ತಾನಾ
ಘರಾ ಬಸ್ತೆಂ ನ್ಹಯ್. (ಮೆಸ್ತ್ರಿ ಪೇಪರ್ ವಾಚ್ತಾ.)
(ತೆದ್ನಾಂ ಮೆಸ್ತ್ರಿಚಿ ಧುವ್ 'ವಿನ್ನಿ' ಫೆಶನಾಚೆಂ ವಸ್ತುರ್ ಘಾಲ್ಸ್ ಘರಾ
ಭಿತರ್ ಥಾವ್ನ್ ಭಾಯ್ರ್ ಯೆತಾ)

ವಿನ್ನಿ : ಡ್ಯಾಡಿ... ಹಾಂವ್ ಇಗರ್ಜೆಕ್ ವಚುನ್ ಯೆತಾಂ.

ಸಾತ್ತ್ : ಮೀಸ್ ಸಕಾಳಿಂ ಜಾಲಾಂ. ಆತಾಂ ಸಾಂಜೆರ್ ಇಗರ್ಜೆಂತ್ ಕಿತೆಂ
ಆಸಾ?

ವಿನ್ನಿ : ಫೆನ್ನಿಫೆಟ್ ಆಸಾ ಡ್ಯಾಡಿ.

ಬಾತ್ತ್ : ಫೆನ್ನಿ ಆಸಾ ಮ್ಹಣುನ್ ತುವೆಂ ಘಾಲ್ಲಿ ಮುಸ್ತಾಯ್ಕಿ ಪಳೆತಾನಾಂಚ್
ಕಳ್ತಾಗೊ ಮ್ಹಾಕಾ... ಆನಿ ಫೆಟ್ ಮ್ಹಣುನ್ ಮ್ಹಾಕಾ ವೆಗಿಂ ಪೇಟ್
ತಯಾರ್ ಕೆಲ್ಯಾರ್ ಜಾಲಿ.

ವಿನ್ನಿ : ಹಾಂವೆಂ ಖಿಂಚೆಂ ವಸ್ತುರ್ ಘಾಲ್ಯಾರ್‌ಯಿ ತುಕಾ ಜಾಯ್ನಾ. ಹಾಂವೆಂ
ಖಿಯ್ ಗೆಲ್ಯಾರ್‌ಯಿ ತುಕಾ ಜಾಯ್ನಾಂ. ತುಂ ನಾಕಾ ಮ್ಹಣ್ತಾಯ್
ತರ್ ಹಾಂವ್ ವಚಾನಾ. (ಭಿತರ್ ವಚುಂಕ್ ಘುಂವ್ತಾನಾ, ಕಾತ್ತ್
ಭಾಯ್ರ್ ಯೆತಾ.)

ಕಾತ್ತ್ : ತುಂ ವಚ್‌ಗೊ ಬಾಯೆ. ತುಜ್ಯಾ ಬಾಪಾಯ್ಕ್ ಆತಾಂಚಿ ಫೆನ್ನಿಫೆಟ್
ಮ್ಹಳ್ಯಾರ್ ಕಿತೆಂ ಗೊತ್ತಾಸಾ? ತಾಚ್ಯಾ ಕಾಲಾರ್ ಫೆಸ್ತಾಕ್ ಸಾಂತೆಂತ್
ಮಾಗ್ಲ್ಯಾಚೆ ಬೂಕ್ ಮಾತ್ ಮೆಳ್ತಾಲೆ. ತೊ ಓಬಿರಾಯಾಚ್ಯಾ
ಕಾಳಾಚೊಗೊ... ತುಂ ವಚ್... ವಚ್ ಹಾಂ...

- ಬಾತ್ತು : ಹಾಂಗಾಂ ಯೇಗೊ ಪಾಟಿಂ ಯೆತಾನಾ ವೇಳ್ ಕಿತ್ಲೊ ಜಾತೊಲೊಗೊ?
- ವಿನ್ನಿ : ಹಾಂವ್ ವೆಗಿಂ ಯೆತಾಂ ಡ್ಯಾಡಿ. ಮ್ಹಜೆ ಸಾಂಗಾತಾ ಸೆಜಾರ್ಚಿಂ ಮ್ಹಜಿಂ ಫ್ರೆಂಡ್ನಾಯ್ ಆಸಾತ್.
- ಕಾತ್ತು : ಇಲ್ಲೊಸೊ ವೇಳ್ ಜಾಲ್ಯಾರ್ ತುಜೆ ಧುವೆಕ್ ಕೊಣ್‌ಯಿ ಉಕ್ಲನ್ ವ್ಹರಿನಾ. ತುಂ ವಚ್‌ಗೊ ಪುತಾ...
- ವಿನ್ನಿ : ಬಾಯ್ ಮಾಮ್ಮಿ. ಬಾಯ್ ಡ್ಯಾಡಿ (ವೆತಾ. 'ಆಬಾ' ಮ್ಹಣುನ್ ಬಾಬುಟಿ ರಡ್ತಾ)
- ಬಾತ್ತು : ಬಾಯ್‌ಗಿ ಆನಿ ಬಾಬುಗಿ... ಉಪ್ರಾಂತ್ ಕಳ್ತೆಲೆಂ.
- ಕಾತ್ತು : ಹಾಕಾ ವ್ಹರ್ನ್ ವೋ ಥಂಯ್ ಗುಡ್ಯಾ ಸೊಪ್ಯಾರ್ ಬಸಯ್. ಇಲ್ಲೊ ಕುಂಕುಡ್ಲೊ ಚಾಬುಂದಿ. ವಿರಾರಾಯ್ ಖಿಂಚಿ... (ತಿ ಭಿತರ್ ವೆತಾ. ಸಾತ್ತು ಪ್ರವೇಶ್)
- ಸಾತ್ತು : (ಭಿತರ್ ಯೇವ್ನ್) ಸೂ... ಸೂ.. ಅಬ್ಬಾ ದೆವಾ...
- ಬಾಬುಟಿ : ('ಆಬಾ' ಮ್ಹಣುನ್ ರಡ್ತಾ)
- ಸಾತ್ತು : ತೊ ಥಂಯ್ ಸಾಂ ಪೆದ್ರು ಸರ್ಪಿನ್ ಆಸಾರೆ. ವೊಗೊಚ್ ರಾವ್.
- ಬಾತ್ತು : ಆಸುಂದಿರೆ ಸಾತ್ಲೊ ಗತ್ ಆಧಾರ್ ನಾತ್‌ಲ್ಲೊ ಭುರ್ಗೊ. ಆಜ್ಯಾಚ್ಯಾ ಮೊಗಾಚೊ ನಾತು. ದೆವಾನ್ ಹಾಚ್ಯಾ ಆಜ್ಯಾಕ್‌ಯಿ ವೆಗಿಂ ಆಪೊವ್ನ್ ವ್ಹರಿಜೆಗಿ. ಉಪ್ರಾಂತ್ ಹಾಂವೆಂ ಪೊಸ್ಕೊ ಕರ್ನ್ ಘೆತ್‌ಲ್ಲೊ. ಅಳೆ ಸಾತ್ಲೊ. ತುಂ ಆತಾಂಚ್ ವಚುನ್ ತೊ ಫಾತೊರ್ ಬಾಂದ್ಲೊ ಬಾಜಿಲ್ ಮೇಸ್ತ್... ('ಆಬಾ' ಮ್ಹಣುನ್ ರಡ್ತಾ. ಸಾತ್ತು ಉಟೊನ್ ಭಿತರ್ ವಚುನ್ ಏಕ್ ಸನಾನ್ ಹಾಡ್ನ್ ತಾಚ್ಯಾ ತೊಂಡಾಂತ್ ಚೆಪ್ತಾ.)
- ಸಾತ್ತು : ಪಳೆಯಾಂ ಆನಿ ಕಸೊ ಬೋಬ್ ಮಾರ್ತಾಯ್ ಪಳೆಯಾಂ.
- ಬಾತ್ತು : ಹಾಂಗಾ ಆಯ್ಕರೆ. ತೊ ಮೇಸ್ತ್ ಮೆಳ್ಳಾರ್ ತಾಕಾ ಕೊಡ್ಲೆ ಹಾಂಗಾ ಆಪೊವ್ನ್ ಹಾಡ್.
- ಸಾತ್ತು : ಆಜ್ ಫೆಸ್ತಮೂ. ತೊ ಆನಿ ಖಿಂಯ್ ಪಿಯೆವ್ನ್ ಪಡ್ಲಾಗೀ... ವಚುನ್ ಯೇಜೆ ತರ್ ವೆತಾಂ... ಮ್ಹಾಕಾ ಕಿತೆಂ? ಮೆಳ್ಳಾರ್ ಆಪೊವ್ನ್ ಹಾಡ್ತಾಂ. (ತೊ ಕಲ್ಸಾಂವ್ ಶಿರ್ಕಾಯ್ತಾ)
- ಬಾತ್ತು : ತಶೆಂ ಕಾಂಯ್ ಪಿಯೆಲಾ ಜಾಲ್ಯಾರ್ ಆಪೊವ್ನ್ ಹಾಡಿನಾಕಾ. ಫಾಲ್ಯಾಂ ಸಕಾಳಿಂ ದೊಗಾಂ ಕುಲ್ಕಾರಾಂಕ್ ಘೆವ್ನ್ ಯೆಂವ್ಕ್ ಸಾಂಗ್. ಅರ್ಜಂಟ್ ಏಕ್ ಕಾಕುಸ್ ಬಾಂದುಂಕ್ ಆಸಾ ಮ್ಹಣುನ್ ಸಾಂಗ್. (ಸಾತ್ತು ವೆತಾ. ಕಾತ್ತು ಭಾಯ್ತ್ ಯೇವ್ನ್)
- ಕಾತ್ತು : ಬಾಜಿಲ್ ಮೇಸ್ತ್ ಪಿಯೆವ್ನ್ ಪಡ್ತಾ ಖಿಂಯ್. ಹೊ ಭಾರಿ ಸುಭಾಗಿ. ಆತಾಂ ಪಾಟಿಂ ಯೆತಾನಾ ಪಳೆ. ಗೊಮ್ಮಿ ಆಡ್ ಫಾಲ್ಸ್ ಯೆತಾ. ಮಾಗೊನ್ ಪಿಯೆಂವ್ಕ್ ಲಜ್‌ಯೀ ದಿಸನಾಂಗಿ ಹಾಕಾ.

- ಬಾತ್ತು : ತಾಕಾ ಕಿತ್ಯಾಕ್ ಉಲಯ್ತಾಯ್ ಸಾಯ್ಬಣಿ. ತೊ ತಾಚಿ ಇತ್ಲಾಕ್ ಆಸಾ.
- ಕಾತ್ತು : ತಾಚೆ ಇತ್ಲಾಕ್ ಆಸಾ? ಘರಾ ರಾಂದ್ಲೆಂ ಪೋಟ್ ಫುಟ್ತಾ ಮ್ಹಣಾಸರ್ ಖಾತಾ. ಖಿಂಯ್ ಕಾಮಾಕ್ ವಚುಂಕ್ ಕಿತೆಂ?
- ಬಾತ್ತು : (ಇಲ್ಲಿಶ್ಯಾ ರಾಗಾನ್) ತೊ ಕಿತೆಂ ತುಜೆಂ ಖಾತಾವೇ?
- ಕಾತ್ತು : ಮ್ಹಜೆಂ ಖಾಯ್ನಾ ಮ್ಹಣ್ಯಾಂ. ಹಾಂವೆಂ ರಾಂದ್ಲೆಂ ಗಿಳಾ ಮಾತ್...
- ಬಾತ್ತು : ತಾಕಾ ಮ್ಹಜೆ ಶಿವಾಯ್ ಕೊಣ್ ಆಸಾ? ಕಾಜಾರ್ ಜಾ... ಕಾಜಾರ್ ಜಾ ಮ್ಹಣಾನಾ ಆಯ್ಕುಂಕ್ ನಾ. ಕಾಜಾರ್ ಜಾಲ್ಲೊ ತರ್ ಕಿತೆಂ ಪುಣ್‌ಯಿ ಕರ್ತೊ.
- ಕಾತ್ತು : ಕಿತೆಂಯ್ ಕರ್ತೊ ನ್ಹಯ್, ಬಾಯ್ಲೆ ಭುರ್ಗ್ಯಾಂಕ್ ವಾಟೆರ್ ಘಾಲ್ಚೊ ನ್ಹಯ್. ತಾಕಾ ಮಾತ್ರಿ ಘಾಲ್ ಆತಾಂ. ನ್ಹಯ್ ತುಂ ಆಮ್ಚ್ಯಾ ವಿನ್ನಿಕ್ ಉಟ್‌ಲ್ಲಾ ಬಸ್‌ಲ್ಲಾಕ್ ಖೆಂವ್ಚಾತಾಯ್‌ಮೂ. ಕಿತ್ಯಾಕ್? ತೆಂ ಏಕ್‌ಪಾವ್ತಿಂ ಕಾಜಾರ್ ಜಾವ್ನ್ ವಚುಂದಿ. ಉಪ್ರಾಂತ್ ಘರಾಂತ್ ಉಬ್ಲೊಣ್ ಭೊಗ್ತಾನಾ ಕಳ್ತೆಂ ತುಕಾ.
- ಬಾತ್ತು : ಚೆಡುಂ ಜಾವ್ನ್ ಜಲ್ಮಿಲ್ಲಾನ್ ಎಕಾ ದಿಸಾ ನ್ಹಯ್ ಎಕಾ ದಿಸಾ ಘರ್‌ದಾರ್ ಸಾಂಡುಂಕ್ ಆಸಾಚ್... ತಾಂತುಂ ನವೆಸಾಂವ್ ಕಹಲೆಂ...
- ಕಾತ್ತು : ತೆಂ ಹಾಂವ್‌ಯಿ ಜಾಣಾಂ. ಪೂಣ್ ತಾಣೆ ಖಿಂಚೆಂ ವಸ್ತುರ್ ಘಾಲ್ಯಾರ್‌ಯಿ ತುಜ್ಯಾ ದೊಳ್ಯಾಂಕ್ ತೊಪ್ತಾ.
- ಬಾತ್ತು : ಮಾಣ್ಸುಗೇನ್ ನ್ಹೆಸ್ಲಾರ್ ದೊಳ್ಯಾಂಕ್ ತೊಪಾನಾ. ಆಟ್‌ನೇಟ್ ಕರ್ತಾನಾ ಜಾಯ್ನಾ.
- ಕಾತ್ತು : ತರ್ನಾಟ್ಯಾ ಪ್ರಾಯೆರ್ ಫ್ಯಾಶನ್ ಕರಿನಾಸ್ತಾನಾ ಆನಿ ಕಿತೆಂ ಮ್ಹಜೆ ಪರಿಂ ಜಾತಾನಾ ಫ್ಯಾಶನ್ ಕರ್ಚೆಂವೇ ತರ್?
- ಬಾತ್ತು : ಸೊಡ್‌ಲ್ಲೆಂ ತರ್ ತುಂಯ್ ಕರ್ಚೆಂಯ್‌ಮೂ? ಗಳೊಭರ್ ಆಶಾ ಆಸಾ ತುಕಾಯೀ. ಆತಾಂ... ಹಾಂಗಾ ಆಯ್ಕ್. ತುಜಿ ಧುವ್ ಕಾಜಾರ್ ಜಾವ್ನ್ ದುಬಾಯ್ ಗೆಲೆಂ ಮ್ಹಣ್ ಚಿಂತ್ಯಾಂ. ಎಕಾ ವರ್ಸಾಂ ಉಪ್ರಾಂತ್ ಬಾಂಟ್ಲೆರ್ ಥಂಯ್ಜೆ ಕಾಡ್ಲೊ ತರ್ ತುಕಾಯಿ ದುಬಾಯ್ ವಚುಂಕ್ ಆಸ್ತೆಲೆಂ. ಪೂಣ್... ತುಂ ಥಂಯ್ ವಚುನ್ ಪಾಟಿಂ ಯೆತಾನಾ, ಹಾಂವ್ ಪುಣ್‌ಯಿ ಹಾಂಗಾ ರಾವಾನಾ.
- ಕಾತ್ತು : ಕಿತ್ಯಾಕ್? ಹಾಂವ್ ಕಿತೆಂ ವಾಗ್ ಬಾಂದುನ್ ಹಾಡ್ತಾವೆ?
- ಬಾತ್ತು : ತಶೆಂ ನ್ಹಯ್. ತುಂ ಥಂಯ್ಜೆ ಪುರಾ ಫ್ಯಾಶನ್ ಪಳೆವ್ನ್ ಹಾಂವೆಂಯಿ ಕೆಲ್ಯಾರ್ ಕಿತೆಂ ಮ್ಹಣ್ ತುಕಾ ಆಶಾ ಜಾವ್ನ್, ಕೇಸ್ ಮುಟ್ಚೆಂ... ಬೋಯ್‌ಕಟ್ ಶಿರ್ಕಾವ್ನ್ ಗಾಂವಾಕ್ ಯೇಶಿ ಆನಿ ಹಾಂವ್ ಆನಿ ತುಂ ಸಾಂಗಾತಾ ಖಿಂಯ್ ಭಾಯ್ ಗೆಲ್ಯಾರ್... ಗಾಂವ್ಚೆ ತರ್ನಾಟೆ ಕಿತೆಂ ಮ್ಹಣ್‌ಚೆ ಜಾಣಾಂಯ್?
- ಕಾತ್ತು : ಹಾಂವ್ ತಶೆಂ ಕರುಂಕ್ ಪುರ್ಸತ್. ಎಕಾದಾವೆಳಾ ಕೆಲೊಚ್ ಮ್ಹಣ್ತಾಂ,

ತನ್ನಾಟಿ ಕಿತೆಂ ಮ್ಹಣ್ತೆತ್?

ನಾತ್ತು : ಬಾತ್ತು ಮೆಸ್ತಿಕ್ 'ಸ್ವಘ್' ಲಾಗ್ಲಾಂರೇ ಮ್ಹಣ್ತೆತ್.

ನಾತ್ತು : ಕಿತೆಂ ಉಲಯ್ತಾ ಹೊ...! ಆತಾಂ ಪುರೊ ತುಜೆ ತಮಾಶೆ. ಕಿತೆಂಯ್ ಜಾಂವ್. ತ್ಯಾ ಪೊಂಪೈ ಮಾಯೆಲಾಗಿಂ ಮಾಗ್‌ಲ್ಲಾಕ್ ಜಾಂವಂಯ್ ಏಕ್ ಬರೊ ಮೆಳ್ಳೊ ನ್ಹಯ್‌ವೇ? ಮಾತ್ಯಾವಯ್ಲೆಂ ವೊಜೆಂ ಹಾಳು ಜಾಲೆಂ. ತಾಕಾ ದೋತ್ ದೆಣೆ ಕಿತೆಂಚ್ ನಾಕಾ ಖಂಯ್. ಕಾಜಾರಾಚೊ ಖರ್ವಯೀ ತೊಚ್ ಪಳೆತಾ ಖಂಯ್.

ನಾತ್ತು : ಪುರಾಯಿ ತೊಚ್ ಪಳೆಂವ್ಪಿ. ಆತಾಂ ಸಾಂಜೆಕ್ ಇಲ್ಲಿಶಿ ಪೇಜ್ ಪುಣ್‌ಯಿ ಕೆಲ್ಯಾಯ್‌ಗಿ ನಾ. ದೊನ್ವಾರಾಂ ತೆಂ ಮಾಸ್ ಖಾವ್ನ್ ಪುರೊ ಜಾಲೊ. ಲೊಣ್ವಾನ್ ಇಲ್ಲಿಶಿ ನೀಸ್ ಪೇಜ್ ಜೆವಿಜೆ. ಪ್ರಾಯ್ ಜಾತಾಂ ಜಾತಾಂ. ಪೊಟಾಂತ್ ವಾಯೆಚೆ ಉಪದ್ರ್...

ಕಾತ್ತು : ಲೆಕಾನ್ ಖಾಯ್. ಸಗ್ಳೆಂ ಸಮಾ ಉರ್ತಾ... ಮಾಗಿರ್ ತ್ಯೊ ಮಾಸಾಚ್ಯೊ ಘೊಡಿ ಸಮಾ ಚಾಬಿನಾಸ್ತಾನಾ ಗಿಳ್ಳಾರ್ ಜಿರ್ಣೊ ಖಂಯ್. (ತಿ ಭಿತರ್ ವೆತಾ)

ನಾತ್ತು : ದೆವಾ ಮ್ಹಜ್ಯಾ... ಆಜ್ ವೊರಾಂಯ್ ವಚಾನಾಂತ್. ದೊನ್ವಾರಾಂ ದುಕ್ರಮಾಸ್ ಖೆಲ್ಯಾರ್ ಏಕ್ ಜಾತ್ ತಾನ್. ದೊನ್ವಾರಾಂಚೆ ಬೊತ್ತಿಂತ್ ಇಲ್ಲೆಂ ಉರ್ಲಾಂಗಿ ಮ್ಹಣುನ್. (ತೊ ಭಿತರ್ ಘುಂವ್ತಾನಾ ಲೈಟ್ಸ್ ಆಫ್.)

ದುಸ್ರೊ ಭಾಗ್

(ಸಾಂಜೆಚಿಂ ಸಾತ್ ವೊರಾಂ. ಸಾತ್ತು ಭಾಯ್ರ್ ಗೆಲ್ಲೊ ಆನಿಕ್‌ಯಿ ಯೇಂವ್ಕ್ ನಾ. ಬಾತ್ತು ಮೆಸ್ತಿನ್ ದೊನ್ವಾರಾಂಚೆಂ ಉರ್‌ಲ್ಲೆಂ ಇಲ್ಲೆಶೆಂ ಶೆಕ್ಲಾಂ, ಜಿರ್ವಣೆ ಖಾತಿರ್. ಆಮೊರೆಚೆ ಘಾಂಟ್ ವ್ಹಾಜ್ತಾನಾ, ಮೆಸ್ತಿ ಕದೆಲಾರ್ ಬಸ್‌ಲ್ಲೊ ಉಟುನ್ ಆಪ್ಲಾ ಇತ್ಲಾಕ್ ಆಮೊರಿ ಮ್ಹಣ್ತಾ. ಆಖೇರಿಕ್ 'ಆನಂದ್ ಬಾಪಾ' ಕಾಡ್ತಾನಾ ಭಿತರ್ ಆಸ್‌ಲ್ಲೆಂ ಕಾತ್ತು ಭಾಯ್ರ್ ಯೆತಾ.)

ಕಾತ್ತು : ಆಮೊರೆಚ್ಯಾ ವೆಳಾರ್ ಮನ್ಶಾಂನಿ ಘರಾ ಆಸಾಜೆ ಮ್ಹಣ್ತಾಲೊಯ್‌ಮೊ. ಆಜ್ ಕಿತೆಂ ಕೊಲ್ಯಾನ್ ದಾಕೊ ಚೋರ್ನ್ ಖೆಲ್ಲ್ಯಾಪರಿಂ ವ್ಹಳೂ.. ತುಜೆ ಇತ್ಲಾಕ್‌ಚ್ ಆಮೊರಿ ಮ್ಹಳಿಯ್? ಮ್ಹಳ್ಳಾರ್... ತುಂ ಮಾತ್ ದೆವಾಕ್ ಪಾತ್ಯೆತಾಯ್!

ನಾತ್ತು : (ಆಲ್ತಾರೆಚೊ ಉಮೊ ಘೆವ್ನ್) 'ಘರ್ಜ್ಜಾ ಮನ್ಶಾಂನಿ ಘರಾ ಆಸಾಜೆ.' ತುವೆಂ ಮ್ಹಳ್ಳೆಂ ಸಮಾ. ಹೆಂ ಉತರ್ ದೆವಾನ್‌ಚ್ ತುಜೆ ಕರ್ನಾ ಮ್ಹಣಯ್ಲೆಂ. ಆಸಾತ್‌ವೆ ಘರಾ? ಘರಾ ಆಸಾಜೆ ಪಯ್ಲೆಂ ಘರ್ಜ್ಜಾಂನಿ. ವಿನ್ನಿ 'ವೆಗಿಂ ಯೆತಾಂ' ಮ್ಹಣುನ್ ಗೆಲ್ಲೆಂ ನ್ಹಯ್‌ವೆ? ಗೆಲ್ಲೆಂ ಖಂಯ್

ಮುಣುನ್ ಹಾಂವ್ ಪಯ್ಲೆಂಚ್ ಆಯ್ಲಿಂ...

ಸಾತ್ತು : ಕೊಣಾಚೆ ಡ್ಯಾಡಿ ಜ್ಯೊರ್ ಕರಿನಾಂತ್ ತಾಣಿ ಪುರಾ ವೊಲ್ ಆನಿ ಮಾಂದ್ರಿ ವೆಲ್ಯಾ ಆಸ್ತೆಲಿ ನ್ಹಯ್‌ಗೊ? ಡ್ಯಾಡಿ ಜ್ಯೊರ್ ಕರ್ತಾ ಖಂಯ್... ಡ್ಯಾಡಿ ಜ್ಯೊರ್ ಕರ್ತಾ ಖಂಯ್...

ಸಾತ್ತು : ಆತಾಂ... ತುಂ ಭಿತರ್ ವಚ್‌ಗೊ ಪುತಾ. ವಚ್ ವಸ್ತುರ್ ಬದ್ಲಿ.

ಬಾತ್ತು : ಪಯ್ಲಿ ಆಮೊರಿ ಮ್ಹಣ್... (ತೆಂ ಭಿತರ್ ವೆತಾ)

ಸಾತ್ತು : ಅಳೆ... ತುಕಾ ಹಾಂವೆಂ ಹಜಾರ್ ಪಾವ್ಲಿಂ ಸಾಂಗ್ಲಾ. ಉಟ್‌ಲ್ಲ್ಯಾ ಬಸ್‌ಲ್ಲ್ಯಾಕ್ ತ್ಯಾ ಚೆಡ್ವಾಕ್ ಖೆಂಡಿನಾಕಾ ಮ್ಹಣ್.

ಬಾತ್ತು : ತಿತ್ಲ್ಯಾರ್ ದವರ್‌ಲ್ಲ್ಯಾನ್ ಇತ್ಲ್ಯಾರ್ ಆಸಾ ತೆಂ.

ಸಾತ್ತು : ತುಜೊ ಭಾವ್ ವ್ಹಡೊಲ್ಲ್ಯಾ ಕಾಲಾಕ್ ಗೆಲಾ ನ್ಹಯ್‌ವೇ ಮೆಸ್ತಾಕ್ ಆಪೊಂವ್ಕ್. ವೊರಾಂ ಸಾತ್ ಜಾಲಿಂ. ಎದೊಳ್‌ಯಿ ಖಂಯ್ ಗೆಲೊ?

ಬಾತ್ತು : ಯೆತೊಲೊ... ತಿತ್ಲ್ಯಾ ಪೊಂತಾಕ್ ವಚುನ್ ಯೇನಾಕಾವೇ? ಪಾಕಾಟೆ ಆಸ್‌ಲ್ಲೆ ತರ್ ಉಬೊನ್ ಯೆತೊ.

ಸಾತ್ತು : ಆತಾಂ ಸುಕ್ಲ್ಯಾಪರಿಂ ಉಬೊನ್ ಯೆತಾಗಿ ವ ದುಕ್ರಾಪರಿಂ ಲೊಳೊನ್ ಯೆತಾಗಿ ಪಳೆಯಾಂ...

(ತಿತ್ಲ್ಯಾರ್ ಪಿಯೆವ್ನ್ ಟಾಯ್ ಜಾವ್ನ್ ಸಾತ್ತು 'ವೊಲ್ ಆನಿ ಮಾಂದ್ರಿ ಘೆವ್ನ್ ಖಾಕಿರಿ...' ಪದ್ ಗಾವ್ನ್ ಮಾಯ್ಲೊನ್‌ಚ್ ಯೆತಾ. ಹಾತಾಂತ್ ಕೊಬು.)

ಸಾತ್ತು : ಹಾಂವೆಂ ಸಾಂಗುನ್ ಜಿಬೆಚಿ ಶೆಳ್ ಸುಕುಂಕ್ ನಾ. ಪಳೆ ಪಳೆ ಹಿ ಅವಸ್ತಾ. ಮ್ಹಜೆವರ್ವಿಂ ಹೆಂ ಪಳೆಂವ್ಕ್ ತಾಂಕಾನಾ ಹಾಬಾ.... (ತಿ ಭಿತರ್ ವೆತಾ)

ಬಾತ್ತು : ಕಿತೆಂರೆ ಸಾತ್ತು... ಕಿತೆಂರೆ ತುಜಿ ಗಜಾಲ್?

ಸಾತ್ತು : ಗಜಾಲ್ ಕಹಲಿ? ಓನ್ಲಿ ತ್ರೀ ಸಿಕ್ವೀ! ಬಾಬುಟಿ ಖಂಯ್ ಆಸಾ. (ಬಾಬುಟಿ... ಬಾಬುಟಿ... ಮ್ಹಣ್ ಆಪಯ್ತಾ)

(ಬಾಬುಟಿ ಹಾತಾಂತ್ ಸ್ಲೇಟ್ ಆನಿ ಕಾಡ್ಲಿ ಘೆವ್ನ್ ಪ್ರವೇಶ್) ಹಾಂಗಾ ಯೇರೆ... ಹಾಂಗಾ ಬಸ್. (ಬಸಯ್ತಾ) ಆಜ್ ಥಾವ್ನ್... ಹ್ಯಾ ಘಡಿಯೆ ಥಾವ್ನ್... ತುವೆಂ ಉಟ್ ಮ್ಹಳ್ಯಾರ್ ಉಟಾಜೆ. ಬಸ್ ಮ್ಹಳ್ಯಾರ್ ಬಸಾಜೆ... ಆಜ್ ತುವೆಂ ಹಾಂವೆಂ ಸಾಂಗ್‌ಲ್ಲೆಪರಿಂ ಆಯ್ಕಾಜೆ... ಧರ್ ತುಕಾ ಕೊಬಾಚೊ ಕುಡ್ಕೊ... (ಬಾಬುಟಿ 'ಆಬಾ' ಮ್ಹಣುನ್ ರಡ್ತಾ.) (ರಾಗಾನ್) ತುಜ್ಯಾ ಆಬಾಕ್ ವಾಗಟ್ ವ್ಹರುಂಕ್. ಧಾಂಪ್ಲೆಂಯ್ ಜಾಲೆಂಯ್ ತೊಂಡ್. ನಾ ತರ್ ಕೊಬಾಚೊ ಕುಡ್ಕೊಚ್ ತುಜ್ಯಾ ತೊಂಡಾಂತ್ ರಿಗಯ್ತಾಂ.

ಬಾತ್ತು : ಸಾತ್ತು. ಸೊಡ್‌ರೆ ತಾಕಾ.. ಚೆಡೊ ಉಸ್ತಾಸ್ ಬಂದ್ ಜಾವ್ನ್.

ಮೊರಾತ್‌ರೆ...

ಸಾತ್ತು : ಕೊಣ್ ಮೆಲಾಂ ಮ್ಹಣ್ ರಡ್ತಾಯ್‌ರೆ? ಸಗ್ಳಿಂ ಜೀವ್‌ಚ್ ಆಸಾತ್, ದಿತಾಂ ಆತಾಂ ಎಕ್... (ಹಾತ್ ಉಬ್ತಾಯ್ತಾ)

ಬಾತ್ತು : ವೊಗೇಚ್ ರಾವ್‌ರೆ ಚಿಕ್ಕೆಂ... ತುವೆಂ ಗೆಲ್ಲೆಂ ಕಾಮ್ ಜಾಲೆಂವೆ? ಮೇಸ್ ಮೆಳ್ಳೊವೆ?

ಸಾತ್ತು : ಯೇ... ಮ್ಹಜ್ಯಾ ದೆವಾ! ಸಾಂಗ್‌ಲ್ಲೆಪರಿಂ ಮೇಸ್ತ್ ಖಿಂಯ್ ಗೆಲೊ? (ಹೆಣ್ ತೆಣ್ ಪಳೆತಾ)

ಬಾತ್ತು : ಕಿತೆಂರೆ... ಕಿತೆಂರೆ... ಪಿಸಾಂಟಾಪರಿಂ ಉಲಯ್ತಾಯ್?

ಸಾತ್ತು : ನ್ಹಯ್ ದಾಟ್ಲೊ... ಮೇಸ್ತ್ ಮ್ಹಜೆ ಸಾಂಗಾತಾಚ್ ಆಯಿಲ್ಲೊ ಮ್ಹಣ್ತಾಂ... ಹೆಂ ಬರೆಂ ಗಮ್ತಾತ್ ಜಾಲೆಂಮೂ... (ಬಾಗ್ಲಾಕಡೆ ವಚುನ್ ತಿಳ್ತಾ)

ಬಾತ್ತು : ಬರೊ ತಮಾಸೊ ಹೊ... ಆದಿಂ ಎಕ್ಲಿ ಭುರ್ಗ್ಯಾಕ್ ಹಾಂಡ್ಯೆರ್ ಘೆವ್ನ್ ಭುರ್ಗೊ ನಾ ಮ್ಹಣ್ ಸೊದ್ತಾಲಿ ಖಿಂಯ್. ವ್ಹಯ್‌ರೆ ಸಾತ್ತು... ಮೇಸ್ತ್ ಸೊರೊ ಪಿಯೆಲ್ಲೊಯೆರೆ?

ಸಾತ್ತು : ಪಿಯೆಂವ್ಕ್ ಪಿಯೆಲ್ಲೊ... ಹಾಂವೆಂ ತೀನ್ ಪಾಪ್ಲಿಂ ತಿನ್ಸಿಂ ಘಾಲ್ತಾನಾ ತಾಣೆ... (ಬೊಟಾಂನಿ ಮೆಜ್ತಾ) ಸುರು.... 160, ಉಪ್ರಾಂತ್ ನೂರ ಮೂವತ್ತು... ಉಪ್ರಾಂತ್ ಶೆಂಭರ್... ಪರ್ತ್ಯಾನ್ ಶೆಂಭರ್... ಚ್ಯಾರ್ ಸೊಡಾ... ವ್ಹಯ್ ವ್ಹಯ್... ಟೋಟಲ್ ನಾಲ್ಕುನೂರಾ ತೊಂಬತ್ತು ಪಿಯೆಲ್ಲೊ...

ಬಾತ್ತು : ಪದ್ವಾ ಜಾಲೆಂ... ತೊ ತಿತ್ಲೊ ಪಿಯೆಲ್ಲೊ ಜಾಲ್ಯಾರ್ ತುಕಾ ಹಾಂವೆಂ ಪಂಪ್ಲೆಂಚ್ ಸಾಂಗುಂಕ್ ನಾಂವೇ? ತಾಕಾ ಆಪೊವ್ನ್ ಹಾಡಿನಾಕಾ ಮ್ಹಣ್.

ಸಾತ್ತು : ಹಾಂವೆಂ ಆಪೊಂವ್ಕ್ ನಾ... ಸತ್ ಸತ್... ಹಾಂವ್ ಆತಾಂಚ್ ಯೆತಾಂ ಮ್ಹಣುನ್ ತೊಚ್ ಮ್ಹಜ್ಯಾ ಪಾಟ್ಲಾನ್ ಆಯಿಲ್ಲೊ.

ಬಾತ್ತು : ಗಾದ್ಯಾ ಮೆರೆಂತ್ಲ್ಯಾನ್ ಯೆತಾನಾ ಕಾಂಯ್ ಪಾಂಯ್ ನಿಸ್ತುನ್ ಪಡುಂಕ್ ನಾಂಮೂ?

ಸಾತ್ತು : ಪಡ್‌ಲ್ಲೊ ಜಾಲ್ಯಾರ್ 'ಪಚಾಲ್' ಮ್ಹಣ್ ತವಳ್ ಆವಾಜ್ ಜಾಯ್ನಾಯೆ... ಹಾಂವೆಂ ವಚುನ್ ಯೇಜಿಯೆ ದಾಟ್ಲೊ...

ಬಾತ್ತು : ಕುಡ್ವಾಕ್ ಸೊದುನ್ ಕುಡ್ಲೊ ಗೆಲ್ಲೊ ಖಿಂಯ್. ತಶೆಂ ಜಾಲಿ ಹಿ ಗತ್. ತುಂ ಆತಾಂ ಪಯ್ಲೆಂ.... ತುಜೆ ಹಾತ್ ಪಾಂಯ್ ತೊಂಡ್ ಧು ವಚ್... (ಸಾತ್ತು ಬಾಬುಟೆಲಾಗಿಂ ವಚುನ್ ಚುಪ್ ರಾವಾಜೆ ಮ್ಹಣ್ತಾ ಆನಿ ಭಿತರ್ ವೆತಾನಾ ದುಬಾಯ್‌ಗಾರ್ ಮ್ಯಾನ್ ಪ್ರವೇಶ್...)

ಮ್ಯಾನ್ : ಎಕ್ಸ್‌ಕ್ಯೂಜ್ ಮಿ. ಬಾತ್ತು ಮೆಸ್ತಿಚೆಂ ಫರ್ ಹೆಂಚ್‌ಗಿ...?

ಬಾತ್ತು : ವ್ಹಯ್ ವ್ಹಯ್... ಪೂಣ್... ತುಂ...?

ಮ್ಯಾನ್ : ಗುಡ್ ಇವ್ನಿಂಗ್ ಮೆಸ್ತಿ. ಹಾಂವ್ ತುಮ್ಚ್ಯಾ ರೊನಿಚೊ ಈಷ್ಕ್. ಗಲ್ಪಾ

ಧಾವ್ನ್ ಆಯ್ಲಾಂ.

ಸಾತ್ತು : ತುಜೆಂ ನಾಂವ್...

ಮ್ಯಾನಿ : ಮ್ಯಾನಿ...

ಸಾತ್ತು : ಮ್ಯಾನಿ!

ಸಾತ್ತು : (ವ್ಹಡ್ಲ್ಯಾ ಬೊಬೆನ್) ಯೆ ವೊನಿಯೆ... ಯೆ ವೊನಿಯೆ... (ಕಾತ್ತು ಭಾಯ್ರ್ ಧಾಂವೊನ್ ಯೆತಾ)

ಕಾತ್ತು : ಕಿತೆಂ ಜಾಲೆಂ? ಕಿತೆಂ ಜಾಲೆಂ? (ಮ್ಯಾನಿಕ್ ಪಳೆವ್ನ್ ಅಜ್ಯಾಪ್ತಾ) ಹೊ ಕೊಣ್?

ಬಾತ್ತು : ಹೊ ಮ್ಯಾನಿ

ಮ್ಯಾನಿ : ವ್ಹಯ್... ರೊನಿಚೊ ಫ್ರೆಂಡ್.....

ಕಾತ್ತು : ಅರೆ... ವೊಡೊಲ್ ಧಾವ್ನ್ ಉಬೊಚ್ ರಾವ್ಲಾಯ್‌ಮೂ.... (ಘೊವಾಕಡೆ) ಬಸ್ ಮ್ಹಣುಂಕ್‌ಯಿ ಜಾವ್ನಾಂಗೀ ತುಮ್ಮಾಂ?

(ಬಾತ್ತು, ಕಾತ್ತು, ಸಾತ್ತು ಭಾಯ್ಲಿಂ ಭಿತರ್ಲಿಂ ಕದಲಾಂ ಘೆವ್ನ್ 'ಬಸ್ ಬಸ್' ಮ್ಹಣ್ತಾತ್... ತೊ ಖಿಂಚ್ಯಾ ಕದಲಾರ್ ಬಸ್ಲೆಂಗೀ ಮ್ಹಣ್ ಪಾದ್ಲೆತಾ. ತರೆಯಿ ಕಾತ್ತುನ್ ದಿಲ್ಲ್ಯಾ ಕದಲಾರ್ ಬಸ್ತಾ.)

ಕಾತ್ತು : ಆಮ್ಚೆ ಪೂತ್ ರೊನಿ ಕಸೊ ಆಸಾ? ಮೊಟೊ ಜಾಲಾಗೀ, ಬಾಗ್ಲಾ?

ಮ್ಯಾನಿ : ತಾಚಿ ಅವಸ್ತಾ ಕಿತೆಂ ಸಾಂಗ್ಚಿ ಆಂಟಿ. ಆಯ್ಕಾಲ್ಯಾರ್ ತುಮ್ಮಾಂ ಬೆಜಾರ್ ಜಾಯ್.

ಕಾತ್ತು : ಕಿತೆಂ ತಾಚಿ ಭಲಾಯ್ಕಿ ಬರಿ ನಾಂವೆ?

ಬಾತ್ತು : ಮ್ಹಜ್ಯಾ ಪುತಾಕ್ ಕಾಂಯ್ ಚಡುಣೆ ಜಾಂವ್ಕ್ ನಾಂಮೂ. (ದೊಗಾಂಯ್ ಎಕ್ಸೈಟ್ ಜಾತಾತ್.)

ಮ್ಯಾನಿ : ತುವೆಂ ಬಾಗ್ಲಾಗಿ ಮ್ಹಣುನ್ ವಿಚಾರ್ಲೆಂಯ್‌ಮೂ? ತಶೆಂ... ತಶೆಂ ನ್ಹಯ್.

ದೊಗಾಂಯ್: ಆನಿ ಕಶೆಂ?

ಮ್ಯಾನಿ : ತೊ ಖಾವ್ನ್ ಖಾವ್ನ್ ಫುಗ್ಲಾ... (ಸಗ್ಗಿಂ ಹಾಸ್ತಾತ್)

ಕಾತ್ತು : ರೊನಿನ್ ಆಮ್ಕಾಂ ಆಮ್ಕಾಂ ಕಾಗ್ಲಾರ್ ಬರಯಿಲ್ಲೆಂ. ತುಂ ಭಾರಿ ಮಿಶಾಲಿ ಮ್ಹಣುನ್. (ಮೆಸ್ತಿಕಡೆ) ಹಾಂವೆಂ ತುಕಾ ಪಯ್ಲೆಂಚ್ ಸಾಂಗುಂಕ್ ನಾಂವೆ (ಮ್ಯಾನಿಕಡೆ) ತುಕಾ ಕಾಂಯ್ ಪಿಯೆಂವ್ಕ್ ಹಾಡುಂಗೀ...?

ಮ್ಯಾನಿ : ನಾಕಾ. ಧ್ಯಾಂಕ್ಸ್ ಅಂಟಿ...

ಬಾತ್ತು : ತುಕಾ ವಾಟೆಚಿ ಪುರಾಸಣ್ ನಾಂವೇ... ಇಲ್ಲೆಂಶೆಂ ಹುನ್ ಉದಕ್ ನ್ಹಾ.

ಮ್ಯಾನಿ : ತಶೆಂ ಕಾಂಯ್ ನಾ... ಯೆಂವ್ಕ್ ಹಾಂವ್ ಗಲ್ಪಾ ಧಾವ್ನ್ ಪೋರ್

ಸೊಮಾರ್ ಪಾವ್ಲೊಂ. ಗಾಂವಾಕ್ ಪಾವ್ಲೆಂಚ್ ತುಮ್ಮಾಂ ಏಕ್ ಕಾಗದ್‌ಯಿ ಬರೊವ್ನ್ ಫಾಲಾಂ, ಸನ್ವಾರಾ ತುಮ್ಮೆರ್ ಯೆತಾಂ ಮ್ಹಣುನ್. ಪೂಣ್ ಆವ್ಜಿತ್ ರಾಕ್ಲೊ ಪತ್ರಾ ವಾಚ್ತಾನಾ ತುಮ್ಮೆ ಇಗರ್ಜೆಚೆಂ ಆಜ್ ಫೆಸ್ತ್ ಮ್ಹಣುನ್ ಕಳ್ಳೆಂ. ಘರಾ ಡ್ಯಾಡಿಯಿ ಮ್ಹಣಾಲೊ. ಮಾಂಯ್‌ಯಿ ವೊತ್ತಾಯ್ ಕೆಲಿ. ಆಜ್‌ಚ್ ತಾಂಗೆರ್ ಏಕ್ ವಿಸಿಟ್ ದೀರೆ ಮ್ಹಣುನ್ ತಶೆಂ ಹಾಂವ್ ಚಿಂತಿನಾಸ್ತಾನಾ ಹಾಂಗಾ ಪಾವ್ಲೊಂ....

ಕಾತ್ತು : ಬರೆಂ ಜಾಲೆಂ. ತುಂ ಆಜ್‌ಚ್ ಆಯಿಲ್ಲೊ ಆಮ್ಮಾಂ ಭಾರಿ ಸಂತೊಸ್. (ಬಾಬುಟಿ 'ಆಬಾ' ಮ್ಹಣುನ್ ರಡ್ತಾ.)

ಮ್ಯಾನಿ : ಅರೆರೆ ಹೊ ಕಿತ್ಯಾಕ್ ರಡ್ತಾ? (ಸಾತ್ತು ಬಾಬುಟಿಚೆಂ ತೊಂಡ್ ಧಾಂಪಯ್ತಾ)

ಬಾತ್ತು : ಕೊಣ್‌ಯಿ ನಾತ್‌ಲ್ಲೊ ಚೆರ್ಕೊ... ಮ್ಹಜೊ ಪೊಸ್ಕೊ... ತಾಕಾ... ಬಾ ಮ್ಹಳ್ಳೊ ಸಬ್ದ್ ಆಯ್ಕಾತಾನಾ ಆಜಾಚೊ ಉಗ್ಡಾಸ್ ಯೆತಾ ಆನಿ ರಡ್ತಾ... ನಾಂವ್ ಬಾಬುಟಿ.....

ಮ್ಯಾನಿ : ಹಲೊ ಬಾಬಾ (ಬಾಬುಟಿ ಆಬಾ ಮ್ಹಣುನ್ ರಡ್ತಾ)

ಕಾತ್ತು : ಸಾಂಗ್‌ಲ್ಲೆಪರಿಂ... ಹೊ ಮ್ಹಜೊ ದೇರ್.

ಸಾತ್ತು : ಸಾಂತುಮಾಯೆರ್... ಮಟ್ವಾನ್ ಸಾತ್ತು...

ಬಾತ್ತು : ಆನಿ ಹಿ ಮ್ಹಜಿ ಬಾಯ್ಲ್ ಕಾತ್ತು...

ಕಾತ್ತು : ಕೆಥರಿನ್... ಕೆಥರಿನ್ (ಘೊವಾಕ್ ವಾಂಕ್ಡ್ಯಾ ದೊಳ್ಳಾನ್ ಪಳೆತಾ. ಘೊವಾಕಡೆ) ತುಂ ಏಕ್ ಕಹಲೆಂ ಸಾಯ್ಬಾ... ಆತಾಂ ಆತಾಂ.. ಆಮ್ಮಾ ವಿನ್ನಿಕ್ ಭಾಯ್ರ್ ಆಪಯ್... ಏಕ್ ಪಾವ್ಟಿಂ ಪಳೆಂವ್ಪಿ...

ಬಾತ್ತು : ತುಂಚ್ ಆಪಯ್ನಾಂಯ್...

ಕಾತ್ತು : ತುಂ ಆಪಯ್ ಮ್ಹಣ್ತಾಂ... ಹಾಚೆಂ ಏಕ್...

ಬಾತ್ತು : ತುಂಚ್ ಆಪಯ್ನಾಂಯ್...

ಕಾತ್ತು : ತುಂ ಆಪಯ್ ಮ್ಹಣ್ತಾಂ...

ಬಾತ್ತು : ತುಂಚ್ ಆಪಯ್ನಾಂಯ್...

ಮ್ಯಾನಿ : ಹಾಂವ್ ಆಯಿಲ್ಲಾನ್ ತುಮ್ಮಾಂ ಕಾಂಯ್ ಬೆಜಾರ್ ಜಾಂವ್ಕ್ ನಾಂಮೂ..

ದೊಗಾಂಯ್ : ನಾ ಹಾಬಾ... ನಾ ಹಾಬಾ... (ಕಾತ್ತು ಧುವೆಕ್ ಆಪಯ್ತಾ)

ಕಾತ್ತು : ವಿನ್ನಿ... ವಿನ್ನಿ... ಚಿಕ್ಕೆಶೆಂ ಭಾಯ್ರ್ ಯೇ ಪುತಾ... (ತೆಂ ಯೇವ್ನ್ ಬಾಗ್ಲಾಕಡೆ ರಾವ್ತಾ)

ವಿನ್ನಿ : (ಲಜೆವ್ನ್) ಕಿತೆಂ ಮಾಮ್ಮಿ...

ಬಾತ್ತು : (ಮ್ಯಾನಿಕಡೆ) ಹೆಂಚ್ ಆಮ್ಚೆಂ ಧುವ್ ವಿನ್ನಿ...

ಉತ್ತು : ಪುಸುನ್ ಫಾಲ್ಸೊ ಪೊಳೊ. (ಮ್ಯಾನಿ ಹಲೊ ಮ್ಹಣ್ತಾ, ತೆಂ ಭಿತರ್ ಲಜೆನ್ ಧಾಂವ್ತಾ)

ಉತ್ತು : ಆಮ್ಚೆಂ ವಿನ್ನಿ ಲಜೀಷ್ಟ್, ತುಂ ಬೆಜಾರ್ ಪಾವಾನಾಕಾ ಹಾಂ...

ಮ್ಯಾನಿ : ನಾ... ಬೆಜಾರಾಯ್ ಕಸಲ್ಯಾಚಿ. ಮ್ಹಜೊ ಡ್ಯಾಡಿ ಕೆದಾಳಾಯ್ ಮ್ಹಣ್ತಾಲೊ... ಚೆಡುಂ ಚಡ್ ಲಜೆತಾ ತರ್... ಮಾನ್ಸುಗೇಚೆಂ ಮ್ಹಣುನ್ ರುಜ್ವಾತ್ ಖಂಯ್. ಆಂಕಲ್... ಆತಾಂ ಕಿತೆಂಯ್ ಜಾಂವ್.. ರೊನಿನ್ ಮ್ಹಾಕಾ... ತುಮ್ಚ್ಯಾ ಸಗ್ಳ್ಯಾಂ ವಿಶ್ಯಾಂತ್ ಸಂಪೂರ್ಣ್ ಸಾಂಗ್ಲಾಂ... ತಶೆಂಚ್ ಮ್ಹಜ್ಯಾ ಆನಿ ಮ್ಹಜ್ಯಾ ಕುಟ್ಮಾ ವಿಶ್ಯಾಂತ್ ಸಗ್ಳೆಂ ತಾಣೆಂ ತುಮ್ಕಾಂ ಬರಯ್ಲಾಂ ಆಸ್ತಲೆಂ. ಆಮಿ ದೊಗೈ ಕಿತ್ಲ್ಯಾ ಮೊಗಾಚೆ ಈಷ್ಟ್ ಮ್ಹಳ್ಯಾರ್ ಭಾಭಾವ್ ಸಯ್ತಾ ತಿತ್ಲ್ಯಾ ಮೊಗಾನ್ ಆಸಾಚೆನಾಂವ್.

ಕಾತ್ತು : ದೊಳ್ಯಾಂನಿ ಪಳೆಜೆ ಉಪ್ರಾಂತ್ ಉಲಯ್ಚಿ ಮ್ಹಣ್ತಾಲಿ ಮ್ಹಜಿ ಆಜಿ. ಪೂಣ್ ಆಮಿ ದೊಳ್ಯಾಂನಿ ಪಳೆಂವ್ಚ್ಯಾ ಪಯ್ಲೆಂಚ್ ತುಕಾ ಪಸಂದ್ ಕೆಲಾಂ.

ಬಾತ್ತು : ಆತಾಂ ಕಿತೆಂ ಉಲೊವ್ನ್‌ಚ್ ರಾವ್ತಾಯ್‌ಗಿ... ವ?

ಮ್ಯಾನಿ : ಬರೆಂ ಮೆಸ್ತ್ರಿ... ಹಾಂವ್ ಆನಿ ವಚುನ್ ಯೆತಾಂ. ಹಾಂವ್ ಮಾಮ್ಮಿ ಆನಿ ಡ್ಯಾಡಿ ಸಾಂಗಾತಾ ಪೊರ್ವಾಂ ಸನ್ವಾರಾ ಹಾಂಗಾ ಯೆತಾಂ.

ಕಾತ್ತು : ವೆತಾಯ್? ನಾಕಾ ಹಾಬಾ ಹ್ಯಾ ರಾತಿಂ. ಕಸೊಯ್ ಆಯ್ಲಾಯ್. ಆಯ್ಚಿ ರಾತ್ ಪಾಶಾರ್ ಕರ್ನ್‌ಚ್ ವಚ್.

ಬಾತ್ತು : ಹಾಂಗಾ ಯೆತಾಯ್ ಮ್ಹಣ್ ಘರಾ ಸಾಂಗುನ್ ಆಯ್ಲಾಯ್ ನ್ಹಯ್‌ವೇ? ಆಜ್ ರಾವ್... ಫಾಲ್ಯಾಂ ವಚ್ಚೆತ್.

ಕಾತ್ತು : ಆಯಿಲ್ಲ್ಯಾಕ್ ತುಕಾ ಅಸೊಚ್ ಪಾಟಿಂ ಧಾಡ್ಲ್ಯಾರ್ ಫಾಲ್ಯಾಂ ಆಮ್ಚೊ ರೊನಿ ಆಮ್ಕಾಂ ಕಿತೆಂ ಮ್ಹಣಾತ್? ಪಳೆಯಾಂ... ಊಟ್.. ಊಟ್.... ಹುನ್ ಉದಕ್ ಆಸಾ. ನ್ಹಾತಾಯ್ ತರ್ ನ್ಹಾ. (ಘೊವಾಲಾಗಿಂ) ತುಂ ಚಿಕ್ಕೇಶೆಂ ತಾಕಾ ಭಿತರ್ ಆಪೊವ್ನ್ ವ್ಹರ್ಚಾಯ್... (ಮೆಸ್ತ್ರಿ ಆಂಗ್ ಪುಸ್ತೊ ತುವಾಲೊ ಹಾಡುಂಕ್ ಭಿತರ್ ವೆತಾ.)

ಮ್ಯಾನಿ : ಆಂಟಿ... ರೊನಿನ್ ತುಮ್ಕಾಂ ಜಾಯ್ತ್ಯೊ ವಸ್ತು ಧಾಡ್ಲ್ಯಾತ್. ಹಾಂವ್ ಆಜ್‌ಚ್ ಘೆವ್ನ್ ಯೆತೊಂ. ಪೂಣ್ ಎದಿ ವ್ಹಡ್ಲಿ ಸೂಟ್‌ಕೇಜ್ ವ್ಹಾವವ್ನ್ ಗಾದ್ಯಾ ಮೆರೆಂತ್ಲ್ಯಾನ್ ಹಾಡ್ಚಿ ಕಶಿ ಮ್ಹಣ್ ಸೊಡ್ನ್ ಆಯ್ಲೊಂ. ಪೊರ್ವಾಂ ಸನ್ವಾರಾ ಹಾಡ್ತಾಂ.

ಸಾತ್ತು : ಸನ್ವಾರಾ ಹಾಂವ್ ಯೇವ್ನ್ ಮಾರ್ಗಾಕಡೆ ರಾವ್ತಾಂ ಹಾಬಾ... ಸೂಟ್‌ಕೇಸ್ ಏಕ್ ಕಿತ್ಯಾಕ್... ಬಾರಾ ವ್ಹಾವಯ್ತಾಂವೇ ಹಾಂವ್. (ಮೆಸ್ತ್ರಿ ತುವಾಲೊ ಹಾಡ್ನ್ ಯೆತಾ)

ಕಾತ್ತು : ಜಾಂವ್ಚಿ... ಆಮ್ಚ್ಯಾ ಚೆರ್ಕ್ಯಾನ್ ಆಮ್ಕಾಂ ಆಜ್ ಮ್ಹಣಾಸರ್ ಕಿತೆಂಯ್ ಉಣೆ ಕರುಂಕ್ ನಾ. (ಮೆಸ್ತ್ರಿ ಸಾಂಗಾತಾ ಮ್ಯಾನಿ ಭಿತರ್ ವೆತಾ. ತಿಂ ಭಿತರ್ ಪಾವ್ಲ್ಯಾ ಉಪ್ರಾಂತ್ ಕಾತ್ತು ಸಾತ್ತುಕಡೆ) ದೆರಾಂನೊ, ತೊ

ಘುಡಾಂತ್ಲೊ ಕೊಂಬೊ ಧರ್ನ್ ಚಿಕ್ಕೇಶೆಂ ಮಾರ್ತಾಗಿ?

ಸಾತ್ತು : ಕೊಂಬೊ... ಆತ್ತಾಂ ತುಂ ದುಕೊರ್ ಮಾರ್ ಮ್ಹಳೆಂ ಜಾಲ್ಯಾರ್‌ಯಿ ಮಾರಿನ್. ತುಂ ಉದಕ್ ತಾಪೊಂಕ್ ದವರ್... ಆತ್ತಾಂ ಧಾ ಮಿನುಟಾಂನಿ ಕೊಂಬ್ಯಾಚಿಂ ಪಾಕಾಂ ಕಾಡ್ನ್ ಕೊಂಬೊ ರೆಡಿ... (ಬಾಬುಟಿಕ್ ವೋಡ್ಸ್) ಯೇರೆ... ಆಮಿ ಕೊಂಬೊ ಮಾರ್ಯಾಂ. (ತಿ ವೆತಾನಾ ಮೆಸ್ತಿ ಭಾಯ್ರ್ ಯೆತಾ.)

ಕಾತ್ತು : ದೆರಾಕಡೆ ಕೊಂಬೊ ಮಾರುಂಕ್ ಸಾಂಗ್ಲಾ... ಇಲ್ಲೆ ಪಾನ್ವಾಳೆಯೀ ಕರ್ಯಾಂ. ಜಾಯ್ನಾಂವೇ...?

ಬಾತ್ತು : ಅರೇ ದೆವಾ... ಕರ್ಲೆಂ ತುವೆಂ ಖಿಂಯ್. ಹಾಂವ್ ನಾಕಾ ಮ್ಹಣಾನ್‌ಗಿ?

ಕಾತ್ತು : ನ್ಹಯ್... ಆತಾಂ ತೊ ಕಾಕ್ಸಾಕ್ ವಚಾಜೆ ಮ್ಹಣತ್ ತರ್ ಕಾಕುಸ್ ಖಿಂಚೊ ದಾಕಂವ್ಚೊ? ಆಮ್ಚಿ ಆತಾಂ ಮರ್ಯಾದ್ ವೆತಾಗಿ ಮ್ಹಣುನ್...

ಬಾತ್ತು : 'ಪೋರ್' ಜಾಲ್ಯಾರ್ ಮನ್ಯಾಕ್ ಕಾಕುಸ್‌ಚ್ ಜಾಯ್ ಮ್ಹಣುನ್ ನಾ... ಗುಡ್ಯಾಕ್ ಗೆಲ್ಯಾರ್ ಕಿತೆಂ... ತಾಕಾ ದೆಂವಾನಾಂಗಿ? ಹಾಚೆಂ ಏಕ್ ನವೆಂಸಾಂವ್.

ಕಾತ್ತು : ಹಾಂವ್ ಪುಣ್‌ಯಿ ಸಾಂಗಾಶಿನಾ. ಮ್ಹಾಕಾ ಲಜ್ ದಿಸ್ತಾ.

ಬಾತ್ತು : ಹೆಂ ಏಕ್ ಕಹಲೆಂ ಖಿಂಯ್? ಲಜ್ ದಿಸುಂಕ್ ತುಂ ಕಿತೆಂ ಡಬ್ಬೊ ಪ್ಲರ್ನ್ ತಾಚ್ಯಾ ಸಾಂಗಾತಾ ವೆತಾಯೆ? ಭಿತರ್ಲೊ ಪ್ಲಡ್ಲೊ ಚೆಂಬು ದಿ. ಆತಾಂ ತುಂ ವಚ್... ಏಕ್ ಪಾವ್ಲಿಂ ರಾಂದ್ವಾಚೆಂ ಪಳೆ.

ಕಾತ್ತು : ಆತಾಂ ರಾತಿಕ್ ತಾಕಾ ಕಾಂಯ್... ಬಿಯರ್ ಬ್ರಾಂದಿ ಪುಣ್‌ಯಿ ಹಾಡೊಂವ್ಚಿ ನಾಕಾವೆ?

ಬಾತ್ತು : ಹಾಡಯ್ಲ್ಯಾರ್ ಬರೆಂ... ಪೂಣ್... ತೊ ಪಿಯೆತಾಗಿ ನಾಂಗಿ...? ಆತಾಂಚೆ ತರ್ನಾಟೆಮೂ... ಪಿಯೆತಲೊ ಹಾಬಾ..

ಕಾತ್ತು : ಆತಾಂ ಹಾಡ್ಚಿ ಕೊಣೆ?

ಬಾತ್ತು : ಸಾತ್ತುಕ್ ಧಾಡ್ಯಾಂ.

ಕಾತ್ತು : ಹಾಂ. ತಾಕಾ ಧಾಡ್ಲ್ಯಾರ್ ರಾತಿಂ ಬಾರಾ ವೊರಾರ್ ಪಾಟಿಂ ಯೇತ್. ತುಂಚ್ ವಚುನ್ ಯೇನಾಂಯ್...

ಬಾತ್ತು : ಜಾಲೆಂ ಜಾಲೆಂ... ಪಳೆಯಾಂ ಪಯ್ಲೆ ದಿ ಆನಿ ತೊ ಟೊರ್ವಾಯಿ ದೀ (ತಿ ಭಿತರ್ ವೆತಾ. ಮೆಸ್ತಿ ಶರ್ಟ್ ಘಾಲ್ತಾ) ಆತಾಂ ಹಾಚೆ ಪಯ್ಲೆ ಕಶೆ ಸುಟ್ತಾತ್ ಪಳೆ. ಆಪ್ಲೊಪ್ಲೆಂ ಕೆದಾಳಾಯಿ ಮ್ಹಜ್ಯಾ ಹಾತಾ ಪಾಂಯಾಂಚ್ಯೊ ಗಾಂಟಿ ದುಕ್ತಾತ್ ದೆಕುನ್ ಏಕ್ 'ಕಾಲ್ಚಿ ಹಾಡಯ್' ಮ್ಹಳ್ಯಾರ್ ದುಖಿಚೆಂ ತೇಲ್ ಪೂಸ್ ಮ್ಹಣ್ತಾಲೆಂ. (ತಿ ಪಯ್ಲೆ ಹಾಡ್ತಾ, ಮೆಸ್ತಿ ವೆತಾನಾ)

ಕಾತ್ತು : ವೆಗಿಂ ಯೇ ಆನಿ ಕೊಣಾಯ್‌ಕಡೆ ಪಟ್ವಾಂಗಾಂ ಮಾರ್ನ್ ಬಸಾನಾಕಾ

ತಿಸ್ತೊ ಭಾಗ್

(ರಾತಿಚಿಂ ಪೊರಾಂ ಇಕ್ರಾ ಧಾದೊಶಿ ಜೆವಣ್ ಜೇವ್ನ್ ಮೆಸ್ತಿ ಆನಿ ಮ್ಯಾನಿ ಫರಾ ಭಿತರ್ ಧಾವ್ನ್ ಭಾಯ್ರ್ ಯೆತಾತ್. ಮೆಸ್ತಿ ವ್ಹಡ್ಲ್ಯಾನ್ ಧಂಕ್ ಕಾಡ್ತಾ. ಮ್ಯಾನಿಚ್ಯಾ ಖಾಂದ್ಯಾರ್ ಆಂಗ್ ಪುಸ್ಲೊ ತುವಾಲೊ ಆಸಾ... ತೊ ತೋಂಡ್ ಪುಸುನ್‌ಚ್ ಆಸಾ.)

ಮೆಸ್ತಿ : ದೊನ್ವಾರಾಂ ಚಿಂತ್ಲೆಂ ಲೊಣ್ವಾನ್ ಇಲ್ಲಿಶಿ ಪೇಜ್ ಜೆವಿಜೆ ಮ್ಹಣುನ್... ಪೂಣ್ ಆತಾಂ ಹುನ್ ಹುನ್ ಪಾನ್ವಾಳೆ... (ಪರತ್ ಧಂಕ್ ಕಾಡ್ತಾ) ಸಮಾ ಜಾಲೆಂ.

ಮ್ಯಾನಿ : ಮ್ಹಾಕಾಯಿ ಜೆವಣ್ ಭಾರೀ ರುಚ್ಲೆಂ ಮೆಸ್ತಿ. ಇಲ್ಲೆಂ ಕಾಣ್ಣೆ, ಇಲ್ಲೆಂ ಕಾಣ್ಣೆ ಮ್ಹಣುನ್ ತುಮಿಯ್ ಪೊತ್ತಾಯ್ ಕೆಲೆಮೂ.. ಆತಾಂ ಪೋಟ್ ಫುಗ್ಲಾಂ... ಭಾರಿ ತೆಂಪಾ ಉಪ್ರಾಂತ್ ಗಡ್ಡ್ ಜೆವಣ್ ಜೆವ್ಲೊಂ... ಪಾನ್ವಾಳೆ ಖಾಯ್ನಾಸ್ತಾನಾ ವರ್ಸಾಂ ಜಾಲಿಂ ಕಿತ್ತಿಂ!

ಮೆಸ್ತಿ : ರಾಂದ್‌ಲ್ಲೆಂ ಕಶೆಂ ಜಾಲಾಂ? ಕಾಳಿಜ್ ಆನ್ವಿಟೆಕ್ ಇಲ್ಲೊ ಶಿರ್ಕೊ ಉಣೊ ಜಾಲಾಗೀ ಮ್ಹಣುನ್ (ಕಾತ್ತು ಬಾಗ್ಲಾಕಡೆ ಯೇವ್ನ್ ರಾವ್ತಾ)

ಮ್ಯಾನಿ : ಅಂಟಿಚೆಂ ರಾಂದಪ್ ಮ್ಹಳ್ಯಾರ್ ರಾಂದಪ್. ಕೊಣೆಯಿ ಮಿಟಿಯೊ ಮಾರ್ನ್ ಜೆವಿಜೆ. (ಕಾತ್ತು ಆಪ್ಣಾಯಿತ್ಲಾಕ್ ಮಿಶ್ ಪಾವ್ತಾ, ಹಾಸ್ತಾ ಆನಿ ಭಿತರ್ ವೆತಾ) ಅರ್ಧೊ ಕೊಂಬೊ ಹಾಂವೆಂ ಎಕ್ಲ್ಯಾನ್ ಖೆಲೊಗಿ ಮ್ಹಣುನ್...

ಮೆಸ್ತಿ : ಜಾಂವ್ಡಿ ಹಾಬಾ... ಖಾಂವ್ಚೆಚ್ ಕೆಲ್ಲೆಂ ನ್ಹಯ್‌ವೇ? ತುಕಾ ಧಾದೊಶಿ ಜಾಲ್ಯಾರ್ ಆಮ್ಕಾಂ ಮಿಶಿ. ಅಳೆ ಮ್ಯಾನಿ... ಮನ್ಶಾನ್ ಕೆದಳಾಯಿ ಪೊಟಾಕ್ ಖಾಂವ್ಚ್ಯಾ ವಿಶ್ಯಾಂತ್ ದಾಕ್ಟಣ್ ಕರುಂಕ್‌ಚ್ ನಜೊ. ಹಾಂವ್ ಪಳೆ... ಕೊಣಾಯ್‌ಗೆರ್ ತರ್ ಜೆವ್ಣಾಕ್ ವಚಾನ್... ತಾಂಕಾಂ ಉರ್ಲಾಂಗೀ... ನಾಂಗೀ ಮ್ಹಳೆಂ ಚಿಂತುಂಕ್‌ಚ್ ವಚಾನಾ... ತಾಣಿ ವಾಡ್ನ್ ವಾಡ್ನ್ ದವರ್‌ಲ್ಲೆಂ ಮ್ಹಜ್ಯಾ ಪೊಟಾಕ್ ಜಾಯ್ ತಿಲ್ಲೆಂ ಘಟ್ ಖಾಂವ್ಚೆಂ! ಕಿತೆಂ ಮ್ಹಣ್ತಾಯ್ ತುಂ...?

ಮ್ಯಾನಿ : ವ್ಹಯ್... ವ್ಹಯ್!

ಮೆಸ್ತಿ : ಫರ್ವಾಂಕ್ ಜಾಯ್ ಜಾಲ್ಯಾರ್ ತಾಣಿ ಪಯ್ಲೆಂಚ್ ವಾಡ್ಚ್ಯಾ ಪಯ್ಲೆಂ ದುಸ್ರ್ಯಾಚ್ ತೊಪ್ಪಾಂತ್ ಕಾಡ್ನ್ ದವರಿಜೆ... ವ್ಹಯ್‌ಗಿ ನ್ಹಯ್...?

ಮ್ಯಾನಿ : (ಹಾಸೊನ್‌ಶೆಂ) ತುಜೆ ಪೊಲಿಸಿ ಮ್ಹಾಕಾ ಬರಿ ಲಾಗ್ಲಿ ಮೆಸ್ತಿ. ತುಕಾ ಆಸ್‌ಲ್ಲೊ ಅನ್ನೊಗ್ ಆಮ್ಕಾಂ ಭುರ್ಗ್ಯಾಂಕ್ ಆಸಾವೇ?

ಮೆಸ್ತಿ : ಹೆಂ... ತುಕಾ ನೀದ್ ಯೆತಾ ಜಾಲ್ಯಾರ್ ನಿದ್ತಾಯ್ ತರ್ ನೀದ್.

ಮ್ಯಾನಿ : ನಾ ಹಾಬಾ.. ಆಮ್ಕಾಂ ಹಿ ಸದಾಂಚಿ ಸವಯ್. ಆಮಿ ಗಲ್ಪಾಂತ್ ಸದಾಂ ರಾತಿಂ ನಿದ್ತಾನಾ ಪೊರಾಂ ಬಾರಾ ಜಾತಾತ್. ಸಾತ್ತು

ಅಂಕಲಾಚೆಂ ಆನಿಕೇ ಜೆವಣ್ ಜಾವ್ನಾಂಗಿ ಕಿತೆಂ? ತೊ ಆಸ್ಲಾರ್ ಇಲ್ಲೆಂ ಗಮತ್ ಆಸಾ.

ಮೆಸ್ತಿ : ತೊ ಆನಿ ಬಾಬುಟಿ ದೊಗಾಯಿ ಸಾಂಗಾತಾ ಬಸ್ಲಾತ್... ತಶೆಂ ವೇಳ್ ಖಂಡಿತ್ ಜಾತೊಲೊ. ಸಾತ್ತುಕ್ ಆಜ್ ಇಲ್ಲೆಂ ಶೆಕ್‌ಲ್ಲೆಯೀ ಚಡ್ ಜಾಲಾಂ.

ಮ್ಯಾನಿ : ಪೂಣ್ ಕಿತ್ಲೊ ಪಿಯೆಲ್ಯಾರಾಯಿ ತೊ ಚುಕೊನ್ ಪಡಾನಾ. ಹಾಂವೆಂ ತಾಕಾ ವೊಡೊಲ್ ಥಾವ್ನ್ ಪಳೆಲಾಂ.

ಮೆಸ್ತಿ : ತೊ ಸಮಾ ಆಸಾ ಮ್ಹಣುನ್‌ಚ್ ಹಾಂವೆಂ ತಾಕಾ ಆಮ್ಗರ್ ರಾವಯ್ಲಾಂ. ಎಕಾ ಲೆಖಾನ್ ಭಿರ್ಮೊತ್ ತಾಚಿ. ಕಾಜಾರ್ ಜಾರೆ. ಕಾಜಾರ್ ಜಾರೆ... ಮ್ಹಣುನ್ ಸಾಂಗ್ತಾನಾ 'ಮ್ಹಾಕಾ ಕಾಜಾರ್‌ಚ್ ನಾಕಾ' ಮ್ಹಣಾಲೊ. ವೊಟ್ಬರೆ ಮನ್ಶಾಂಚೆ ನಶಿಬ್ ಮ್ಯಾನಿ. ತರ್ನಾಟ್ಪಣಾರ್ ಥೊಡ್ಯಾಂಕ್ ಕಾಜಾರ್‌ಚ್ ನಾಕಾ ಮ್ಹಣುನ್ ಭೊಗ್ತಾ... ಪೂಣ್ ಪ್ರಾಯ್ ಜಾತಾಂ ಜಾತಾನಾ 'ಆಪುಣ್ ಕಾಜಾರ್ ಜಾಲ್ಲೊಂ ತರ್ ಬರೆಂ ಆಸ್‌ಲ್ಲೆಂ' ಮ್ಹಣ್ ಮತಿಂತ್ ಕಾಂತ್ಲಾ.

ಮ್ಯಾನಿ : ಮ್ಹಜೊಯಿ ಏಕ್ ಮಾಮ್ ಆಸಾ, ಮಾಮ್ಮಿಚೊ ಭಾವ್. ತೊಯಿ ಸಾತ್ತು ಅಂಕಲಾಪರಿಂ ಆಂಕ್ವಾರ್. ಆಮ್ಗರ್‌ಚ್ ರಾವ್ತಾ. ತಾಕಾ ಮಾತ್ ಪ್ರಾಯ್ ಚಡ್ ಜಾಂವ್ಕ್ ನಾ. ಫೊರ್ಟಿ ಜಾಲಿಂ ಮಾತ್.

ಮೆಸ್ತಿ : ಚಾಳಿಸ್ ಮಾತ್‌ಗೀ... ತಿ ಕಹಲಿ ವ್ಹಡಿ ಪ್ರಾಯ್? ಪೋರ್.. ವೊ ಥಂಯ್ ಆಂಕ್ವಾರ್ ವಾಡ್ಯಾಂತ್ ತೊ ಶಿಕೇರ್ ಪನ್ನಾಸ್ ಆನಿ ಚ್ಯಾರ್ ವರ್ಸಾಂಚ್ಯಾ ಪ್ರಾಯೆರ್ ಕಾಜಾರ್ ಜಾಂವ್ಕ್ ನಾಂಗೀ...?

ಮ್ಯಾನಿ : ಮೈ ಗೊಡ್! ಫಿಫಿ ಫೋರ್! ಹೇ... ಮೆಸ್ತಿ... ಆಂಕ್ವಾರ್ ವಾಡೊ ಮ್ಹಳ್ಯಾರ್....?

ಮೆಸ್ತಿ : ಆಂಕ್ವಾರ್ ವಾಡೊ ಮ್ಹಳ್ಯಾರ್... ತ್ಯಾ ವಾಡ್ಯಾಂತ್ ಆಸ್ತೆ ಪುರಾ ದಾದ್ಲೆ... ಸಗ್ಳೆ ಕಾಜಾರ್ ಜಾಯ್ನಾತ್‌ಲ್ಲೆ... ದೆಕುನ್ ಥಂಯ್ ಎಕ್ಲ್ಯಾನ್ ಸಯಿಕ್ ಗಾಂಟಾವ್ನ್ ಘಾಲ್ಚೆಂ ಆಫೀಸ್ ಉಗಡ್ಲಾ. ದೆಕುನ್ ತಾಣೆ ತ್ಯಾ ವಾಡ್ಯಾಕ್ ಆಂಕ್ವಾರ್ ವಾಡೊ ಮ್ಹಣ್ ನಾಂವ್ ದವರ್ಲಾಂ. ಥಂಯ್ಸರ್ ಪಂಜ್ವೇಸ್ ವರ್ಸಾಂ ಭರ್‌ಲ್ಲೆ ತರ್ನಾಟೆಯೀ ಆಸಾತ್... ಸತ್ತರ್ ವರ್ಸಾಂಚೆ ಮ್ಹಾತಾರೆಯೀ ಆಸಾತ್.

ಮ್ಯಾನಿ : ಪ್ಲಯಾಗಿ ಕಿತೆಂ!

ಮೆಸ್ತಿ : ಆದ್ಲ್ಯಾ ಕಾಲಾರ್ ಹಿ ವ್ಹಡಿ ಪ್ರಾಯ್ ನ್ಹಯ್ ಮ್ಯಾನಿ. ಆತಾಂಚ್ಯಾ ಪಿಳ್ಗ್ಗೆಕ್ ಮಾತ್ ಚಾಳಿಸ್ ಭರ್ಸಾ ಆದಿಂಚ್ ಪೆಂಕ್ವಾಂತ್ ಬಳ್ ಆಸಾನಾ. ಆತಾಂಚಿ ಕಾಲೆತಿಚ್ ತಶಿ. ರೇಶನಾಚೊ ತಾಂದುಳ್ ಪಳೆ... ಪೂರಾ ಸೊಡ್, ಮ್ಹಜೊ ಆಜೊ ಮುಡ್ಯಾಚೊ ತಾಂದುಳ್ ಜೇವ್ನ್ ಆಸ್‌ಲ್ಲೊ ಕಸೊ ಜಾಣಾಂಯ್‌ವೇ. ವ್ಹಡ್ಲ್ಯಾ ತಳ್ವಾಪರಿಂ ಆನಿ ಮ್ಹಜಿ ವ್ಹಡಿಮಾಂಯ್... ಕಾಪೊ ಪೊಣಸ್ ನಾಂವೇ ತಶಿ ಆಸ್‌ಲ್ಲಿ ಖಂಯ್... ಆನಿ ವ್ಹಡ್ಲೆಂ

ಅಜ್ಞಾಪ್ ಕಿತೆಂಗಿ ಮ್ಹಳ್ಯಾರ್, ಹಾಂವ್ ಜಲ್ಮತಾನಾ ಮ್ಹಜಿ ವ್ಹಡ್ಲಿಮಾಂಯ್ ಗುರ್ವಾರ್ ಆಸ್‌ಲ್ಲಿ ಖಿಂಯ್.

ಮ್ಯಾನಿ : ವ್ಹಯ್‌ಗಿ ಕಿತೆಂ!?

ಮೆಸ್ತಿ : ತೆಂಯೀ ಮ್ಹಜ್ಯಾ ಆಬಾಕ್ ಸತ್ತಾ ಜಣಾಂ ಭುರ್ಗಿಂ...

ಮ್ಯಾನಿ : ಇಸ್ಕೊಲಾಚ್ಯಾ ಬುಕಾಂನಿ ಗಾಂಧಿಚ್ಯಾ ಜಿಣಿಯೆ ವಿಶ್ಯಾಂತ್ ನೆಹರೂಚ್ಯಾ ಗುಣಾಂ ವಿಶ್ಯಾಂತ್, ಶಾಸ್ತ್ರಿಚ್ಯಾ ತಕ್ಲೆ ವಿಶ್ಯಾಂತ್ ಬರಯಿಲ್ಲೆಂ ವಾಚುಂಕ್ ಮೆಳ್ತಾ. ಮೆಸ್ತಿ ತುಜ್ಯಾ ಆಬಾಚೆಂಯೀ ಕಾರ್ಬಾರ್ ಬರಯ್ಲ್ಯಾರ್ ಕಶೆಂ...?

ಮೆಸ್ತಿ : ಬರೊಂವ್ಕ್ ಬರೊವ್ಪೆತ್‌ಮೂ. ಪೂಣ್ ಸಮ್ಜಾತ್ ಕೊಣಾಕ್? ಆತಾಂಚ್ಯಾ ಭುರ್ಗ್ಯಾಂಕ್ ಬುಕಾಂಚೊ ಭೊರೊ... ತೊ ವ್ಹಾವ್‌ವ್‌ಚ್ ಪೆಂಕಾಡ್ ಚುರೊ ಜಾವ್ನ್ ವಚಾತ್...

(ಶಿತ್ಲಾರ್ ಬಾಬುಟಿ ಸಾಂಗಾತಾ ಸಾತ್ತು ಭಾಯ್ರ್ ಯೆತಾ. ಬಾಬುಟಿಚ್ಯಾ ದಾಂತಾ ಇಡ್ಯಾಂತ್ ಮಾಸಾಚ್ಯಾ ಹಾಡಾಚೊ ಕುಡ್ಯೊ ಶಿರ್ಕಾಲಾ. ಸಾತ್ತು ತೊ ಕಾಡುಂಕ್ ಉಡ್ಡಾತಾ)

ಸಾತ್ತು : ಸಮಾ ಆಂ ಕರ್‌ರೆ. ಆನಿಕ್‌ಯಿ ಆನಿಕ್‌ಯಿ ಹಾಂ... ಸಮಾ... (ಬೋಟ್ ಫಾಲ್ಸ್ ವೊಡುಂಕ್ ಪಳೆತಾ) ಸಮಾ ತೊಂಡ್ ಉಗ್ತೆಂ ಕರ್. ನಾ ಜಾಲ್ಯಾರ್ ಆತಾಂ ಕೊಯ್ತಿ ಹಾಡ್ನ್ ದಾಂತ್‌ಚ್ ಉಸ್ಕಾಯ್ನ್. ಆಂ ಕರ್... (ಬಾಬುಟಿ ಬೋಬ್ ಮಾರ್ತಾ)

ಮ್ಯಾನಿ : (ಉಟುನ್) ಪಳೆಯಾಂ. ಖಿಂಯ್ ಶಿರ್ಕಾಲಾಂ. (ಮೆಸ್ತಿಯೀ ತೀಳ್ನ್ ಪಳೆತಾ)

ಸಾತ್ತು : ಕೊಣ್ಣೀ ಯೇನಾಕಾತ್. ಹಾಂವ್ ವೋಡ್ನ್ ಕಾಡಿನಾ ಜಾಲ್ಯಾರ್ ಸಾತ್ತು ನ್ಹಯ್. (ವೊಡ್ತಾನಾ ಹಾಡಾಚೊ ಕುಡ್ಯೊ ಭಾಯ್ರ್ ಯೆತಾ) ಅಳೆ ಕಾಡ್ಲೊ... ಕಾಡ್ಲೊ... ದಾಂತಾ ಇಡ್ಯಾಕ್ ಶಿರ್ಕಾಲ್ಯಾನ್ ಜಾಲೊ. ಕಾಂಯ್ ತಾಳ್ಯಾಕ್ ಶಿರ್ಕಾಲ್ಲೊ ಜಾಲ್ಯಾರ್ ಹಾಕಾ ಆತಾಂ ಆಸ್ಪತ್ರೆಕ್ ವ್ಹಾವಯ್ಲೆ ಪಡ್ತೆಂ.

ಮೆಸ್ತಿ : ದೆವಾಕ್ ಅರ್ಗಾಂ.

ಮ್ಯಾನಿ : (ಹಾಡ್ ಪಳೆವ್ನ್) ಸುವಿಯೊ ತಿತ್ಲೊ ಬಾರಿಕ್ ಆಸಾ ಮ್ಹಣ್ತಾ... ಹ್ವಂ.. ಧ್ಯಾಂಕ್ ಗೋಡ್. (ಭಿತರ್ ಆಯ್ದಾನಾಂ ಧುವ್ನ್ ವೊಮ್ಮೊ ಫಾಲ್ಲ್ಯೊ ಆವಾಜ್)

ಸಾತ್ತು : ತೊಂದ್ಲೊ ಪಳೆನಾಂಯ್ ಜಾಲಾ ಹಾಚೊ. ವ್ಹಡ್ಲ್ಯಾ ತೊಂದ್ವಾಪರಿಂ ಎದ್ಲೊ. ಹಾಂಗಾ ಯೇರೆ. ಹಾಂಗಾ ಯೇರೆ. ಆತಾಂ ಏಕ್ ಪದ್ ಮ್ಹಣಾಜೆ. ಜಾಯ್‌ಮೂ... ತುಕಾ ಫಾಲ್ಯಾಂ ಮಸಾಲೆ ಕಡ್ಲೆ ಹಾಡ್ತಾಂ.

ಮ್ಯಾನಿ : ಹೊ ಬರೆಂ ಸಿಂಗ್ ಕರ್ತಾಗಿ...?

ಸಾತ್ತು : ಪಳೆ. ಪಳೆ. (ಪದ್ ಸುರು ಕರ್ತಾ)

ಬಾಬುಟ : ಸೌದೆ ತಾರೊ ಮಲ್ಲಾ... ಕತ್ತಿ ತಾಗಿತಲ್ಲಾ
 ನೀರು ತಾರೊ ಮಲ್ಲಾ... ಬಾವಿಗೆ ಬಿದ್ದೆನಲ್ಲಾ (2)
 ಭತ್ತ ಕೂಸೊ ಮಲ್ಲಾ... ಓನಕೆ ಬಿದ್ದಿತಲ್ಲಾ
 ಬೆಂಕಿ ಹಚ್ಚೊ ಮಲ್ಲಾ... ಮೈ ಕೈ ಸುಟ್ಟಿತಲ್ಲಾ (2)
 ಊಟಕೆ ಬಾರೋ ಮಲ್ಲಾ... ತಯಾರಿದ್ದೆನಲ್ಲಾ
 ಊಟಕೆ ಬಾರೋ ಮಲ್ಲಾ... ತಯಾರಿದ್ದೆನಲ್ಲಾ...
 (ಪದ್ ಜಾಲ್ಯಾ ಉಪ್ರಾಂತ್ ಸಗ್ಗೆ ತಾಳಿಯೊ ಪೆಟ್ರಾತ್.)

ಮ್ಯಾನಿ : ವೆರಿ ಗುಡ್, ವೆರಿ ಗುಡ್, ಬರೋ ಮ್ಹಣ್ತಾಂ. ಬರೊ ಮ್ಹಣ್ತಾಂ.. ಅಳೆ
 ತುಕಾ ಹಾಂವ್ ಫಾಲ್ಯಾಂ ಏಕ್ ಗಿಫ್ಟ್ ದಿತಾ ಹಾಂ ಬಾಬಾ...

ಬಾಬುಟ : 'ಆಬಾ' (ಮ್ಹಣುನ್ ರಡ್ತಾ) (ತಿತ್ಲ್ಯಾರ್ ಕಾತ್ತು ಭಾಯ್ ಯೆತಾ)

ಕಾತ್ತು : ಕಿತ್ಯಾಕ್ ತ್ಯಾ ಚೆಡ್ಯಾಕ್ ಧೊಸ್ತಾತ್ ಹಾಬಾ. ಆಜ್ ಕಿತೆಂ ನಿದ್ಜೆಂ
 ನಾಕಾವೆ? ಆನಿ ಹೆವ್ಚಿನ್ ಹೆವ್ಚಿನ್ ಪಳೆತಾನಾ ವೊರಾಂ ಬಾರಾ
 ಜಾತಾತ್. (ಮ್ಯಾನಿಕ್) ತೊ ತಿತ್ಲ್ಯಾ ಪೊಂತಾರ್ ಥಾವ್ನ್ ಆಯ್ಲಾ.
 ತಾಕಾ ಕಿತ್ತಿ ಪುರಾಸಣ್ ಜಾಲ್ಯಾಗೀ? ನಿದಾನಾಂಯ್... ವಚ್...
 ಊಟ್... ವಚ್... ಭಿತರ್ ನಿದೆ.

ಬಾತ್ತು : ಊಟ್ ಮ್ಯಾನಿ... (ಮ್ಯಾನಿ ಏಕ್ ಜಾಂಬಾಯ್ ಕಾಡ್ತಾ.)

ಮ್ಯಾನಿ : ಬರೆಂ ತರ್ ಹಾಂವ್ ನಿದ್ತಾಂ. ಗುಡ್ ನೈಟ್ ಮೆಸ್ತ್ರಿ, ಗುಡ್ ನೈಟ್
 ಆಂಟಿ, ಗುಡ್ ನೈಟ್ ಅಂಕಲ್, ಗುಡ್ ನೈಟ್ ಬಾಬಾ (ತೊ ಪರತ್
 ಆಬಾ ಮ್ಹಣುನ್ ರಡ್ತಾ. ಸಾತ್ತು ತಾಕಾ ವೋಡ್ನ್ ಭಿತರ್ ವ್ಹರ್ತಾ. ಮ್ಯಾನಿ
 ಭಿತರ್ ವೆಚ್ಯಾ ಪಯ್ಲೆಂ ವಿನ್ನಿಕ್ ಗುಡ್ ನೈಟ್ ಮ್ಹಣುಂಕ್ ಚಿಂತಾ.
 ತರ್ಯಿ ತೆಂ ದಿಸಾನಾ ದೆಕುನ್ ಹೆಣೆ ತೆಣೆ ಪಳೆತಾನಾ ಕಾತ್ತುಕ್
 ಸಮ್ಜಾತಾ)

ಕಾತ್ತು : ವಿನ್ನಿ ನಿದ್ಲಾಂ ಮ್ಯಾನಿ. ತಾಚಿ ತಕ್ಲಿ ಫಡ್ತಾ ಖಿಂಯ್. ತುಂ ನಿದೆ ವಚ್.


ಮ್ಯಾನಿ : ವ್ಹಡ್ ನ್ಹಯ್... ವ್ಹಡ್ ನ್ಹಯ್... (ಭಿತರ್ ವೆತಾ)

ಕಾತ್ತು : (ಮೆಸ್ತ್ರಿಕಡೆ) ಕಸೊ ಆಸಾ ಮ್ಹಜೊ ಜಾಂವಯ್...!/? ಉಲಯ್ತಾ
 ಉತ್ತಾಂ ಕಿತ್ತಿಂ ಮೊವಾಳ್. ಕಾಪ್ಸಾಪರಿಂ. ಪಳೆಂವ್ಕ್ ಬರೊ ಆಸಾ
 ಪೊಣ್ಣಾಪರಿಂ. ಹಾಂವೆಂ ತುಕಾ ಸಾಂಗುಂಕನಾಂವೆ ಅಸಲೊ ಜಾಂವಯ್
 ಮೆಳಾಜೆ ತರ್ ಆಮಿ ಪೂನ್ ಕರಿಜೆ ಮ್ಹಣುನ್. ಕಿರಾ ಸಾಲೆರಿಚೆಂ
 ಜೊಡೆಂ...

ಬಾತ್ತು : ಆಮ್ಚೆಂ ವಿನ್ನಿಯೀ ಕಿತೆಂ, ಖಿಂಚ್ಯಾಂತ್ ಉಣೆಂ ಆಸಾ?

ಕಾತ್ತು : ವಿನ್ನಿಚೆಂ ಕಶೆಯೀ ಜಾಲೆಂಮೂ. ನ್ಹಯ್, ತೊ ಹಾಂವೆಂ ಫಾಲ್ಲೆಂ
 ಲೊಣ್ಣೆಂ ಚಾಕ್ತಾ ಚಾಕ್ತಾ ಮಿಟಿಯೊ ಮಾರ್ತಾಲೊ. ಭಾರಿ ಬರೆಂ
 ಜಾಲಾಂ ಮ್ಹಣಾಲೊ.

ಬಾತ್ತು : ತಿತ್ಲೆಂ ಮ್ಹಳೆಂಚ್ ತುಕಾ ದೋನ್ ಪಾಕಾಟೆ ಆಯ್ಲಿ ದಿಸ್ತಾ...



Accn No : 004858

ಕಾತ್ತು : ಆನಿಕ್ಯಾಯಿ ಚ್ಯಾರ್ ಬೊಲ್ಲಿ ಲೊಣ್ಣೆಂ ಆ ದಿಂವ್ಚೆಂ. ಖಾಂವ್ಚಿ ಪಾಪ್ ಆನಿ ಆಮ್ಚೊ ವಿನ್ನಿ ವಿಶ್ಯಾಂತ್ ತುಜೆಕಡೆನ್ ಕಿತೆಂ ಮ್ಹ

ಕಾತ್ತು : ಮ್ಹಣ್ಣೆಂ ಕಹಲೆಂ? ತಾಕಾ ಚೆಡುಂ ಪಸಂ ಹಾಂಗಾ ಜೆವ್ಣಾಕ್ ರಾವ್ತೊವೇ?

ಕಾತ್ತು : ಅಸಲ್ಯಾ ಚೆಡ್ಯಾಕ್ ಇತ್ಲ್ಯಾ ಸೊಭಿತ್ ಆನಿ ಗುಣೇಸ್ತ್ ಚೆಡೊ ಕಾಚಾರ್ ಜಾತಾ ಮ್ಹಣ್ ಗಾಂವಾಕ್ ಕಳ್ಳಾರ್ ಚೆಡ್ವಾಂ ಲಾಯ್ನ್ ಲಾಗುನ್ ಯೆತಿತ್. (ಹಾತ್ ಜೋಡ್ನ್ ಮಾಗ್ತಾ) ಯೇ... ಪೊಂಪ್ಯೆ ಸಾಯ್ಬಿಣಿ, ಅಸಲೊ ಜಾಂವಯ್ ತುವೆಂ ಮ್ಹಾಕಾ ದಿಲ್ಲ್ಯಾ ಖಾತಿರ್ ಹಾಂವ್ ತುಕಾ ಫಾಲ್ಯಾಂಚ್ ಏಕ್ ಕಿಲ್ಯಾಚಿ ವಾತ್ ಪೆಟಯ್ತಾಂ. ಯೆ ಮ್ಹಜ್ಯಾ ಸಾಂತ್ ಆಂತೊನಿ, ತುಂ ಅಜ್ಯಾಪಾಂಚೊ ರಾಯ್. ತುಕಾ ಹಾಂವ್ ಫಾಲ್ಯಾಂಚ್ ಏವಕಾ ರುಪ್ಯಾಚಿಂ ಶೆಂಭೊರ್ ನಾಣಿಂ ಫಾಲ್ತಾಂ. (ತಿತ್ಲ್ಯಾರ್ ಸಾತ್ತ್ ಪೋಲ್ ಫೆವ್ನ್ ಸೊಫಾಚೆರ್ ನಿದ್ತಾ)

ಬಾತ್ತು : ಆತಾಂ ಪುರೊ ಸಾಯ್ಬಿಣಿ... ಆಂಗಯ್ಲ್ಯಾರ್ ಮಾತ್ ಪಾವಾನಾ. ಫಾಲ್ಯಾಂ ಉಗ್ಡಾಸಾನ್ ಆಂಗವ್ಣ್ ಫಾರಿಕ್ ಕರ್. ನಾ ತರ್ ತೆಂ ದೂಕ್ ಆಮ್ಚ್ಯಾ ಸಗ್ಳ್ಯಾಂಚ್ಯಾ ಮಾತ್ಯಾರ್. ಮ್ಹಾಕಾ ನೀದ್ ಯೆತಾ. ಹಾಂವ್ ನಿದ್ತಾಂ.

ಕಾತ್ತು : ನಿದಾ... ನಿದಾ... ಫಾಲ್ಯಾಂ ಸಕಾಳಿಂ ಪುಣ್ಕಾಯಿ ಇಲ್ಲೆಶೆಂ ವೆಗಿಂ ಉಟಾ. (ತಿಂ ದೊಗಾಂಯ್ ಭಿತರ್ ವಚುಂಕ್ ಘಂವ್ತಾನಾ ಪಡ್ಲೊ ಪಡ್ತಾ)

ಚವ್ರೊ ಭಾಗ್

(ಫಾಂತ್ಯಾರ್ ಉಜ್ವಾಡುನ್ ಯೆತಾ ಮಾತ್, ಪೊರಾಂ ಸಕಾಳಿಂಚಿಂ ಸ. ಮೆಸ್ತ್ರಿ ಗುಡ್ಯಾಕ್ ಗೆಲಾ. ಸಾತ್ತ್ ಭಾಯ್ ಸೊಪ್ಯಾರ್ ಘೊರೆತಾ. ಭಿತರ್ ಥಾವ್ನ್ ಕಾತ್ತ್ ಬೋಬ್ ಮಾರ್ತಾ)

ಕಾತ್ತು : ನ್ಹಯ್, ಪೊಡೊಲ್ಲ್ಯಾ ಕಾಳಾರ್ ಗೆಲಾ ಹೊ ಚೆರ್ಕೊ ದೂದ್ ಹಾಡುಂಕ್. ಆನಿಕ್ಯಾಯಿ ಖಿಂಯ್ ಪಾವ್ಲೊ ಹಾಬಾ. ಆತಾಂ ಮ್ಯಾನಿ ಉಟತ್ ತರ್, ತಾಕಾ ಏಕ್ ಗ್ಲಾಸ್ ಕಾಫಿ ದಿಯಾಂ ಮ್ಹಳ್ಳಾರ್ ದೂದ್ ನಾ. ಹರ್ಬೆಂ ವೆಗಿಂ ಯೆತಾ ಹೊ... (ಭಾಯ್ ಯೆತಾನಾ ಗುಡ್ಯಾಕ್ ಗೆಲ್ಲೊ ಮೆಸ್ತ್ರಿ ಪ್ರವೇಶ್. ಹಾತಾಂತ್ ಡಬ್ಲೊ ಆಸಾನಾ) ಆಳ್ ಸಾಯ್ಬಾ ಚಿಕ್ಕೆಶೆಂ ಪೋ ಥಂಯ್ ವಚುನ್ ಹೊ ಚೆಡೊ ಖಿಂಯ್ ಪಾವ್ಲೊ ಪಳೆಯಾ.

ಬಾತ್ತು : ಖಿಂಯ್ ಗೆಲಾ ತೊ?

ಕಾತ್ತು : ಗೆಲಾ ದೂದ್ ಹಾಡುಂಕ್!

- ಬಾತ್ತು** : ಆಜ್ ಕಾಂಯ್ ದುಜ್ಯಾಮಾನ್ ದೂದ್ ಕಾಡ್ತಾನಾ ವೇಳ್ ಜಾಲಾ ಆಸ್ತಲೊ, ಯೆತಲೊ ಆತ್ತಾಂ, ಯೆತಲೊ.
- ಕಾತ್ತು** : ಯೆತಲೊ ಮ್ಹಣ್ ಹಾಂವ್‌ಯಿ ಜಾಣಾ. ಪೂಣ್ ಆತಾಂ ತೊ ಉಟ್ಟೊ ಜಾಲ್ಯಾರ್ ತಾಕಾ ಕಾಫಿ ದೀನಾಕಾವೆ?
- ಬಾತ್ತು** : ಉಟ್ಟೊ ಜಾಲ್ಯಾರ್ ತಾಣೆ ಗುಡ್ಯಾಕ್ ವಚುನ್, ತಾಚೆಂ ತೋಂಡ್ ಧುವ್ನ್ ನ್ಹಾವ್ನ್ ಜಾತಾನಾಂಮೂ... ಕಾಫಿ ಉಪ್ರಾಂತ್ ಪಿಯೆತಲೊ.
- ಕಾತ್ತು** : ತಾಂಕಾಂ ಗಲ್ಫಾಂತ್ ಆಸ್‌ಲ್ಲ್ಯಾಂಕ್ ನಿದ್‌ಲ್ಲೆಕಡೆನ್‌ಚ್ ಬೆಡ್ ಟೀ ಪಿಯೆವ್ನ್ ಸವಯ್ ಆಸಾ ಖಿಂಯ್ ನ್ಹಯ್‌ವೇ? ರೊನಿನ್ ತಶೆಂಚ್ ಬರಯಿಲ್ಲೆಂ.
- ಬಾತ್ತು** : ತೆಂ ಪೂರಾ ಗಲ್ಫಾಂತ್ ಜಾಲೆಂ. ಹಾಂಗಾ ಆಮ್ಚ್ಯಾ ಗಾಂವಾಂತ್, ತೆಂ ಪುರಾ ಚಲ್ತಾವೇ? (ತಿತ್ಲ್ಯಾರ್ ಬಾಬುಟಿ ಲ್ಹಾನ್ಯಾ ಸ್ಪೀಲಾಚ್ಯಾ ಚೆಂಬಾಂತ್ ದೂದ್ ಘೆವ್ನ್ ಯೆತಾ. ಕಾತ್ತು ಖಿಂಯ್‌ರೆ ತುಂ ಮ್ಹಣ್ ಧಂಕ್ಲೊ ಘಾಲ್ತಾನಾ ಚೆರ್ಕೊ ಭಿಂಯಾನ್ ಚೆಂಬು ಸಕ್ಲಾ ಘಾಲ್ತಾ. ದೂದ್ ವೊಮ್ತಾತಾ)
- ಕಾತ್ತು** : ಕಾಡ್ಲೆಂ ಲಗಾಡ್... (ಚೆಂಬು ಹಾತಾಂತ್ ಘೆವ್ನ್, ಬಾಬುಟಿಕ್ ದೋನ್ ದಿತಾ)
- ಬಾತ್ತು** : ತಾಕಾ ಮಾರಿನಾಕಾ ಕಾತ್ತು. ದೂದ್ ನ್ಹಯ್‌ವೇ. ಪಳೆಯಾಂ ಚೆಂಬು ಹೆವ್ಪಿನ್ ದೀ. ಆತಾಂ ಹಾಡ್ತಾಂ. (ತೊ ಚೆಂಬು ಘೆವ್ನ್ ವೆತಾ.)
- ಕಾತ್ತು** : (ಬಾಬುಟಿಕ್ ಪಳೆವ್ನ್) ಖಾವ್ನ್ ಮೊರುಂಕ್ ಜಾಶಿ ತುಂ...! ಕಾಸಾಕ್ ಪ್ರಯೋಜನ್ ನಾಂಯ್. ಬಸ್‌ರೆ ಥಂಯ್. ವಚರೆ... ಥಂಯ್ (ಕಾತ್ತುಚೊ ತಾಳೊ ಆಯ್ಕುನ್ ನಿದ್‌ಲ್ಲೊ ಸಾತ್ತು ಉಟ್ಟಾ. ಸಾತ್ತುಕ್ ಪಳೆವ್ನ್) ದೆರಾಂನೊ... ಹ್ಯಾ ಚೆಡ್ಯಾಕ್ ಆಜ್‌ಚ್ ವ್ಹರ್ನ್ ಖಿಂಯ್ ಪುಣ್‌ಯಿ ಆಶ್ರಮಾಕ್ ದಾಖಲ್ ಕರಿಜೆ. ಮ್ಹಾಕಾ ಪುರೊ ಜಾಲೆಂ ಹಾಚೆಂ ಕಾಡ್ನ್ ಕಾಡ್ನ್...
- ಸಾತ್ತು** : ತಾಕಾ ಆಶ್ರಮಾಕ್ ನ್ಹಯ್. ಕಾಶ್ಕೀರಾಕ್ ವ್ಹರ್ನ್ ಸೊಡಿಜೆ. (ಬಾಬುಟಿಕಡೆ) ಹಾಂಗಾ ಯೇರೆ... ಸ್ಲೇಟ್ ಆನಿ ಕಾಡ್ಲಿ... ಖಿಂಯ್ ಆಸಾರೆ ತುಜಿ... ಹಾಂಗಾ ಯೇ... ಬರಯ್.
- ಕಾತ್ತು** : ಹಾಣೆ ಬರೊಂವ್ಕ್ ಶಿಕುನ್ ಕೊಣಾಕ್ ಪೊಸುಂಕ್. ಹಾಕಾ ಇಸ್ಕೊಲಾಕ್ ನ್ಹಯ್. ಗೊರ್ವಾಂಕ್ ಚರೊಂವ್ಕ್ ಗುಡ್ಯಾಕ್ ಧಾಡ್ಚೆಂ ಬರೆಂ. (ಬಾಬುಟಿ ಸ್ಲೇಟ್ ಆನಿ ಕಾಡ್ಲಿ ಘೆವ್ನ್ ಬರಯ್ತಾ)
- ಸಾತ್ತು** : ನವೊ ಸಯ್ರೊ ಆನಿಕ್‌ಯಿ ಉಟುಂಕ್‌ನಾಂವೇ?
- ಕಾತ್ತು** : ತಾಕಾ ಕಿತ್ತಿ ಪುರಾಸಣ್ ಜಾಲ್ಯಾಗಿ? ಆನಿ ಆಮ್ಚ್ಯಾ ಹಳ್ಳಿಚ್ಯಾ ಗಾಂವಾಂತ್ ಗಾದೆ, ರೂಕ್ ರ್ಪಾಡಾಂ ಆಸ್‌ಲ್ಲ್ಯಾನ್ ಇಲ್ಲಿಶೆಂ ಥಂಡ್ ಚಡ್ ನ್ಹಯ್‌ವೆ. ಘಟ್ ವೋಲ್ ಪಾಂಗ್ರುನ್ ನಿದ್ಲಾ ಆಸ್ತಲೊ. ನಿದುಂದಿ

ಹಾಬಾ, ನಿದುಂದಿ.

ಸಾತ್ತು : ನಿದಾನಾ... ಜಾಯ್ ತರ್ ಸಾಂಜೆರ್‌ಚ್ ಉಟುಂದಿ. ಆಜ್ ರಾತಿಯ್ ಹಾಂಗಾಚ್ ರಾವಯ್ಲ್ಯಾರ್ ಜಾಲೆಂ. ಭಾರಿ ಬರೊ ಭುರ್ಗೊ ಮಾತ್, ಫಸ್ ಕ್ಲಾಸ್.

ಸಾತ್ತು : ಮ್ಹಜೊ ಜಾಂವಯ್ ಕಿತೆಂ ಉಣ್ಯಾಚೊ ಮ್ಹಣ್ ಚಿಂತ್ಲೆಂಯ್‌ವೆ ತುವೆಂ? (ಮೆಸ್ತಿ ಚೆಂಬು ಫೆವ್ನ್ ಪ್ರವೇಶ್ ಜಾಂವ್ಕ್ ಆನಿ ಭಿತರ್ ವಿನ್ನಿಚ್ಯೊ ಬೊಬೊ ಜಾಂವ್ಕ್ ಏಕ್‌ಚ್ ಪಾವ್ತಿಂ ಮೆಸ್ತಿಚ್ಯಾ ಹಾತಾಂತ್ಲೊ ಚೆಂಬು ಪರತ್ ಸಕಯ್ಲ್ ಪಡ್ತಾ. ದೂದ್ ಸಗ್ಳೆಂ ಶಿಂಪ್ತಾ. ವಿನ್ನಿ ಭಾಯ್ರ್ ಧಾಂವೊನ್ ಯೆತಾ)

ಸಾತ್ತು-ಕಾತ್ತು : (ಸಾಂಗಾತಾ) ಕಿತೆಂ ಜಾಲೆಂಗೊ... ಕಿತೆಂ ಜಾಲೆಂಗೊ... (ವಿನ್ನಿ ರಡ್ತಾ ತಶೆಂಚ್ ಖರೆತಾ. ಸಾತ್ತು ಆಜ್ಯಾಪೊನ್ ಪಳೆತಾ)

ವಿನ್ನಿ : ಮಾಮ್ಮಿ... ಮಾಮ್ಮಿ... ನಿದಾನಾ ಹಾಂವೆಂ ಮ್ಹಜೆಂ ಭಾಂಗಾರ್ ಕಾಡ್ನ್ ಮೆಜಾವಯ್ ದವರ್‌ಲ್ಲೆಂ ಆತಾಂ ದಿಸಾನಾ.

ಕಾತ್ತು : ಭಾಂಗಾರ್ ದಿಸಾನಾ. (ಮೆಸ್ತಿ ಭಿತರ್ ಧಾಂವ್ತಾ) ಆಸ್ತಲೆಂಗೊ ಪುತಾ. ಉಗ್ಡಾಸ್ ನಾಸ್ತಾಂ ಆನಿ ಖಂಯ್ ದವರ್ಲಾಂಯ್‌ಗಿ?

ಸಾತ್ತು : ಉಂದ್ರಾನ್ ಪುಣ್‌ಯಿ ವ್ಹರುಂಕ್‌ನಾಂಮೂ?

ಕಾತ್ತು : ಹಾಚೆಂ ಏಕ್... ಉಂದಿರ್ ಕಿತೆಂ ಭಾಂಗಾರ್ ವ್ಹರ್ತಾ? (ವಿನ್ನಿ ಪರತ್ ಭಿತರ್ ವೆತಾ, ಮೆಸ್ತಿ ಭಾಂಗಾರ್ ದವರ್ಚೆಂ ಖಾಲಿ ಪೆಟುಲ್ ಫೆವ್ನ್ ಭಾಯ್ರ್ ಯೆತಾ)

ವಿನ್ನಿ : (ಪೆಟುಲ್ ಹಾತಿಂ ಫೆವ್ನ್) ಆಮ್ಗರ್ ಚೊರಿ ಜಾಲ್ಯಾ.

ಕಾತ್ತು : ಹಾಂ...!

ಬಾತ್ತು : ವ್ಹಯ್ ಖಂಡಿತ್ ಚೊರಿ ಜಾಲ್ಯಾ... (ಬಾಯ್ಲೆಕಡೆ) ತುವೆಂ ರಾತಿಂ ಗೋಡ್ರೆಜಿಕ್ ಬೀಗ್ ಫಾಲ್ಲೆಂಯ್‌ಮೂ?

ಕಾತ್ತು : ವ್ಹಯ್ ಫಾಲ್ಲೆಂ.

ಮೆಸ್ತಿ : ಚಾವಿ ಖಂಯ್ ದವರ್‌ಲ್ಲಿ?

ಕಾತ್ತು : ಆಲ್ತಾರೆವಯ್.

ಮೆಸ್ತಿ : ಕ್ರಿಸ್ತಾಂವಾಂನಿ ಚಡಾವತ್ ಚಾವಿಯೊ ದವರ್ಚೊ ಆಲ್ತಾರೆವಯ್‌ಚ್ ಮ್ಹಣ್ ಚೊರಾಂಕ್‌ಯಿ ಬರೆಂ ಕಳಿತ್ ಆಸಾ.

ಕಾತ್ತು : ದೆವಾ... ದೆವಾ... ಮ್ಹಜೆಂ ಭಾಂಗಾರ್. (ತಿ ಆಕ್ರಾಸುನ್ ಭಿತರ್ ಧಾಂವ್ತಾ)

ಮೆಸ್ತಿ : ನಾ ತರ್ ಕಿತೆಂ ಮ್ಹಣಾನಾಕಾ.

ಸಾತ್ತು : ಕೊಣಾಚೆಂ ಕಾಮ್‌ಗಿ ಮ್ಹಣುನ್. ಕೊಣ್‌ಯಿ ಗೊತ್ತಾಸ್‌ಲೊಚ್ ಜಾಯ್. ದಾಟ್ಲು ಆತಾಂ ಪೊಲಿಸ್ ಕಂಪ್ಲೇಂಯ್ ದಿಲ್ಲ್ಯಾರ್ ಕರೆಂ?

- ಮೆಸ್ತಿ : ಪೊಲಿಸ್ ಕಂಪ್ಲೇಂಯ್? ಪೊಲಿಸ್ ಹಾಂಗಾ ಎನ್‌ಕ್ವಾಯ್ಡ್ ಯೇವ್ ಪಾವ್ತಾನಾ ಚೊರ್‌ಲ್ಲೊ ಚೋರ್ ಫಾಟಾಕ್ ವಚುನ್ ಪಾವತ್. (ಕಾತ್ ಭಾಯ್ ಯೆತಾ. ಪ್ಲಡ್ಲಾನ್ ರಡ್ತಾ)
- ಕಾತ್ತು : ತೊ... ತೊ... ಕುಡಾಂತ್ ನಾ... ತಾಚಿ ಬ್ರೀಫ್‌ಕೇಸಿಯಿ ನಾ ಗೆಲೆಂಮೂ. ದೆವಾ... ಮ್ಹಜೆ ಭಾಂಗಾರ್ ಗೆಲೆಂಮೂ...
- ಮೆಸ್ತಿ : ಕಿತೆಂ? ತೊ ಕುಡಾಂತ್ ನಾ...? ಮ್ಯಾನಿ... ಮ್ಯಾನಿ.. (ಆಪಯ್ತಾತ್ ದೊಗ್‌ಯಿ ಭಿತರ್ ಧಾಂವ್ತಾತ್. ವಿನ್ನಿ ಆವಯ್ಕ್ ಭುಜಯ್ತಾ)
- ಕಾತ್ತು : ಇತ್ಲ್ಯಾ ಕಷ್ಟಾಂನಿ ಕರಯಿಲ್ಲೆಂ ಭಾಂಗಾರ್ ಪ್ಲರ್ನ್ ಗೆಲೊಮೂ. ದೆವಾ ಅಶೆಂ ಕರಿತ್ ಮ್ಹಣ್ ಹಾಂವೆಂ ಸ್ವಪ್ನಾಂತ್‌ಯಿ ಚಿಂತುಂಕ್ ನಾಂಮೂ.. ತಾಕಾ ಕಶೆಂ ಮನ್ ಆಯ್ಲೆಂ ದೆವಾ.... (ಪ್ಲಡ್ಲಾನ್ ರಡ್ತಾ)
- ವಿನ್ನಿ : ರಡಾನಾಕಾ ಮಾಮ್ಮಿ..
- ಕಾತ್ತು : ನ್ಹಯ್ ಪುತಾ... ತುಕಾಯಿ ತೊ ಮೋಸ್ ಕರ್ನ್ ಗೆಲೊಮೂ. ಕಶೆಂ ಫುಟ್ವಾಲೆಂಗಿ ತಾಕಾ. (ಮೆಸ್ತಿ ಸಾತ್ತ್ ದೊಗ್‌ಯಿ ಭಾಯ್ ಯೆತಾತ್ ಸಾತ್ತ್ ಹಿತ್ಲಾಂತ್ ಸೊದುನ್ ವೆತಾ) ಸಾಡೆಚ್ಯಾರ್ ಪಾಂವ್ಡಾಂಚಿ ಮ್ಹಜಿ ಪಿಡ್ಡುಕ್ ಗೆಲಿಮೂ... ಬಾಪುನ್ ಆಯೆರ್ ದಿಲ್ಲಿ ದೋನ್ ಪಾಂವ್ಡಾಚಿ ಮುದಿಯಿ ಪ್ಲರ್ನ್ ಗೆಲೊಮೂ. ಪಾಂಚ್ ಪಾಕ್ಯಾಂಚ್ಯೊ ಕಾನಾಚ್ಯೊ ಮುದಿಯೊ ಮ್ಹಜ್ಯಾ ಕಾನಾರ್ ಫುಲೊಂದಿತ್ ಮ್ಹಣ್ ಮ್ಹಜ್ಯಾ ಮಾಮಿಯೆನ್ ದಿಲ್ಲ್ಯೊ. ತ್ಯೊಯಿ ಪ್ಲರ್ನ್ ಗೆಲೊಮೂ. ಸಾಡೆತೀನ್ ಪಾಂವ್ಡಾಂಚೊ ಮ್ಹಜೊ ನೆಕ್ಲೆಸ್‌ಯಿ ತಾಚ್ಯಾ ಹರ್ದ್ಯಾರ್ ದವರ್ಲೊಮೂ. (ತಿ ಹರ್ದ್ಯಾಕ್ ಹಾತ್ ಮಾರ್ನ್ ರಡ್ತಾ)
- ಮೆಸ್ತಿ : ಆತಾಂ ಕೊಣಾಕ್ ಆರಾಬಾಯ್ ದಿತಾಯ್? ಪ್ಲರ್ನ್ ಗೆಲೊಮೂ. ಪ್ಲರ್ನ್ ಗೆಲೊಮೂ ಮ್ಹಣ್? ಪ್ಲರ್ ಪ್ಲರ್ ಮ್ಹಣ್ ತುಂಚ್ ಸಾಂಗ್ತಾಲೆಂಯ್ ನ್ಹಯ್‌ವೇ? ದೆಕುನ್ ಪ್ಲರ್ನ್ ಗೆಲೊ ಆಸ್ತೊಲೊ...
- ಕಾತ್ತು : (ರಾಗಾನ್) ಪ್ಲರ್ ಪ್ಲರ್ ಪ್ಲರ್ ಮ್ಹಣುನ್ ಲೊಣ್ಣಾಕ್ ಮ್ಹಣ್ತಾಲಿಂ ಶಿವಾಯ್ ಭಾಂಗಾರಾಕ್ ನ್ಹಯ್. ಕಾಕ್ಸಾಚಿ ಪಯ್ಕೆಯಿ ಪ್ಲರ್ನ್ ಗೆಲೊಮೂ?
- ಮೆಸ್ತಿ : ನ್ಹಯ್... ಸಾಂಗ್ಲಾರ್ ಕೊಣ್‌ಯಿ ಪಾತ್ಯೆತ್? ತಾಚ್ಯಾ ತೊಂಡಾ ಧಾವ್ನ್ ಉತ್ರಾಂ ಯೆತಾಲಿಂ ಮೊತಿಯಾಂಪರಿಂ... ಆನಿ ಕೊಂಬೈನ್ ತಾಂತಿಯಾಂ ಗಳಯಿಲ್ಲಾಪರಿಂ.
- ಕಾತ್ತು : ಜಾಂವಂಯ್ ಜಾಂವಂಯ್ ಮ್ಹಣುನ್ ಇತ್ಲ್ಯಾ ಕಷ್ಟಾಂನಿ ಲೊಣ್ಣೆಂ ಘಾಲ್ಲೆಂಮೂ...
- ಮೆಸ್ತಿ : ಆತಾಂ ರಡ್ಚೆಂ ಕಿತ್ಯಾಕ್? ಲೊಣ್ಣೆಂ ಬರೆಂ ಕರ್ನ್ ಮಾತ್ಯಾಕ್ ಧಾಪ್ಚೆಂ ಆನಿ ಬರೆಂ ಕರ್ನ್ ಶೆಳೆಂ ಉದಕ್ ನ್ಹಾಂವ್ಚೆಂ.
- ಕಾತ್ತು : ಪಾನ್ವಾಳೆ ಸಯ್ತ್ ತಾಕಾ ತುಪಾನ್ ಭಾಜುನ್ ದಿಲ್ಲೆಮೂ...
- ಮೆಸ್ತಿ : (ತೊ ತಿಕಾ ತಮಾಶೆ ಕರುನ್ ಮ್ಹಳ್ಳೆಪರಿಂ ರಡ್ಚ್ಯಾ ತಾಳ್ಯಾನ್) ಆಮ್ಕಾಂ

ಕೆದಾಳಾಯ್ ತಿಳೆಲ್ ತೆಲಾನ್ ಭಾಜುನ್ ದಿತಾಲೆಯ್‌ಮೂ...

ಕಾತ್ತು : ಥಿಕಾಂ ಬಸಯಿಲ್ಲಿಂ ಮ್ಹಜಿಂ ಆಟ್ ಕಾಂಕ್ಲಾಂ... ತಿಂಯೀ ವ್ಹರ್ನ್ ಗೆಲೊಮೂ...

ಮೆಸ್ತ್ರಿ : ರಡ್... ರಡ್... ಆನಿಕ್‌ಯಿ ವ್ಹಡ್ಲಾನ್ ರಡ್. ಪುಣ್ 'ಗೆಲೊಮೂ' ಮ್ಹಣುನ್ ರಡಾನಾಕಾ. ಸೆಜಾರ್ಚಿಂ ಸಗ್ಳಿಂ ಹಾಂವ್‌ಚ್ ಗೆಲೊಂ ಮ್ಹಣ್ ಹಾಂಗಾ ಧಾಂವೊನ್ ಯೆತಿತ್.

ಕಾತ್ತು : ಮ್ಹಜ್ಯಾ ಧುವೆಚೆಂ ಜೀವನ್‌ಚ್ ಪಿಡ್ವಾರ್ ಕರ್ನ್ ಗೆಲೊಮೂಂ... (ವಿನ್ನಿ ತಾಕಾ ಮೆಳ್‌ಲೆಂ ಏಕ್ ಕಾಗದ್ ಘೆವ್ನ್ ಭಾಯ್ರ್ ಧಾಂವೊನ್ ಯೆತಾ)

ವಿನ್ನಿ : ಡ್ಯಾಡಿ... ಭಿತರ್... ಭಿತರ್ ಮೆಜಾ ವಯ್ರ್ ಏಕ್ ಕಾಗದ್ ಆಸ್‌ಲ್ಲೆಂ.

ಬಾತ್ತು : ಕಾಗದ್!? ಪಳೆಯಾಂ ಹೆವ್ಳಿನ್ ದಿ (ತೊ ಕಾಗದ್ ಘೆತಾ ಆನಿ ವಾಚ್ತಾ) 'ಮಾನಾಧಿಕ್ ಮೆಸ್ತ್ರಿ...

ಪಯಿಲ್ಲಿಂ ತುಜೆಲಾಗಿಂ ಹಾತ್ ಜೋಡ್ನ್ ಬೆಸಾಂವ್ ಮಾಗ್ತಾಂ. ತುಕಾ ಮಿಷಿ ಆಸ್ಲಾರ್ ದಿವ್ಯೆತ್. ನಾಕಾ ಮನ್ ನಾ ತರ್ ದಿನಾಸ್ತಾನಾ ರಾವ್ಯೆತ್. ಬೆಸಾಂವ್ ದಿ ಮೆಸ್ತ್ರಿ. ಹೆಂ ಕಾಗದ್ ತುಮ್ಚ್ಯಾ ಹಾತಾಕ್ ಮೆಳ್ತಾನಾ... ಹಾಂವ್ ಭೋವ್ ಪಯ್ಸ್ ಪಾವ್ತೊಲೊಂ ಮೆಸ್ತ್ರಿ... ಹಾಂವ್ ಮ್ಯಾನಿ... ಪೂಣ್ ಮ್ಯಾನಿ ನ್ಹಯ್... ನಕ್ಲೆ ಮ್ಯಾನಿ. ಮ್ಹಜೆಂ ನೀಜ್ ನಾಂವ್ ಅಂತೊನ್, ಮ್ಹಜೊ ಗಾಂವ್... ಸೊರ್ತಿ... ಮ್ಹಾಕಾ ಗಾಂವ್‌ಚ್ ನಾ. ಮ್ಹಜೆಂ ಕಾಮ್ ಚೊರ್ಚೆಂ. ಹಾಂವ್ ಮಹಾ ಚೋರ್. ತುಕಾ ಆತಾಂ ಅಜ್ಯಾಪ್ ಭೊಗುಂಕ್ ಪುರೊ, ಹಾಂವ್ ತುಮ್ಗೆರ್ 'ಮ್ಯಾನಿ' ಜಾವ್ನ್ ಕಸೊ ಪಾವ್ಲೊಂಗೀ ಮ್ಹಣುನ್. ಮೆಸ್ತ್ರಿ... ಸಮಾ ಉಗ್ಡಾಸ್ ಕರ್. ಮೆಜೂನ್ ಎಕಾ ಮಯ್ಜ್ಯಾ ಆದಿಂ ಹಾಂವ್ ತುಮ್ಗೆರ್ ವಟ್ವಾಸ್ ಕಾಡುಂಕ್ ಕುಲ್ಕಾರಾಂ ಸಂಗಿಂ ಆಯಿಲ್ಲೊಂ. ಆನಿ ತವಳ್ ತುಂಯಿ ಉಲಯ್ತಾನಾ ತುಮ್ಚ್ಯಾ ಮ್ಯಾನಿ ವಿಶ್ಯಾಂತ್ ಮತಿಂತ್‌ಚ್ ಚಿಂತ್ನಾಂ ಆಟಯಿಲ್ಲಿಂ. ತಶೆಂ ತುಮ್ಗೆರ್ ಚೊರಿ ಕರುಂಕ್ ಸುಲಭ್ ಮ್ಹಣ್ ಮ್ಹಾಕಾ ಭೊಗ್ಲೆಂ. ಸೊರ್ತಿ ಮೆಸ್ತ್ರಿ. ಬೆಜಾರ್ ಕರಿನಾಕಾ ಹಾಂ. ಆನಿ ಪುಣ್‌ಯಿ ಜೀವ್ ತುಟ್ಲಾರ್‌ಯಿ ತುಮ್ಚೆ ತವ್ಳಿನ್ ಯೆಂವ್ಚೊ ನಾ... ಖಿಂಡಿನ್ ಯೆಂವ್ಚೊ ನಾ. ದೇವ್ ಬರೊ ದೀಸ್ ದಿಂವ್ ತುಕಾ... ಮ್ಹಜ್ಯಾ ಮೊಗಾಚ್ಯಾ ಕಾತ್ತು ಆಂಟಿ... ತುಕಾ ಪಯ್ಲೆಂ ದೇವ್ ಬರೆಂ ಕರುಂ ಮ್ಹಣ್ತಾಂ ತುವೆಂ ಘಾಲ್ಲ್ಯಾ ಲೊಣ್ಣಾಕ್. (ಅಯ್ಯೊ... ತಿ ರಡ್ತಾ) ಆನಿ ಹಾಂವ್ ಖಿಂಚ್ಯಾ ಗಾಂವಾಕ್ ಪಾವ್ಲಾರ್‌ಯಿ... ಖಿಯ್ ವಚುನ್ ರಾವ್ಲಾರ್ ಲೊಣ್ಣೆಂ ಮ್ಹಳ್ಳಿ ವಸ್ತ್ ಜರ್ ಪಳೆಲಿ ಮ್ಹಾಕಾ ತುಜೊ ಖಿಂಡಿತ್ ಉಗ್ಡಾಸ್ ಯೆತೊಲೊಚ್... ಅಂಟಿ... ಮ್ಹಾಕಾ ಹ್ಯಾ ಸಂಸಾರಾಂತ್ ಕಾಜಾರ್ ಖಿಂಡಿತ್ ನಾ. ಮ್ಹಾಕಾ ಚೊರಾಕ್ ಚೆಡುಂ ಕೊಣ್ ದೀತ್. ಕಿತೆಯೀ ಜಾಂವ್ ಎಕಾ ದಿಸಾಚ್ಯಾ ಮಟ್ವಾಕ್ ತರ್‌ಯಿ ಹಾಂವ್ ತುಜೊ ಜಾಂವಯ್ ಜಾಲೊಂ ನ್ಹಯ್‌ವೇ... ತೊಚ್

ಮ್ಹಾಕಾ ಸಂತೊಸ್. ಆಂಟಿ... ಹ್ಯಾ ಕಾಗ್ಡಾಂತ್ಲೆಂ ವಾಚ್ತಾನಾ ತುಂ
ಖಂಡಿತ್ ರಡ್ತಲಿಯ್ ಮ್ಹಣ್ ಹಾಂವ್ ಜಾಣಾಂ... ಪೂಣ್ ಮ್ಹಾಕಾ
ಕೊಣ್ ರಡ್ಲ್ಯಾರ್ ಕಿತೆಂ...? ಕೊಣಾಚೆಂ ಕಾಳಿಜ್ ಕಡ್ಲ್ಯಾರ್ ಕಿತೆಂ?
ಹುಸ್ ಹ್ಯಾ (ಹಾತಾಚೊ ಪರ್ಮಳ್ ಘೆತಾ) ಕುಂಕ್ಡಾ ಮಾಸಾಚೊ
ಆನಿಕ್ಯಾ ಹಾತಾಕ್ ಪರ್ಮಳ್ ಯೆತಾ ಆಂಟಿ... ನಿಸ್ತಂ ಉರ್ಲಾಂಗಿ
ಮುಗ್ಡಾಲಾಂ...? ಓ.ಕೆ. ಆಂಟಿ ತುವೆಂ ಮ್ಹಾಕಾ ಬರ್ಯಾ ಧರಾನ್ ಟ್ರೀಟ್
ಕೆಲ್ಲ್ಯಾಕ್ ತುಕಾ ಮಸ್ತ್ ಧ್ಯಾಂಕ್ಸ್. ಸಾತ್ತು ಅಂಕಲ್... ನಿದ್ಲಾಯ್ಗಿ
ಉಟ್ಲಾಯ್? ಯು ಆರ್ ಅ ಜೊಲ್ಲಿ ಗುಡ್ ಫೆಲೊ, ಯು ಆರ್ ಅ
ಜೊಲ್ಲಿ ಗುಡ್ ಫೆಲೊ. ಕಾಲ್ಚೆಂ ಪಿರ್ವಾಲಾಂಗಿ ವ ತಕ್ಲೆಂತ್ ಆನಿಕ್ಯಾ
ಉರ್ಲಾಂ? ಪಿರಿ ಕಾಡ್ತಾಯ್ ತರ್ ಶೀದಾ ಗಡಂಗಾಕ್ ವಚ್. ದೊನ್ರಿಂ
ವಿಕ್ಚೆ ಪಾವ್ಪಿಂ ಬಸಯ್. ತುಕಾ ಹಾಂವೆಂ ಪಂಚ್ವೀಸ್ ರುಪಯ್
ಬಕ್ಷೀಸ್ ದವರ್ಲಾಂ. ತುಜ್ಯಾ ಶರ್ಚಾಚ್ಯಾ ಬೊಲ್ಸಾಂತ್ ಹಾತ್ ಫಾಲ್
ವೆಗಿಂ. ಮೆಳ್ಳೆಂಮೂ. ಶೀದಾ ವಚ್. ತುಂ ಮಂಡೆಬೆಚ್ಚಾ ಕರ್ನಾಕಾ.
ಮಂಡೆಬೆಚ್ಚಾ ಕೆಲ್ಯಾರಾಯಿ ಕಾಂಯ್ ಪ್ರಯೋಜನ್ ನಾ. ಕಾಲ್
ತುಮ್ಗೆರ್ ಫೆಸ್ತಾಚೊ ದೀಸ್, ಆಜ್ ಮೊರ್ನಾಚೊ ದೀಸ್, ವಚ್.
ವಚ್...

ಹಲೋ ವಿನ್ನಿ... ಐ ಆಮ್ ವೆರಿ ಸೊರಿ. ಮತಿಂತ್ ಹಾಂವೆಂ ತುಜೆಂ
ಕಸಲೆಂಯ್ ವಾಯ್ಟ್ ಚಿಂತುಂಕ್ ನಾ. ವಾಯ್ಟ್ ಆಧಾರುಂಕ್ ನಾ.
ತುಜೊ ಅಸ್ಲಿ ಮ್ಯಾನಿ ತುಕಾ ಖಂಡಿತ್ ಮೆಳುಂದಿ ಮ್ಹಣ್, ಹಾಂವ್
ಚೋರ್ ತರ್ಯಿ ದೆವಾಲಾಗಿಂ ಮಾಗ್ತಾಂ. ಬೈ ಬೈ.

-ತುಮ್ಮಾ ರಾಗಾಚೊ ಅಂತೊನ್

ಬಾತ್ತು : (ಬಾಯ್ಲೆಕ್ ರಾಗಾನ್ ಪಳೆವ್ನ್) ಭಾರಿ ಉಡ್ತಾಲೆಂಯ್. ಭಾರಿ
ನಾಚ್ತಾಲೆಂಯ್. ಆತಾಂ ಕಿತೆಂ... ರಡುನ್ ಬಸ್ಲಾಯ್. ವಚ್ ವಚ್.
ತುಜ್ಯಾ ಮೊಗಾಚ್ಯಾ ಜಾಂವ್ಯಾಕ್ ಸೊದ್... ವಚ್...

(ತಿತ್ಲಾರ್ ಮ್ಯುಸಿಕ್. ಆವ್ಜಿತ್ ಅಸ್ಲಿ ಮ್ಯಾನಿಚೊ ಪ್ರವೇಶ್. ಹಾತಾಂತ್
ವ್ಹಡ್ಲಿ ಸೂಟ್‌ಕೇಸ್ ಆಸಾ. ಸಗ್ಳಿಂ ತಾಕಾ ಅಜ್ಯಾಪುನ್ ಪಳೆತಾತ್)

ಮ್ಯಾನಿ : ಬಾತ್ತು ಮೆಸ್ತಿಚೆಂ ಫರ್ ಹೆಂಚೆಗಿ... (ಸಗ್ಳಿಂ ತಾಕಾಚ್ ಪಳೆತಾತ್)
ಹಾಂವ್ ಮ್ಯಾನಿ... ತುಮ್ಮಾ ರೊನಿಚೊ ಈಷ್ಟ್. ಗಲ್ಫಾ ಧಾವ್ನ್
ಆಯ್ಲಾಂ.

ಸಗ್ಳಿಂ : ಮ್ಯಾನಿ....!

(ತೆದ್ನಾಂ ಜಾಂವ್ಯಾ ವ್ಹರ್ ವ್ಹರ್ ವ್ಹರ್ ಪದಾಚೆ ಸಂಗೀತ್ ವ್ಹಾಜ್ತಾ.
ಸವ್ಯಾಸ್ ಲೈಟ್ಸ್ ಆಫ್ ಜಾತಾತ್. ನಾಟಕ್ ಸಂಪ್ತಾ)

4858
—
D → KON
—
PER



ಪರ್ಸಿ ಉರ್ವಾ

ನಾಂವ್: ಪರ್ಸಿ ಅಲೆಕ್ಸಾಂಡರ್ ಡಿಸೋಜಾ

ಲಿಖ್ತೆ ನಾಂವ್: ಪರ್ಸಿ ಉರ್ವಾ

ಜಿವಿತಾವ್ತಿ: 26-02-1951 ಥಾವ್ನ್ 10-12-2010

ಉದ್ಯೋಗ್: ನ್ಯೂ ಮಂಗ್ಗುರ್ ಫೋರ್ಟಾಂತ್

ಅಸಿಸ್ಟೆಂಟ್ ಟ್ರಾಫಿಕ್ ಮಾನೇಜರ್

ಕೊಂಕ್ಣಿ ನಾಟಕ್:

ಫಾಡಾಯ್ ಪಿಕ್ಲಾ

ಜಿಲ್ಲಾ ವಾಂಟೆಡ್

ವಯ್ಲ್ಯಾ ಚಿಡ್ಯಾಕ್ ಸಕಯ್ಲೆಂ ಚಿಡುಂ

ಶಿಮ್ಮಿ ಶಿಲಾ

ಜಾಂವ್ಯಾಂ ವ್ಹರ್ ವ್ಹರ್ ವ್ಹರ್ ಮ್ಹಜಿಂ...

ಚಿಕೋ ಜಾಲಾ

ಮರ್ಲಿಚಿ ಚರಾಬ್ ಜರ್ಲಿ

ಪೆಪೆರೆ ಪೆಪೆ ಥುಮ್

ದುಮ್ಗಾಕ್ ಕುಮ್ಗಾರ್

ಇಜ್ಜು ಮೇರಿ ದುಜೆ

ಕೊಂಬ್ಯಾಚೆಂ ತಾಂತಿಂ (ರೇಡಿಯೊ ನಾಟಕ್)

ತುಳು ನಾಟಕ್

ಪರಬಗ್ ಪೋಪಿಕಾಲ

ಕಾಲೋಗ್ ತಕ್ಕ ಕೋಲ

ಜಾರು ಜಾಗ್ರತೆ

ಸರ್ಕಸ್



₹ 125/-